

**TEXT PROBLEM
WITHIN THE
BOOK ONLY**

**PAGES MISSING
WITHIN THE BOOK
ONLY**

(949,950)

UNIVERSAL
LIBRARY

OU_184334

UNIVERSAL
LIBRARY

OSMANIA UNIVERSITY LIBRARY

Call No S294.1
S345

Accession No S1374

Author सत्याषाढ

Title श्रौतसूत्रम् Vol IV 1908

This book should be returned on or before the date last marked below.

आनन्दाश्रमसंस्कृतग्रन्थावलिः ।

ग्रन्थाङ्कः ५३

सत्यापाढविरचितं श्रौतसूत्रं

गोपीनाथभट्टकृतज्योत्स्नाव्याख्यासमेतम् ।

तत्र

नवमदशमप्रश्नद्वयात्मको द्वितीयो भागः ।

एतन्पुस्तकं

वे० शा० सं० ग० ग० काशीनाथशास्त्री आगाशे
इत्येतः संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३०

ख्रिस्ताब्दाः १९०८

(अस्य सर्वेऽधिकारा राजशासनानुसारेण स्वायत्तीकृताः ।)

मूल्यमाणकद्रवाधिकं रूपकद्वयम् (२४२)

अथ नवमः प्रश्नः ।

तत्र प्रथमः पटलः ।

अभिषवादि माध्यंदिन* सवनं तायते ।

अभिषवो महाभिषवः स आदिर्यस्य तदभिषवादि माध्यंदिनं सवनं तायत आर-
भ्यते क्रियत इति यावत् ।

तस्य प्रातःसवनेन कल्पो व्याख्यातः ।

तस्य माध्यंदिनस्य सवनस्य प्रातःसवनेन कल्पः प्रकारो व्याख्यात उक्त इत्यर्थः ।

द्विदेवत्यर्तुग्रहैन्द्राग्रवैश्वदेवा दर्विहोमाश्च न विद्यन्ते ।

प्रातःसवनिकत्वेनैतेषा प्राप्ता निषेधोऽनेन क्रियते । दधिग्रहादयोऽन्तर्यामान्ता
दर्विहोमास्ते च न विद्यन्ते ।

वसतीवरीभ्यो निषिच्य निग्राभ्याः करोति ।

वसतीवरीभ्यो होतृचमसे निषिच्य नितरां सिक्त्वा वसतीवरीभ्यो होतृचमसेनापो
गृहीत्वा निग्राभ्याः स्थेत्यनेन निग्राभ्याः करोतीत्यर्थः ।

सर्व* राजानमभिषुण्वन्ति ।

तृतीयसवन ऋजोषमभिषुण्वन्तीति श्रुतेस्तृतीयसवने सोमाभिषव एव नास्तीति भावः ।

ग्रावस्तुते सोमोष्णीषं प्रयच्छति ।

विस्त्रस्य राजानमिति शेषः । विस्त्रस्य राजानं ग्रावस्तुते सोमोष्णीषं प्रयच्छतीति ।
तथैवापठनापस्तम्बः—राजानमुपनद्धं तूष्णीं ग्रावसूपावरोह्य बन्धनाद्विस्त्रस्य ऋजो-
षमधस्ताच्चर्षणा न्युप्य तच्चर्म परिमृज्य सर्वं राजानमुपरे न्युप्य सोमोपहननं वासो
ग्रावस्तुते प्र च्छतीति । इदं च न दानं किं तु पुनस्तस्मात्प्रत्यादेयमेव तस्य प्रज्ञातं निधा-
नम् । सोमोपहननं वासो यजमानः परिधत्त इत्यग्रे प्रतिपत्तिदर्शनात् । सोमपरिश्र-
यणवामसोऽपि प्रज्ञातं निधानम् । सोमपरिश्रयणं पत्नीत्येतस्याप्यग्रे प्रतिपत्तिदर्श-
नात् । अन्वेषितो ग्रावस्तोत्रीया अन्वाहेत्यपस्तम्बः । ग्रावस्तोतीति शेषः । न ग्राव-
स्तुते सोमाभिषवे प्रैषोऽस्तीत्यर्थः । प्रातःसवनेन कल्पो व्याख्यात इत्यनेन महाभि-
षवोऽपि तद्वत् ।

तत्र विशेषमाह—

इहाइहेति स*राधयन्तोऽभिषुण्वन्ति ।

इहाइहेति उच्चैर्वदन्त इत्यर्थः । संशब्दात्पुनःपुनराश्रेडनमेतस्य शब्दस्य यावद्-
भिषवं न तु द्विवारमेव पठनम् ।

उत्तमस्य पर्यायस्य मध्यमेऽभिषवे बृहद्बृहदित्यभिषुषन्ति ।

अत्राभिषुषन्तीत्यस्य पुनर्वचनमत्र बृहद्बृहदित्यभिषवमत्र एवायं न तु संराघनमा-
त्रम् । तेनात्र मन्त्रान्ते क्रियेति सिध्यति पूर्वत्र तूच्चारणसमकालोऽभिषव इति भेदः ।

उत्तमेऽभिषवे सुसंभृते राजनि ।

उत्तमेऽभिषवे सुसंभृते राजनीत्यनेनोत्तमेऽभिषवे सर्वस्मिन्सोमरसे निर्गते पूनमृति
सुसंभृते राजनीत्यर्थः । उत्तमेऽभिषव इत्यनुक्ते प्रत्यभिषवं यत्सुसंभरणं तत्र सर्वत्रापि
स्यात्तन्निवृत्त्यर्थम् । सुसंभृते राजनीत्यनुक्तेऽभिषवोत्तर सुसंभरणात्पूर्वमेव स्यात्तन्निवृ-
त्त्यर्थम् ।

देवा ग्रावाण इन्द्रुरिन्द्र इत्यवादिषुरेन्द्रमनुच्यवुः परम-
स्याः परावत आऽस्मात्सधस्थादोरोरन्तरिक्षादासुभृतम-
मुषवुर्ब्रह्मवर्चसं म आमुषवुः समरे रक्षाऽस्यवधिषुर-
पहतं ब्रह्मज्यस्येति प्रतिप्रस्थाता ग्राव्णोऽनुमोदते ।

अनुमोदनं क्रीडारूपेण लालनं क्रीडाभावनयुक्तमन्त्रपठनम् । तच्च चतुर्णामपि
पृथक्पृथक् । सकृदेव मन्त्रः । बहुवचनलिङ्गात् । तत उपरे ग्राव्णः संमुखान्कृत्वे-
स्यादि प्रावस्वध्यह्नान्तं करोति ।

अत्र सवनीयानां निर्वपणमेके समामनन्ति ।

अत्रास्मिन्काले । अत्रेति वचनात्प्रोक्तं विहितकाले न च पूर्वत्रापि तेन पूर्वोऽपि
कालोऽस्तीति गम्यते । स चोक्तो बौधायनेन—प्रातःसवन एव सर्वसवनीयान्निर्वपेत्कृ-
त्वान्तात्पौरोडाशिकं कर्म प्रत्याददीतोत्तरयोः सवनयोरनुसवनमध्यह्नेनैव कपालेषु प्रति-
पद्येत सिद्धमत ऊर्ध्वमिति तथा नु खलु माध्यादिनीचाः सवनीया निरुप्यन्त इति
क्षुल्लकवैश्वदेवस्य स्तोत्र इति ब्रूयात्तृतीयसवने सवनीया इति माहेन्द्रस्य स्तोत्र इत्येक
ब्रूयादिति । अनुसवनमङ्गाराध्यह्नेनैव प्रतिपद्यते । प्रातःसवनोपहितेष्वेक कपालपूत्रयो-
र्द्वयोः सवनीययोरधिश्रयणमित्यर्थः । क्षुल्लकवैश्वदेवस्य स्तोत्र इत्याज्यानामादिमे स्तोत्र
इत्यर्थः । तृतीयसवनसंबन्धिसवनीयाः केत्याशङ्कायां माहेन्द्रस्तोत्र इति माहेन्द्रस्तो-
त्रस्य काल इति तदर्थः । एतावता कालत्रयसत्त्वं सिध्यति ।

धाराग्रहकाले शुक्रामन्थिनावेवाग्रे गृहीत्वा-
ऽऽग्नयणं तिसृभ्यो धाराभ्यो गृह्णात्याधव-
नीयास्तृतीयां धारां करोत्युक्थं गृहीत्वा ।

उक्थं गृहीत्वेत्यनन्तरं प्रतिप्रस्थातारं मरुत्वतीयग्रहग्रहणे सहत्वार्थं संनिहितं करोतीति
शेषो स्थब्धोऽधितसमानकर्तृकतानिर्वाहाय । आधवनीयात्तृतीयधाराकरणमुदचनेन । अत्र

पूर्वोत्तरत्वं मन्त्रकमापेक्षया । शुक्रामन्थिनावेवाग्रे गृहीत्वेत्यनेनात्रैव कालः । तस्य प्रातः-
सवनेन कर्षो व्याख्यात इत्यनेनातिदेशेन रथंतरसाधैन्द्रवायवाग्रान्गृहीयाद्बृहत्साञ्चि
शुक्राग्रानिति व्यवस्था माध्यदिने सवनेऽपि स्यात्तन्निवृत्त्यर्थम् । अग्रग्रहणमग्रता-
विषयकत्वप्रदर्शनार्थम् ।

ऋतुपात्राभ्यां मरुत्वतीयौ गृहीतो मरुत्वन्तं वृषभं बाह-
धानमिति स्वेन पात्रेणाध्वर्युः पूर्वं गृह्णाति मरुत्वा ५ इन्द्र
वृषभो रणायेति स्वेन पात्रेण प्रतिप्रस्थातोत्तरम् ।

अत्र पूर्वोत्तरत्वं मन्त्रकमापेक्षया । मरुत्वदेवताको ग्रहो मरुत्वतीयः । इन्द्रस्येदं
विशेषणम् । द्यावःपृथिवीशुनासीरमरुत्वदग्नीषोमवास्तोष्पतिगृहमेधाच्छ चेति पाणि-
निसूत्राच्छप्रत्ययः ।

गृहीत्वा राजानमतिपावयति यावन्तं
माध्यंदिनाय सवनायाऽऽप्तं मन्यते ।

व्याख्यातं प्रातःसवने । अत्रापि गृहीत्वेत्यनुवाद उत्तरत्रान्वयी । गृहीत्वेत्य-
नन्तरमध्वर्युरिति शेषो ग्रहणातिपावनयोरध्वर्युकृतकताया निर्वाहाय ।

विरमति धारा प्रपीड्य पवित्रं निदधाति ।

इदमपि प्रातःसवने व्याख्यातम् ।

व्याख्यातमेकधनानामाधवनीयेऽवनयनम् ।

एकधनानामित्युक्तिर्भैत्रावरुणचमसामावोऽत्रेति सूचनाय । एकधनैकदेशानाधवनी-
येऽवनीय तिरःपवित्रं पूतमृत्येकदेशमवनयतीत्यनेन सूत्रेण व्याख्यातमुक्तमित्यर्थः ।

पवमानग्रहान्कलशाञ्जुकामन्थिनावाग्रयणमुक्थ्यं
च ग्रहावकाशैरुपस्थाय निःसर्पन्तः समन्वारभन्ते ।

अत्र स्वपा निःसर्पणाङ्गतैरोपस्थानस्य न तु प्रसर्पणाङ्गता । तेनाध्वर्युब्रह्मयजमा-
नानाभेवोपस्थानमत्र न तु प्रतिप्रस्थातुः । तस्य निःसर्पणाभावात् । पवमानग्रहाणामु-
पस्थानं कलशोपस्थानं शुक्रामन्थ्यादीनामुपस्थानमात्रमत्र न तु पदार्थकमोऽपि विव-
क्षितः । किं तु मन्त्रक्रम एवात्र भवति । तेन प्रथमं पवमानग्रहोपस्थानं कृत्वा शुक्रा-
मन्थ्यादीनामुपस्थानं च कृत्वा कलशानामुपस्थानम् । द्वौ समुद्राविति द्रोणकलशाध-
वनीययोः पवमानग्रहयोः । द्वे द्रवसी इति पूतभृतः पवमानग्रहस्य । चक्षुर्म्या म
इति शुक्रामन्थिनोर्ग्रहयोः । आत्मने म इत्याग्रयणस्य ग्रहस्य । अङ्गेभ्यो म इत्यु-
क्थ्यस्य ग्रहस्य । विष्णोर्जठरमिन्द्रस्य जठरं विश्वेषां देवानां जठरमित्येतैः क्रमेण
कलशानामुपस्थानम् । उप कलशो ह्ययनामित्यादि षट्क्रमपि भवति । अनुक्तसमुच्चयार्थ-

चकारेण संगृहीतत्वात् । एतेनैव मरुत्वतीषोपस्थानार्थं परिभूरग्निमिति कोऽसि को
त्तामेत्येतदुपस्थानमपि संगृहीतं भवति । नाऽऽहवनीयध्रुवातिग्राह्यादीनामुपस्थानं प्रातः
सवनं उपस्थितत्वात् ।

वैप्रधान्ससहोतारं च हुत्वा माध्यंदिनं पवमानः सर्पन्ति
तस्य बहिष्पवमानेन कल्पो व्याख्यातः ॥ १ ॥

वैप्रधान्ससहोतारं च हुत्वेति प्रातःसवने व्याख्यातम् । माध्यंदिनं पवमानं
माध्यंदिनपवमानार्थं सर्पन्ति सदः सर्पन्ति । तस्य माध्यंदिनस्य पवमानस्य ।

अत्र मन्त्रविशेषमाह—

त्रैष्टुभः पन्था रुद्रा देवता वृक्रेणापरिपरेण
पथा स्वस्ति रुद्रानशीयेति मन्त्रः संनमति ।

स्पष्टम् ।

उत्तरेण हविर्धानं गत्वोत्तरेणाऽऽग्नीध्रीयं धिष्णिवं
परीत्य दक्षिणेन वा मार्जालीयमन्तरेण वा ।

उत्तरेणाऽऽग्नीध्रीयं धिष्णिवं परीत्यान्तरेण सदोहविर्धाने गत्वा दक्षिणेन मार्ज-
लीयं वेत्यर्थः । अन्तरेण वेत्यत्रान्तरेण हविर्धानमार्जालीयावित्यध्याहार्यं सामर्थ्यात् ।
अत्र वाकारद्वयं द्वावपि पक्षौ मरुत्वावितिद्योतनार्थम् ।

पूर्वेण द्वारेण सदः प्रविश्याध्वर्युर्यजमानो
ब्रह्मा चावतिष्ठन्तेऽग्रेण प्रशास्त्रीयं धिष्णिवं
परीत्योद्गातारो माध्यंदिनेन पवमानेन स्तुवते ।

पूर्वेण द्वारेण सदः प्रविश्याग्रेण प्रशास्त्रीयं धिष्णिवं परीत्याध्वर्युर्यजमानो ब्रह्मा
चावतिष्ठन्त इत्येव वाऽन्वयः । अत्रावस्थानं नामोपवेशनमेव । अथवाऽग्रेण प्रशास्त्रीयं
धिष्णिवं परीत्येत्यस्योत्तरमूत्रेऽन्वयः । दक्षिणेनौदुम्बरीमिति सूत्रान्तरेऽस्मिन्पक्षेऽ-
धिकमुक्तं तदप्यविरोधात्कर्तव्यम् ।

यदन्यत्पश्चानयनात्तत्संप्रेष्यति प्रतिप्रस्था-
तर्दधिघर्मेण चरेति संप्रेषस्यान्तः संनमति ।

प्रतिप्रस्थातः पशुनेहीति पश्चानयनं तस्मादन्यद्यत्प्रेषणं तत्संप्रेष्यति । तर्हि एता-
वदेव प्रेषणं नेत्याह प्रतिप्रस्थातर्दधिघर्मेण चरेति संप्रेषस्यान्तं संनमति उहतीत्यर्थः ।
संप्रेष्यतीति वचनाद्यजुर्वेदेनाध्वर्युरिति परिभाषासूत्राद्विशेषावचनाच्चाध्वर्युः प्रेषवक्ता ।

विहृतेषु व्याघारितेषु धिष्णियेषु ।

विभूरसीत्यादिभिर्मन्त्रैराग्नीध्रेण विहृतेषु अध्वर्युणा चतुर्गृहीतेन सोमेन पञ्च-

गृहीतेनाऽऽज्येन च यथापूर्वं व्याघारितेषु शेषे च भाक्षिते सति । अत्र विहरणात्पूर्वं हविर्धानं प्रविश्य विष्णो त्व न इति ग्रहोपस्थानमेतेनैव मन्त्रेण पात्रसंमर्शश्च भवति ।
स्तीर्णे बर्हिषि ।

आग्नीध्रेण स्तीर्णे बर्हिषीत्यर्थः ।

प्रतिप्रस्थाता पशुपुरोडाशं निरू(रु)प्य सवनीयान्निर्वपति ।

पूर्वत्र सवनीयनिर्वापपक्ष आग्नीध्रोऽत्र पुरोडाशालंकरणमपि करोति । पूर्वत्र सवनीयनिर्वापपक्षे पशुपुरोडाशस्यैव निर्वापोऽत्र ।

एकादशकपालोऽत्र पुरोडाशः ।

पशुपुरोडाशस्य त्वाग्नेयविकारत्वात्प्रकृतिप्राप्तान्यष्टावेव । अत्र माध्यांदिने सवने ।

नाऽऽमिक्षा विद्यते ।

तस्य प्रातःसवनेन करूपो व्याख्यात इत्यनेनाऽऽमिक्षाया अपि प्राप्तिः स्यात्तां वारयितुं निषेधः । अर्थः स्पष्टः ।

अलंकृतेषु प्रतिप्रस्थाता दधिघर्मेण चरति ।

अत्र निर्वापपक्षेऽत्रैवालंकरणं सवनीयानाम् । चरतीत्येकत्रचनं प्रतिप्रस्थात्रभिप्रायं तस्यैव मुख्यत्वात् । बहुवचनान्तपाठस्त्वृत्तुर्व ।

यावती द्यावापृथिवी इत्याग्नीध्रागार

औदुम्बर्यां स्रुचि दधि गृह्णाति ।

अगारग्रहणं क्षिण्णयममीपोषविष्टस्य मण्डपबहिष्ठस्यापि दधिघर्मग्रहणं स्यात्तद्व्यावृत्त्यर्थम् । स्रुग्रहणं तूष्णीं जुहूवत्संमार्गः कार्य इत्येतदर्थम् ।

वाक्च त्वा मनश्च श्रीणीतां प्राणश्च त्वाऽपानश्च श्रीणीतां
चक्षुश्च त्वा श्रोत्रं च श्रीणीतां दक्षश्च त्वा बलं
च श्रीणीतामोजश्च त्वा सहश्च श्रीणीतामायुश्च त्वा जरा
च श्रीणीतामात्मा च त्वा तनूश्च श्रीणीतां शृतोऽसि
शृतं कृतः शृताय त्वा शृतेभ्यस्त्वेत्याग्नीध्रीयेऽधिश्चित्य ।

अत्रोपस्तरणाभिधारणे न भवतः । अवचनात् ।

होतवदस्व यत्ते वाद्यमिति संप्रेष्यति ।

स्पष्टम् ।

यदि श्रातो जुहोतन यद्यश्रातो ममत्तने-
त्युच्यमाने श्रातः हविरिति प्रत्याह ।

उच्यमान इत्यत्र होत्रेति शेषः ।

तमादायाऽऽहवनीयं गत्वाऽऽश्राव्य प्रत्या-
श्राविते दधिवर्गस्य यजेति संप्रेष्यति ।

आहवनीयं गत्वेतिवचनं गमनाव्यवहितोत्तरकालमेवाऽऽश्रावणं न तु मध्ये कालव्य-
वधानं कार्यम् । एतदर्थमेवाऽऽश्रावणप्रत्याश्रावणवचनम् । दधिवर्गस्य यजेति संप्रे-
ष्यति । प्रतिप्रस्थातेति शेषः । अधिकारात् ।

यमिन्द्रमाहुर्वरुणं यमाहुर्य मित्रमाहुर्यमु सत्य-
माहुः । यो देवानां देवतमस्तपोजास्तस्मै
त्वा तेभ्यस्त्वा स्वाहेति वषट्कृते जुहोति ।

स्पष्टम् ।

अनुवषट्कृते हुत्वा हरति भक्षम् ।

होतारं प्रतीति शेषः ।

तं भक्षयन्ति ये प्रवर्ग्ये ।

ये प्रवर्ग्ये नियुक्ता ऋत्विजस्ते त दधिवर्गं भक्षयन्तीत्यर्थः । भक्षिणामयं नियमः ।
न तु भक्षणधर्मातिदेशः । यथाप्रवर्ग्यमित्यवचनात् । न च धर्मधर्माः । दधिवर्गस्य
कृत्स्नविधानात् । अतो नोपह्वयाचनम् ।

तस्याऽऽरण्येऽनुवाक्यो भक्षमन्त्रः ॥ २ ॥

इति हिरण्यकोशिसूत्रे नवमप्रश्ने प्रथमः पटलः ।

तस्य दधिवर्गस्य दधिभक्षमन्त्र आरण्य आरण्यग्रन्थे पठितोऽनुवाक्योऽनुवाका-
त्मकः । उक्तो भवतीति शेषः । कोऽसौ । भूर्भुवः सुवर्मयि त्यदित्यनुवाकः । वक्ष्यति
च प्रवर्ग्यसूत्रे—भूर्भुवः सुवारित्यनुवाकेन दधिवर्गं भक्षयन्तीति । अस्मिन्भक्षमन्त्रे पूर्वो-
त्तरे शान्ती । तथा च प्रवर्ग्यसूत्रम्—मदन्तीरुपस्पृश्य प्रथमेनानुवाकेन शान्तिं कृत्वाऽ-
धीयीताधीत्य चोत्तमेनैवं कर्मस्त्विति । एवमित्यतिदेशादत्रापि मदन्त्युपस्पृशः । अयं
मन्त्रो ब्राह्मणोक्तेन मन्त्रेण विकल्पते । स च मयि त्यदिन्द्रियं महदित्यारभ्य वाग्जु-
षाणा सोमस्य तृप्यत्वित्यन्तः । अस्मिन्पक्षे न शान्ती । अत्राऽऽपस्तम्बेन विशेष
उक्तः—मित्रो जनान्प्रसमित्रेति भक्षयित्वा नाभिदेशमभिमृशन्त इति । अविरोधान्म-
न्त्रविनियोगस्य सूत्रकृतोऽपीष्टत्वाच्चेदमप्यङ्गीकर्तव्यम् । अप्रवर्ग्ये क्रतौ न दधिवर्गः ।

दधिघर्मं प्रकृत्याऽऽश्रयः—प्रवर्ग्यवाशेदिति । आपस्वनेन तु विकल्प उक्तो
दधिघर्ममुक्त्वा नाप्रवर्ग्ये स्यादित्यपरमित्यनेन सूत्रेण । अप्रवर्ग्ये कतौ न स्याद्व
दधिघर्म इति तदर्थः ।

इत्योकोपाद्दशमीमदग्निष्टोमयाजिसाहस्राग्नियुक्ताजपेययाजिसर्वतोमुखया-
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-
दीक्षितविरचितायां श्रीमद्भगवत्सत्याषाढहिरण्यकेशिस्-
त्राम्बुधिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नाव्याख्यायां वृत्तौ नवमप-
श्चस्य प्रथमः पटलः ॥ १ ॥

अथ नवमपश्चे द्वितीयः पटलः ।

पुगोडाशानामाद्य तैः समवदाय प्रचरति
माध्यंदिनस्य सवनस्येति संप्रेष्यति ।

प्रतिप्रस्थात्रा हतान्पुरोडाशानामाद्य तैः पुगोडाशैः समवदाय प्रचरति । समव-
दानस्वरूपं तु प्रातःसवन एवाक्तम् । प्रचरतीत्येकवचनमध्वर्योर्मरुणत्वाभिप्रायेण ।
प्रातः प्रातःसावस्येत्येतस्य स्थाने माध्यंदिनस्य सवनस्येति । एवमूहितेन प्रेषमन्त्रेण
प्रेष्यति । प्रशास्तरं प्रत्ययं प्रैषः ।

पशुपुरोडाशेन प्रचर्य समवदाय सवनीयैः प्रचरति ।

पशुपुरोडाशेन प्रचर्येतिवचनान्नित्य एव पशुपुरोडाशः । अनेनाऽऽपस्वन्मन्त्रोक्तम-
नित्यत्वं निवर्त्यते । नित्यत्वे लिङ्गमप्यस्ति । वषया प्रातःसवने चरन्ति पुरोडाशेन
माध्यंदिने सवनेऽङ्गैस्तृतीयसवन इति । बह्वृचानामप्येष एव सिद्धान्तः ।

पशुपुरोडाशस्य सवनीयानां च समानं स्विष्टकृदिदम् ।

गतार्थं प्रातःसवने ।

आधवनीयं पूतभृत्यवनीयं दशाभिः कलशं मृष्टा न्युञ्जति ।

इदमपि गतार्थं तत्रैव ।

उन्नीयमानेभ्योऽनुब्रूहि होतृश्चमसमनुन्नयध्वमुभयतः शुक्रान्कुरुध्व-
मच्छावाकस्य चमसाध्वर्योऽपि त्वमुन्नयस्व प्रतिप्रस्थातः प्रोक्षि-
ताप्रोक्षिताञ्जकलानुपकल्पयोन्नेतः सोमं प्रभावयेति संप्रेष्यति ।

प्रेषमध्ये विशेषस्य सत्त्वात्तत्परिज्ञानाय प्रैषस्य कृत्स्नः पाठः ।

होतृचमसमुख्यानेकादश चमसानुन्नयति पुर-
स्तादाधीध्रचमसादच्छावाकचमसमुन्नयति ।

पुरस्तादाधीध्रचमसादच्छावाकचमसमुन्नयतीत्येतावान्विशेषोऽत्र । अन्यत्समानम् ।
एकादशेति सदस्याभिप्रायम् ।

माध्यंदिनस्य सवनस्य निष्केवल्यस्य भागस्य शुक्रवतो
मन्थिवतो मधुश्चुत इन्द्राय सोमान्प्रस्थितान्प्रेष्य मध्यतः
कारिणां चमसाध्वर्यवो वषट्कृतानुबपट्कृताञ्जुहुत होत्र-
काणां चमसाध्वर्यवः सकृन्सकृन्वा शुक्रस्याभ्युन्नीयोपाव-
र्तध्वमिति संप्रेष्यति यत्प्राक्पुनरभ्युन्नीतेभ्यस्तस्मिन्कृते
प्रसर्पणमन्त्रैर्होत्रकाः प्रसृप्य पुनरभ्युन्नीतानां यजन्ति ।

पुनःशब्दोऽवधारणे । अभ्युन्नीतेभ्यः प्रागेव यत्कमे तस्मिन्कृते नमोऽग्नये
मन्त्र इत्यादयो मन्त्राः प्रसर्पणमन्त्रास्तैर्होत्रकाः सदः प्रसृप्य । दक्षिणार्धपरिक्षणा-
न्त सदःप्रसर्पणम् । अत्रापि पुनःशब्दोऽवधारणार्थक एव । यत्प्राक्पुनरभ्युन्नीते
भ्यस्तस्मिन्कृते इत्येतस्यायमर्थः—यत्प्रागेवाभ्युन्नीतेभ्यः प्रेषणं तस्मिन्कृते तस्मिन्नुच्चा-
रिते सति । अस्मिन्नवमरे प्रसर्पणमन्त्रैर्होत्रकाणां प्रसर्पणम् । एतदर्थमेव कृत्स्नपै-
षस्य पाठः । प्रथमत आश्वलायनसूत्रोक्तरीत्योपबिष्टेषु सत्स्वरीदं याजपहर्त्रविषयक
पुनःप्रसर्पणं वाचनिकम् ।

अयादधीदिति होतुराख्याय निरवदाय होत्र इडाया
दधात्युपहूयमानामुपोश्चच्छन्ते चमसाश्चमसाध्वर्यवः ।

होतुराख्यायेनोदमाख्यानग्रहणात्समद्रमकरित्येतदुच्चारणकाल एव निरवदानं न
तु तदनन्तरम् ।

नेडाशकलमच्छावाकाय निदधानि ।

एतादृशविशेषविधानार्थ एवायमनुवादः । अर्थस्तु स्पष्टः । प्रातःसवनेन कर्षो
व्याख्यात इत्यनेनेडाशकलनिधानं प्राप्त तदनेन निवार्यते ।

यथाचमसं चमसिनो भक्षयन्ति तेषां व्याख्यातो भक्षमन्त्रः ।

चमसमनतिक्रमेति यथाचमसम् । कृतव्याख्यानं प्रातःसवने ।

सन्नेषु नाराशसेषु दक्षिणेन वेदिमवस्थितासु

दक्षिणासु दक्षिणानि जुहोति यथा वैसर्जनानि ।

दक्षिणेनेत्येनया वेदिसंलग्नदेशे दक्षिणानामवस्थानम् । वेदिर्महावेदिः । दक्षिणा-
प्रयुक्तानि होमात्मकानि कर्माणि दक्षिणानि । यथा वैसर्जनानीत्यनेनामाव्यान्वार-
म्भोऽनिदिश्यते ।

प्रच्छादनार्थस्य वाससो दशायाः हिरण्यं बद्ध्वाऽऽ-
ज्येऽवधाय स्रग्दण्डे वाससोऽन्तमुपनियम्योदु त्यं चित्र-
मिति द्वाभ्याः शालामुखीये जुहोति शेषमाज्यस्य करोति ।
मतार्थमेतत् ।

नीयमानासु पूर्वः प्रतिपद्याग्रे नयेति नयवत्यर्चाऽऽग्नीध्रे जुहोति ।

परिकर्मिभिराग्नीध्रीयमण्डपं प्रति नीयमानासु सतीषु पूर्वः प्रथमं प्रतिपद्य गत्वा,
अग्रे नयेत्यङ्गनयवती । नयपदघटितत्वात् । यथा वैसर्जनानीत्येतावतैव प्रच्छादना-
र्थस्य वाससो दशायाः हिरण्यं बद्ध्वाऽऽज्येऽवधाय स्रग्दण्डे वाससोऽन्तमुपनियम्येत्येत-
दन्तेषु पदार्थेषु सिद्धेषु । अत्र पुनर्वचनमेते पदार्थाः पूर्वाहुत्योरेव न नयवत्या दाक्षि-
णहोम एव न वैसर्जनहोम इतिविशेषबोधनार्थम् । तेन वैसर्जनहोमे नयवत्यामपि
भवति । अत एवाऽऽपस्तम्बेन तथैव समन्वारब्धेषु वाऽग्रे नयेत्याग्नीध्रीये जुहोतीति
पाक्षिकत्वमन्वास्मस्योक्तम् ।

शेषमाज्यस्य करोति ।

स्पष्टम् ।

दिवं गच्छ सुवः पतेति हिरण्यं हुत्वोद्गृह्णाति ।

हुत्वोद्गृह्णाति हिरण्यमित्यन्वयः । युक्त ऊर्ध्वं हिरण्यं गृह्णातीत्यर्थः ।

वनेषु व्यन्तरिक्षं ततानेति द्वितीयां यद्यनो रथोऽधीवासो वा दीयते ।

यदि यजमानेनानः शकटं दीयते रथो वा दीयतेऽधीवासश्चर्मपक्षो वा दीयते तदेयं
द्वितीयाहुतिः ।

प्रजापते न त्वदेतानीति तृतीयां यद्यश्वः पुरुषो हस्ती वा दीयते ।

यदि यजमानेनाश्वः पुरुषो दासो हस्ती वा दीयते तदेयं तृतीयाहुतिः ।

नीतासु दक्षिणासु यज्ञपतिमृषय एनसाऽऽहुरिति

॥ ३ ॥ पञ्चभिराग्नीध्रीये वैश्वकर्मणानि जुहोति ।

नीतासु दक्षिणासु तेन तेनर्विजा नीतासु दक्षिणासु सतीषु यज्ञपतिमृषय एनसाऽऽ-
हुरिति पञ्चभिर्मन्त्रैराग्नीध्रीये वैश्वकर्मणानि जुहोति । पञ्चम्यामाहुता वैश्वकर्मणत्वं
सृष्टिन्यायेन । यज्ञपति० घोरा ऋषयः० अनन्यान्सेमयान्० ये भक्षयन्तः० नमः
पितृभ्य इति पञ्चेति भरद्वाजः स्पष्टमाह । एतद्गृह्यत्यात्मकानि कर्माणि वैश्वकर्मणानि
विश्वकर्मण इमानि वैश्वकर्मणानि । एतान्याग्नीध्रीये जुहोति । आग्नीध्रीयग्रहणमाह-
वनीयव्यावृत्त्यर्थम् । यथापाठमवसानं त्यज्यतेऽत्र । यत्र विश्वकर्मपदं यावति माग
आयाति तदनुरोधेनावसानानि कल्प्यन्ते भरद्वाजेन स्पष्टतयोक्तत्वात् ।

यथागृहीतं मरुत्वतीयावादायेन्द्राय मरुत्व-
तेऽनुब्रूहीन्द्राय मरुत्वते प्रेष्येति संप्रेष्यति ।

गृहीतौ ग्रहावनतिक्रम्येति यथागृहीतम् । मरुत्वतीयौ ग्रहावध्वर्युप्रतिप्रस्थातारा-
वादायेत्यर्थः । यजुर्वेदेनाध्वर्युरेतिपरिभाषामूत्रादध्वर्युरेव ।

हुन्वा व्यवनयेते ।

वषट्कारानुवपट्कारयोर्हुत्वा व्यवनयेते । अध्वर्योः पात्रे प्रतिप्रस्थाता संपातमवन-
यति तस्यैकदेशमध्वर्युः । प्रतिप्रस्थातुः पात्र इति संपातावनयनं कुरुत इत्यर्थः ।
व्यवनयेते इत्यत्र विशब्दः प्रातःसवनिकमपातावनयनतोऽत्र वैलक्षण्यद्योतनार्थः । तच्च
वैलक्षण्यमुभयोरप्यैकरूप्येण न तु संपातावनयनमध्वर्योरैकदेशावनयनं प्रतिप्रस्थातुरि-
त्येवैरूपोऽत्र भेद इत्येवंरूपं वैलक्षण्यम् ।

यथर्तुग्रहेषु प्रतिप्रस्थानेन भक्षयन्ति ।

यथर्तुग्रहेषु प्रतिप्रस्थानृपात्रेण प्रथममुत्वेन भक्षणं तथाऽत्रापीत्यर्थः ।

द्विर्होता सकृत्सकृदितरौ ।

हेतुर्द्विवारभक्षणं वषट्कारानुवपट्कारनिमित्तमितरयोरध्वर्युप्रतिप्रस्थात्रोर्होनाभिषव-
निमित्त सकृत्सकृत् । तत्राध्वर्योर्मुषतः प्रवृत्तत्वात्तस्यैव प्रथमो भक्षोऽनन्तरं प्रति-
प्रस्थातुः ।

मार्जालीये पात्रं प्रक्षाल्य होतुः सकाशे निदधाति ।

सकाशे समीपे ।

जनिष्ठा उग्रः सहसे तुराय मन्द्र ओजिष्ठो बहुलाभि-
मानः । अवर्धन्निन्द्रं मरुतश्चिदत्र माता यद्वीरं दधनद्ध-
निष्ठा । इन्द्र मरुत्व इह पाहीत्यन्यतरेण स्वेन पात्रेणा-
भक्षितेन तृतीयं मरुत्वतीयं कलशाच्छस्त्रवन्तं गृह्णाति ।

वाशब्देनैव विकल्पे सिद्धेऽन्यतरवचनं व्यवस्थार्थं विकृतिषु जनिष्ठा इति मन्त्रः
प्रकृताविन्द्र मरुत्व इति । स्वेन पात्रेणाभक्षितेनेति प्रातःसवने दर्शितप्रयोजनम् ।
द्वौ मरुत्वतीयौ गृहीतौ । अयं तृतीयो मरुत्वतीयो ग्रहग्रहणकालेऽयं शस्त्रवान्ग्रह
इतिज्ञानावश्यकत्वार्थम् । एतज्ज्ञानाभावे यजुर्भेषप्रायश्चित्तं दक्षिणाग्नौ ।

ऋतुपात्रमारभ्य प्रतिगृणाति ।

आरभ्याऽऽलभ्य । अत्राऽऽलम्भशब्दार्थो हस्ते ग्रहणमेव । तिष्ठतोऽध्वर्योर्मुख्याल-
म्भशब्दार्थस्य यावत्प्रतिगरं कर्तुमसंभवात् । ऋतुपात्रं दक्षिणहस्ते गृहीत्वा शस्त्रं
प्रतिगृणातीत्यर्थः ।

उक्थं वाचीति शस्त्रं प्रतिगीर्यं सर्वत्र माध्यंदिने सवने जपति ।

स्पष्टम् ।

शस्त्रं प्रतिगीर्यं ग्रहमादत्ते चमसाश्चमसाध्वर्यव उक्थशा
यज सोमस्येति संप्रेष्यति । व्याख्यातमनुप्रकम्पनं ग्रहना-
राशश्चानां भक्ष आप्यायनसादने च नाराशश्चानाम् ।

ऐन्द्राग्रवच्छस्त्रप्रतिग्रहनाराशश्चाश्वेत्येव लाघवात्सूत्रे कर्तव्ये गुरुसूत्रकरणं(!)
शस्त्रप्रतिगरोत्तरमेतत्सूत्रपाठ आवश्यकः । एतदकरणे यजुर्भेषप्रायश्चित्तं भुवः स्वाहेति
दक्षिणाग्नौ । अदृष्टमेवैतत्फलं दृष्टासंभवात् ।

महा० इन्द्रो य ओजसा महा० इन्द्रो नृवदित्यन्यत-
रेण शुक्रपात्रेण माहेन्द्र कलशात्स्तुतशस्त्रवन्तं गृह्णाति ।

वाकारेणैव विकल्पं सिद्धेऽन्यतरग्रहणं विनिवेशविकल्पार्थम् । रथंतरे पूर्वया ग्रहणं
बृहत्पुत्तरया । एतदुक्तं बौधायनन— बृहत्पृष्ठे महा० इन्द्रो नृवदित्येत्येति । उभय-
साम्नि तु ग्रहाग्रवत् । वैराजादिप्यनियमः । विनिवेशविकल्पे द्विवर्हा इति बृहतो
लिङ्गमिदमप्यस्मिन् । एतेन यत्तुल्यविकल्प इति यैरुक्तं तन्निरस्तम् । तृतीयसवनेऽत्र
सवनीयानां निर्वपणंमके समामनन्तीति वक्ष्यमाणसूत्रेऽत्रग्रहणेन ज्ञापितो माहेन्द्रग्रह-
ग्रहणोत्तरमपि सवनीयनिर्वपणकालः । तेनात्र पक्षे सवनीयनिर्वपणम् । बौधायनेनाप्यत्र
तार्तीयसवनीयानां निर्वप उक्तं । तच्च दर्शितमेव प्राक् । भारद्वाजादयश्चाऽऽहुः—
अत्र तार्तीयसवनिर्कर्ममपव शपिपुणुशन्स(त्स)वनीयान्सौम्यमिति निर्वपेदाश्रिरमवनये-
दित्येकं तृतीयमवनमित्यारमिति । स्तुतशस्त्रवन्तमिति दर्शितप्रयोजनं प्रातःसवने ।

त० सादयित्वा स्तोत्रमुपाकरोति तद्व्याख्यात-

मपवृत्ते स्तोत्रे शस्त्रमुपाकरोति तद्व्याख्यातम् ।

व्याख्यातमेतत्प्रातःसवने ।

शस्त्रं प्रतिगीर्यं ग्रहमादत्ते चमसाश्चमसाध्वर्यवः ।

स्तुते वैश्वदेववच्छस्त्रग्रहनाराशश्चा इति लाघवाद्धक्तव्ये गुरुसूत्रकरणप्रयोजनं सूत्र-
पाठावश्यकत्वार्थम् । सूत्रं कृतव्याख्यानम् । शस्त्रं प्रतिगीर्येत्यपि दर्शितप्रयोजनम् ।

अतिग्राह्यानितरेऽध्वर्यव आग्नेयं प्रतिप्रस्थातैन्द्रं नेष्टा सौर्यमुन्नेता ।

अध्वर्युशब्देन प्रतिप्रस्थातृनेष्टुन्नेतारः । अध्वर्युः प्रतिप्रस्थाता नेष्टोन्नेतेत्यध्वर्यव
इति सूत्रात् । एतेषां ग्रहाणामादानावसरस्तु आपस्तम्बेन प्रदर्शितः—माहेन्द्रं त्वति-
ग्राह्या अनु गृह्णन्त इति । आग्नेयमतिग्राह्यं प्रतिप्रस्थाता, ऐन्द्रमतिग्राह्यं नेष्टा सौर्य-
मतिग्राह्यमुन्नेतेत्यर्थः ।

उक्थशा यज सोमस्येति संप्रेष्यत्यग्ने तेज-
स्विन्तेजस्वीत्येतैर्यथारूपमतिग्राह्याहुति ।

अग्ने तेजस्विन्नित्ययं मन्त्रः प्रतिप्रस्थातुराग्नेयातिग्राह्यहोमे । इन्द्रौजस्विन्नि-
त्ययं मन्त्रो नेष्टुरेन्द्रातिग्राह्यहोमे । सूर्यं भ्राजस्विन्नित्ययं मन्त्र उन्नेतुः सौर्यातिग्राह्य-
होम इत्ययं यथारूपशब्दार्थः । एतद्धोमावसरस्त्वापस्तम्बेन स्पष्टमुक्तः—हुते माहेन्द्रे
पश्चाद्द्विहोमधर्मेण हूयन्त इति । न त्वस्य षषट्कारौ । कुतः । आपस्तम्बसूत्रेऽनु-
हूयन्त इति वचनात् । उक्थशा यज सोमस्येत्येकवचनाद्देवताभेदाच्च । तत्रे माहेन्द्र-
स्यानुषषट्कारः ।

मयि मेधां मयि प्रजामित्येतैर्यथारूपमतिग्राह्यान्भक्षयन्ति ।

मयि मेधां मयि प्रजा मय्यग्निस्तेजो दधातु इत्याग्नेय प्रतिप्रस्थाता भक्षयति । मयि
मेधा मयि प्रजा मयीन्द्र इन्द्रियं दधातु इत्यैन्द्र नेष्टा भक्षयति । मयि मेधा मयि प्रजां
मयि सूर्यो भ्राजो दधात्विति सौर्यमुन्नेता भक्षयतीति यथारूपशब्दार्थः । मन्द्राभिभूतिर्वाग्दे-
वीत्युभयोर्बाधः । अध्वर्गोर्होमाभिषवनिमित्तकभक्षकर्तृत्वादुद्ब्रानं त्रिमिः कार्यम् ।

सर्वभक्षा नाऽऽप्यायनसादने भवतः ।

स्पष्टम् ।

त्रिभिरुक्थयन्निग्रहैः प्रचरतो यथा पुरस्तात् ।

यथा पुरस्तादित्यनेनोक्त्यम्यालया उक्थयपात्रेण तृतीयाशस्य ग्रहणमायतने
सादनं स्थालीप्रत्यमिमर्शनं त्रिषु ग्रहेषु यथाक्रमं तत्तच्छस्त्रिप्रमुखैकादशे चमसोजनयनं
पुरस्तादाग्नीध्रचमसादच्छावाकचमसस्योजनयनं स्तुतशस्त्रोपाकरणं शस्त्रप्रतिगरादिभक्षा-
न्तानि कर्माणि च प्राप्यन्ते ।

तत्र विशेषमाह—

इन्द्राय त्वेति सर्वत्र ग्रहणसादनौ संनमतः ।

भिन्नावरुणौ, इन्द्र इन्द्राग्नी इत्येता देवता बाधित्वेन्द्रदेवता विधीयते । इन्द्रश-
ब्दवानेव मन्त्रः सर्वत्रेतरयोरपि भवति । तत्र ग्रहणमन्त्र उपयामगृहीतोऽपीति । एष-
ते योनिरिन्द्राय त्वेति सादनः । गृह्यतेऽनेनेति ग्रहणः । साद्यतेऽनेनेति सादनः ।
मन्त्रयोर्विशेषणे एते ।

विश्वे देवा मरुत इन्द्रो अस्मानिति सःस्थिते जुहोति ।

व्याख्यातं प्रांतःसवने ।

प्रशास्तः प्रसुवेति संप्रेष्यति सर्पतेत्याह
प्रशास्ता संतिष्ठते माध्यंदिनं सवनम्॥४॥
इति हिरण्यकेशिसूत्रे नवमप्रश्ने द्वितीयः पटलः ।

गतम् ।

इत्योकोपाह श्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-
दीक्षितविरचितायां श्रीमद्भगवत्सत्याषाढहिरण्यकेशिसू-
त्राम्बुधिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नाव्याख्यायां वृत्तौ नवम-
प्रश्नस्य द्वितीयः पटलः ॥ २ ॥

अथ नवमप्रश्ने तृतीयः पटलः ।

आदित्यारम्भणं तृतीयसवनं तायते ।

प्रथमत आदित्यग्रहविधानादेव सिद्ध इदं वचनं भ्रान्त्याऽऽदित्यग्रहं विष्मृत्य
वसतीवरीभ्यो निषिच्येत्याद्येव करोति तदाऽऽदित्यग्रहप्रयुक्तविधिं सूदवत्पात्रं साद-
यतीत्यन्तं कृत्वा पुनर्वसतीवरीभ्यो निषिच्येत्यादि कृतमपि करोति न तु विपर्यासप्र-
युक्तप्रायश्चित्तेन चारितार्थमिति ज्ञापनार्थम् ।

तस्य माध्यंदिनेन सवनेन कल्यो व्याख्यातः ।

स्पष्टम् ।

अपिधाय हविर्धानस्य द्वारे यदा बहवोऽन्तर्वेदि ।

अपिधायाऽऽच्छाद्य । यदा बहवोऽन्तर्वेदि उपविष्टाः स्युस्तदा द्वारापिधानं नान्यदेति ।
बहव इत्यनेन ये कर्मानभिज्ञा बहुजनास्तेऽत्र बहुवचनेन गृह्यन्ते । तथा चाऽऽप-
स्तम्बः—हविर्धानस्योभे द्वारौ संवृत्य बहुजनाया वेंद्यामिति ।

यदा वाऽस्य भातृव्यः ।

यदाऽस्य यजमानस्य भ्रातृव्यः शत्रुरन्तर्वेद्युपविष्टो भवति तदाऽपि द्वारापिधानम् ।

अन्तर्वेदि यजमानः पत्नी च भवतोऽथाऽऽदित्यं गृह्णाति ।

अन्तर्वेदि यजमानस्य सत्त्वे सिद्धेऽप्यत्र वचनं वेदिमध्यभागे हविर्धानात्मक उप-
वेशनविधानार्थं तच्चोपयोगेः । समासाभावात्साहित्यं न विवक्षितम् । अथशब्दोऽन्तर्वेद्यु-
भयकर्तृकोपवेशनानन्तर्यार्थः ।

यस्य भ्रातृव्यः सोमेन यजेत याव-
दादित्यं गृहीयात्तावद्बहिर्वेदि तिष्ठेत् ।

यदा बहूनां मध्ये भ्रातृव्योऽपि अन्तर्वेदि प्रविष्ट एव यजमानो भवेत् । भ्रातृव्य-
कर्तृके सोम आदित्ये गृह्यमाणे तस्य यज्ञे तावत्पर्यन्त बहिर्वेदि तिष्ठेदित्यर्थः । अमु-
मर्थं स्पष्टमाहाऽऽपस्तम्बः—भ्रातृव्ययज्ञे तु गृह्यमाण आदित्ये बहिर्वेदि तिष्ठेदिति ।
भ्रातृव्ययज्ञे स्वयंगतस्त्वादित्यग्रहणकाले तत्र बहिर्वेद्येव तिष्ठेदित्यापस्तम्बमूत्रार्थः ।

कदाचन स्तरिरसीति य आदित्यस्था-
ल्याः सोमस्तस्यैकदेशमादित्यपात्रेण गृह्णाति ।

सोमोऽत्राऽऽदित्यस्थालीगतो द्विदेवत्यग्रहसंपातस्मकः ।

कदाचन प्रयुच्छसीति शृतातड्क्यं दधि ।

यदादित्यग्रहार्थं पूर्वं कृतं दधि तद्गृह्णाति ।

यज्ञो देवानां प्रत्येतीति य आदित्यस्थाल्याः सोमस्त्वञ्च सर्वं गृह्णाति ।

द्विदेवत्यसंपातात्मकसोमावशेषः सोमस्तं सर्वं गृह्णाति । उपरिष्ठादुपयामा ऋक्वि-
परिभाषात एतेषु मन्त्रेष्वन्त उपयामगृहीतोऽमीति भवति ।

चिवस्त्र आदित्येत्युपाञ्चुसवनेनाऽऽदित्यं मेलयति ।

आदित्यग्रहार्थं तत्पात्रे गृहीतं सोमं दधि च मेलयत्पालेऽवतीत्यर्थः ।

या दिव्या वृष्टिस्तया त्वा श्रीणामीत्यादित्यं

पयसा दध्ना वोपरिष्ठाद्वृष्टिकामस्य श्रीणीयात् ।

उपरिष्ठादन्तिमसोमग्रहणानन्तरम् । अत्र यजमानेन वृष्टिकामेन पयसा दध्ना वाऽ-
न्तिमसोमग्रहणानन्तरं श्रयणं करिष्य इति मकल्पः कार्यः । यानि तु कामयानिः
श्रावयतीति दर्शपूर्णमासयाजमानमूत्रात् ।

न मध्यतो दधि गृह्णातीत्येकेषाम् ।

एकेषामाचार्याणां मते कदाचन प्रयुच्छसीति शृतातड्क्यदधिग्रहणस्य लोपः ।

तस्मिन्नुपाञ्चुसवनं ग्रावाणमवदधाति ।

तस्मिन्गृहीत आदित्यग्रह उपाञ्चुसवनारूपो यो ग्रावा तमुपरि दधाति । अत्र
ग्रावपदं न पठन्त्युदीच्यास्तद्युक्तिसहमेव ।

तमुद्यम्य विज्ञानमुपैति ।

तमुपाञ्चुसवनमुद्धूय गृहीत्वा तस्मादादित्यग्रहाद्विज्ञानं भाविवृष्टेश्चिह्नं जानीयात् ।
तदेवाऽऽह—

यद्युद्धृतस्य क्षिप्रं स्तोकोः प्रस्कन्दे-
द्वर्षुकः पर्जन्यः स्याद्यदि चिरमवर्षुकः ।

यदि उद्धृतस्योच्छलितस्य सोमरसस्य क्षिप्रं शीघ्रं स्तोको विन्दुः प्रस्कन्देद्वाहिः
पतेत्तदा वर्षुको वर्षणशीलः पर्जन्यो भवेद्यदि चिरं विलम्बेन तदाऽवर्षणशील इत्येष
विज्ञानशब्दार्थः । यदि चिरं प्रस्कन्देदिन्यन्वयः ।

न सादयति ।

ग्रहमित्येव शेषः । सर्वग्रहाणां परिमार्जनं यथायोनौ सादनं चेति परिभाषातः प्राप्तं
सादनमनेन निषिध्यते । परिमार्जनं तु भवत्येव तस्य निषेधकवचनाभावात् । ग्रावाणं तु
सादयत्येव कार्यानुरोधात्तथोपाशुमवनं ग्रावस्वपिमृजनीति बौधायनोक्तेश्च ।

आसमुद्रादान्तरिक्षादिति दर्भैराच्यावयति ।

परिमोजनीयदर्भैरादित्यमाच्यावयति विलोडयति ।

अहं परस्तादहमवस्तादिति दर्भैर्हस्तेन वाऽपिदधाति ।

पुनर्दर्भग्रहणादत्रान्ये दर्भा न तु पूर्वगृहीता एव । हस्तेन दक्षिणेनापिदधाति
आच्छादयत्यादित्यग्रहम् ।

सूर्यो मा देवो देवेभ्यः पात्वित्युत्तिष्ठति ।

स्पष्टम् ।

कविर्यज्ञस्य वितनोति पन्थामिति हरति ।

उत्तरवेदिं प्रति नयतीत्यर्थः ।

आदित्येभ्यः प्रियेभ्यः प्रियधामभ्यः प्रियव्र-
तेभ्यो महस्व सरस्वपतिभ्य उरोरन्तरिक्षस्याध्यक्षे-
भ्योऽनुब्रूह्यादित्येभ्यः प्रियेभ्यः प्रियधामभ्यः
प्रियव्रतेभ्यो महस्व सरस्वपतिभ्य उरोरन्तरि-
क्षस्याध्यक्षेभ्यः प्रेष्येति संप्रेष्यति ॥ ५ ॥

स्पष्टम् ।

यास्ते विश्वाः समिधः सन्त्यग्र इति दर्भा-
नाहवनीये प्रास्यान्यत्रेक्षमाणो जुहोति ।

अयं मन्त्रः प्रधानीभूतायां होमक्रियायामेवान्वेति न तु दर्भप्राप्तने । यत्तु मन्त्रेण
दर्भप्राप्तनं तूष्णीं होम इति केचिद्वदन्ति तत्तुच्छम् । आहुतिं घृतस्येति लिङ्गे विरोधा-
त्प्रधानीभूतहोमक्रियायामेवान्वयस्य युक्तत्वाच्च ।

उन्नम्भय पृथिवीमिति वृष्टिकामस्य जुहुयात् ।

अनेन मन्त्रेण यास्ते विश्वा इत्यस्य बाधः । तत्स्थानापन्नत्वात्प्रधानीभूतहोमक्रिया-
विनियोगवदेतस्यापि विनियोगो लङ्गामवेऽपि । अत्र यजमानेन वृष्टिकामेन संकरुषः
कार्यो वृष्टिकाम उन्नम्भय पृथिवीमित्यनेन मन्त्रेणाऽऽदित्यग्रहं होष्यामीति ।

न हुत्वाऽन्वीक्षेत ।

हुतमपि सादनपर्यन्तं न वीक्षेत कुतो होमकाले ।

नानुवषट्करोति न भक्षयति सूदवत्पात्रं सादयति ।

सूदः शेषः । अवधानार्थो निषेधो नानुवषट्करोतीति । होमभिषवनिमित्तको भक्षः
प्रातस्तद्वाधनार्थं न भक्षयतीति । भक्षणाभावऽपि शेषस्थापनं न स्यात्तदर्थं सूदवदिति ।
उत्तरत्र विनियोगादेव शेषस्थापने भिद्ध इदं वचनमवधानार्थम् ।

वसतीवरीभ्यो निषिच्य निग्राभ्याः करोति ।

होतृचमसे वसतीवरीभ्यो निषिच्य निग्राभ्याः स्थिति निग्राभ्याः करोतीत्यनेन
विधित्यर्थः ।

य उपांशुपात्रेऽंशुस्तमृजीपेऽपिसृज्यादाभ्यां-

शुमुपांशुपावनौ वर्जीपं तूष्णीमभिषुण्वन्ति ।

एतान्पदार्थानृजोपेऽपिसृज्य प्रक्षिप्यैतैः सहर्जोष तूष्णीमेवाभिषुण्वन्ति । इहाइहेत्य-
त्रापि भवति । तस्य माध्यदिनेन सवनेन कल्पो व्याख्यात इति सूत्रात् । नच
तूष्णीमभिषुण्वन्तीति वचनेन विरोधः शङ्क्यः । इहाइहेत्यस्याभिषवकरणत्वाभावात् ।
बृहद्बृहदिति तु न भवति । एतस्याभिषवकरणत्वेन तूष्णीमिति वचनेनैतस्य बाधात् ।

न ग्रावस्तुते सोमोष्णीपं प्रयच्छति ।

माध्यंदिनसवनातिदेशतः प्रातस्य निषेधः ।

न प्रतिप्रस्थाता ग्राव्णोऽनुमोदते ।

अस्यापि माध्यंदिनसवनातिदेशतः प्रातस्य निषेधः ।

अत्र सवनीयानां निर्वपणमेके समामनन्ति ।

अत्रास्मिन्काले न माध्यदिने सवने माहेन्द्रग्रहग्रहणोत्तरं नोत्तरत्र विहिते च काले
इत्यर्थः ।

धाराग्रहणकाल आग्रयणं चतसृभ्यो धाराभ्यो

गृह्णात्यादित्यपात्राञ्चतुर्थी धारां करोति ।

उक्तंस्तिस्त्रो धारा माध्यंदिने सवने । सूदवदादित्यपात्राञ्चतुर्थी धारेत्यत्र विद्वेषः
आदित्यपात्रादादित्यपात्रस्थेन सोमेन ।

तं गृहीत्वा राजानमतिपावयति यावन्तं तृतीयसवनायाऽऽप्तं
मन्यते विरमति धारा प्रपीड्य पवित्रं निदधाति ।

क्रियाङ्गत्वेन पाठार्थमिदं सूत्रम् । एतत्पाठाभावे यजुर्भेषप्रायश्चित्तं दक्षिणाग्नौ ।

यत्प्राक्पवमानग्रहेभ्यस्तस्मिन्कृत आग्नीध्रागारे
पत्न्याशिरं मथित्वाऽपरेण द्वारेण हविर्धाने प्रवि-
श्यास्मे देवासो वपुषे चिकित्सतेति चतसृभिराशिरं
यजमानः पत्नी च तिरःपवित्रं पूतभृत्यवनयतः ।

पवमानग्रहेभ्यः प्राप्य एकघनैकदेशांश्चाऽऽधवनीयेऽवनीय तिरःपवित्रं पूतभृ-
त्यवनयतीति यत्कर्म तस्मिन्कृते सति आग्नीध्रागार आग्नीध्रमण्डपे । पत्नीबहुत्वे
मुख्यैव मथनं पूतभृत्यवनयनं च करोति न तु सर्वाः । चतसृभिरिति वचनात्सर्वमन्त्रा-
न्तेऽवनयनम् । एकमन्त्राणि कर्माणीति परिभाषाया बाधः । हविर्धाने प्रविश्येत्येतद्-
नन्तर तिष्ठतीतिक्रियाया अध्याहारः । तेनात्रैका पत्नी कर्त्री, उत्तरत्रोभयोः कर्तृ-
त्वम् । एवं च समानकर्तृकत्वमनुपपन्नमिति पूर्वोत्तरविरोधः प्राप्तः सोऽनेनाध्याहारे-
णोपपन्नो भवति । उत्तरत्र यदाशिरग्रहणं तदुत्तर विमज्येति शेषः । तथा च
विभागार्थमुत्तरत्राऽऽशिरग्रहणं सप्रयोजनं भवति पवित्रशब्देन दशापवित्रम् ।

पवमानग्रहान्कलशानाग्रयणं च ग्रहावका-
शैरुपरथाय निःसर्पन्तः समन्वारभन्ते ।

माध्यंदिनसवनवव्याख्येयम् ।

वैश्रुषान्ससहोतारं च हुत्वाऽऽर्भवं पवमानं सर्पन्ति
तस्य माध्यंदिनेन सवनेन कलो व्याख्यातः ॥ ६ ॥

तृतीयसवनस्यर्भुदेवतासंबन्धादार्भवत्वं, तृतीयसवनस्य तृतीयसंबन्धित्वेनाऽऽर्भव-
मिति तार्तीयसवनिकपवमानस्यापि संज्ञा । माध्यदिनपवमानातिदेशेनोत्तरेणाऽऽग्नीध्राय
धिष्णियं परीत्य दक्षिणेन वा मार्जालीयमन्तरेण वेत्येतत्प्रप्यत ।

जागतः पन्था आदित्या देवता वृकेणापरिपरेण
पथा स्वस्त्यादित्यानशीयेति मन्त्रं संनमति ।

संनाम ऊहः ।

यदन्यद्विष्णियविहरणात्तत्संप्रेष्यति प्रतिप्रस्था-
तः पशौ संवदस्वेति संप्रैषस्यान्तं संनमति ।

अग्नीर्हः स्तृणाहि पुरोडाशा अलं कुरु प्रतिप्रस्थातः पशौ संवदस्वेत्येतावा-
न्प्रैषोऽत्र सूत्रात्सिद्धो भवति । प्रतिप्रस्थातः पशौ संवदस्वेत्यनुच्यमाने धिष्णिय-

विहरणादन्यद्यत्प्रैषजातं तत्संप्रेष्यतीत्यर्थे सिद्धे माध्यंदिनसवनातिदेशात्प्रतिप्रस्थात-
र्द्धधिधर्मेण चरेति प्रैषान्तः प्राप्तुयात्तद्व्यावृत्त्यर्थमिदं वचनम् ।

अविहृतेष्वव्याघारितेषु धिष्णिण्येषु स्तीर्णे

बर्हिषि प्रतिप्रस्थाता सवनीयान्निर्वपति ।

आग्नीध्रेण स्तीर्णे बर्हिषि सति प्रतिप्रस्थाता सवनीयान्निर्वपति । अयमप्येकः सव-
नीयनिर्वापकालः ।

द्वादशकपालोऽत्र पुरोडाशः ।

अत्र तृतीयसवने माध्यंदिनेन सवनेन कल्पो व्याख्यात इत्यतिदेशान्नाऽऽमिक्षा
विद्यत इत्यामिक्षानिवेधोऽप्यत्र सिद्धो भवति ।

न पशुपुरोडाशो विद्यते ।

माध्यंदिनसवनातिदेशात्पशुपुरोडाशस्यापि प्राप्तत्वान्निषेधः क्रियते ।

अष्टाकपालान्सर्वत्र सवनीयानेके समाम-

नन्त्येकादशकपालानेके द्वादशकपालानेके ।

अत्र मध्यमः पक्ष एकादशकपालानेष प्रातःसवने कुर्यादेकादशकपालान्माध्यंदिने
सवने, एकादशकपालान्तृतीयसवने यज्ञस्य सलोमत्वायेति स्वशास्त्रागत एव ।
इतरौ पक्षौ शास्त्रान्तरीयौ ।

अलंकृतेषु प्रतिप्रस्थाता संवाद-

प्रभृतिना पशुतन्त्रेण प्रतिपद्यते ।

पूर्वत्र निर्वापेऽपि अत्रैवालकरणप्रैषानुगोधान् जुह्वा पञ्चगृहीतं गृहीत्वा पृषदाज्य-
स्रुवं चाऽऽदायेत्यादि हृदयशूलं प्रजातं निदधातीत्यन्तं यत्पशुतन्त्रं तेन प्रतिपद्यते
तत्करोतीत्यर्थः । पञ्चहोत्रासादनादिरङ्गैः प्रचारोऽध्वर्योः सामर्थ्यात् ।

तस्य दक्षिणेन हविर्धानमुत्तरेण वा समवत्तं परिहरति ।

तस्य पशोः, दक्षिणेन हविर्धानमुत्तरेण वा समवत्तं सुगताभिडागत च परिहरति
परितो हरन्ति ।

न यजमानो भक्षान्भक्षयति भक्षणमेके समामनन्ति ।

भक्षानिति बहुवचनादिडाहविःशेषयजमानभागाना निषेधः । भक्षणपक्ष एतेषां
सर्वेषामपि भक्षणमस्ति ।

पुरोडाशानासाद्य तैः समवदाय प्रच-

रति तृतीयस्य सवनस्येति संप्रेष्यति ।

प्रतिप्रस्थात्रा हृतान्पुरोडाशानासाद्य तैः पुरोडाशैः समवदार्थं सहावदाय प्रचरति ।

आधवनीयं पूतभृत्यवनीय दशाभिः कलशं मृष्ट्या
न्युञ्जत्युन्नीयमानेभ्याऽनुब्रूहि होतुश्चमसमनूज्यध्वं
तीव्राः आशीर्वतः कुरुध्वमच्छावाकस्य चमसाध्व-
र्योऽपित्वमुन्नयस्वोन्नेतः सोमं प्रभावयेति संप्रेष्यति ।

प्रेषमध्ये विशेषस्य सत्त्वात्कृत्स्नः पाठः । तीव्रशब्देनातिकृत्वश्लघन्तः सोमा
उच्यन्ते । आशीर्वत इत्यनेनाऽऽशिरवन्त उच्यन्ते ।

होतृचमसमुख्यानेकादश चमसानुनयति ।

गतम् ।

प्रचरणकाले प्रस्थितैरेव प्रचरति ।

प्रचरणकाले प्रस्थितैरुत्तरवेदिं प्रति प्रस्थानं प्राप्तैः । एतादृशैश्चमसेः सद्भिरेव प्रच-
रति न तु पूर्वमित्यर्थः ।

तृतीयस्य सवनस्यभूमतो विभुमतः प्रभुमतो वाजवतः सवितृ-
वतो बृहस्पतिवतो विश्वदेव्यावतस्तीव्राः आशीर्वत इन्द्राय
सोमान्प्रस्थितान्प्रेष्य मध्यतःकारिणां चमसाध्वर्यवो वप-
द्कृतानुवपद्कृताञ्जुहुत होत्रकाणां चमसाध्वर्यवः सकृत्सकृ-
द्धत्वा तीव्रस्याऽऽशीर्वतोऽभ्युन्नीयोपावर्तध्वनिति संप्रेष्यति ।

प्रेषमध्ये विशेषस्य सत्त्वात्कृत्स्नः पाठः प्रेषम् । अत्र होत्रकचमसानां सकृत्सकृ-
द्धोमे चमसाध्वर्यवो दक्षिणामुखा एव न प्राङ्मुखाः । प्राचीरन्या आहुतयो हूयन्ते
प्रत्यक्षौ शुक्रामन्थिनाविति शुक्रामन्थिसंयागवचनात् । उन्नीयमानसूक्ते परिहिते
चमसाध्वर्युभिरितरेष्वात्तेषु चमसेषु अध्वर्योर्होतृचमसमादायैव प्रैषो ग्रहयोरभावात् ।

श्येनाय पत्वने स्वाहेति ॥ ७ ॥ एतैः पुनरभ्युन्नीताञ्जु-

होति वदस्वयमभिगूर्ताय नम इत्यनुवपद्कारान् ।

एतैः पुनरित्यत्र पुनःशब्दोऽप्यर्थकः स चाभ्युन्नीतशब्दानन्तरमन्वेतव्यः । तथा
चैतैर्मन्त्रैरभ्युन्नीतानपि जुहोतीत्यर्थो भवति । एतस्मादर्थकरणाद्धोतृचमसस्यापि संग्रहो
भवति । तेन प्रथमो मन्त्रः श्येनाय पत्वने स्वाहेति । अनेन होतृचमसस्य होमः । अन्ये
षण्मन्त्राः प्रशास्त्रादीनां चमसेषु क्रमेण ज्ञेयाः । साम्यादयमर्थो लभ्यते । तच्च साम्यं
कथमित्याकाङ्क्षायां सप्त मन्त्राः सप्त कर्तारश्च । तथा च सप्त मन्त्राः सप्तसु चमसेषु
संबद्धा भवन्ति । मन्त्रसमुदायविनियोगे षड्भिरित्येवं विनियोगो न कृतः । अवशिष्टो
विकल्पार्थ इत्यपि नोक्तम् । एवं चाऽऽचार्येणैतादृशस्वशैलीपरित्यागेन यत एवमेव सूत्रि-

तमतः सप्त मन्त्राः सप्तसु संबद्धा भवन्तीत्ययमर्थ एव सूचितो भवति । तथा च जैमिनिः—
समं स्यादश्रुतत्वादिति । विशेषस्याश्रवणात्साम्यमेव भवतीत्यर्थः । आश्वलायनेनापीयं
परिभाषोक्ता—बहुषु बहूनामनुदेश आनन्तर्ययोग इति । पाणिनिरपि स्वशास्त्र उपयो-
गित्वात्परिभाषां कृतवान्—यथासंख्यमनुदेशः समानामिति । तथा चैवमेवात्र व्याख्याने
समीचीनं नान्यदिति । वट्स्वयमभिगूर्ताय नम इत्यनुवषट्कारान् । अनुवषट्कारप्रयु-
क्तान्हेमान् ।

तृप्पन्ताः होत्रा मधोर्ध्वस्येति हुताननुमन्त्रयते ।

हुतान्प्रत्येकमनुलक्षीकृत्य मन्त्रयत इत्यर्थः ।

यथाचमसं चमसिनो भक्षयन्ति तेषां व्याख्यातो भक्षमन्त्रः ।

व्याख्यातमेतन्माध्यंदिने सवने । अस्मिन्सवने होतृचमसेऽध्वर्योर्होमाभिषवप्रयुक्तस्य
भक्षस्य सत्त्वेन प्रतिभक्षितुः सत्त्वाद्धोतुः समाख्याभक्षः पृथगेव भवति न तु तन्मन्त्रेण
सिद्धिः । तीव्रस्याऽऽशीर्वतोऽभ्युन्नीयोपावर्तध्वमित्यनेन सकृत्पूज्य एवोन्नयनं कर्त-
व्यमिति बोध्यते ।

सन्नेषु नाराशक्षेऽपि स्वः स्वं चमसं न्यन्ते

त्रीःस्त्रीन्पुरोडाशशकलान्दक्षिणत उपास्यन्ति ।

स्वं स्वं चमसमित्यनन्तरमनुरध्याहार्यः । अपभ्रष्टो वा सूत्रे । तथा च द्वितीया
युक्तैव । अ पस्त्वन्वेनैवमेव पठितम्—स्वः स्व चमसमनु न्यन्ते इति । त्रीःस्त्रीनिति
षोप्सा सर्वचमसिव्यापिकर्तृत्वार्था । हविःशेषपुरोडाशमंबन्धिशकलान्स्वस्वचमसाद्दक्षि-
णतः पितृतीर्थेनोपास्यन्ति निक्षिपन्ति । निक्षेपणं तूष्णीमेव । दानप्रभृतिमन्त्राणां जप-
स्यैव विधास्यमानत्वात् । निक्षेपणे यज्ञोपवीत्येव । अग्रे प्राचीनावीतविधानात् ।
अन्यथा प्राचीनावीतं विधायोपासनविधानं कृतं भवेन्न कृतं च तथा । तस्मात्पुरोडाश-
शकलोपासने यज्ञोपवीत्येव । प्राचीनावीतानि कृत्वोपास्यन्तीत्येवमन्वयः कदाचि-
त्स्यात्तथा चोपासनेऽपि प्राचीनावीतं स्यादिति शङ्कानिरसनार्थं तत्कृत्वेत्युपासनानुवादः ।
तदुपासनं कृत्वा । तदित्यस्य तानीत्यर्थः । तानि उपासनानि । सुषा सुलुगित्येवैक-
बहुवचनविभक्तौर्लृक् । कर्तृबहुत्वाभिप्रायं बहुवचनम् ।

तत्कृत्वा प्राचीनावीतानि कृत्वा षड्दोतारं व्याख्याय

दानप्रभृतीन्प्रत्यायनान्तान्पिण्डपितृयज्ञमन्त्राञ्जपन्ति ।

पुरोडाशशकलोपासनकर्तारः सर्वे प्राचीनावीतानि कृत्वा सूर्यं ते चक्षुरिति
षड्दोतारं व्याख्याय वाक्यशः पठित्वा न वाग्वेतेति । एतस्य प्रायश्चित्त एव श्रुती-

सूत्रे च विनियोगात् । अहोमार्थत्वादग्रहोऽत्र । पितृयज्ञे षड्दोतारमिति श्रुतिरपि ।
 चमससमीप एव षड्दोतृत्याख्यानम् । एतत्ते ततामुकशर्मन्ये च त्वामनु । एतत्ते
 पितामहामुकशर्मन्ये च त्वामनु । एतत्ते प्रपितामहामुकशर्मन्ये च त्वामनु । आपो
 देवीः० । अत्र पितरो यथा० स्वाहोष्म० अमीमदन्त पि० आङ्क्ष्व ततामुकशर्मन् ।
 आङ्क्ष्व पितामहामुकशर्मन् । आङ्क्ष्व प्रपितामहामुकशर्मन् । अम्यङ्क्ष्व ततामुक-
 शर्मन् । अम्यङ्क्ष्व पितामहामुकशर्मन् । अम्यङ्क्ष्व प्रपितामहामुकशर्मन् । एतानि
 वः पितरो० नमो वः पितरो रमाय पितरो नमो वो० नमो वः पितरः शुष्माय पित०
 नमो वः पितरो जीवाय पि० नमो वः पितरः स्वधायै पित० नमो वः पितरो
 मन्यवे पित० नमो वः पितरोऽत्रोराय पित० ऊर्जस्वती. स्व० उत्तिष्ठत पितरः प्रे० परेत
 पितरः सो० यन्तु पित० मनो न्वाहु० आ न एतु० पुनर्नः पित० अक्षन्न० प्रजा-
 पते न० दानप्रभृतिप्रत्यायनान्ता एते पिण्डपितृयज्ञमन्त्रा एताञ्जान्त्येव न कर्माणि ।
 वासोदानोदपात्रनिनयनगोस्तु मरुदेव मन्त्रः । यजमानस्य स्वपितृणामुपलक्षणं सिद्ध-
 मेव । इतरेषा चमसिनां तु स्वस्वपितृणामेव । स्वैभ्यः पितृभ्य उपास्येयुरित्याश्वलाय-
 नोक्तेः । कात्यायनमते तु यजमानपितृणामुपलक्षणं सर्वेषाम् । तथा च तत्सूत्रम्—
 यजमानस्य पितृभ्यो वा तस्याधिकारादिति । यजमानस्य फलार्थित्वात्फलार्थेषु कर्मसु
 तस्यैवाधिकारः । वाशब्दः स्वपितृणामुपलक्षणं कार्यमिति पूर्वपक्षव्यावर्तक इति कात्या-
 यनसूत्रार्थः । अस्मिन्पक्षे यजमानस्य ततामुकशर्मन्, यजमानस्य पितामहामुकशर्मन्,
 यजमानस्य प्रपितामहामुकशर्मन्, यजमानस्य तताङ्क्ष्वामुकशर्मन्यजमानस्य पितामहा-
 ङ्क्ष्वामुकशर्मन्यजमानस्य प्रपितामहाङ्क्ष्वामुकशर्मन्यजमानस्य तताम्यङ्क्ष्वामुकशर्म-
 न्यजमानस्य पितामहाम्यङ्क्ष्वामुकशर्मन्यजमानस्य प्रपितामहाम्यङ्क्ष्वामुकशर्मन्,
 इत्येवं मन्त्राणां प्रयोगः । असावितिवचनाभावेऽपि पिण्डपितृयज्ञमन्त्रेषु असावित्येतस्य
 शब्दस्य सत्त्वात्तत्स्थानिको नामनिर्देशोऽत्रापि भवति । पिण्डपितृयज्ञमन्त्राञ्जपन्ती-
 तिवचनात् । अत्र यजमानः सर्वे वा पुरोडाशशकलोपासनादिकर्मकर्तारो जीवात्पितृकाः
 स्युस्तदाऽपि शकलोपासनादिकर्म पितामहप्रपितामहवृद्धप्रपितामहोद्देशेनैव कर्तव्यम् ।

वृद्धौ तीर्थे च संन्यस्ते ताते च पतिते सति ।

येभ्य एव पिता दद्यात्तेभ्यो दद्यात्स्वयं मृतः ॥ इति वचनात् ।

उद्गाहे पुत्रजनने पित्र्येष्ट्या सौमिके मखे ।

तीर्थे ब्राह्मण आयाते षडेते जीवतः पितुः ॥

इतिभैत्रायणीयपरिशिष्टवचनाच्च ।

• सौमिके मखे इत्यनेन सोममखान्तर्गतं पित्रुद्देश्यकं कर्मोच्यते तत्रेत्यर्थः । एवं च
 जीवात्पितृकैरपि स्वस्य यजमानस्य वाऽपि पितामहप्रपितामहवृद्धप्रपितामहोद्देशेनैव

कार्यमेव । यदि पुरोडाशशकलनाशो दैवात्तदा लोपः । पिण्डदानलोपनिमित्तकं सर्व-
प्रायश्चित्तं होतव्यम् । यदा तु पितृपितामहौ जीवनस्तदा प्रपितामहवृद्धप्रपितामहा-
तिवृद्धप्रपितामहानुद्दिश्य कर्तव्यम् । यदि त्रयाणामपि जीवनं तदा लोप एव । नात्र
सर्वप्रायश्चित्तमपराधाभावात् ।

तस्मिन्कृते षाममद्य सवितरित्येतेषामेके-

नान्तर्यामिपात्रेण सावित्रमाग्रयणाद्गृह्णाति ।

शकलोपासनप्रभृतिप्रत्यायनमन्त्रजनान्तसमुदायरूपे कर्माणि कृते सतीत्यर्थः । तस्मि-
न्कृत इत्यनेनाध्वर्योर्नेदं कर्मेति सूचितमचमसित्वादिति भावः । इदं सर्वेषामचमसिना-
मुपलक्षणम् । इत्येतेषामेकेनेतिवचनान्मन्त्रत्रयमत्र श्रुतौ पठितमस्ति तत्र येन केनचि-
न्मन्त्रेण ग्रहणं कर्तव्यमित्यवगतं भवति । सावित्रं सवितृदेवताकं ग्रहमाग्रयणात्परि-
ष्ठवया ।

न सादयत्युपनिष्क्रम्य देवाय सावित्रेऽनु-

ग्रही देवाय सावित्रे प्रेष्येति संप्रेष्यति ।

अत्रोपनिष्क्रम्येति वचनादन्यप्रैषेषु विशेषवचनाभावे हविर्धाने स्थित्वाऽपि प्रेषा
भवन्तीति गम्यते । अत्रोपनिष्क्रमणोत्तरमेवेति नियमः । एवमन्यत्रापि । अन्यत्स्पष्टम् ।

हुत्वा नानुवषट्कारोति न भक्षयति सूदयत्पात्रं सादयति ।

द्विदेवत्यर्तुग्रहेष्वादित्यग्रहसावित्रयोश्च नानुवषट्कारो विद्यत इत्येतत्सूत्रादेव निषेधे
सिद्धे प्रयोगे अटिव्यवगमार्थम् । होमाभिषवनिमित्तमक्षस्य प्राप्तत्वानिषेधः । सूदय-
त्पात्रं सादयतीतिवचनं सर्वहोमव्यावृत्त्यर्थम् ।

उपयामगृहीतोऽसि सुशर्माऽसि सुप्रतिष्ठान इत्येतैनैव

पात्रेणाभक्षितेन वैश्वदेवं कलशाच्छस्त्रवन्तं गृह्णाति ।

न भक्षयतीति निषेधेनैव सिद्धेऽत्रामक्षितेनेतिवचनं ग्रहग्रहणकालेऽयं सावित्र-
ग्रहो न भक्षितस्तस्मिन्नेव वैश्वदेवो गृह्यत इतिज्ञानावश्यकत्वार्थम् । एतदभावे यजुर्भेष-
प्रायश्चित्तं भुवः स्वाहेति दक्षिणाग्नौ होतव्यम् । शस्त्रवन्तमित्येतस्य प्रयोजनं प्रातःस-
वन ऐन्द्राग्रग्रहे प्रदर्शितमेव ।

एकया च दशभिश्च स्वभूत इत्येतस्यां

शस्यमानायां प्रातर्युजौ विमुच्येथामिति

प्रतिप्रस्थाता द्विदेवत्यपात्राणि विमुच्या-

परया द्वारा निर्हृत्य मार्जालीये प्रक्षाल्य

पूर्वया द्वारा प्रपाद्याऽऽयतनेषु सादयति ।

एतस्यामृचि शस्यमानायां प्रातर्युजौ विमुच्येथामिति मन्त्रेणोत्तरवर्तनीतो द्विदेव-
त्यपात्राणि विमुच्य हविर्धानमण्डपस्यापरया द्वारोपनिर्हृत्य मार्जालीये प्रक्षाल्य हवि-

र्चनस्य पूर्व्या द्वारा नीत्वा तत्तदायतने सादयति । प्रतिप्रस्थातृग्रहणमध्वर्युभ्यावृत्त्य-
र्थम् । उपेत्यनेन स्वमुखामोने धृत्वा निर्हरणम् । स्पष्टं च सूत्रान्तरे—मुखमपीषे
द्विवेकस्याप्राणाणि धृत्वा निर्हरतीति । नि शब्दो निर्गतोत्तरं स्मृतिहरणार्थ इति
उपसर्गबलादयमर्थो गम्यते ।

अथावा यज्ञैः पृथिवी ऋतावृषेत्येत-
स्य ५ शस्यमामायामन्यतरतोमोदं प्रति-
घृणानि मोदामोद इवोथामोद इवेति ।

एतद्वचनं त्रिविधं प्रथमे वि मि मोदामोद इवेति प्राग्व ओथामोद इवेति । अथम-
न्यतरतोमोदः । यत्रैकस्मिन्प्रतिगरे मोदः, इति शब्दः साऽन्यतरतोमोद इत्युच्यते ।

त्रिपरीतमेके समापनन्ति ।

प्रथम ओथामोद इवेति प्रणवे मोदामोद इवेति । स एव प्रतिगरेऽन्तराद्याहावादे-
तस्या ऋच आरभ्येत्यर्थः । सप्तमी पञ्चम्यर्थः । ततः परं तु यथापूर्वमेव प्रतिगरः । एव
यानुषहोत्रविषये विशेषः ।

उक्तं वाचीन्द्रायेति शस्त्रं प्रतिगरीयं सर्वत्र तृतीयसवने जपति ।

उक्त्यादिष्वपि ।

शस्त्रं प्रतिगरीयं ग्रहणादत्ते चमसाश्चमसाध्वर्यवः ।

वैश्वदेवग्रहणाराशश्चा इति लघ्वत्वाद्धक्तव्ये शस्त्रं प्रतिगरीयंतिष्वनं तृतीयसवने
आश्वलायनसूत्रोक्तो यः शस्त्रवर्गोऽभिहितकारादिः स एवात्र भवति प्रकृत्यविनिवृत्त-
त्वेऽपीतिज्ञापनार्थम् । ग्रहणादत्ते चमसाश्चमसाध्वर्यव इत्येतत्सूत्रपाठावश्यकत्वमेवेत-
त्प्रयोजनं नान्यल्लभ्यते । यथा प्रातःसवने वैश्वदेवेनेत्यनन्तरं वक्ष्यमाणेनैव ग्रहादा-
नचमसादानसिद्धेः ।

तेन प्रचरति यथा प्रातःसवने वैश्वदेवेन ॥ ८ ॥

इति हिरण्यकेशिसूत्रे नवमप्रश्ने तृतीयः पटलः ।

तेन वैश्वदेवग्रहेण । यथा प्रातःसवने वैश्वदेवग्रहेण प्रचरति तथाऽनेन वैश्वदेवग्र-
हेणापि प्रचरतीत्यर्थः । प्रैषयोरप्यत्र तुल्यत्वात्कृत्स्नोऽतिदेशः कृतः । एतच्च नारायण-

सर्वर्षातिदेशार्थम् । तेन सर्वभसाश्चमसा भवन्तीति सिद्धं भवति । सकृन्वाराशंसं तृती-
यसवनमिति वचनात् ।

इत्योकोपाह श्रीमदग्निष्टोमयाजिसाहस्राभियुक्तवाजपेययाजिसर्वतोमुखया-
जिद्विषाहस्राभियुक्तपौण्डरीकयाजिगणेशदीक्षितननूजसोपीनाथ-
दीक्षितविरचितायां श्रीमद्भगवत्सत्याषाढहिरण्यकेशिम्-
त्राम्बुभिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नारूपायां वृत्तौ नवमप-
श्चस्य तृतीयः पटलः ॥ ३ ॥

अथ नवमप्रश्ने चतुर्थः पटलः ।

सौम्यस्य पात्रसम्पादनप्रभृतीनि कर्माणि प्रतिपद्यते ।

पात्रसंपादनप्रभृतीनां त्यजेन स्वाधानादि ब्रह्मण्यमानपदनकरणानां निवर्त्यते । अत्र
षड्वेदेनाध्वर्युमिति सूत्रादध्वर्युः कर्णमु वेदयोगादिनि कात्यायनसूत्राद्ध्वर्युः कर्ता ।
पक्षे प्रणिप्रस्थानकर्तृकताऽपि । अत्र ज पक्तं प्रणिप्रस्थाना सवनीयानां पात्रसम्पाद-
नप्रभृतीनि कर्माणि प्रतिपद्यत इति सूत्रे दर्शितमस्ति । संपादितो मूत्रकृता विशेषा-
नुपदेशाद्विज्ञानोपदेशैरीस्वीकाराच्च भगवत्क्रममत्र कृता मौम्यत्राणि पक्षद्वयं प्रदर्शितं
भवति । तथा च द्वैधसूत्रम्—सौम्यस्य मन्त्र इति मन्त्रवान्म्यादिति बौधायनस्तूष्णीक
इति शालिकिरिति । पात्रसम्पादनप्रभृतीनि कर्माणि प्रतिपद्यत इति उक्तं तत्र पात्राण्ये-
तानि चरुस्थानां शूर्पकृष्णाजिने लब्धानि प्रस्कन्दनपत्रपत्राणि पात्राणि । प्रणीताप्रण-
यनपात्रमप्यामादयति हविःपयवनरूपदृष्टप्रयोजनमन्त्राज प्रणीताः प्रणयन्तीति निषेध-
कवचनाभावाद्यनुरूपनाभिः संयन्तीनि विशेषवचनाभावाच्च । मरन्ते पात्रमपि श्रपणानु-
गुणत्वात् । कुटुहद्वयदुर्गलानामभावः प्रयोजनाभावात् । अपति द्रव्ये कर्मलोपो यथा
चरौ समाहननमाप्येभ्यो निनयनमिति मरद्वाजोक्तेश्च । शम्यया समाहननपक्षे तस्या
अप्यभावः । स्फुणाग्निहोत्रहवण्योः पिष्टमयवनार्गभक्षणवेदप्राशित्रहरणेडापात्रान्वाहार्य-
स्थालीयोक्तचतुर्थीकरणपात्रोपवेधादीना निवृत्तिः । पाशुकासादनैव प्रसङ्गसिद्धेः ।
अत एव यथार्थमिति नोक्तम् । पवित्रे कृत्वा प्रणीताप्रणयने समन्त्रपक्षे समन्त्रमन्त्र-
पक्षे मन्त्ररहितं कुर्यात् ।

सौम्यं चरुं निर्वपति ।

०० निर्वपः सर्वभक्षकं एव । तूष्णीकपक्षेऽपि अग्निहोत्रहवण्यदीनादिः । पस्तिर्निर्वपः ।
निर्वपमात्रं वा देवतासंवेद्यार्थः । अन्त्रकोष्ठिभक्त्या अन्त्रकोष्ठिकरणानां कर्म समन्त्रकपक्षे

प्राचीनाधीती सौम्येन प्रचरतीति प्राचीनाधीतिस्वमेवात्राऽऽह । मेषणेन चरुणामिति सूत्रादुपयावदानमपि मेषणेनैव प्राप्तं तत्र पूर्वविदाने मेषणं बाधित्वा हस्तो विधीयते । अनियमशङ्कान्यावृत्त्यर्थं मेषणेनात्तरमिति । उदङ्कृतेकमेतिवचनमुदङ्गिदिशि स्थित्वा याग इत्येतदर्थम् । आश्रावः प्रत्याश्रावित इति वचनमाश्रावणविषय आश्रावयेति-प्रकारत्रयमध्य आश्रवयेति प्रथम एव प्रकारोऽत्र भवतीतिज्ञापनार्थम् । प्रत्याश्रावणस्याऽऽश्रावणं वद्धत्वाद्ब्रुवन्म् । वषट्कृत इति वचनं वषट्कारसमकालं दानमिति यः पक्षस्तद्वारणार्थम् । उदङ्गिदिशि स्थित्वा यागेऽपि प्रह्नुतुः स्थित्वा यागं कुर्यादिति स्यात्प्रह्नुत्यायादिसूत्रात्, एतद्वाधनार्थं दक्षिणामुत्तर इति । अर्थादाग्नीध्र उत्तरामुत्तरः समुत्तरय । अयादेव तिष्ठताया प्रासायां तिष्ठन्निति वचनं घृतयागे प्रह्नुताऽपि पक्षे भवतीति गमयितुम् । दक्षिणाध्वर्युर्गर्भे जुहोतीति वचनमाश्रावमनु जुहातीति प्रकृतिप्राप्तस्य स्थानस्य वधनार्थम् ।

घृतस्य यजति यथा पुरस्तात् ।

घृतयाग इति शेषः ।

अन्यतरतः परीज्यमेके समामनन्ति ।

अदानने वेत्यर्थः । सौम्यस्य न प्विष्टकृदादि । अत्र एवाऽऽपस्तम्बेन वषट्कृते प्रत्याकम्पाऽऽज्येन चरु निवार्योद्धृतृभ्यो हरन्तीति सूत्रे प्रत्याकम्पाऽऽज्येन चरुम-विचार्येत्यनेन प्विष्टकृदादीनां निवृत्तदर्शितत्वात् ।

तमाज्येनाभिर्गोद्गातृभ्यो हरन्ति ।

तं सौम्यम् । आज्येन स्थास्याज्येन । उद्धातृभ्य इति वचनात्पर्यैः सहैव स सौम्य-अहर्माश्च इत्यर्थास्तेष्वपि । हरन्ति प्रयच्छन्ति । बहुवचनं परिकर्मध्वर्युगणान्यतम-प्राप्त्यर्थम् ।

समोऽन एतद्यदुन इहेत्येवमन्ते ।

उद्धातार इत्येव शेषः । बहुवचननामधेयतेषामेव सामिध्याच्च । स्पष्टमेतदाहाऽऽ-वस्तम्बः—तमुद्धातारोऽवेक्षन्ते सन्नो एतद्यदुन इहे गति । केचित्तु कल्पान्तरकारास्त-दवेक्षणमध्वर्यव आह्नातमित्यध्वर्युगामपीच्छन्ति तज्जिरासार्थमुद्धातृग्रहणम् । यत्तु भुतावीक्षन्ते पावित्र्यं वै सौम्येति तदप्युद्धातृकमेव प्रसङ्गादुक्तमिति भावः ।

तस्मिन्मात्मानं परिपश्यन्ति ।

उद्धातार इत्येव । तस्मिन्श्चरगत आज्ये । हिरवधारणे । परित्रावनामार्थकः । अवनता भूत्वा पश्यन्तीत्यर्थः ।

य आत्मानं न परिपश्येदित्तुः स्यादभि-
दि कृत्वा यन्मे मनः परागतमित्यवेक्षेत् ।

यस्मिन्नायं प्रतिभिन्वितामात्मानमभिपूरयार्थोऽप्यस्याल्पत्वशेन न परिपश्येदन्तर्न
पश्येदित्तुःसुर्गनासुर्गतप्राणोऽल्पयुः स्यादेतद् परिहाराभाभिर्दि कृत्वा यन्मे मनः
परागतं यद्वा मे अररागतम् । राज्ञा सोमेन तद्वयमस्मां धारयाममीति मन्त्रेण
तस्मिन्नेतेनावनतो भूत्वा । अभिदिर्निर्म इदिर्शनमु। रिदानमभिदिदिः । तदुक्तं बौधाय-
ननेन—अभिदिर्दि कृत्वाऽवेक्षेत् तन्मिन्मूय आउयमानोऽवेक्षेत्तेति । एवं कृते हि आउयस्य
मूयस्य हृदये हि च्छयेति । श्रुतावन्यदपि उक्तमवेक्षगस्य प्रयोजनम्—यो गतमनाः
स्यात्सोऽवेक्षेत् यन्मे मनः परागतं यद्वा मे अररागतम् । राज्ञा सोमेन तद्वयमस्मां
धारयाममीति मन एताऽऽत्मन्दाधार न गतमना भवतीति । आपस्तम्बेनापि यो गतमनाः
स्यात्सोऽवेक्षेत् यन्मे मनः परागतमिति न गतमना भवतीति । योऽप्योऽपि कश्चिद्-
गतमनाः शून्यहृदय इव भवति साऽऽवेक्षेत्तेति यम्यार्थः ।

आमयाज्यन्नायकामो वा प्राश्नीयात् ।

आमयो रोगतद्दानामागो, अन्नायकामनावाञ्वा चेत्तं सौम्यं चरुं प्राश्नीयात् ।
कमिधातुश्रवणाद्यनमानेन संकल्पः कार्योऽन्नायकामः सौम्यचरुप्राशनं करिष्य इति ।
आमयाजित्वनिमित्तकप्राशने कामपदाभावाज्ज संकल्पः ।

यो वाऽल्पमन्नायाय सन्न अमघात्तेन +प्राश्यः ।

यः कश्चन पुरुषोऽन्नाद्यः याज्यमन्नायाजं समर्थः सन्केनचित्प्रतिबन्धेन नाज्यमघा-
त्तेन कर्मबहिर्भूतेनापि पुरुषेण प्राश्यः । सौम्यचरुरिति शेषः । नैमित्तिकमिदम् ।
वितर्गरहितः पाठः प्रामादिकः ।

शलाकाभिर्भिष्टिण्यानाधीधो ज्वलतो विहरति ।

दर्शनां तृणानां च मूत्राणि शङ्कास्ताभिः सहाऽऽग्नीध्रीयाह्वाशलाकाभिर्ज्व-
लतो विहरति । विहरणं नाम तत्तद्धिष्टिण्यां स्थापनम् ।

नवगृहीतमाज्यं धार्युर्गृहीत्वा ज्वलतो व्याधारयति ।

आहवनीयाग्नीध्रीयहोत्रीयमार्जगीयानामप्याज्यैव व्याधारणं न सोमेन । अत एव
नवगृहीतमित्युक्तम् । पुनर्ज्वलत इति वचनं व्याधारणकालेऽपि ज्वलतार्थम् । सोमा-
भावाद्भसाभावः ।

शेषमाज्यस्य करोति धारयन्ति धिष्णियान् ।

धिष्णियानग्नीन् ।

उपयामगृहीनोऽसि बृहस्पतिमुतस्य त इत्यु-

पा२गुपात्रेण पात्नीवतमाग्रयणादृक्काति ।

नगानन्तं ग्रहं गृह्णामीत्यन्तो मन्त्रस्य ।

तं धिष्णियव्याघारणमपातेनऽऽज्येन श्रीत्वा न सादकति ।

तं गृहीनं पात्नीकृतं ग्रहम् । पत्नीवान्देवता यस्य स पात्नीवतस्त पात्नीवतम् ।
अग्निश्च विशेषः । पत्नीवानिति विशेषणम् । एभिस्मिन् इति याज्याल्लिङ्गान् ।
आज्यवचनं यद्वाच्येन पात्नीवतः श्रीणानि वज्रेणेवैनं वशे कृत्वा गृह्णामीति श्रुतिगतो
घृतशब्द आज्यमव वशावष्टे न घनीभूताज्यमिति प्रदर्शयितुमाज्यशब्दः ।

उपनिष्क्रम्याभीन्पात्नीवतस्य यजेति संमेष्यति ।

उपनिष्क्रम्येत्येतस्य प्रयाजनं प्रारदशिनमेव ।

अग्रा ३ इ पत्नीवा ३ इति वषट्कृते जुहोति ।

मृष्टा सोमं ध्रुव स्नाहेत्यन्तो मन्त्रस्य ।

कृताकृतोऽनुवषट्कारः ।

कृताकृतो वैकल्पिकः । पत्नीवाशब्दस्य सूत्रकृतोपांशुत्वानभिधानादुच्चैश्चमेव ।

उपा२धनुवषट्करोतीत्येकेषाम् ।

अनुवषट्कारस्योपांशुत्वेऽपि सोमस्याग्ने वाहीत्यन्तमेवोपांशु, वौषडिति तूच्चैरेव ।

अग्नीन्नेष्टुरवस्थमासीद नेष्टुः पत्नीमुदानयोद्गात्रा पत्नीः

संख्यापयोजेनर्होतृचमसमुख्याश्चमसानुन्नयन्होतृचमसे

ध्रुवायावकाशं कुरु सर्वं राजानमुन्नय माऽतिरिचो

दशभिः कलशौ मृष्टा न्युज्येति संमेष्यति ॥ ९ ॥

उपस्थोऽङ्कस्तमासीद तत्र निषेद सोममक्षणार्थं, नेष्टुः पत्नीमुदानयोद्गातृमभीषे
संख्यापनार्थम् । उद्गात्रा पत्नीं प्रति हिंकारं हिंकारं प्रति संख्यापय पत्नीमीक्षयेति
हिंकारोच्चारणकालेऽन्वीक्षयेक्षणं कारयेत्यर्थः । लाट्यायनद्राह्यायणाभ्यामप्येवमेवोक्तम्—
यज्ञायज्ञीयस्य हिंकारं प्रति पत्नीमुद्गातेक्षेत निधनं प्रति पत्नीदक्षिणमूरुमभिषिञ्चेत्तृती-
यायाः स्तोत्रीयायां प्रस्तुतायाः सर्वं तदुदकं निनयेदिति । यदि क्रत्वन्तरे यज्ञाय-
ज्ञीयसाम् नास्ति तदा हिंकारामावात्कदा पत्नीमुद्गातेक्षेतेत्याशङ्कायामाह—अहिंकारे
तु प्रतिहारवेलायां पत्नीमुद्गातेक्षेतेति । उन्नेतर्होतृचमसमुख्याश्चमसानुन्नयन्संहोतृच-
मसे ध्रुवाय ध्रुवावनयनार्थमवकाशं कुरु इत्यर्थः । अवाशिष्टप्रैषः कृतव्याख्यानः ।

अग्नीनेष्टुरूपस्थमासीदेत्यस्यार्थमाह—

अन्तरा नेष्टारं धिष्णिगं चाऽऽग्नीध्रो व्यवसृप्य भक्षयत्युपस्थे वा
नेष्टुरासीनो नोपस्थ आसीत यद्युपस्थ आसीत क्लीबः स्यात् ।

व्यवसृप्य प्रविश्योपविश्य भक्षयति उपस्थ आसीनो वा । नेष्टुरूपस्थ आसीनो वा
भक्षयति । ननु पूर्वं नेष्टुरूपस्थमासीदेत्युक्तमिदानीं तु नोपस्थ आसीनेत्युच्यते तत्कथ-
मेतत्पूर्वविरुद्धमुच्यते । सत्यमुभयं दृष्टम् । अत एव विरोधाद्विकल्पः कृतः सूत्रकृता ।
अग्नीनेष्टुरूपस्थमासीदेत्यत्रोपस्थमिति द्वितीया सप्तम्यर्थे । इदं च सूत्रकृतैव प्रदर्शित-
मुपस्थे वेति सप्तम्यन्तर्निर्देशेन । अन्तरा नेष्टारं धिष्णिगं चाऽऽग्नीध्रो व्यवसृप्येत्यनेन
सामीप्यमुच्यते । अग्नीनेष्टुरूपस्थमासीदेत्यत्र यदा नोपस्थ आसीत तदाऽग्नीनेष्टुरूप-
स्थमासीदेति संज्ञाशस्य लोप इति केचित् । सामीप्यार्थकत्वमादायापि सप्तम्युपपद्यत
एवेति न लोप इत्यन्ये । क्लीबः षण्डः ।

होतृचपसमुख्याश्चमपानुव्रजति ।

११८म् ।

स्तुतशस्त्रे भवतः ।

११८म् ।

प्रज्वलयित्वा धिष्णिगानग्निष्टोमस्तोत्रमुपाकरोति ।

अग्निष्टोमग्रहणमग्निष्टोमसंयमप्रयुक्तं मुख्यं स्तोत्रमिदमिति प्रदर्शनायम् ।

अविस्त्रस्य नीवीगानिग्वि नाभीः कुराणाः सर्वे सकर्णप्रवृता भवन्ति ।

नीवीनित्वं न नमकृत्तैव । नाभिः प्रकटा इवेयन्नाभीः कुराणाः मन्त्रः सकर्णं यच्छिरो
मुखरहिं तत्प्रावृत्तैव तिष्ठन्ति । सर्वग्रहणं कर्मासन्नद्वानां सदः प्रविष्टानामपि प्रावृत्त-
शिरस्कत्वप्राप्त्यर्थम् ।

तानेवाऽऽह—

ये सदस्याः सदसः ।

सदसः सदःसंबन्धिनो ये सदस्याः सप्तासदस्तेऽपि सकर्णप्रावृता भवन्ति । सदः-
संबन्धित्वं सदःप्रविष्टत्वमेव । पष्ठार्थः संबन्धित्वम् ।

ऋत्विजो यजमानश्चेत्येकेषाम् ।

ऋत्विजोऽपि सर्वे सकर्णप्रावृता भवन्ति न तु स्तोत्रसंबन्धिन एवात्विजं इत्येतदर्थ-
मत्रापि सर्वग्रहणमनुवर्तनीयम् । यजमानस्य स्तोत्रसंबन्धित्वाजिग्रमेन प्राप्तौ विकल्पः ।
एकेषामित्यनेन यजमानस्य विकल्पः । एकेषामिति यजमानं मङ्गलकरणार्थमिति । यजमान-
पाठक उक्तमेव प्राक् ।

विश्वस्य ते विश्वावतो वृष्णिपावत इत्युक्तावा पत्नी संख्यापयति ।

प्रेषाज्जेषाऽत्र कर्ता ।

अगन्देवान्यज्ञ इति पत्नी दक्षिणमूर्धं नम्रकृत्य वक्ष्णानामविष्कृत्य ।

दक्षिणमूर्धं नम्रकृत्यापे दापनं कृतेत्यर्थः । ऊरुसंधिर्भूभग त च संवये ऽत्र बहवः । अतो बहुवचनम् । अविष्करणं प्रगटे करणम् । अत्राऽऽस्तम्बेनेनरेणाम एतस्या-
प्राकृत्यायोपाय उक्तः—उगि दूम्रहेदा वक्ष्णानामविष्कर्तुं गृहीतमुरुस्थाः प्रजा
जायत इति विज्ञायत इति । यथे रुपांश्चर्माऽऽविष्कृतः स्यात्तथे द्मेद्वासस्तथा कृते
सति अहीतमुखी, अम्भानमुखी, अस्याः पत्न्याः प्रजा जयत एवं कृते सतीत्यर्थः ।

स्वाहाकृताः समुद्रेष्ठा इत्यभ्यन्तरमूर्ध-
दीची पत्नी पञ्चेजनीरुहणोपवर्तयति ।

उदीची, उदरमुखी, ऊरुणा दक्षिणेनां दापनेन पञ्चेजनेन उपवर्तयति अभ्य-
न्तरे गमयति । अत्र पक्षान्तरमाहाऽऽस्तम्ब — ऊर्ध्वोपवर्तयित्वेत्येक इति ।
ऊर्ध्वरेष वा हस्तेन प्रवर्तयति न तु नाभ्यामन्तरतो गमयतीत्यर्थः ।

संख्यापनमुपप्रवर्तनं चाऽऽ तृतीयस्याः स्तोत्रीयायाः क्रियते ।

तृतीया स्तोत्रीया प्रथमपर्यायसंबन्धिन्येव । अग्न उतमायां स्तोत्रीयायामिति
उत्तमवचनादत्र प्रथमपर्यायसंबन्धिन्येव तृतीया स्तोत्रीया छन्दोगसूत्रे द्रष्टव्या ।
अत्राऽऽङ्गविधौ । तृतीयस्तोत्रपर्यन्तमियर्थः । अर्थः स्पष्टः । इदं पत्नीमंस्कारस्या-
प्रतिपत्त्यावर्तते । एकस्यां पत्न्या रजस्वलाया पञ्चेजनीग्रहणस्य तत्संबद्धकर्मणां च
लोपः । आग्निमारुतशस्त्रे विशेषमाहाऽऽस्तम्बः—अभ्यग्रमाग्निमारुतं प्रतिगृणातीति ।
अभ्यग्रं त्वरितम् । आश्वलायने ऽपि स्वभ्यग्रमाग्निमारुतमिति । सुशब्दादिति त्वरितम् ।
आपस्तम्बेनान्योऽपि विशेषाऽत्रोक्त — आपो हि ष्ठा मयोभू इत्यभिज्ञायापो विधि-
श्च प्रतिगृणातीति । अगोऽवस्कन्दयन्प्रतिगृणात्यापोहिष्ठीये तृच इत्यर्थः । आश्वला-
यनः—आपो हि छेति तिव्रा वियतमप उपस्पृशन्नारब्धेष्वपावृत्तशिरस्क इति ।

स्वादुष्किलायं मधुमा उतायमित्येनस्याः शस्यमाना-

यामुभयतोमोदं प्रतिगृणानि मदामोद इव मोदा-

मोद इवेत्याहावाद्ध्वं व्याहावात्सिद्धः प्रतिगरः ।

एतस्यां शस्यमानायामिति सप्तमी पञ्चमर्थे । तेनैतस्याः शस्यमानाया ऋच
आरभ्येत्यर्थो भवति । एतस्या ऋच आरभ्योभयतोमोदः प्रतिगरः । मदामोद
इव मोदामोद इवेत्युभयरूपप्रतिगरेऽपि मोदशब्दादुभयतोमोदत्वं प्रतिगरस्य ।
अयमुभयतोमोदः प्रतिगर आ, आहावात्स्वादुष्किलीयासंबन्धिमध्यतनाहावपर्यन्तम् ।
स्वादुष्किलीयान्तिमाहावो व्याहाव उच्यते । व्याहावादित्यनन्तर पूर्वतनस्योर्ध्वशब्द-

स्यानुवृत्तिः । ऊर्ध्वमित्यनन्तरं चकारोऽध्याहर्तव्यः । आहावादूर्ध्वमपि उभयतोभोद एव प्रतिगरः । व्याहावात्सिद्धः प्रतिगरः । व्याहावादारम्य सिद्धः प्रसिद्ध एव प्रति-
गरो भवतीत्यर्थः ।

भूतमपि भूते मा धा इति प्रतिप्रस्थाता भुवमभिपन्नयते ।

नेष्टुन्नेतृव्यावृत्त्यर्थं प्रतिप्रस्थातृग्रहणम् । एतयोरप्यध्वर्युत्वाविशेषात् । अध्वर्यो-
र्व्यावृत्तिस्तु तस्य व्यावृत्त्वादेव भविष्यति । भूयाममित्यन्तो मन्त्रस्य ।

द्यावापृथिवीभ्यां त्वा परिगृह्णामीति परिगृह्णाति ।

अञ्जलिना ध्रुवं परिगृह्णाति । अञ्जलिना परिगृह्णाऽऽस्त इत्यत्र दर्शनात्स्पष्टतयाऽ-
ञ्जलिना परिगृह्णातीत्यापस्तम्बेनोक्तत्वाच्च ।

विश्वे त्वा देवा वैश्वानराः प्रच्याव-

यन्तिवति ध्रुवः स्थानात्प्रच्यावयति ।

प्रच्यावयति स्वस्थानाच्चालयति । प्रशब्दा जटितिचालनार्थः । प्रच्यावयन्तिवत्यन्तो
मन्त्रस्य ।

दिवि देवान्दृष्ट्वान्तर्गिरे वयाःसीति हरति ।

होतृचमसमोमं हरतीत्यर्थः । पार्थिवानित्यन्तो मन्त्रस्य ।

ध्रुवं ध्रुवेण हविषाऽव सोमं नयामसीति होतृचमसे ध्रुवम-
वनयति परिधानीयायाः शस्यमानायाः सकृच्छ-
स्तायामादितो वा शस्त्रस्य ॥ १० ॥ मध्यदेशेऽन्ततो वा ।

शस्यमानायामित्यत्राऽऽदित आग्भ्याऽऽन्तम् । सकृच्छस्तायामित्यनेन मध्यमे
पर्याये । शस्त्रादौ शस्त्रमध्ये शस्त्रान्ते वेति पञ्च पक्षाः भिन्ना भवन्ति ।

शस्त्रं प्रतिगीर्ये होतृचमसमध्वर्युरादत्ते चमसाश्चमसा-

ध्वर्यव उक्थशा यज सोमानामिति संप्रेष्यति ।

शस्त्रं प्रतिगीर्येति दर्शितप्रयोजनम् । अवशिष्टं सूत्रमपि दर्शितप्रयोजनम् ।

व्याख्यातश्चमसानां भक्षः ।

यथाचमसं चमसिनो भक्षयन्तीत्यारम्य तृतीयः होत्रका इत्यन्तेन सूत्रेण
व्याख्यात इत्यर्थः ।

सर्वभक्षा नाऽऽप्यायनसादने भवतः ।

अनाराशंसत्वादिति मावः ।

अग्नीदौपयजानङ्गारानाहरेत्येतत्प्रभृति पाशुकं कर्म प्रतिपद्यते ।

स्पष्टम् ।

नानूयाजान्ते स्वरं जुहोति न हृदय-
शूलेन चरन्ति यद्यनूबन्ध्या भवति ।

इदं बह्वनूबन्धोपलक्षणम् ।

प्रहृतेषु परिधिषु सस्त्रावेणाभिहुत्य हारियोजनेन चरन्ति ।

संस्त्रावेणाभिहुत्येतिवचनं परिधिप्रहरणाङ्गं संस्त्रावहोम इतिबोधनार्थम् । सोमाङ्ग-
त्वात्पुनर्वचनम् । हरिरस्मिन्युज्यते स्वस्थानं प्रति गमनायेन्द्रस्येति हरियोजन
इन्द्रस्तत्संबन्धिग्रहो हारियोजनस्तं संस्त्रावाभिहोमान्ते परिधिप्रहरणारूपकर्मणि कृते
गृह्णातीत्यर्थः ।

उपयामगृहीतोऽसि हरिरसि हारियोजन इत्युन्नेता

द्रोणकलशेन हारियोजनं सर्वमाग्रयणं गृह्णाति ।

अत्र तृतीया सप्तम्यर्थे । आग्रयणस्थालीस्थसोमस्य स्थाल्या अल्पपात्रत्वेन द्रोणक-
लशस्य महत्पा(हापा)त्रत्वेन तस्माद्ग्रहीतुमशक्यत्वात् । सर्वमाग्रयणमाग्रयणस्थालीस्थ
सर्वं सोमं द्रोणकलशे हारियोजनं ग्रहं गृह्णाति ।

तं बहीभिर्धानाभिः श्रीत्वा न सादयति ।

धाना अत्र लौकिक्य एव । भजिता यथा धानाः । बौधायनेनाप्युक्तं प्रैष एव—
धाना हारियोजनीः कुरुतेति ।

शीर्षन्नाधि निधायोपनिष्क्रम्येन्द्राय हरिवतेऽनुवृहीन्द्राय हरिवते प्रेष्येति
संप्रेष्यति धानासोमेभ्योऽनुवृद्धिं धानासोमान्प्रस्थितान्प्रेष्येति वा ।

शीर्षन्, शीर्ष्णि । विभाषा ङिद्योरिति लोपः सप्तम्याः । शीर्षन्नाधि शीर्ष्णि
उपरीत्यर्थः । उपनिष्क्रम्येत्यनेन हविर्धानाद्वाहिर्गत्वैवायं प्रैषः ।

हरीः स्थ द्योर्धाना इति विक्रम्य वषट्कृते

जुहोत्यनुवषट्कृते हुत्वा हरति भक्षम् ।

विक्रम्येति विविध क्रमणं विक्रमणमग्रतः पृष्ठतश्च पादयोः करणं पुनः पुनः ।
अत्र हेतुः श्रुतौ विक्रम्य हीन्द्रो वृत्रमहन्समृद्ध्या इति । वषट्कारोत्तरं तूष्णीमेव
विक्रमणम् । मन्त्रेण होमः । इन्द्राय स्वाहेति स्वाहाकारलिङ्गात् । हरति भक्षं सद-
प्रति हरति भक्षम् ।

तं सर्वे समशः प्रतिविभज्योन्नेतयुपहवमिष्टेष्टयजु-

पस्ते देवसोमेति चिश्विपाकारं धाना भक्षयान्ति ।

वाचनिकोऽत्र भक्षलामो होत्रुन्नेतृव्यतिरिक्तानामपि निमित्ताभावेऽपि । होतुर्वषट्-
कारप्रयुक्तो भक्षः । उन्नेतुर्होमाभिषवप्रयुक्तो भक्षः । इतरेषा वाचनिक । तं हारियो-

जनं होता, उन्नेता, अन्ये च । एते सर्वेऽपि हरियोजनगतस्य सोमस्य पात्रान्तरे धानाभिः सह समान्भागान्कृत्वेत्यर्थः । प्रतिः सामुख्यार्थः । उन्नेतरुपह्वयस्वेति सर्वेऽप्युन्नेतारमुपह्वयेष्टयजुपस्ते देवसोमेति मन्त्रेण चिश्चिपाकारं चिश्चिषां कृत्वा कृत्वेत्यर्थः । चिश्चिषेति शब्दानुकारस्तथा शब्दं कृत्वा धानाभ्यो रसं हृदयं ममयन्ति रसमात्रं निगिरन्ति ।

संदश्यासंभिन्दन्तो धानानां निम्नानि कुर्वन्तो निरवधयन्तः ।

संदं(द)श्य धाना असंभिन्दन्तश्च धाना भेदन तासामकुर्वन्तः । दन्तैर्धानासु विपि-टाकारतामात्रं कृत्वा निम्नानि धानाना स्थूलप्रदेशे निम्नानि कुर्वन्तः । स्थूलप्रदेशे निम्ना धानाः कुर्वन्त इति यावत् । निरवधयन्तस्ताभ्यो रसं निष्कृष्य पिबन्त इत्यर्थः ।

आपूर्याः स्थाऽऽ मा पूरयतेत्युत्तरवेद्यां धाना

निष्ठीव्योपवपन्ति रय्यै त्वा पोषाय त्वेति वा ।

निष्कृष्टरसा धाना उत्तरवेदिसमीपे निष्ठीव्य धृत्कृत्य वपन्तीत्यर्थः । आपूर्या इत्यनेन रय्यै त्वेति विकल्पते । अत्राऽऽपस्तम्बेनाऽऽचमनमुक्तम्—तत आचामन्तीति । धानामक्षणेनोच्छिष्टत्वादिति भावः ।

दधिक्राव्णो अकार्षिमित्याग्नीध्रागारे दधिद्रप्सान्भक्षयन्ति ।

द्रप्सशब्देन दध्न उपरितनो घनीभूतोऽश उच्यते ।

एकधनपरिशेषान्यथाचमसं व्यासिच्य हरिणीर्द्वीर्वाः संष्टो-
म्राय्य तीव्रीकृत्य रसं जनयित्वाऽप्सु धौतस्य सोम-
देवत इति रसमवघ्रेण भक्षयित्वा चात्वालेऽवनयन्ति ।

एकधनाना ये परिशेषास्तान्सर्वाश्चमसेषु क्रमेण निक्षिप्य तेषु हस्तिणीर्हरिता दूर्वाः संष्टोम्राय्य मर्दयित्वा तीव्रीकृत्य दूर्वास्सेनापा श्लक्षणीकरणं तीव्रीकरणं रसं दूर्वारसं जनयित्वोत्पादयित्वा तं रसमप्सु धौतस्येति मन्त्रेणावघ्रेणावजिघ्रग भक्षयित्वा चात्वा-लेऽवनयन्ति चमसिनः । यथाचमसं व्यासिच्येत्यनेन चमसिनामेवेदं कर्म नान्येषामचमसिनामध्वर्वादीनामिति गम्यते । अपरेण चात्वालमस्तावे वेति मक्षणदेश आपस्तम्बेनोक्तः ।

यन्म आत्मनो मिन्दाऽभूदिति मिन्द-

याऽऽहवनीयमुपतिष्ठन्ते ॥ ११ ॥

चमसिनोऽचमसिनश्च । एकैवात्र मिन्दा । एकवचनात् ।

देवकृतस्यैनसोऽवयजनमसि मनुष्यकृतस्यैनसोऽवयजन-
मसि पितृकृतस्यैनसोऽवयजनमस्यात्मकृतस्यैनसोऽवयज-
नमसि परकृतस्यैनसोऽवयजनमस्येनस एनसोऽवयजन-
मसि यच्चाहमेनो विद्वांश्चकार यच्चाविद्वांस्तस्यैनसोऽ-
वयजनमसीति प्रतिपन्नमाहवनीये शकलानभ्यादधति ।

प्रतिपन्नमिति वचनमेकेतिकरणादेक एव मन्त्रस्तदन्ते शकलानामभ्याधानमिति
स्यात्तन्मा भूदित्येतदर्थम् ।

उभा कवी युवाना सत्यादा धर्मणस्पती । सत्यस्य धर्मण-
स्पते वि सख्यानि सृजामह इति सख्यानि विसृजन्ते ।

सख्यविसर्गोऽत्राद्रोहविमर्गः । तत ऊर्ध्वमद्रोहो द्रोहो वा न तु नियमेन द्रोह
एव कर्तव्य इति विधिः ।

अभिमृष्टे वेदे पत्नीः संयाजयन्ति ।

यजमानेनाभिमृष्टे वेदे सति पत्नीः संयाजयन्ति । परिविपु संस्त्रावहोमानन्तरं हविः-
शेषप्राशनं ततो वेदामिमर्शस्ततः पत्नीसंयाजा इत्येतावानेवात्र क्रम इति प्रकृतितोऽत्र
विशेषः ।

स्तीर्णे वेदे नवगृहीतमाज्यमध्वर्युर्गृहीत्वा धातारातिरित्यन्त-
र्वेद्यूर्ध्वस्तिष्ठञ्जुहावऽऽवनीये नव समिष्टयजूंषि जुहोति ।

स्तीर्णे वेदे इत्यनेन समिष्टयजूर्होमात्पूर्वं सर्वप्रायश्चित्तहोमोत्तरमत्र वेदस्तरणकाल
इति प्रकृतितोऽत्र विशेषः । अध्वर्युग्रहणं नियमार्थमध्वर्युरेव जुहोति न यजमानोऽपि
अन्वारम्भद्वारा । सूत्रान्तरेऽत्रान्वारम्भ उक्तो यजमानस्य तद्यावृत्त्यर्थमिदं वचनम् ।
अन्तर्वेदिवचनं दर्विहोमधर्मव्यावृत्त्यर्थम् । ऊर्ध्वत्वस्य प्रकृतितः प्राप्तत्वेऽपीदं वचनम-
न्यदार्विहोमात्मकेषु होमेषु पक्षे प्रहृताऽपि भवतीतिज्ञापनार्थम् । जुहूग्रहणं प्रकृति-
प्राप्तध्रुवाव्यावृत्तये । आहवनीयग्रहणप्रयोजनं यद्यप्यत्र नास्ति तथाऽप्याहवनीये नवा-
नामपि समिष्टयजुषामयं होम इति प्रयोगकाले स्मरणार्थमित्यदृष्टमेव प्रयोजनं कल्प्यम् ।
एतत्स्मरणामाने यजुर्भ्रैषप्रायश्चित्तं भुवः स्वाहेति दक्षिणाग्नौ होतव्यम् । नव समिष्ट-
यजूंषि जुहोति नवभिर्मन्त्रैर्नव समिष्टयजूंषि जुहोतीत्यर्थः । तत्राऽऽद्याः षण्मन्त्रा
ऋचः । अवशिष्टा यजूंषि । पङ्कग्नियाणि जुहोति त्रीणि यजूंषीति श्रुतिरपि ।
ऋग्नियाणि ऋग्रूपाणि ऋङ्मयाणीत्येषेक्षित ऋग्नियाणीति च्छान्दसः पाठः ।
एतास्वृक्षु स्वाहाकारः परिभाषासिद्धः । यजुःषु तु पठित एव स्वाहाकारोऽस्ति ।

अथोक्त एवाञ्जलौ पूर्णपात्रानयनं सोमस्य फलीकरणहोमः सारस्वतहोमादि । उक्त-
श्रायमर्थो भरद्वाजेन—समानमा समिष्टयजुष इति ।

यं कामयेत प्रमायुकः स्यादिति स्तुवेण
तस्य जिह्वास्तिष्ठस्तूष्णीं प्रहो वा ।

समिष्टयजुर्होमे यं द्वेष्ट्यं प्रमायुकः सद्योमरणशीलः स्यादिति यो यजमानः काम-
येत तस्यैतादृशकामवतो यजमानस्य प्रयोगे स्तुवेण जिह्वाः कुटिलाङ्गस्तिष्ठन्नित्यर्थः ।
कामनाविषये स्तुवो जिह्वा च विधीयते । तूष्णीमित्यनेन मन्त्रेषु मानसिकत्वं विधी-
यत उपाशुना बाधित्वा । प्रहो वेत्यनेन पक्षे प्रहृता विधीयते । जिह्वा इत्यनेन
तिर्यग्भ्रमता प्रह्व इत्यनेन पृष्ठवक्रनेत्यनयोर्भेदः । अन्यत्स्पष्टम् । अत्र बर्हिषो नानु-
प्रहरणम् । वेदिमुपोपतीत्यनेन विशेषप्रतिपत्तेरग्रे विधास्यमानत्वात्, हृदयशूलचर्यातः
प्राक्पशुवत् । अध्वर्योर्यज्ञविमोक्तः । या घर्मे स्थालीमिति सौम्यस्थालीविमोक्तमत्र
केचिदिच्छन्ति तत्र विमुक्तत्वात्तस्याः पूर्वमेव । प्रासङ्गिक च नोत्कर्षेदसंयोगादिति
न्यायात् ।

इदं तृतीयं सवनं कवीनामिति सःस्थिते जुहोति ।

संस्थितवचनात्ममिष्टयजुषः परमपि कर्मशेषः समापनीय एव । अनूचन्ध्यामावे
हृदयशूलोद्वासनादि यूपोपस्यानान्तं समानं ब्राह्मणनर्पणम् । ततः सोमप्रायश्चित्तानि
सोमस्कन्दनप्रयुक्तानि प्रायश्चित्तानि अन्यान्यपि यथानिमित्तं शास्त्रान्तरोक्तानि प्राय-
श्चित्तानि चात्र कर्तव्यानि सवनाहुतेः पूर्वम् । व्याख्या तु प्रातःसवनवदेवात्रापि ।

प्रशास्तः प्रमुनेति संप्रेष्यति सर्पतेत्याह

प्रशास्ता संतिष्ठते तृतीयसवनम् ॥ १२ ॥

इति हिरण्यकेशिसूत्रे नवमप्रश्ने चतुर्थः पटलः ।

इदमपि व्याख्यातं प्रातःसवन एव ।

इत्योक्तोपाह्वश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ नवम-

प्रश्नस्य चतुर्थः पटलः ॥ ४ ॥

अथ नवमप्रश्ने पञ्चमः पटलः ।

अवभृथस्य तन्त्रं प्रक्रमयति ।

अथावभृथस्तत्र यावत्क्रियते तद्व्याख्यास्याम इत्येतावतैव सिद्धेऽवभृथस्य तन्त्रं प्रक्रमयतीत्येवं गुरुसूत्रकरणमध्वर्युतन्त्रविषय एव तत्र यावत्क्रियते तद्व्याख्यास्याम इत्येतस्य प्रवृत्तिर्न होत्रतन्त्रविषय इति । तेन देवा यो अप्सु महिम इत्यत्र भवत्येव । भूः प्रपद्य इत्यादि तु न भवति वेदेरभावात् ।

तत्र यावत्क्रियते तद्व्याख्यास्यामः ।

गृहमेधीयायां प्रायणीयायां च गतार्थम् ।

अग्नीनन्वाधाय वेदं कृत्वाऽग्नीन्परिस्तीर्य पाणी प्रक्षाल्योऽलपराजीं स्तीर्त्वा यथार्थं पात्राणि प्रयुनक्ति ।

अग्न्यन्वाधानवचनमेतद्वचनाभावे तत्र यावत्क्रियते तद्व्याख्यास्याम इति सूत्रादप्राप्तिः स्यात्तस्य प्राप्त्यर्थम् । कृतव्याख्यानं प्रायणीयायाम् । कालतस्तन्त्रम् । पौर्णमासतन्त्रत्वे ज्योतिरुत्तमं यज्ञायेति, इमामूर्जं ये प्रविष्टा इति च । आमावास्यतन्त्रत्वे ज्योतिरुत्तममद्य यज्ञाय० इमामूर्जं यथातिथीति । उभयत्रापि आवभृथश्च हविरिति विशेषः समान एव । न व्रतग्रहणं पूर्वगृहीतव्रतस्याद्याप्यमुक्तत्वात् । अर्थलोपात् । नेधमाबर्हिंराहरणम् । तूष्णीमसिद्धमादाय निष्ठप्य परिभोजनीयाश्छित्त्वाऽऽहृत्य परिभोजनीयदर्भेभ्यो वेदार्थं दर्मान्गृहीत्वा तेन वेदं कृत्वा परिस्तृणीत नोमावग्नी कर्मणे वामिति पाणी प्रक्षाल्योऽलपराजीं यज्ञस्य संततिरसीति मन्त्रेण स्तीर्त्वा यथार्थं यथाप्रयोजनं पात्राणि दर्भेषु प्रक्षालितानि न्यग्बिलानि प्रयुनक्ति । उलपराजीमित्येकवचनप्रयोजनं प्रायणीयाया दर्शितमेव । अत्र क्त्वाप्रत्ययादुलपराजीस्तरणानन्तरमेव पात्राणां प्रयोगः । अवभृथस्य सर्वशेषत्वान्न ब्रह्मयजमानसदनकरणम् । सत्यार्थं कृतार्थमेव सदनाभ्यां सिद्धेः । स्फ्यं कपालमेकं महत्सामर्थ्यात् । अग्निहोत्रहवर्णां शूर्पं कृष्णाजिनं शम्यामुलूखलं मुसलं दृषदमुपलां सुवं जुहुमुपभृतं ध्रुवामाज्यस्थालीं कुटुरं पार्त्रीं मेक्षणं वेदं मदन्तीपात्रमुपवेषं निषेचनपात्रं वेदाग्राणि वस्त्रयुग्ममुदुम्बरशाखां चेत्येतावन्ति पात्राणि । न ब्रह्मवरणं प्रधानार्थवरणेनैव सिद्धेः । यजमानोपवेशनम् । ततो वाचस्पत इत्याद्येव ब्रह्मणः पवित्रकरणम् ।

न प्रणीताः प्रणयति ।

ब्रह्मन्त्रपः प्रणेष्यामीति नास्ति न प्रणीताः प्रणयतीति प्रणयनस्य निषेधात् । यजमानं वाचं यच्छेत्येतावानेवात्र प्रैषः ।

निर्वपणकाले वारुणमेककपालं निर्वपति ।

संविशन्तां० दक्षाय वा० वेषाय० प्रत्युष्टं० यजमान हविर्निर्वपस्यामीत्यादि स्तुच्योप्येत्यन्तं भवति । निर्वपणकाल इत्यनेन संविशन्तामित्यादिसत्त्वं सूचितम् । वरुणाय जुष्टं निर्वपामीति वारुणमेककपालं निर्वपति । वरुण हव्यः रक्षस्व । वरुणाय वो जुष्टं प्रोक्षामीति । शुन्धध्वमिति पात्रप्रोक्षणं कृष्णाजिनादानादि अव्यवकिरन्तीति प्रेषान्तं कर्म प्राकृतं तत्र वचनाभावेऽपि प्राप्यते । अन्यथेतद्विना हविष एवासिद्धेः । मदन्त्यधिश्रयणम् । प्रथमेन मन्त्रेणैव पुरोडाशार्थैककपालोपधानम् । निर्देश० भृगूणामङ्गिरसा तपसा तप्यस्व । अङ्गराध्यूहनं पात्रीनिष्टपनादि पिष्टोत्पनान्तम् ।

यजुरुत्पूताभिः संयौति ।

यस्मिन्कस्मिंश्चित्पात्रे शुद्धा अपो गृहीत्वा देवो व. सवितेति पच्छः पठितगायत्र्यात्मकेन मन्त्रेण सकृन्मन्त्रेण द्विस्तूष्णीमित्येवरीत्योत्पूय ताम्यः स्तुवेण गृहीत्वा समाप इति पिष्टं मिश्रयतीत्यर्थः । अद्भ्यः परिप्रजाताः स्थेत्यादि । न विभागो न निर्देशः । अर्थलोपात् । यजुरुत्पूतत्वविधानप्रयोजनं सवनीयनिर्वापप्रकरणे प्रदर्शितमेव ततो द्रष्टव्यम् ।

अभिवासित आप्यलेपं निनीय संप्रैषेण प्रतिपद्यते ।

अभिवासितशब्देन वेदेन साङ्गार भस्माध्यूहनमभिवासनमुच्यते । अविदहन्तः श्रपयतेतिप्रैषनिवृत्तिरनेन क्रियते । प्रैषं विनैवात्राविदाहविशिष्टश्रपणं कर्तव्यम् । आप्यलेपं निनीयेतिवचनं महावेदेरास्तृतत्वान्निवृत्तिराशङ्किता स्यात्तन्निवृत्त्यर्थम् । तूष्णीमेव स्फ्यमादाय संप्रैषेण प्रतिपद्यते । आप्यलेपनिनयनोत्तरं संप्रैष एव नाऽऽपस्तम्बोक्ता वेदिरितिप्रदर्शनार्थो ह्यप्रत्ययः ।

यदन्यदिध्माबर्हिषः पत्नीसंहनाच्च तत्संप्रैष्यति ।

यत्र स्तम्बयजुर्हरणं तत्रैव स्फयादानं समन्त्रक नान्यत्र तस्य तदङ्गत्वात् । तत्र प्रैष एतत्पूत्रात्प्रोक्षणीरासादय स्तुवं च स्तुचश्च संमृद्ध्यज्येनेदेहीत्येतावान्प्रैषोऽत्र भवति । यद्यपि प्रोक्षण्यासादनस्य दृष्टार्थता नात्र तथाऽप्यदृष्टार्थं सादनं कर्तव्यमेव । इध्माबर्हिषः पत्नीसंहनाच्चान्यत्वात् । ततोऽग्निहोत्रहवण्या पवित्रान्तर्हितायामप आनीथेत्यादिनाऽग्रं परिमृशतीत्यन्ते निशिताः स्थेत्यादि दिवः शिल्पमित्यन्तं करोति । परिभोजनीयदर्भानुदुश्चरशाखा चाऽऽदाय तूष्णीं निष्टप्य तूष्णीं जुहूवत्संमृज्य पुनर्निष्टप्य प्रोक्ष्य स्तुचा समीपे निदधाति । तूष्णीं संमार्गान्गौ प्रहरति । वक्ष्यमाणसूत्रादिदं प्राप्यते । न प्राशिन्नसंमर्गः । तस्यैवामावात् ।

यत्प्रागाज्यग्रहणात्तत्कृत्वा प्रतिहृत्य

गार्हपत्य आज्यानि गृह्णाति ।

पूषा ते बिलं विप्यत्वित्यादि यत्प्रागाज्यग्रहणात्कर्म तत्कृत्वाऽऽज्य गार्हपत्य-

समीपे प्रतिहृत्य । प्रतिहरणं नाम पर्यावृत्य हरणं प्रतिहरणम् । गार्हपत्यस्योत्तरत आज्यानि गृह्णाति ।

सर्वाणि चतुर्गृहीतानि द्विर्वोपभृति ।

उपभृत्यपि चतुर्गृहीतं द्विर्वेति लाघवाद्भक्तव्य एवं वचनं जुह्वादिषु प्रकृतितः पक्षे प्राप्तस्य पञ्चगृहीतस्य निवृत्त्यर्थम् । उपभृति ब्रह्मणस्त्वेत्यादिचतुर्भिः । नोपभृतः समानयत इति वक्ष्यमाणनिषेधाद्द्विर्वेतिमेव समानयनं न स्वाहाकारार्थमित्यवगम्यते । अत औपभृदाज्यस्य प्रयाजसंबन्धमावात्प्रथमस्य चतुर्गृहीतस्य प्रयाजार्थस्य निवृत्तिः । द्विर्वोपभृतीत्यास्मिन्पक्षे विशे त्वा सुवीर्याय स्वेति द्वाभ्यां द्विवारं ग्रहणम् । प्रकृतिवद्भु-
बायाम् । अपोद्धृत्याऽऽज्यस्थालीं सुवेवेदाभ्यां सह । अन्यत्र कार्यानुरोधेनापोद्धरण-
मर्थप्राप्तम् । स्वया पितृभ्य ऊ० आसादितानां प्रोक्षणीनां प्रतिपत्तेरावश्यकत्वादिदम् ।
पवित्रापिसर्जनं तूष्णीमेव वेद्यामेव । प्रस्तराभावात् । प्रस्तरापिसर्जनं एव मन्त्रः ।
यजमानो वै प्रस्तरः प्राणापानौ पवित्रे यजमान एव प्राणापानौ दधातीत्यर्थवादात् ।

अलंकृत्य पुरोडाशमुत्तरेऽऽसेऽवभृथः सःसादयति ।

अलंकृत्य पुरोडाशमित्यनेनेदमहः सेनाया इत्यादिविविधः प्राप्यते । अत्राभिप्राणं न विद्यते । कृत्स्नस्य प्रधानकर्मण्यप्रदेयत्वात् । स्विष्टकृद्वचनाच्च । उत्तरवेदेऽन्तरेऽ-
सेऽवभृथे प्रक्षेपणीयं द्रव्यममुदायं संसादयति एकत्र करोति ।

तमेवाऽऽह—

पुरोडाशमाज्यान्यौदुम्बरीमधिपवणफउके रवर-
पाःसृज्जीपं च यत्किञ्च सोमलिप्तमन्यत्र चत-
सृभ्यः सोमस्थालीभ्य आग्रयणस्थाल्या उ-
क्थ्यस्थाल्या आदित्यस्थाल्या ध्रुवस्थाल्याः ।

यत्किञ्च सोमलिप्तमित्यनेनाविपवणचर्मादि गृह्यते । नास्मिन्पुरोडाशसादने याज-
मानमपूर्वत्वात् । चतसृभ्यः सोमस्थालीभ्य इत्येतावतैव चतसृणां प्रमिद्धत्वाद्ग्रहणे
सिद्धे निर्देशो देविकाहविर्निर्वापपक्षे चतस्रः स्थाल्योऽन्यत्र तस्मात्स्थाल्यादपसार्य
प्रज्ञाता अन्यत्र स्थाप्यास्ताश्च प्रथमत आग्रयणस्थाली स्थाप्या तत उक्थ्यस्थाली तत
आदित्यस्थाली ततो ध्रुवस्थालीत्येवं क्रमेणैव स्थाप्या इत्येतादृशक्रमप्राप्त्यर्थम् ।

आयुर्दा अग्ने हविषो जुषाण इति

जुहोति यत्परस्मिन्नग्नौ श्रपयति ।

अत्रावभृथनिचङ्कृणेति मन्त्रेण द्वितीयाऽऽहुतिः । नमो रुद्राय वास्तोष्पतये इति
तृतीयाऽऽहुतिः । उक्तं चाऽऽपस्तम्बेन—आयुर्दा अग्ने हविषो जुषाण इत्यवभृथमवै-
प्यञ्जुहुयादवभृथनिचङ्कृणेति च । नमो रुद्राय वास्तोष्पतये । आग्ने विद्वणे ।

उद्याने यत्परायणे । आवर्तने विवर्तने । यो गोपायति तश्च हुव इति चेति । तत्राव-
भृथनिचङ्कृणेति मन्त्रस्य सुप्रकृतःऽन्यत्र विनियुक्तत्वात्ताऽऽहुतौ विनियोगः । नमो
रुद्रायेत्यस्य च मन्त्रस्याविनियुक्तत्वात्तत्र सामान्यपरिभाषया विनियोगः । जपे वा
विनियोगः । स च होमोक्तम् । यत्ररम्भित्तौ श्रपयतीत्यत्राऽऽवृश्चयते वा एतद्यज-
मानोऽग्न्यामिनि श्रुतिलिङ्ग मूलम् । यदि गार्हपत्ये श्रपणं तदा गार्हपत्य इयमा-
हुतिर्यद्याहवनीये श्रपणं तदाऽऽहवनीय इति ।

समुप्तेऽवभृथे ।

समुप्त औदुम्बर्यामामन्द्या स्थापिते । आमन्द्यत्रोपस्थितत्वाद्राजामन्द्येव ।

प्रस्तोतः सामानि गायेति संप्रेष्यति सह

पत्न्या त्रिः सर्वे साम्नो निधनमुपयन्ति ।

निधनं साम्नोऽन्या भक्तिः । त्रिःशठस्योपयन्तीत्यनेनान्वयः । तथा च त्रिरुप-
यन्तीत्यन्वयो भवति । त्रिरुपयन्तीत्यस्य त्रिराहुरीत्यर्थः । प्रेषे सामानीति बहुवचनं
देशत्रयकर्तव्यसामगानामिप्रायेण । तेन सकृदेव प्रपः सिद्धो भवति ।

उरुश्च हि राजा वरुणश्चक्रांगतिं चात्वालं

गत्वा वदन्ति चात्वालाद्वा प्रयान्तो वदन्ति ।

चात्वालं गत्वा चात्वालमपि स्मित्वा वदन्तीति प्रथमपक्षार्थः । चात्वालं त्यक्त्वा
तदग्रे प्रयान्तो निर्गच्छन्तो वा वदन्तीति द्वितीयपक्षार्थः ।

अन्तरेण चात्वालान्कराबुदश्चो निष्क्रामन्ति ।

उभयपक्षेऽपि चात्वालान्करावन्तरेण निष्क्रामन्ति । उदश्च उदह्मुवाः ।

सर्वा दिशोऽवभृथगमनमाप्नातम् ।

अत्र यां दिशं व्रजन्ति सर्वे प्राची तदनुगोष्ठेन तत्तद्विवेकस्थानानि कल्पयित-
व्यानि । सर्वेषा मन्त्रः । पत्न्या अपि । सह पत्न्येति पूर्वमूत्रानुवृत्त्येदं लभ्यते ।

नोदीचेन संचरितवा इत्येकेषाम् ।

उदीचेनोदग्दिग्गतेन । इदं पथो विशेषणम् । उदीचेन पथा न संचरोदित्ये-
केषामाचार्याणां मतमित्यर्थः ।

मध्यदेशे द्वितीयश्च साम्नो निधनमुपयन्त्युदकान्ते तृतीयम् ।

स्पष्टोऽर्थः ।

शतं ते राजन्मिषजः सहस्रमित्यपो दृष्ट्वा जपन्ति ।

सर्वेषां बहुवचनजपः । एकवचनपाठेऽध्वर्योरेव जपः । बहुवचनपाठे पत्न्या अपि ।

अभिष्ठितो वरुणस्य पाश इत्युदकान्तमभितिष्ठन्ति ।

उदकान्तं गत्वोदकाभिमुखोऽस्तिष्ठन्ति सर्वे ।

अपः प्रगाह्य तिष्ठन्तोऽवभृथेन चरन्ति ।

अपः प्रगाह्यापो विलोडय । तिष्ठन्तोऽवभृथेन चरन्तीत्यनेनाऽऽधारादावाक्रमण-
प्रत्याक्रमणयोर्निवृत्तिः क्रियते । दक्षिणतो ब्रह्मा यजमानः पत्नी च । उत्तरत आग्नीध्रः
पश्चाद्धोता मध्ये हवींरुषि पात्रान्तरस्थानि केनचिद्धृतानि उच्च मध्ये वाऽऽसन्धां वा
स्थापयेत् । अपामवलोडनं सर्वेषाम् । होताऽनामन्त्रित एव बहिस्तूणीमाचम्य निषीतो
भूत्वा देवा यो अप्पु माहिम इत्याचम्य यज्ञोपवीतो भूत्वा पुनराचम्य, अभिष्ठितो
वरुणस्य पाशः, उदकान्तमभितिष्ठति । ततोऽपोऽवलोडय तिष्ठन्नवभृथे न चरति ।

ओढासु देवतासूदकमुपवाज्य स्रुवाधार-
माघार्याग्नीदुदकं त्रिः समृद्धीति संप्रेष्यति ।

ओढासु आवाहितासु देवतासु सतीषु । इदं याजुषहौत्रे । ओढासु देवतास्विति-
सूत्राद्धोत्रा देवतावाहनं कर्तव्यम् । अग्निमग्न आ३० सोममा १० वरुणमा १०
देवा२ आज्यपा७ आ० अग्नावरुणौ स्विष्टकृतावा ३० । ओढासु देवतास्वितिसूत्रा-
द्यावत्यो देवतास्तासा केवलावाहनमात्रं कार्यं न तु निगदशेषपठनम् । उदकं वेदे-
नोपवाज्य । अष्टष्टार्धमिदमुपवाजनम् । स्रुवाधारमाचार्यं ध्रुवामाप्याययति । इदं
ध्रुवाप्यायनं ध्रुवा वै रिच्यमानामितिनिषेधस्य प्राबल्यात् । अग्नीदुदकं त्रिः समृद्धीति
संप्रेष्यत्यध्वर्युः । ततः संप्रेषित आग्नीध्र उहितेन मन्त्रेणोदकं प्राक्स्थं त्रिः संमार्ष्टि ।
स चोह इत्थम्—उदकं वाजजिद्वानं त्वा सरिष्यद्वानं जेष्यद्वानि वाजजिद्वानजित्यायै
संमाज्युदकमन्नादमन्नाद्यायेति ।

संमृष्टेऽप्सु तृणं प्रास्य ।

संमृष्ट इत्यनेन संमार्गः सूच्यते । संमृष्ट इति भूतनिर्देशात्संमार्गोत्तरमप्सु प्रासनं
संमृष्टे विहितेनोहितेनाऽऽग्नीध्रेण संमृष्ट उदक इत्यर्थः । अत्राग्निसंमार्जनानामभावात्त-
त्स्थाने परिभोजनोपदर्भान्स्पृशेन सह गृहीत्वा तैः सह स्पृशेन संमार्गं करोति । अत्र
भरद्वाजेनोक्तम्—चोद्यमाने कर्मणि द्रव्यमुत्पादयेद्यथा गृहमेधीयेऽग्निसंमार्जनानीति ।
गृहमेधीय इत्यवभृथोपसदादीनामग्निसंमार्जनभावावतामुपलक्षणम् । आग्नीध्रेण संमा-
र्गे कृत आहवनीयदेशं संलक्ष्याप्सु तृणं प्रास्यति । अस्मिस्तृणे सर्वा आहृतयो
होतव्याः । बर्हिर्भिजुहोत्याहुतीनां प्रतिष्ठित्या अग्नौ अग्निवत्येव जुहोतीति श्रुतेः ।
भुवनमसि विप्रश्चोदकं यष्ट्रं नम इत्यग्निशब्दस्थान उदकशब्दस्योहः । अत्र-
त्याग्निशब्दस्याऽऽहवनीयपरत्वाद्वाऽऽहवनीयाभावादुदकस्य तत्स्थानियत्वात् । यष्ट-
शब्दस्य तद्विशेषणत्वादुदकशब्दस्य नपुंसकलिङ्गत्वादेतदनुगोचेन विशेषणीभूतो यष्ट-

शब्दोऽपि नपुंसकलिङ्गः कार्यः । सप्रथा नमो देवेभ्य इति मन्त्रपक्षे तु सप्रथो नमो देवेभ्य इत्यूहः । सप्रथा इति शब्दः सान्तः । तस्योदकविशेषणत्वे सप्रथ इति नपुंसकलिङ्गकत्वम् । स्वधा पितृभ्यः । जुह्वे ह्यग्निस्त्वा० उपभृदेहि देवस्त्वा० सुयमे मे० अग्नाविष्णू इति नास्ति । वेदेरभावेन तत्प्रयुक्तस्याऽऽक्रमणस्य तत्संबन्धिमन्त्रस्य चाभावः । विष्णोः स्थानमपीति नास्ति । अतिक्रमणाभावात् । अवस्थानस्य तत्संबन्धिमन्त्रस्य चाभावः । अन्तर्वेदि दक्षिणं पादमित्यादि लुप्यते वेदेरभावात् ।

अग्नेरनीकमष आविवेशेति स्तुच्यमाधारयति ।

स्तुच्यं स्तुक्साध्यम् । अत्रत्याग्निशब्दस्येज्यमानदेवप्रकाशकत्वान्नोहः । हुत्वाऽनुप्राणिति । बृहद्भा इति स्तुचमुद्गृह्णाति । पाहि माऽग्र इति नास्ति प्रत्याक्रमणाभावात् । अग्नय इदमिति त्यागः । वागस्याऽऽग्नेयीत्यूहः । समक्तम० उन्नीत० रायः सुवीराय स्वाहा । यज्ञेन० सादयित्वा स्तुचौ । इध्मसंनहनस्थाने संमार्गतृणानि स्पृघ उपसंगृह्य क इदमध्व० क इदमग्नी० ब्रह्मन्प्रवरायाऽऽश्रावयिष्यामि । वाचस्प० ओ ३० माश्रा ३० आ ३ आ ३० अस्तु० तिष्ठ होतसिति प्रयोगक्रमः ।

यथोपसत्स्वेवं प्रवरं प्रवृणीते ॥ १३ ॥ तिष्ठेत्येतावान्प्रवरः ।

सीद होतरित्युपसत्सु इति तस्यात्र बाधितत्वात्तिष्ठेति विशेषः । अग्निर्देवो होतेत्यादिमानुष इत्यन्तस्य लोपः । नच प्रवरलोपे प्रवरार्थस्यावस्थानादेर्लोपः स्यादिति वाच्यम् । तिष्ठेत्येतावान्प्रवर इत्यनेनैतादृशप्रवरसत्त्वबोधनेन तदङ्गभूतानामवस्थानादीनामपि बोधनात् । देवाः पितर इत्यारभ्य मां देवेष्वाश्रावयाऽऽयुषे वर्चस इत्येतस्मात्प्राग्यो मन्त्रभागस्तस्य यस्यर्धेरहमस्मि तं नान्तरेमीत्यर्थकाद्यस्यास्मि न तमन्तरेमीति लिङ्गादृष्युत्कीर्तनविशिष्टप्रवरसंबन्धित्वं प्रतीयते । प्रकृते तादृशप्रवरभावोदतस्य मन्त्रभागस्य लोपो युक्त एव । तिष्ठेत्येतावत् एव शब्दस्य सूत्रकृता प्रवस्त्वव्यवहारात्प्रवरत्वं सिद्धं, सिद्धे च प्रवरत्वे तस्य फलजनकत्वमपि । एवं च प्रवस्त्वव्यवहारफलयाचनार्थो यावान्मन्त्रभागोऽत्राबाधितस्त्वावत् एव जपो मां देवेष्वाश्रावयाऽऽयुषे वर्चस इत्येतस्य कर्तव्य एव । होताऽग्निर्होता वेत्व० देवता । शृतव० यान् ।

अपबर्हिषः प्रयाजान्यजति ।

अध्वर्युर्धृतवतीमध्वर्यो स्तुचमास्यस्वेत्युच्यमाने जुहूपभृतावादायापबर्हिषः प्रयाजान् यजति । प्रयाजाङ्गत्वात्स्नुगादापनम् । यज० गृथिवी होता० वक्ता । अपगतो बर्हिः प्रयाजो येभ्यस्ते प्रयाजा अपबर्हिषः । बर्हिर्वैजं चत्वारः प्रयाजा भवन्तीत्यर्थः ।

नोपभृतः समानयते ।

प्रयाजेषु नोपभृतः समानयते । एतस्य बर्हिरर्थत्वात्प्रकृते तस्याभावात् । एतस्मादेव ज्ञायते बर्हिरर्थमेव समानयनं न स्वाहाकारार्थमपि । अतः स्वाहाकारार्थं

प्रकृतावाज्यमवशेषणीयमित्यवगम्यते । अत्र प्रयाजशेषेण ध्रुवां वारुणं पुरोडाशमौ-
पमृतं चाभिधारयति । शेषप्रतिपत्तेरावश्यकत्वादेतस्य प्राप्तिः ।

अप्सुमन्तावाज्यभागौ ।

अप्सु इति शब्दो ययोस्तावप्सुमन्तौ । तौ च अप्सवग्ने सधिष्टव, अप्सु मे सोमो
अब्रवीदिति ।

ताभ्यां प्रचर्य पुरोडाशाद्वरुणं यजति ।

ताभ्या प्रचर्येतिवचनमप्सुशब्दघटिताभ्यामेव प्रचारो न तु चातुर्मास्यप्रकरणगत-
ध्रुतिपठितया वृषा सोम द्युमां अर्पयतिद्वितीयाज्यभागमन्वन्धिवैकल्पिकपुरोनुवाक्ययेत्ये-
तदर्थम्, मध्ये नैमित्तिकप्रायश्चित्ताननुष्ठानार्थं वा । तर्हीदं कुत्र कर्तव्यमिति चेदनूया-
जान्ते कर्तव्यमित्यर्थात् । अग्निर्होतृति याजमानं पुरोडाशाद्वरुणं यजति । अत्र न
कृत्स्नावदान तस्य स्विष्टकृत्वेव विधास्यमानत्वात् । जुहामुपस्तीर्य ध्रुवामाप्याय मा
भेरित्यभिमृश्य द्विरवदायामिधार्य ध्रुवा नाऽऽप्याययति । यदवदानानीति प्रत्यभि-
धार्य वरुणायानुवृहि । आश्राव्य प्रत्याश्राविते वरुणं यजेति प्रयोगो वरुणयागस्य,
इमं मे वरुण श्रुवीं वत्स यामि ब्रह्मणा० मोषादी० इति याज्यनुवाक्ये वरुणायदं०
वरुणस्याहं देवयज्ययाऽन्नादो भूयासमिति ।

कृत्स्नं पुरोडाशमवदायाम्नीवरुणौ स्विष्टकृतौ यजति ।

तस्य प्रयोगः— जुहामुपस्तीर्य ध्रुवा नाऽऽप्याययति । कृत्स्नं पुरोडाशमवदाय द्विरभि-
धारयति । उभयत्रापि ध्रुवा नाऽऽप्याययति । एताभ्यामभिधारणाभ्या भौवसमाप्तिः ।
अग्नीवरुणाभ्यां स्विष्टकृद्भ्यामनुवृश्हि । आश्राव्य प्रत्याश्रावितेऽग्नीवरुणौ स्विष्ट-
कृतौ यजेति । उत्तरपूर्वार्धस्थानं संलक्ष्य यागः स्विष्टकृत इति प्रयोगः । त्वं नो अग्ने
वरु० मुमुग्धस्मोऽहम् । येऽ यनामहेऽग्नीवरुणौ स्विष्टकृतौ भू० वरयाडाग्निग्नेः प्रिया
धामान्ययादुमोमस्य प्रिया धामान्ययाद्वरुणस्य प्रिया धामान्ययाद्देवानामाज्यपानां
प्रिया धामानि यक्षदग्नीवरुणयोः स्विष्टकृतोर्होत्रोः प्रिया धामानि यक्षत्स्वं माहि०
जुषतां हविः स त्वं नो अग्नेऽवमो० एधी२ वै० इति होतुर्विशेषः । यज० अग्नी-
वरुणाभ्यां स्विष्टकृद्भ्यामिदम् । अग्नीवरुणयोः स्विष्टकृतोरहं देवयज्ययाऽऽयुष्मान्य-
ज्ञेन प्रतिष्ठा गमेयम् । अग्नीवरुणौ मे दुरिष्टात्पातं सविताऽप्रशंससाद्यौ मेऽन्ति दूरेऽ-
रातीयति तावेतेन जेषमिति । वैश्वानरे हवि० परिधिदेशं संलक्ष्य प्रक्षालनं निनयति ।

अग्नीदुदकं सकृत्संमृद्धीति संस्पृश्यति ।

संमार्गोऽत्रापि अर्थात्सिद्धः संमृष्ट इतिवचनाभावेऽपि । आग्नीध्रः स्फ्यवर्जितैस्तै-
रेव परिभोजनीयदैर्दुदकं संमार्ष्टि उदकं वाजनिद्वाज त्वा सस्रवद्वाजं जिगिवद्वाजि

वाजजिह्वाजजित्याये संमाज्म्युदकमन्नादमन्नाद्यायेति । तूष्णीमेव संमार्गदर्मानप्सु प्रक्षि-
पति । नात्र यो भूतानामधिपतिरिति । हुतं तव स्वाहेतिलिङ्गविरोधात् । नास्ति वेदि-
बर्हिर्लिङ्गविरोधात् ।

अपबर्हिषावनूयाजौ यजति देवौ यज
यजेति पूर्वमनूयाजः संप्रेष्यति यजेत्युत्तरम् ।

महाहविर्होता० उद्गाता । यदुपभृयाज्यं तज्जुह्वमानोय तेनापबर्हिषावनूयाजौ
यजति । अपगतं बर्हिर्यगोस्तौ बर्हिर्व्यतिरिक्तावनूयाजौ यजति । देवौ यज यजेति
पूर्वं प्रथममनूयाजं संप्रेष्यति । यज इत्युत्तरमनूयाजम् । प्रथमस्यानूयाजस्य द्वियजिस्वाद्य-
जिद्वयम् । उत्तरस्यैकयजित्वादेक एव यजि । अङ्गिरसो माऽस्य यज्ञस्य प्रातरनुवाकै-
रहोषुरिति नाराशंसानूयाजे जपः ।

एतावत्क्रियते ।

नान्यदुत्तरं कमेत्यर्थः ।

यत्ते ग्राव्णा चिच्छिदुः सोम राजन्प्रियाण्यङ्गानि
स्वधिता परूषि । तत्संधत्स्वाऽऽज्येनोत वर्ध-
यस्वानागसो अधमिन्मक्षयेम । यत्ते ग्रावा
बाहुच्युतो अचुच्यवुर्नरो यत्ते दुग्धुर्दाक्षणेन ।
तत्त आप्यायता तत्ते निप्रुच्यायतां देव सोम ।
यत्ते त्वचं बिभिर्दुर्ग्यह योनिं यदा स्थानात्प्र-
च्युतो वेनसि त्मना । त्वया तत्सोम गुप्तमस्तु नः
सा नः संधासत्परमे व्योमन् । अडाच्छरीरं पयसा
समेत्यान्योऽन्यो भवति वर्णो अस्य । तस्मिन्वय-
मुपहूतास्तव स्म आ नो भज सदसि विश्वरूप
इति चतसृभिरुदुम्बरशाखया दध्नर्जोषमभिजुहोति
पञ्चभिः सप्तभिर्नवभिरेकादशभिस्त्रयोदशभिर्वा ।

जुहोतिचोदितत्वात्स्वाहाकारस्तत्तद्वगन्तेषु । चतसृभिर्ऋग्भिः सुक्संमार्गानन्तरं
नासंमृष्टेन पात्रेण जुहुयाच्छास्त्रान्तरप्रापितसंमार्गयौदुम्बरशाखया लौकिकेन दध्नर्जो-
षमभि ऋजोषस्योपरि जुहोति । पञ्चभिः सप्तभिर्नवभिरेकादशभिस्त्रयोदशभिर्वेति पृथ-
क्पृथगुपादानं समसंख्याव्यावृत्त्यर्थम् । आज्येनेति केचित्तत्संधत्स्वाऽऽज्येनेति लिङ्गात् ।
तदयुक्तम् । दध्नेतिवचनविरोधापत्तेः । प्रोक्षणशब्दवदेवाऽऽज्यशब्दस्य दध्न्युपपत्तेश्च ।

ऋजीषस्य स्त्रुचं पूरयित्वा समुद्रे ते हृदपमित्यप्सूपमारयति ।

ऋजीषस्येति षष्ठ्यवयवे । तेनर्जीषैकदेशेन स्त्रुक्पूरणम् । स्त्रुचं प्रचरणीम् । तस्या एष सोमसंबन्धित्वात् । अन्यां वा लौकिकीम् । लौकिकस्त्रुग्रहणपक्षेऽवभृथप्राज्ञप्रयोग एतस्या अपि प्रयोगः । प्रोक्षणं संमार्गश्च तूष्णीं जुहूवत् । ऋजीषैकदेशेन पूरिता स्त्रुक्पूपमारयति अप्सु निमज्जयतीत्यर्थः ।

अप्सु धौतस्य सोमदेवत इति यो भिन्दूना-

मुच्चरति तमवघ्रेण भक्षयत्युपस्पृशति वा ।

यो भिन्दूनामुच्चरति उच्चलति रलयोः सावर्ण्यात्, भिन्दूनां बिन्दूनां मध्ये यो महत्त्वाद्धेतोर्भिन्दुरुत्कृते तमवघ्रेणावघ्राणेन भक्षयति उपस्पृशति वा तं बिन्दुमवघ्राणप-
र्यन्तं तस्य स्थातुमशक्यत्वं उपस्पर्शः ।

अवभृथनिचङ्कुकुणेत्यवभृथ* संप्रविध्यन्ति ।

बहुवचनादध्वर्युप्रतिप्रस्थात्रुनेतारो यजमानश्च संप्रविध्यन्ति अवभृथमवभृथद्रव्य-
समुदायं सम्यक्प्रक्षिपन्ति उदक इत्यर्थः ।

देवीराप इत्युपतिष्ठन्ते ।

बहुवचनात्सर्वे याजुषाः ।

सुमित्रा न इति मार्जयन्ते ॥ १४ ॥

पूर्ववत्सर्वे याजुषाः ।

उन्नेतर्वसीयो न उन्नयाभ्युदु त्ये मधुमत्तमा गिरः
स्तोमास ईरते सत्राजितो धनसा अक्षितोतयो
वाजयन्तो रथा इव कण्वा इव भृगवः सूर्या
इव विश्वमिद्धीतमानगुरित्युन्नेतार* संप्रेष्यति ।

वसीय इत्युन्नेतृविशेषणम् । अभि उदकतीरामिमुखं नोऽस्मानुन्नयोत्तरेवेति ॥
मधुमत्तमा इत्यादिनोत्तार्यविशेषणानि तन्माहात्म्यार्थकानि ।

उदेत प्रजामुत वर्चो दधाना युष्मास्त्राय उत यज्ञा
असृक्षत । गायत्रं छन्दोऽनुसंभध्वमथा स्याम सुरभयो

गृहेष्वित्युन्नेता होतृप्रथमान्यजमानप्रथमान्वोन्नयति ।

सर्वानृत्विजः । यजमानं पत्नी च । सकृदेव मन्त्रः । उदेतेति बहुवचनलिङ्गात् ।

प्रतियुतो वरुणस्य पाश इत्युदकान्तं प्रतियौति ।

अन्तिमसीमास्थमुदकं प्रतिलोडयति ।

प्रत्यस्तो वरुणस्य पाश इत्युदकान्तं प्रत्यस्य ।

अन्तिमसमास्थमुदकं पादाग्रेण प्रत्यस्येत्यर्थः । अमुमर्थमाह बौधायनः—पराङ्मा-
वृत्तः प्रपदेनोदकान्तं प्रत्यस्यतीत्यर्थः (स्येति) । प्रत्यस्येति ह्यपोऽप्रतीक्षमायन्तीत्यत्रा-
न्वयः । बहुवचनात्सर्वकर्तृकता प्रत्यसनेऽनवेक्षमाणाः प्रत्यायन्तीत्यत्र च ।

औदुम्बरीः समिधो धारयन्तः ।

सर्वे ऋत्विजो यजमानः पत्नी चेत्येकैकामौदुम्बरी समिधं धारयन्ति । समिध इति
बहुवचनमनेककर्त्रमिप्रायम् ।

अपाम सोमममृता अभूमेति महीयां जपन्तः ।

अपाम सोममित्यस्या ऋचः समारूपा महीयेति । संज्ञायाः प्रयोजनं व्याख्यात-
मुन्नयनं महीयेत्यत्रैतस्याः संप्रत्ययार्थम् । बहुवचनात्सर्वेषां जपः ।

उन्नेतारं पुरस्कृत्वाऽप्रतीक्षमायन्ति ।

पुरस्कृत्वा सर्वेषामग्रे कृत्वाऽवमृथदेशमप्रतीक्षमप्रतीक्षमाणा आयन्ति विहारं प्रति
आगच्छन्तीत्यर्थः ।

परोगोष्ठे मार्जयन्ते ।

गोष्ठो गवा वसतिस्थानं तस्य परः पुरोवर्ती यो देशस्तत्र मार्जयन्ते सर्वे ऋत्विजो
यजमानः पत्नी च । अत्र समिधो न इति मन्त्रमाह मरद्वाजः ।

एधोऽस्येधिषीमहीत्याहवनीये समिधोऽभ्यादधति ।

तत औत्तरवेदिकेऽग्नौ गृहीता स्वा स्वामौदुम्बरीं समिधमभ्यादधति । आदौ
यजमानः । ततः सर्वे ऋत्विजः । तेनैव मन्त्रेणौत्तरवेदिकेऽग्नावेव ।

अपो अन्वचारिषमित्युपतिष्ठन्ते ।

समिदाधानक्रमेणोपतिष्ठन्ते ।

एवं पत्नी गार्हपत्येऽभ्याधायोपतिष्ठते ॥ १५ ॥

अनन्तरं पाठात्सर्वेषामन्वे पत्नीकर्तृकाम्याधानमुपस्थानं च । एवमिति यथा सर्वे मन्त्रे-
णाम्याधानोपस्थाने कृते तथाऽनयाऽपि कर्तव्ये इत्येतदर्थम् । औत्तरवेदिकाग्रेति-
देशतः प्राप्तस्य बाधनार्थं गार्हपत्यग्रहणम् । तत्र पयस्वत्यग्र आगमं ता मा सश्मन्
वर्चसेति मन्त्र ऊहः ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशि-
सू-

त्राम्बुधिगतनिगूढार्थरत्नालाभकृतविद्वज्जनसंताप-

ज्ञामिकायां ज्योत्स्नारूपायां वृत्तौ नवम-

श्रस्य पञ्चमः पटलः ॥ ५ ॥

अथ नवमप्रश्ने षष्ठः पटलः ।

प्राग्वंश उदयनीयायास्तन्त्रं प्रक्रमयति ।

प्राग्वंशमात्राशे विधानम् । तन्त्रं प्रक्रमयतीत्यनुवादः । प्राग्वंशविधानम् । एषोऽ-
त्राऽऽहवनीयो यतः प्रणीयते स गार्हपत्य इति शाखामुखीय गार्हपत्यकर्मभ्योऽन्व-
वस्यन्ति तत्र गार्हपत्यकर्माणि क्रियन्त इत्येताभ्या सूत्राभ्यामौत्तरवेदिकाग्निराहवनीयः
शाखामुखीयो गार्हपत्य इति प्राप्त तयोर्व्यावृत्तिः क्रियतेऽनेन । तेन प्राकृतेष्वेवाग्नि-
षूदयनीयेति सिद्धं भवति । तन्त्रं प्रक्रमयतीत्यनुवादोऽस्यामिष्टावपि हौत्रविषये
नास्त्यपूर्वता किंवाध्वर्यवविषय एवेत्येतदर्थमेव तन्त्रं प्रक्रमयतीतिवचनम् ।

तस्याः प्रायणीयया कल्पो व्याख्यानः ।

तस्या उदयनीयायाः प्रायणीयया कल्पः प्रकारोऽग्न्यन्वाधानादिको व्याख्यात
उक्तः ।

अनूयाजसमिधमुपसंनहति ।

अत्रैतावान्विशेषः प्रायणीयातः । अर्थः स्पष्टः ।

यस्याऽस्थाल्यां प्रायणीयऽश्रपयति तस्याऽ-
सनिष्कासायां तेन भक्षणेन श्रपयति ।

सनिष्कासायमित्यस्यायमर्थः—निष्कासमभि निरुसहविष्कायामिति । तेन न श्रुति-
विरोधः ।

पत्नीऽसंनहति ।

योक्त्रस्यावभृथे त्यक्तत्वादिति भावः ।

न जुह्वामाज्यं गृह्णाति यदि प्रयाजा न भवन्ति ।

स्पष्टम् ।

कृताकृताः प्रयाजाः ।

एतस्या इष्टेः कृत्स्नत्वेऽपि प्रयाजानूयाजाना कृताकृतत्वमेवेतिज्ञापनार्थं यदि
प्रयाजा न भवन्तीत्येतावतैव पाक्षिकत्वेऽवगते कृताकृताः प्रयाजा इति वचनम् ।

अत्र देवताक्रमे विशेषमाह—

पथ्याऽस्वस्तिमुत्तमामाज्येन देवतां यजति ।

अग्निः सोमः सविता पथ्या स्वस्तिरदितिरित्येवं देवताक्रमोऽत्रेत्ययं विशेषः ।
देशक्रमस्तु तत्तद्देवतानुरोधेनैव । तथा चाऽऽस्तम्भः—तेष्वेव देशेष्वग्निमाज्यभागाना

प्रथमं यजति पथ्याः स्वस्तिमुत्तमामिति । यत्र देशे या देवता प्रागिष्टा तत्रैव तां यजतीत्यापस्तम्बसूत्रार्थः । अन्यश्च विशेष उक्त आपस्तम्बसूत्रे—याः प्रायणीयस्य याज्या इत्युक्तमिति । याज्यानुवाक्याना विपर्यासोऽपि ब्राह्मणोक्तोऽनुसंधेय इत्यापस्तम्बसूत्रार्थः ।

न स्थालीं निष्कासं मेक्षणं च निदधाति ।

अग्रे प्रयोजनाभावादिति भावः ।

न ध्रुवायाः शेषं करोति ।

प्रयोजनाभावात् ।

कृत्स्ना संतिष्ठते ।

शास्त्रान्तत्वेन्यावृत्त्यर्थमिदं वचनम् ।

अनूबन्ध्यायास्तन्मं प्रक्रमयति ।

अत्र तन्मं प्रक्रमयतीति वचनमुदयनीयासमाप्त्यव्यवहितोत्तरमेव तन्मप्रक्रमः कर्तव्य इत्येतदर्थम् ।

तस्या निरुद्धपशुबन्धेन कल्पो व्याख्यातः ।

तस्या अनूबन्ध्याया निरुद्धपशुबन्धेनैन्द्राग्नेन सौर्येण प्राजापत्येन वा कल्पः प्रकारो व्याख्यात उक्तः । यज्ञमनु यज्ञसमाप्तिमनु बध्यत इत्यनूबन्ध्या दीर्घ आर्षः । षट्ढोता पश्चिष्टिश्चाङ्गभूते न विद्येते इति सूत्रात्पङ्कटोत्पश्चिष्टी न स्तः ।

मैत्रावरुणीं वशामुपाकरोति ।

वशा बन्ध्या । सा च गौः । तथा चाऽऽपस्तम्बेन गोपदघटिनावेव प्रेषावुक्तौ-मित्रावरुणाभ्यां गोर्वपाया मेदसोऽनुब्राहे मित्रावरुणाभ्यां गोर्वपाया मेदसः प्रेष्येति संप्रेषाविति । उमयोर्वशागोशब्दयोरपि वा प्रयोगः । वशाशब्देनेदमपि ज्ञायते गोशब्देन स्त्रीजातिरत्र गृह्यत इति । हविरवदानप्रेषविषयेऽप्यापस्तम्ब—एवमवदानेषु हविष इत्यन्तौ नमतीति । वपाया मेदस इत्येतस्य स्थाने हविष इत्यूह इत्यर्थः । पञ्चपशूनां मध्ये त्र्यक्षरोर्ध्वसंख्यकाक्षरत्वादग्नीषोमीय एवैतस्याः प्रकृतिः । तेनाग्नीषोमीये तद्विकारेषु चाऽऽश्ववालः प्रस्तर ऐक्षवी विधृती कार्पर्मर्यमयोऽधि(?) काःपौतुदारवेभ्योऽमुष्मा अमुष्य वपाया मेदसः प्रेष्यामुष्मै पुरोडाशस्य प्रेष्यामुष्मा अमुष्य हविषः प्रेष्येत्येतत्सूत्रोपात्ता घर्मा अत्र भवन्ति । अत्र स्त्रीपशुत्वादमुष्मा इत्येतस्य स्थावेऽमुष्मा इत्यूह इति विशेषः ।

तिस्रो वा द्विरूपां मैत्रावरुणीं बहुरूपां
वैश्वदेवीं शितिपृष्ठां बार्हस्पत्यामिति ।

द्विरूपा द्विवर्णा मैत्रावरुणी । बहुरूपांऽनेकवर्णा वैश्वदेवी । शितिपृष्ठा श्वेतपृष्ठा बार्हस्पत्या एव तिस्रः । शितिपृष्ठाया द्विरूपत्वेऽपि पृष्ठे श्वेतवर्णसत्त्व नियतमिति द्विरूपवशातो विशेषः । इतिशब्दो बार्हस्पत्यानूबन्ध्याविषये प्रकारान्तरमप्यस्तीति-ज्ञापनार्थम् । तेनाऽऽपस्तम्बोक्तो रोहिणी बार्हस्पत्येति रोहितवर्णोऽपि पक्षे सिद्धो भवति ।

उपांशु मध्यतो वैश्वदेव्या प्रचरत्याश्रुतप्र-
त्याश्रुते अप्युपांशु भवत उच्चैरितराभ्याम् ।

यदि मध्यतस्तदैव वैश्वदेव्या उपाशुत्वं नाऽऽदावन्ततो वा । तेनाऽऽदावन्ते वाऽपि यागपक्षोऽस्तीति अवगम्यते । अन्यत्र प्रवरसवादाश्रावणमंप्रैषेभ्य इति सूत्रा-
स्त्रासस्याऽऽश्रावणस्योच्चैष्टम्यानेन बाधः । आश्रावणग्रहणमस्मिन्मूत्रे प्रत्याश्रावणोप-
लक्षणम् । अपिशब्दात्संप्रैषा अप्युपांशु भवन्तीति सूत्रनार्थम् । परप्रत्यायनं तु हस्ताङ्गुलिस्फोटनाद्युपायेन सूत्रकृद्विधानबलादनन्यगतिकत्वाच्च द कल्प्यते । इतराभ्या मैत्रावरुणीबार्हस्पत्याभ्याम् । अनियमशङ्काव्यावृत्त्यर्थमिदं वचनम् । अनूबन्ध्यात्रि-
त्वपक्ष एव विकृतिविशेष एव समावेश इत्याहाऽऽपस्तम्बः—ता न सर्वत्राऽऽलभन्ते वाजपेये राजसूये सत्रे सहस्रे सर्ववेदसे वेति । अन्यश्च विशेषोऽस्मिन्पक्षे तत्रैवोक्तः—यः कामयेत सर्वो मे यज्ञः स्यात्सरस इति स एतास्तिस्रोऽनूबन्ध्या आलभेतेति । अनेन तु कामेन सर्वत्राऽऽलम्भः । सरसो वीर्यवान् । प्रस्तरस्थैवाऽऽहरणं बर्हिषः कल्पेनात्र । यूपरशनास्वरुद्धदयशूलानां प्रयागामावः । उत्तरवेदिदेश एव पाशुकाज्यग्रहणम् । अग्रे नयनामावात् । पुंलिङ्गशब्देषु स्त्रीलिङ्गेनोहः सर्वमन्त्रेषु । मित्रावरुणाभ्या गोर्वपाया मेदसोऽनुब्रू३हि । मित्रावरुणाभ्या गोर्वपाया मेदसः प्रेष्येत्यूहः । मित्रावरुणाभ्या गोः पुरोडाशस्यानुब्रू३हि । मित्रावरुणाभ्या गोः पुरोडाशस्य प्रेष्य । मित्रावरुणाभ्या गोर्हविषोऽनुब्रू३हि । मित्रावरुणाभ्या गोर्हविषः प्रेष्येति प्रैषाः । गोशब्दानन्तरं सर्वत्र वशाशब्दो वा प्रैषेषु ।

अनूबन्ध्यायाः पशुपुरोडाशं निरू(रु)-
प्य दैविकानि हवींष्यनुनिर्वपति ।

दैविकानामिमानि दैविकानि दैविकारूपदेवतासंबन्धीनात्यर्थः ।

धात्रे पुरोडाशं द्वादशकपालं निर्वपतीति यथा समाम्नातम् ।

धात्रे पुरोडाशं द्वादशकपालं निर्वपत्यनुमत्यै चरुं राकायै चरुं सिनीवाल्यै चरुं कुह्वै चरुमित्येतानि पञ्च । पञ्चेति स्पष्टमेवापठदापस्तम्बः । धात्रे पुरोडाश द्वादश-

कपालं निर्वपत्यनुमत्यै चरुः राकायै चरुः सिनीवाल्यै चरुं कुह्वै चरुमित्यत्र यथा
समाभ्नातं तथेत्यर्थः ।

सोमस्थालीष्वेते चरवः पयसि श्रप्यन्ते ।

धात्रे द्वादशकपालः पुरोडाशः । आग्रयणस्थाल्यामनुमत्यै चरुः । उक्थ्यस्थाल्यां
राकायै चरुः । आदित्यस्थाल्या मिनीवाल्यै चरुः । ध्रुवस्थाल्या कुह्वै चरुस्त्वर्थः ।

अनूबन्ध्यायाः पशुपुरोडाशस्य देविका-

हविषां च समानः स्विष्टकृदिडम् ।

स्पष्टम् ।

मैत्रावरुणी पुरोनुवाक्यामन्वाह ।

स्पष्टम् । मैत्रावरुणी पुरोनुवाक्यामन्वाहेतिवचनं प्रकृतावेकैवानूबन्ध्या त्रित्व-
क्षस्तु अनन्तरप्रदर्शितविकृतिविषय एवेतिज्ञापनार्थम् ।

संप्रैपश्च भवति ।

अग्नीषोमीयविकृतित्वमेव न तु स्त्रीत्वसामान्यमादाय सरस्वतीविकृतित्वमितिज्ञाप-
नायेद सूत्रम् । सौरीर्निव श्वेता वशा अनूबन्ध्या भवन्ति पञ्चदश वेत्यश्वमेधे या
अनूबन्ध्यास्ताम्वपि अनूबन्ध्यानामानिदेशात्तास्वप्यतोऽतिदेशात्तत्रापि संप्रैषो भवति ।
एवं सर्वास्वप्यनूबन्ध्यासु ।

अनूयाजान्ते स्वरं जुहोति हृदयशूलेन चरति यथा पुरस्तात् ।

पारिधिप्रहरणोपलक्षणमिदम् ।

मैत्रावरुणीमामिक्षामेकेऽनूबन्ध्यायाः स्थाने समापनन्ति

हविराहुतिप्रभृति ॥ १६ ॥ इडान्ता संतिष्ठते ।

स्थान इत्यनेनानूबन्ध्याकार्यसंपादनमामिक्षया क्रियतेऽल्पत्वेऽप्येतस्याऽऽमिक्षाकर्मण
इति सूच्यते । कलौ गवालम्भस्य—

अग्निहोत्रं गवालम्भं संन्यासं पलपैतृकम् ।

देवराच्च सुतोत्पत्तिः कलौ पञ्च विवर्जयेत् ॥

इति गवालम्भनस्य निषेधनादामिक्षायाग एव । स्थानशब्दस्वारस्यादेतस्याः
प्रतिनिधित्वं नास्ति । हविराहुतिप्रभृति प्रधानप्रभृतीडान्ता भवतीत्यर्थः । इडयान्ताः
समाप्तिर्यस्याः भेदान्ता । इडान्तेत्यनेनैव संस्थाया मिद्धायां पुनः संतिष्ठत इतिवचनं
प्रतिपत्तिकर्मणाऽपि संस्थाऽऽवश्यकीतिद्योतनार्थम् । तेन वाजिनयागस्य निष्पन्नद्रव्य-
प्रतिपत्तिरूपत्वात्कर्तव्यता सिद्धा भवति । तथा च भरद्वाजः—निष्पन्ने द्रव्ये न
कर्मलोप इति । आश्वलायनोऽपि आज्यभागप्रभृति वाजिनान्तेति । हविराहुतिप्रभृती-

त्यनेन द्रव्योत्पादकानि यावन्ति कर्माणि तावन्त्येव कर्तव्यानि नाग्न्यन्वाधानादितन्त्र-
मिति सूच्यते । लौकिकेन दध्नेवाऽऽमिक्षाऽत्र । सायंदोहावचनात् । खण्डेष्टिरामिक्षा
समाख्याता । ततो देविकाहविषां यागः । अग्न्यान्वाधानादिब्राह्मणतर्पणान्तकर्मकला-
पेन(?) । उभयोस्तन्त्रं तु न भवति । स्वरूपविरोधात् । आपस्तम्बस्त्वत्राप्येतेषामनुनि-
र्वापमिच्छति तामनु देविकाहवींषि निर्वपतीति । बौधायनोऽत्रानुग्रहमाह—आज्येन
देविका यजेदित्याज्जीगविरिति । भरद्वाजोऽप्याह—आमिक्षा करिष्यन्नाज्येन देविका
इति । आज्यपक्ष उवाशुयाजधर्मेण यागः । निर्वापपक्षेऽत्रापि समानं स्विष्टकृदिडम् ।
तथा चाऽऽपस्तम्ब आमिक्षायागं प्रकृत्य समानं तु स्विष्टकृदिडमिति । इदमपि
स्वीकार्यमशक्तौ । एवकाराश्रवणात् ।

सदोहविधानानां प्रथमकृतान्ग्रन्थीन्विस्त्र-
स्योदीची हविर्धाने बहिर्वेदि निर्वर्त्य ।

सदश्च हविर्धाने च सदोहविधानानि तेषां सदोहविधानानां हविर्धानयोर्दक्षिण-
मग्रेणाऽऽहवनीयमुदङ्नीत्वा बहिर्वेदि निर्गमयति अव्यवायार्थम् । प्रथमं कृताः
सदसो हविर्धानस्य हविर्धानयोश्च ये ग्रन्थयस्तान्विस्त्रस्य । एतेन ज्ञायते प्रथमग्रन्थयः
प्रज्ञाता भवन्तीति । यं प्रथमं ग्रन्थि ग्रन्थीयाद्यत्तं न विस्त्रमग्रेदमेहेनाध्वर्युः प्रमी-
येत तस्मात्स विस्त्रस्य इति श्रुतौ दोषश्रवणादावश्यकं ग्रन्थिविस्त्रसनम् । अमेहेन
मूत्रनिरोधेनेत्यर्थः । उदीची उदगग्रं निर्वर्त्याव्यवायेन निष्काश्य ।

यत्कुसीदमप्रतीक्षमित्याहवनीयाद्वेदिमुपोषति ।

वेदिमुपोषनीत्यत्र स्तुतबर्हिषा वेदेर्दाहेन स्वरूपनाशासंभवाल्लक्षणया तत्स्थं बर्हिर्ल-
क्ष्यते । तेन वेद्या स्तीर्णस्य बर्हिषो दाहः सिध्यति । न च्छर्दोष्यपि । यदोषधीभिर्वे-
दिः स्तृणाति यदनुपोष्य प्रयायादिति ब्राह्मणेन स्तीर्णस्य बर्हिष एव दाहविधानात् ।

प्राग्वक्ष्ये गार्हपत्यात्पत्नी ।

एतस्मादेव सूत्राज्ज्ञायते—उदयनीयेष्टिर्बर्हिषः प्रहरणं नैव समिष्टयजुर्होमे । अपह्न-
तस्योदयनीयेष्टिर्बर्हिष उपोषणं पत्न्या कार्यमिति । उप प्रुष दाह इति धातुर्दाहेऽर्थे
वर्तते । उपशब्दः समीपेऽवस्थानार्थः ।

एत* सधस्थ परि ते ददामीति तिष्ठभिर्धूममुद्यन्तमनुमन्त्रयते ।

बर्हिर्दाहजन्य धूममुद्यन्तमुदूर्ध्व यन्तमनुमन्त्रयत इत्यर्थः ।

विश्वलोप विश्वदावस्य त्वा संजुहोमीत्यञ्जलिना सक्त-
न्मदाव्ये जुहुयाद्यदि मिश्रमिव चरित्वा मन्यते ।

सक्तशब्दो यवपिष्टेषु रूढो नित्यं बहुवचनान्तः शब्दस्त्वामाख्यात् । अत्र मनि-

तानामेव यवानां सक्तवो ग्राह्याः । होमे विनियोज्यमाणत्वात् । यदि साध्वसाधु
मिश्रमिव यज्ञे चरितवानिति मन्यते तदा प्रदाव्ये वेद्युपोषणेऽग्नौ सक्तुल्लौकिकाञ्जु-
यात् । श्रुतिरपि—यदि मिश्रमिव चरेदञ्जलिना सक्तुप्रदाव्ये जुहुयादेष वा अग्निर्वै-
श्वानरो यत्प्रदाव्यः स एवैनं स्वदयतीति । अत्राऽऽपस्तम्बेन विशेष उक्तः—अह्नां
विधान्यामित्युक्तमिति । योऽर्वाक्संवत्सरादात्मनः शुभाशुभे जिज्ञासते तस्यायमयज्ञ-
संयुक्तः कल्पः क्रमप्राप्तो ब्राह्मणस्थः प्रदर्श्यते इत्येतस्याऽऽपस्तम्बसूत्रस्यार्थः । उक्तं
ब्राह्मण इति शेषः । तच्च ब्राह्मणम्—अह्नां विधान्यामेकाष्टकायामपूर्वं चतुःशरावं
पक्त्वा प्रातरेतेन कक्षमुपोषेद्यादि दहति पुण्यसमं भवति यदि न दहति पापसममेतेन
ह स्म वा ऋषयः पुरा विज्ञानेन दीर्घसत्रमुपयन्तीति । तत्रैकाष्टकां स्वयमेव गृह्ये
वक्ष्यति—अष्टकां व्याख्यास्यामो माध्याः पौर्णमास्या योऽपरपक्षस्तस्याष्टमीमेकाष्टके-
त्याचक्षत इति । अष्टका नाम नित्यः पितृकार्यसमुदायस्तं व्याख्यास्यामः । मघाभिः
प्रायेभोपयुज्यते सा माधी पौर्णमासी माघमासस्य पौर्णमासीत्यर्थः । तस्याः समीपे
योऽपरपक्षस्तस्याष्टमीमेकाष्टकेत्याचक्षत आचार्याः । एकशब्दः प्रधानवाची । एका
प्रधानाऽष्टका । एकैकपुरुष इत्यत्र प्रधानपुरुष उच्यते । किमपेक्ष्य प्राधान्यमिति
चेदुच्यते—हेमन्तशिशिरयोश्चतुर्णामिपरपक्षाणां याश्चतस्रोऽष्टम्यस्ताः सर्वा इष्टकास्ता
अपेक्ष्य । किमर्थमेतद्वचनं तस्याः पूर्वद्युत्तरेद्युश्च कर्मविधानार्थम् । यद्येवं तस्य
सप्तम्यामनूराधैरित्येव वक्तव्यम् । एवं तर्हि कालसंयोगादष्टकाशब्दः कर्मणीदमेव
चाष्टकादीनां प्राधान्यमिति ज्ञापनार्थम् । किमेतस्य ज्ञापने प्रयोजनं समाख्यासामर्थ्या-
त्सर्वास्वप्यष्टकास्विच्छातः क्रिया स्यादस्यास्तु प्राधान्यान्नियतता च । एकाष्टकायां
दीक्षेरन्निति एकाष्टकाया क्रयः संपद्यत इति च । अत्राप्यस्याः संप्रत्यय इत्येतदर्थ-
मेतस्या एकाष्टकाया एव विशेषणमह्नां विधान्यामिति । सा हि संवत्सरस्याहानि
विदधाति प्रक्रमयति । कथं संवत्सराय दीक्षिष्यमाणा एकाष्टकाया दीक्षेरन्निति श्रुतेः ।
तस्यां प्रातश्चतुःशरावञ्जीहिषिष्टसंभितमपूर्वं पक्त्वाऽङ्गारसात्कृत्वा तेनारण्ये कथं संद-
हेत्स चेदपूर्वः प्रदीप्तो दहति कथं तदा पुण्यसमं शुभं भविष्यतीति विद्यात् । विपर्यये
त्वशुभमिति । एवमृषयः पुरा परीक्ष्य दीर्घसत्रेणैव दीक्षयन्तीति ।

पृथगरणीष्वग्नीन्समारोपयते प्राजिहितं गार्हपत्यं

दक्षिणाग्निं चाल्हापुस्त्रीयं गतश्रियस्तृतीयम् ।

गतश्रियस्तृतीयमित्यनेनाऽऽहवनीयान्नत्वं एवेदमिति बोध्यते । समारोपयत
इत्यनेनाऽऽत्मसमारोपोऽप्यत्राभिमतः । आपस्तम्बोक्तिवदुत्तरत्र निर्मथ्येत्यवचनात् ।

प्राचीनमुदीचीनं वोदवसाय विहारः साधयित्वोदव-
सानीयामिष्टिं निर्वपत्याग्नेयमष्टाकपालं पञ्चकपालं वा ।

उदवसानार्थेष्टिरुदवसानीया ता निर्वपतीत्यर्थः । अग्न्यन्वाधानादिब्राह्मणतर्पणान्ते-
यमिष्टिः । अष्टाकपालपक्षः शाखान्तरीयः पञ्चकपालपक्षः स्वशाम्वागतः ।

अत्र विशेषमाह—

तस्योपाङ्गु सर्वं क्रियत औत्तमादनूयाजात् ।

तस्याष्टाकपालस्य पञ्चकपालस्य वा । सर्वमित्यनेन तत्प्रसहितस्य सर्वस्य प्रधान-
स्याऽऽश्रावणप्रत्याश्रावणसंप्रैषादिमहितम्योपाशुना विधीयते । परप्रत्यायनं संज्ञया ।
आ, उत्तमादनूयाजात् । अत्राऽऽङ्गमर्यादायाम् । तेनोत्तमादनूयाजात्प्रागित्ययमर्थो
भवति । उत्तमानूयाजप्रभृति प्राकृत एव स्वर इत्यर्थात् । अत्राऽऽपस्तम्बो हौत्रे
विशेषमाह—यदि पञ्चकपालो गायत्र्यौ सयाज्ये यद्यष्टाकपालः पङ्कजाविति । दक्षि-
णाविशेषोऽपि तेनोक्तः—अनड्वान्दक्षिणाऽनडुदहं वा हिरण्यमिति । आश्वलायने-
नापि पौनराधेयिकया धर्मा उक्ताः—पौनराधेयिक्यविकृतेति ।

उरु विष्णो विक्रमस्वेति पूर्णाहुतिमेक

उदवसानीयायाः स्थाने समामनन्ति ।

द्वादशगृहीतेन स्तुच पुरयित्वाऽन्नर्वेद्यर्ध्वस्तिष्ठन्नित्यापस्तम्बः ।

सा यावद्रात्रौ कियद्रात्रेण वा संतिष्ठते तदैव

सायमग्निहोत्रं जुहुयात्काल एव प्रातर्होमः ।

सेष्टिरुदवसानीया । यावती चासौ रात्रिश्च यावद्रात्रिः । तत्र रात्रिर्द्विविधा
महती, अल्पा च । एतयोरुभयोरपि रात्र्योः कियद्रात्रेण वा संतिष्ठते । कियदित्यनेन
कालानियमः सूच्यते । कियद्रात्रिर्यत्र स कियद्रात्रः कालः । यदा संतिष्ठते तदैव सायम-
ग्निहोत्रमतिपन्नकालमपि जुहुयात् । गौणकालानतिपातात् । प्रातर्होमं त्वागामिनं स्वकाल
एव जुहोति । नन्वस्मिन्काले कः प्रसङ्गः । अस्ति प्रसङ्गः । उदवसानीयान्ते सायंप्रात-
राहुतिरिति श्रुतेः । सूत्रकारमताच्च । यथाऽऽह बौधायनः—सायंप्रातरग्निहोत्रे प्रतिजुहो-
तीति । सूत्रकाराभिप्रायस्तु सायमाहुतिश्चुनिस्तावन्नित्याया एव सायमाहुतेरतीतका-
लाया गौणकालानुज्ञार्था । प्रातराहुतिश्चुतिरपि प्रसङ्गाद्भाविन्याः प्रातराहुतेरनुवा-
दिका नत्वपूर्वाग्निहोत्रविधायिकेति । अत्र एवोक्तं काले प्रातर्होम इति । केचित्तु अग्नि-
होत्रद्वयमिदं सोमाङ्गं संतिष्ठतेऽग्निष्टोम इत्युत्तरत्र वचनादिति आहुः । तथा चोदव-
सानीयं प्रकृत्याऽऽह कात्यायनः—तदन्ते सायमाहुतिः सोमाङ्गं संनिध्यविरोधाभ्या-
नित्या वा प्रातराहुतेरिति श्रुतेरिति । एतेषां गतेऽनारब्धेऽग्निहोत्रेऽपि कर्तव्यमग्निहो-

त्रम् । अनन्तरे काले दशहोत्रादिधर्मेण यावज्जीवसंकरेण नाऽऽरब्धव्यमिति । जैमिनि-
नाऽपि उक्तं षष्ठाध्याये सप्तमे पादे दीक्षाकालस्य शिष्टत्वादतिक्रमे नियतानामनुत्कर्षः
प्राप्तकालत्वात् । उत्कर्षो वा दीक्षितत्वादविशिष्ट हि कारणमिति । दैवादवभृथो-
त्कर्षे दीक्षाकालस्य शिष्टत्वादसमाप्तत्वान्नियतानामतिक्रमेऽप्यनुत्कर्षः प्राप्तकालत्वा-
दिति पूर्वसूत्रार्थः । वाशब्दः पूर्वपक्षव्यावर्तकः । दीक्षितत्वाद्दीक्षाया अनुन्मुक्तत्वा-
दुत्कर्ष एव हि यस्यादविशिष्टं पूर्वेण तुल्यमेव कारणमत इत्यर्थो द्वितीयसूत्रस्य । स
एव तत्र प्रतिहोमो न विद्यते यथा पूर्वेषाम् । कालप्राधान्याच्च । तत्र दैवादुदवसानी-
येष्टुत्कर्षे यथा पूर्वेषां यथाऽवभृथेष्टेः पूर्वतना होमास्तेषां प्रतिहोमो न विद्यते तथा
दैवादुत्कृष्टाया उदवसानीयाया उत्तरेषामपीति प्रथमसूत्रार्थः । कालप्राधान्यात् ।
सा यावद्रात्रौ क्रियद्रात्रेण वा संतिष्ठते तदैव सायमग्निहोत्र जुहुयादिति कालप्राधा-
न्यादपि प्रतिहोमो न विद्यत इति द्वितीयसूत्रार्थः । अन्यच्च जैमिनिः—प्रतिषेध ऊर्ध्व-
मवभृथादिष्टेरिति । अवभृथेष्टेरूर्ध्वमिष्टेः प्रकृतिभूतायाः प्रतिषेध इत्यर्थः । अन्यच्च
स एवाऽऽह प्रतिहोमाश्चेत्सायमग्निहोत्रप्रभृतीनि हूयेरन्निति । प्रातस्तु षोडशिनीति
च । दैवान्मानुषाद्वा विलम्बादुत्तरेष्टुरुत्कृष्टा यद्युदवसानीया तदोत्तरस्यैवाह्नः सायं होमः
कर्तव्यो न पूर्वस्य । अर्वागुदवसानीयेष्टेराग्निहोत्रेऽनधिकारात् । अयमर्थ एताभ्यां
जैमिनिसूत्राभ्या लभ्यते । श्रुतिरपि—एतया पुनरायेयसंमितयेष्टेष्टाऽग्निहोत्रं जुहुया-
दिति । सर्वप्रायश्चित्तं तु होतव्यम् । उदवसानीयोत्कर्षात् । यत्र तु क्रतुवशादुत्क-
र्षस्तत्र न प्रायश्चित्तम् । यथाऽतिरात्रे । भारद्वाजस्तत्राऽऽह—सुत्यावदग्निहोत्रप्र-
त्यग्निहोत्राण्यतिपन्नानि प्रतिजुह्यान्न वा प्रतिजुहुयादिति ।

संतिष्ठतेऽग्निष्टोमः ॥ १७ ॥

इति हिरण्यकेशिसूत्रे नवमप्रश्ने षष्ठः पटलः ।

संतिष्ठतेऽग्निष्टोम इति वचनमग्निहोत्रद्वयस्य सोमाङ्गत्वं वक्तुम् । अर्थः स्पष्टः ।

इत्योकोपाहश्रीमदग्निष्टोमयाजिसाहस्राग्नियुक्ताजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्यापाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ नवम-

प्रश्नस्य षष्ठः पटलः ॥ ६ ॥

अथ नवमप्रश्ने सप्तमः पटलः ।

**उक्त्यः षोडश्यतिरात्रोऽसौर्यामश्वा-
ग्निष्टोमस्य गुणविकारा भवन्ति ।**

एवं तावत्सर्वैर्योतिष्टोम इति सूत्रकृत्प्रदर्शितज्योतिष्टोमस्वरूपव्यापकधर्मावच्छिन्न-
ज्योतिष्टोमावान्तरगताग्निष्टोमस्वरूपव्याप्यधर्मावच्छिन्नाक्रान्ता सर्वकामोऽग्निष्टोम इत्या-
दिना सूत्रकारेणाग्निष्टोमशब्देन व्यवहृतसर्वैकाहाहीनसत्रमूलप्रकृतिभूताग्निष्टोमसंस्था
व्याख्याता । इदानीं संस्थान्तराणि व्याख्यायन्ते । तत्रेदं तावद्वक्तव्यं कियत्योऽस्य
संस्था इति । तत्र इत्येकः पक्षश्चतस्र इत्यपरः पक्षः । तत्र त्रित्वे तावद्विज्ञानि
यद्यग्निष्टोमो जुहोति यद्युक्त्यः परिधौ निमाष्टि यद्यतिरात्रो यजुर्वेदमपद्यत इति,
यद्यग्निष्टोमः सोमः परस्तात्स्यादुक्त्यं कुर्वीत यद्युक्त्यः स्यादतिरात्रं कुर्वीतेति, याव-
दग्निष्टोमेनोपाप्मोति तावदुपाप्मोति यावदुक्त्येनोपाप्मोति तावदुपाप्मोति यावदतिरात्रे-
णोपाप्मोति तावदुपाप्मोतीत्यादि द्रष्टव्यम् । अथ चतुष्टेऽपि नाग्निष्टोमो नोक्त्यो न
षोडशी नातिरात्र इति एतद्वा अग्निष्टोमं प्रथममुपयन्त्यथोक्त्यमथ षोडशिनमथाति-
रात्रमिति । तानग्निष्टोमेन नाऽऽप्नोत्तानुक्त्येन नाऽऽप्नोत्तान्षोडशिना नाऽऽप्नोत्ता-
न्नात्रिया नाऽऽप्नोदित्यादि । द्रष्टव्यम् । तत्र कैश्चित्कल्पकारैस्त्रित्वकल्प आश्रितः ।
यथा छाट्यायनद्राह्यायणादिभिरुक्तं—स्वतन्त्रस्य ज्योतिष्टोमस्य संस्थाकल्पा अग्नि-
ष्टोममुक्त्यमतिरात्रमित्यादि अन्यैराचार्यैस्तु चतस्र एताः संस्थाः प्रकृत्यधिकारेऽनु-
क्रान्ता यथाऽऽश्वलायनादिभिः । एवं मतभेदे संस्तवमाने स्वमतेनाऽऽचार्यः प्रकृति-
संस्था दर्शयति उक्त्यः षोडश्यतिरात्रोऽसौर्यामश्वाग्निष्टोमस्य गुणविकारा भवन्ती-
त्यनेन सूत्रेण । आपस्तम्बेनाप्येवम् । तत्रायमभिप्रायः सूत्रकारस्य—अग्निष्टोम एव
तावत्सर्वसोमानां मौलिकी प्रकृतिः । यथा च वक्ष्यति सप्तदशप्रश्ने प्रथमे खण्डे
सर्वक्रतुना प्रकृतिरग्निष्टोम इति । संस्थान्तराणि तु दाक्षायणयज्ञादय इव दर्शपूर्ण-
मासयोस्तस्यैव गुणविकारमात्राणि भवन्ति न तु त्रिकद्रुकादिव क्रत्वन्तराणि अग्नि-
ष्टोमो ज्योतिरादेरग्निष्टोमस्य प्रकृतिः । उक्त्यो गवादेरुक्त्यस्य । षोडशी च
वानपेयादिषोडशिनः । अतिरात्रो विश्वजिदादेरतिरात्रस्य । असौर्यामः सप्तदशे
प्रश्ने द्वादशे खण्डे—असौर्यामेण पशुकामो यस्मात्पशवः प्रप्रेव अश्वशरान्तिथै-
कादशिनाः पशवो भवन्तीति । एतस्यैव सवात्मकत्वं वक्ष्यति त्रयोदशे प्रश्ने त्रयोदशे
खण्डे सप्तप्रकरणे व्याख्यातोऽसौर्याम इत्यनेन सूत्रेण । सप्तप्रकरणा-
त्सवात्मकत्वमप्येतस्य । नामातिदेशमात्रमत्र । एवं च ये सर्ववृष्टाः सर्व-
स्तोमा विश्वजित्प्रकृतेरसौर्यामनाम्नो वैकृतातिरात्रविशेष एव । अतो नासौर्यामो

अत्र विशेषमाह—

अग्निष्टोमचमसानुन्नयः स्त्रिभ्यश्चम-
सगणेभ्यो राजानमतिरेचयति ।

अग्निष्टोमचमसोन्नयनकाले त्रिभ्यश्चमसगणेभ्यश्चमसगणत्रयार्थं राजानमतिरेचयति
अतिरिक्तं करोति ।

सर्वः राजानमुन्नय माऽतिरीरिचो दशा-
भिः कलशौ मृष्ट्वा न्युञ्जेति च लुप्यते ।

चस्त्वर्थेऽत्र ।

अथैतदुपयोगिपरिमाणमारचयति—

एतदग्निष्टोमचमसानां संभ्रषस्य यो य
उत्तमः संस्थानचमसगणस्तमुन्नयन्नेतत्संप्रेष्यति ।

एतत्सर्वः राजानमुन्नय माऽतिरीरिचो दशाभिः कलशौ मृष्ट्वा न्युञ्जेत्येतत्संभ्रषस्यै-
षोऽंशो यो य उत्तमः संस्थानचमसगणः संस्थासमापनमूतश्चमसगणस्तानुन्नयंस्तत्र
वक्तव्य इत्यर्थः । यो य इति वीप्सा सर्वक्रतुसंस्थानचमसगणविषयत्वं बोध-
यितुम् ।

अग्निष्टोमचमसैः प्रचर्य त्रिभिरुक्थ्यविग्रहैः प्रचरतो यथा पुरस्तात् ।

यथा पुरस्तादित्यनेन सर्वोऽपि प्रातःसवनिको विधिः प्राप्यते ।

अत्र विशेषमाह—

इन्द्रावरुणाभ्यां त्वेति प्रथमे ग्रहणसादनौ संनमतीन्द्राबृह-
स्पतिभ्यां त्वेति द्वितीय इन्द्राविष्णुभ्यां त्वेति तृतीये ।

स्पष्टम् ।

षोडशिना वीर्यकामः ।

वीर्यं बलम् ।

तस्योक्थ्येन कल्पो व्याख्यातः ।

तस्य षोडशिनः ।

तस्य शुण्ठ्याऽधीलोधकर्णया सोमं क्रीणाति ।

अधिकारादेव षोडशिनः प्राप्तौ तस्येतिवचनं काम्यत्वपक्ष एवैतादृशसोमक्रयो न
नित्यत्वपक्षे । एतस्माज्ज्ञापकादपि नित्यत्वमप्यवगम्यते । शुण्ठाऽरूपकाया ह्रस्वेति
यावत् । अधीलोधकर्णा चक्षुषोरधि उपरि लम्बमानकर्णा कर्णस्योपरि वर्णान्तरं यस्य
इति वा ।

सप्तदशच्छदि सदः ।

नियमविधिरयम् ।

पात्रसंसादनकाल उत्तरेऽसे खा-

दिरं चतुःस्रक्ति षोडशिपात्रं प्रयुनक्ति ।

आग्निष्टोमिकपात्रसंसादनकाले सर्वगत्रासादनानन्तरमागन्तूनामन्ते निवेश इति न्यायेनान्ते यथावकाश कस्त्वेति मन्त्रेण प्रयुनक्ति । तेषा यान्यनादिष्टवृक्षाणि विक-
ङ्कतस्य तान्यहोमार्थानि तु वारणस्थेत्यनेन होमार्थत्वाद्वैकङ्कते प्राप्ते तद्वाधनाय
खादिरमिति । उलूखलाकारता प्रकृतितः प्राप्ता सा चतुःस्रक्तित्यनेन बाध्यते ।

ऋतुकरणं ह्रुत्वैतेनैव मन्त्रेण द्रोणकलशं रराटी वोपस्पृशति ।

स्पष्टम् ।

ऐन्द्र वृष्णिं षोडशिनि तृतीयं सवनीयमालभते ।

वृष्णिर्भेष । षोडशिग्रहणप्रयोजनं तृतीयग्रहणप्रयोजनवत् ।

आतिष्ठ वृत्रहन्नित्येतेषामेकेन षोडशिनं गृह्णाति ।

एतेषा षण्णा मन्त्राणामेकेनान्यतमेन मन्त्रेण ।

पुरस्तादुत्तमादुक्थ्यपर्यायात्पूर्वयोः सवनयोर्द्रोणकलशाद्गृह्णाति
सर्वैरुक्थ्यपर्यायैः प्रचरित आग्रयणात्तृतीयसवने ॥ १८ ॥

पूर्वयोः सवनयोः प्रातःसवने माध्यंदिने सवने च । अन्यत्स्पष्टम् ।

यस्मान्न जातः परो अन्यो अस्ति य आविवेश
भुवनानि विश्वा । प्रजापतिः प्रजया संविदान-
स्त्रीणि ज्योतींषि मचते स षोडशी । एष ब्रह्मा
य ऋत्विग्य इन्द्रो नाम श्रुतो गणे प्र ते महे विदथे
शंसिषं हरी । य ऋत्विग्यः प्र ते वन्वे वनुषो
हर्यतं मदम् । इन्द्रो नाम घृतं न यो हरिभिश्चारु
सेचते । श्रुतो गण आ त्वा विशन्तु हरिवर्षसं गिर
इति सर्वेषु ग्रहणेषु षोडशिनमभिमन्त्रयते ।

सर्वेषु ग्रहणेष्वित्यनेन ग्रहणं ग्रहण प्रत्यभिमन्त्रणम् ।

अच्छावाकचमसमुखयाश्चमसानुन्नयन्ने-

कस्मै चमसगणाय राजानमतिरेचयति ।

व्याख्यानं गतार्थम् ।

तैः प्रचर्य षोडशिना प्रचरति ।

अच्छावाकचमममुख्यैश्चमैः प्रचरतीत्येकवचनमध्वर्युमुख्यत्वाभिप्रायेण । बहुवचनपाठस्त्वृजुवे । ननु तैः प्रचर्य षोडशिना प्रचरतीतिल्यब्बोधितसमानकर्तृकत्वमनुपपन्नम् । अच्छावाकचमसमुख्यानां चमसानां प्रचरणस्य प्रतिप्रस्थातृकर्तृकत्वात्षोडशिप्रचारस्याध्वर्युकर्तृकत्वादिति चेत्सत्यम् । तैः प्रचर्येत्यनन्तरं प्रतिप्रस्थातरि स्थित इति समानकर्तृकत्वनिर्वाहायाध्याहार आवश्यकः । अन्यथा समानकर्तृकत्वमनुपपन्नं स्यात् । बौधायनमतात् सवने सवने गृह्णीतीति पक्षे प्रथमे त्रयः क्रमात्तत्र तत्र सवने सवनग्रहणार्था उत्तरे तु त्रयस्तैरेव विकल्पन्ते ।

समयाविषिते सूर्ये हिरण्येन बर्हिभ्यां

च षोडशिनः स्तोत्रमुपाकरोति ।

समयाविषित आदित्येऽस्तं गच्छति सति स्तोत्रोपाकरणमित्यर्थः ।

श्वेतमश्वं पुरस्ताद्धारयत्यरुणपिशङ्गं कृष्णं वा ।

पुरस्ताच्छब्देन समीपप्रदेश उच्यते । उद्गातृभ्य इति शेषः । अरुणो लोहितवर्णः । पिशङ्गो गोरोचनवर्णः । एतदुभयवर्णवानित्यर्थः । अश्वधारणप्रदेशनियमो लाट्यायनद्राह्यायणभ्यामुक्तः—अश्वः कृष्णः पूर्वस्याः सदसो द्वारि प्रत्यङ्मुखस्तिष्ठेदिति धानजय्योऽपरस्या प्राङ्मुख इति शाण्डिल्य इति । सर्वथा विहितवर्णाश्वस्याभावस्तदोपाय उक्तस्ताभ्यामेव—तदभावे यः कश्चनेति । उक्तवर्णाश्वस्याभावे यः कश्चन नास्मिन्वर्णनियमः । यदि तु सर्वथाऽश्वस्यैवाभावस्तदा प्रतिनिधिरुक्तस्ताभ्यामेव गौर्वाऽगौ वाऽश्वभाव इति । गौरत्र बलीवर्द एव स्त्रीत्वसानात्वात् ।

हिरण्यं सांप्रदायं स्तुवते ।

अध्वर्युणा दत्तं हिरण्यं संप्रदाय संप्रदाय स्वस्वभक्तिगानकाले परस्परं संप्रदाय संप्रदाय स्तुवते । उद्गातार इति शेषः सामर्थ्यात् । लाट्यायनद्राह्यायणभ्यामपि उक्तम्—यो यः सामाङ्गं ब्रूयात्स हिरण्यं धारयेदुद्गाता निधनमुपयत्सु सर्वे वाऽभिमृशेयुरिति ।

हरिवच्छस्त्रम् ।

भवतीति शेषः । हरिपदस्यमुदायघाटनं शस्त्रं भवतीत्यर्थः ।

उपरिष्ठात्स्तोत्रियानुरूपाभ्यामोथामोद इव मदे-

मदामोद इवोमथेति व्यत्यासं प्रतिगृणाति ।

यामूद्गातृभिर्गीतं कृतं ता ऋचः स्तोत्रिया उच्यन्ते । तदुत्तरभूता ऋचोऽनुरूपा उच्यन्ते । एताभ्य उभयीभ्य ऋग्भ्योऽनन्तरमोथामोद इव मदेमदामोद इवोमथेति ।

आ त्वा वहन्तु हरय इत्यारभ्यावसानप्रणवक्रमेण व्यत्यासमवसान ओथामोद इव मद इति प्रणवे मोदामोद इवोमथेति एवं क्रमेणानुष्टुम्भ्यः । अयमवधिरनुष्टुप्सु सिद्धः प्रतिगर इति सूत्राह्वयते ।

अनुष्टुप्सु सिद्धः प्रतिगरः ।

प्रप्रवस्त्रिष्टुममिषमित्यनुष्टुम आरभ्य प्रासिद्धः प्रतिगर ओथामोद इव, ओ३थामोद इवेति प्रतिगर इत्यर्थः । एकवचनं जात्यमिप्रायं प्रतिगर इति ।

शस्त्रं प्रतिगीर्यं ग्रहमादत्ते चमसाश्चमसाध्वर्यव
उक्थशा यज सोमानामिति संप्रेष्यति ॥ १९ ॥

शस्त्रं प्रतिगीर्येति वचनं दर्शितप्रयोजनम् । अव्यवधानार्थता वाऽप्यत्र । अदृष्ट-
र्थताऽप्यत्र सूत्रपाठस्य ।

इन्द्राधिपतेऽधिपतिस्त्वं देवानामस्यधिपतिं मामायु-
ष्मन्तं वर्चस्वन्तं मनुष्येषु कुर्विति षोडशिनं जुहोति ।

वषट्कृतेऽनेन मन्त्रेण जुहोति । तूष्णीमेव होमोऽनुवषट्कारे ।

इन्द्रश्च सम्राट्वरुणश्च राजा तौ ते भक्षं चक्र-
तुरग्र एतं तयोरनुभक्षं भक्षयामि वाग्जुषाणा
सोमस्य तृप्यत्विति ग्रहस्य भक्षयति ।

ग्रहस्य षोडशिनो ग्रहस्य । ग्रहस्येति षष्ठी द्वितीयार्थे । होत्रा वषट्कारनिमित्त-
ककृतमक्षं होमाभिषवनिमित्तं षोडशिनं ग्रहं भक्षयतीत्यर्थः ।

आदित्यवद्गणेन चमसानाम् ।

षोडशिनस्त्विन्द्रश्च सम्राडित्येव नित्यं भक्षमन्त्रः प्राकृतं भक्षणमन्त्रं बाधित्वा ।
चमसास्तु प्राकृतैरेव मन्त्रैर्भक्षयन्ति भक्षेहीत्यादिभिर्मिथ्यजमानादयः ।

अनुष्टुप्छन्दस इति भक्षमन्त्रः संनमति ।

अनुष्टुप्छन्दस इति शब्दं जगतीछन्दस इत्येतस्य स्थाने योजयतीत्यर्थः । यथाऽऽ-
दित्यवद्गणस्य सोमदेवते मतिविदस्तृतीयस्य सवनस्यानुष्टुप्छन्दस इन्द्रपीतस्येति मन्त्रो
भवति ।

अतिरात्रेण ब्रह्मवर्चसकामः ।

स्पष्टम् ।

तस्य षोडशिना कल्पो व्याख्यातः ।

तस्यातिरात्रस्य ।

एकविंशतिछदि सदः ।

नियमार्थमिदम् ।

न क्रतुकरणं जुहोति न द्रोणकलशः रराटीं वोपस्पृश-

त्येतदेव यजुर्वेदं हविर्धाने प्रपद्यत एतावान् क्रतुकरणः ।

एतावान्यजुर्वेदं हविर्धाने प्रपदनमेवेत्यर्थः । होम उपस्पर्शनं चेत्येतदुभयरूपाऽत्र न बाह्या क्रियेत्यर्थः । यथोक्त्ये समुच्चयस्तथाऽत्र समुच्चयव्यावृत्तिरनेन क्रियते ।

सारस्वतीं मेषीमतिरात्रे चतुर्थीं

सचनीयामालभते मेषमित्येकेषाम् ।

सारस्वतः प्रचरणकल्पोऽत्र, ऐन्द्रे सारस्वत्यां च दार्शपौर्णमासिकः प्रचरणकल्प इति सूत्रात् । सर्वे यज्ञप्रेषाः प्रधानेषु भैत्रावरुणव्यापारामाव इत्यर्थः ।

षोडशिनश्चमसानुन्नयः स्रयोदशभ्यश्च-

मसगणेभ्यो राजानमतिरेचयति ।

षोडशिनः षोडशसंबन्धींश्चमसानुन्नयन्पर्यायत्रयं मिलित्वा द्वादश चमसगणा आश्विनसंबन्धी त्रयोदशश्चमसगण एवं त्रयोदश चमसगणास्तेभ्यस्तदर्थं राजानमतिरेचयति अतिरिक्तं करोति षोडशिनश्चमसानुन्नयन्निति पूर्वसूत्रे च नित्यवदनुवादा-
न्नित्यः षोडशी प्रदर्शयते । पूर्वं तु काम्यतयोक्तः कथमिदमुभयं घटिष्यत इति चेत् । नात्र किञ्चिद्दुर्घटम् । दधिग्रहवन्नित्यस्यापि काम्यत्वाविरोधात् । केचित्तु पुनरत्र विरोधाच्छास्त्रान्तरदर्शनाच्च षोडशिनो वैकल्पिकत्वमातस्थिरे ।

तैः प्रचर्य रात्रिपर्यायैः प्रचरति ।

ननु तैः प्रचर्येत्यत्र समानकर्तृकत्वमनुपपन्नं षोडशिप्रचारस्याध्वर्युमात्रकर्तृकत्वा-
द्वात्रिपर्यायाणामुभयकर्तृकत्वादिति चेत्सत्यम् । स्वसूत्रे सर्वेषां पर्यायाणामप्यध्वर्यु-
कर्तृकताया एवोक्तत्वेन समानकर्तृकत्वानुपपत्त्यभावात् । उभयकर्तृकत्वे हि समान-
कर्तृकत्वानुपपत्तिः । सूत्र उत्तरयोः पर्याययोः प्रतिप्रस्थातुर्विधानाभावाच्चास्ति सा ।

उपयामगृहीतोऽसीन्द्राय त्वाऽपि शर्व-

रायेति मुख्यं मुख्यं चमसमुन्नयति ।

वीप्सा सर्वचमसगणार्था । उन्नेतेति शेषः सामर्थ्यात् ।

स्तुतशस्त्रे भवतः ।

स्पष्टम् ।

होतृचमसमुख्यान्प्रथमानुन्नयति मैत्रावरुणचम-
समुख्यान्द्वितीयान्ब्राह्मणाच्छसिचमसमुख्या-
स्तृतीयानच्छावाकचमसमुख्याश्चतुर्थान् ।

प्रथमान्प्रथमगणान् । एवं द्वितीयतृतीयचतुर्थगणान् ।

स प्रथमो रात्रिपर्यायः ।

रात्रिसंबन्धी पर्यायः । आवर्त्यानि स्तुतशस्त्राणि पर्यायशब्देनोच्यन्ते ।

एवं विहितो द्वितीयस्तृतीयश्च रात्रिपर्यायः ।

स्पष्टम् ।

तैः प्रचर्याऽऽश्विनस्य पात्रसंसादनप्रभृतीनि
कर्माणि प्रतिपद्यत आश्विनं द्विकपालं निर्वपति ।

अत्रापि समानकर्तृकत्वान्यथानुपपत्त्या प्रतिप्रस्थातुर्वचनाभावाच्चाऽऽश्विनपात्र-
संसादनादिकमध्वर्योरेव । पात्राणि कपालद्वयशूर्पकृष्णाजिनोलूखलमुसलदृषदुपलपात्री-
मेषणात्मकानि पात्राणि । द्वंद्वसंपत्तिस्त्वित्थं कपालाभ्या सह द्वंद्वत्वार्थं तृण शूर्पकृ-
ष्णाजिने द्वंद्वम् । उलूखलमुसले द्वंद्वं दृषदुपले द्वंद्वं कुटरुणा सह द्वंद्वत्वार्थं तृणं
पात्रीमेषणे द्वंद्वं मदन्तीपात्रेण सह द्वंद्वत्वार्थं तृणं सोमार्थाज्यस्थाल्याः सत्त्वात्सैवा-
ऽऽज्यस्थाली तदेव चाऽऽज्यम् । संयवनरूपप्रयोजनसत्त्वात्प्रणीताप्रणयनं कर्तव्य-
मेव । प्राशिन्नहरणेडापात्रचतुर्धाकरणपिष्टलेपपात्रफलीकरणपात्राणि न सन्ति
अकृत्स्नस्वात्प्रयोजनाभावाच्च । समन्त्रं निर्वपिः पवित्रकरणादिनिर्वपणकालेऽश्विन्या
जुष्टं निर्वपामीति । अश्विनौ हव्यं रक्षेथा वो जुष्टं प्रोक्षाम्यश्विन्याम् । पात्रप्रो-
क्षणादि यवाग्रयणोत्तरभेतदनुष्ठाने यवमय एव पुरोडाशः । ब्रीहिस्यं पुरोडाशं
निर्वपतीत्येतादृशवचनस्यात्राभावात् । त्रिष्फलीकरणान्ते मदन्तीरधिश्रित्य कपाल-
द्वयमुपदधाति आद्याभ्यां मन्त्राभ्यामाप्यनिनयनान्ते ।

तमासाद्य ।

तमाश्विनं पुरोडाशमुद्गासनविधिना वेद्या प्रियेण नाम्ना प्रियं सद आसीदत्वित्या-
साद्य । व्यक्षरनामत्वादैनद्राशविकारः । अत एव तृष्णीमभिवारणम् ।

होतृचमसमुख्यान्संधिचमसानुन्नयति ।

अहोरात्रयोः संधौ जायन्त इति संधिचमसास्तानुन्नयति उन्नेतैव सामर्थ्यात् ।

स्तुतशस्त्रे भवतः ॥ २० ॥

स्पष्टम् ।

त्रिवृद्राथन्तरं संधिस्तोत्रम् ।

त्रिवृच्छब्देन नवमंख्योच्यते । राथंतरमिति स्वार्थेऽणप्रत्ययः । नववृक्षु रथंतरे गातव्यमुद्रातृभिरित्यर्थः ।

आश्विनं शस्त्रम् ।

आश्विनौ देवता यस्य तदाश्विनम् । अश्विदेवताकं शस्त्रं होता शंसतीत्यर्थः । तच्च परःसहस्रमित्यापस्तम्बाश्चलायनादयः ।

उदित आदित्य आश्विनं परिधाय होतृचम- समध्वर्युरादत्ते पुरोडाशं प्रतिप्रस्थाता च ।

उदिते सौर्याणि प्रतिपद्यत इत्याश्चलायनः । आश्विनं परिधायऽऽश्विनशस्त्रस्य परिधानोत्तरं होतृचमसमध्वर्युरादत्ते पुरोडाशमाश्विनं पुरोडाशं प्रतिप्रस्थाता । अत्र चस्त्वर्थे । प्रतिप्रस्थाता चेत्युत्तरत्र प्रतिप्रस्थातृविधानेनाध्वर्योः प्राप्तरर्थात्सिद्धा-
वत्र वचनं पक्षे पर्यायत्रये सर्वपर्यायमंबन्धनिमगणद्वयमंबन्धनिस्तोत्रशस्त्रोपाकर-
णादावाश्विननिर्वापादिसादनात्प्राक्तनकर्मणि च प्रतिप्रस्थातृकर्तृकताऽप्यस्तीतिज्ञापना-
र्थम् । तेनाऽऽपस्तम्बबौधायनभरद्वाजमूत्रैः सहाविरोधः सिद्धो भवति । परिधायेत्यत्रा-
न्तर्भावितणिजर्थो विवक्षणीयः समानकर्तृकत्विर्वाहाय । अत्रैव प्रतिप्रस्थातृविधाना-
त्पूर्वत्र प्रतिप्रस्थातुर्व्यापारो नैवास्तीत्यवगम्यते । तेन पक्षद्वयमत्र सिद्धं भवति ।

आददते चमसांश्चमसाध्वर्यवः ।

होतृचममव्यतिरिक्ताश्चमसास्तत्तच्चमसाध्वर्यव आददते होतृचमसस्याध्वर्युर्गौऽऽ-
त्तत्वात् । तस्य चमसाध्वर्युरितरमिति । गतम् ।

अश्विभ्यां तिरोअद्वियानां सोमानामनुवृद्धाश्विभ्यां
तिरोअद्वियान्सोमान्प्रस्थितान्प्रेष्येति संप्रेष्यति ।

संधिना तिरोहितेनाद्वि तायन्त इति तिरोअद्वियाः । इदं च सोमविशेषणम् ।

सह सोमैः पुरोडाशं प्रतिप्रस्थाता सर्वहुतं जुहोति ।

सर्वहुतं कृत्स्नम् । जुहूपभृतावादाय प्रत्याक्रम्येत्यादि सर्वं वर्तते । अपर्यावर्तनादयो धर्मा नात्र भवन्ति । एककपालत्वाभावात् । वाचनिकं कृत्स्नावदानम् ।

पङ्क्तिच्छन्दस इति भक्षमन्त्रं संनमति ।

आदित्यवद्गणस्य सोमदेवते मतिविदस्तृतीयस्य सवनस्य पङ्क्तिच्छन्दस इन्द्रपी-
तस्येति मन्त्रे संनाम ऊहः कार्य इत्यर्थः ।

अप्तोर्यामेण पशुकामः ।

पशवो गवाश्चादयः ।

तस्यातिरात्रेण कल्पो व्याख्यातः ।

तस्याप्तोर्यामस्य कल्पः प्रकारो व्याख्यात उक्तः ।

संधिचमसानुन्नयश्चतुर्भ्यश्चमसगणेभ्यो राजानमतिरेचयति ।

गतार्थम् ।

चत्वारश्चमसगणाः स्तुतशस्त्रवन्तो होतुर्मैत्रा-

वरुणस्य ब्राह्मणाच्छसिनोऽच्छावाकस्य च ।

चतुर्भ्यश्चमसगणेभ्यो राजानमतिरेचयनीत्येतावतैव गणचतुष्टे सिद्धे चत्वारश्चमस-
गणाः स्तुतशस्त्रवन्तो होतुर्मैत्रावरुणस्य ब्राह्मणाच्छसिनोऽच्छावाकस्य चेतिवचनं
राजातिरेककाले चत्वारश्चमसगणाः स्तुतशस्त्रवन्त एको गणो होतुर्द्वितीयो मैत्रावरु-
णस्य तृतीयो ब्राह्मणाच्छसिनश्चतुर्थोऽच्छावाकस्येति स्मरणावश्यकत्वार्थम् । अन्यस्य
प्रयोजनस्याभावात् ।

तेषां संधिचमसैः प्रचरणकल्पो व्याख्यातः ।

स्पष्टम् । अत्राऽऽपस्तम्बेन विशेष उक्तः—आग्नेयान्प्रथमानुन्नयत्यैन्द्रान्द्वितीया-
न्वैश्वदेवांस्तृतीयान्वैष्णवांश्चतुर्थानिति । चमसगणानामेतानि विशेषणानि । तानग्नि-
स्त्रिवृता स्तोमेन नाऽऽग्नेदित्याद्यर्थवादोक्ता अग्न्यादय एव तस्य तस्य चमसगणस्य
देवता इति भावः । अन्योऽपि विशेषस्तन्नैवोक्तः—तेषां संधिचमसवत्प्रचरणकल्प
इत्येक इति । अथवा संधिचमसवदेवाऽऽश्विनान्येव सर्वेषां स्तुतशस्त्राणि भवन्ति ।
संधिचमसविकारत्वादुत्तरेषां गणानामिति भावः । तदक्तं बौधायनेन—तद् वा आहुः
सर्वाण्येवाऽऽश्विनानि स्तुतशस्त्राणि स्युः पररात्रमतिरेच्यते यत्सर्वं तदाश्विनमिति
चैकमथापरं त्रिवृत्पञ्चदश सप्तदशमेकविंशमयैतेषां देवता अग्निरिन्द्रो विश्वे देवा
विष्णुरितीति । भरद्वाजश्चाऽऽह—तत्र चत्वारि स्तोत्राणि शस्त्राण्याश्विनानि सयाज्या-
न्यामन्नातानि भवन्तीति । आश्वलायनेनापि शस्त्रसूक्तानि सयाज्यान्याश्विनान्येवो-
क्तानि स्तोत्रियानुरूपास्त्वाग्नेय्यादयः कृता यथोभयमनुगृहीतं स्यादिति । तत्र संधि-
चमसवत्कल्पोऽश्विन्यां सोमानामनुब्रूयाश्विन्यां सोमानां प्रेष्येति सप्रैषौ नूत्थशा
यज सोमानामिति । नच तिरोहद्वियानामिति भवति सधितिरोधानाभावादेशां सोमाना-
मिति द्रष्टव्यम् ।

अतिच्छन्दाश्छन्दस इति भक्षमन्त्रं संनमति ।

आदित्यवद्गणस्य सोमदेवते मतिविदस्तृतीयस्य सवनस्यातिच्छन्दाश्छन्द इन्द्रपीत-
स्येति मन्त्र ऊहः कर्तव्य इत्यर्थः ।

अग्नीदौपयजानङ्गारानाहरेत्येतत्प्रभृतीनि पाशुकानि कर्माणि
सर्वासु संस्थासु समानानि क्रियन्ते आ प्रातरग्निहोत्रात् ॥२१॥

इति हिरण्यकेशिसूत्रे नवमप्रश्ने सप्तमः पटलः ।

अग्नीदौपयजानङ्गारानाहरेत्येतदादीनि पशुसंबन्धिकर्माणि प्रातरग्निहोत्रपर्यन्तानि
सर्वासु संस्थासु समानानि क्रियन्ते भवन्तीत्यर्थः । प्रातरग्निहोत्रस्याप्यङ्गत्वं इदमपि
लिङ्गम् ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुख्या-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्यायां वृत्तौ नवम-

प्रश्नस्य सप्तमः पटलः ॥ ७ ॥

अथ नवमप्रश्नेऽष्टमः पटलः ।

क्रतुपशव ऐकादशिनाश्च विकल्पन्ते ।

एवं सर्वसोमप्रकृतिभूता अग्निष्टोमादिसंस्थारूपा ज्योतिष्टोमा व्याख्याताः ।
इदानीं सर्वपशुगणप्रकृतिभूता ऐकादशिना व्याख्यायन्ते । एकादशास्यां पशव इत्ये-
कादशिनीज्या तत्र भवा ऐकादशिनाः । के पुनस्ते, आग्नेयः कृष्णग्रीवः सारस्वती
मेधी बभ्रुः सौम्यः पौष्णः श्यामः शितिपृष्ठा बार्हस्पत्यः शिल्पो वैश्वदेव ऐन्द्रोऽरुणो
मारुतः कल्माष ऐन्द्राग्नः संहितोऽधोरामः सावित्रो वारुणः पेतव इत्यनुवाक उपात्ताः ।
क्रतुपशवस्तु प्रागेव तत्तत्संस्थासु दर्शिताः । उभये चैते प्रकृतावेव पृथक्शाखास्वाम्ना-
तास्तुल्यार्थत्वाद्विकल्पन्ते ।

तेषां समवाये विभवन्ति तन्ममङ्गान्यविभ-

वन्ति प्रत्यक्षार्थानि प्रतिस्संस्कारमभ्यावर्तन्ते ।

तेषामैकादशिनानां समवाये सह प्रयोगे यान्यङ्गानि अदृष्टार्थानि सकृत्कृतान्येक
सर्वेषामुपकर्तुं प्रभवन्ति तान्यङ्गानि तन्त्रं भवन्ति सकृदेव क्रियन्ते यथाऽऽरादुपकार-
काणि प्रयाजादीनि । अविभवन्ति तन्त्रासंभवानि यानि प्रत्यक्षं दृष्टोऽर्थः प्रयोजनं
येषां तानि प्रत्यक्षार्थानि प्रत्यक्षोपकारकसंनिपातानि तान्यावर्तन्ते । आवर्तमानानि च
तानि संस्कारं संस्कारमभ्यावर्तन्ते । एतावता किमुक्तं भवेति पदार्थानुसमयेनैकैकः

संस्कारः सर्वेषां कार्यः, न तु काण्डानुपमयेनैकैक इत्यर्थः । तद्यथा सर्वानुपाकृत्य सर्वान्नियुनक्ति ततः सर्वान्प्रोक्षतीत्यादिप्रोक्षणस्यादृष्टार्थत्वे(त्व)संभवे तन्त्रमपि क्रमस्तेषां यः पशूनां क्रमः स एषोपाकरणनियोजनादीनां क्रम इत्यर्थसिद्धम् । स्पष्टमुक्तमापस्तम्बेन—यथाचोदितं स संस्कारा इति ।

यथार्थमूहः ।

विकृतौ यथार्थमूह इति परिभाषणात्प्रकृतावहनिवृत्तिं मा शङ्कीति पुनरूहवचनम् । तेन पशुभिरेहि पशुषु सवदस्व पशवो मायूनकृषतेत्याद्यूह्यत एव ।

यूपाहुतिः हुत्वाऽग्निष्ठप्रथमानेकादश
यूपानुपशयपात्नीवतौ च च्छिन्नन्ति ।

पुनर्यूपाहुतिवचनादीक्षितस्यापि हूयते यूपाहुतिर्निषेधे सत्यपि । सा चैकैवाऽऽरा-
धुपकारित्वादुपशयस्यापि ।

एकयूपेन विकल्पते ।

एकयूपेनेयं यूपैकादशिनी प्रकृतिविकृतिसाधारण्येन विकल्पते । यूपसंस्कारविषय आपस्तम्बः—सर्वेषां शकलाहरणाव्रश्नहोमा इति । उपशयपात्नीवतौ च च्छिन्नन्ती-
त्युक्तं तत्र च्छेदनार्था धर्मा आज्यशेषं स्तुव चाऽऽदत्त इत्यादयोऽत्यन्यानगमित्याद-
यश्चाच्छेदनान्ता एकैकस्य यूपस्याऽऽवर्तन्ते । विभवंति तन्त्रमङ्गान्यविभवंति प्रत्य-
क्षार्थानि प्रतिसंस्कारमभ्यावर्तन्ते इति परिभाषासूत्रात् । मान तक्षणं चैकैकस्य सर्वेषां
प्रथमशकलपाताहरणमवटार्थत्वात्नोपशयस्यावटभावात्तस्य सर्वत्र स्थाण्वाहुतिः । स्पष्ट-
मप्येतदुक्तमापस्तम्बेन—सर्वेषां शकलाहरणाव्रश्नहोमा इति । शकलस्यावटसंस्का-
रार्थत्वादनवटस्योपशयस्य न शकल उपशयस्यावटनिक्षेपणभावात्सर्वस्यैव तक्षणं
नोपशयमवशेषणमित्यर्थसिद्धमिति सूत्रकृता नोक्तम् । आपस्तम्बेन स्पष्टमेतदुक्तं सर्व-
मुपशयं तक्षतीति । उपशयशब्दार्थस्तु तत्तद्यूपस्योप समीपे शेत एव नावट स्थाप्यत
इति । पात्नीवतमपि तथैव च्छिन्नन्ति । तस्यास्त्येवोपरः । अधोनाभिमित्यग्रे वक्ष्यमाण-
त्वादधोनाभिसमितो यथा भविष्यति तावत्परिमाणं छिन्नन्ति । अचषालमित्यग्रे वक्ष्य-
माणत्वाच्चषालरहितः ।

दशरथाक्षाभेकादशोपराः रज्जुं मीत्वा तस्याश्चतुर्विंश-

शेन भागेन वेदि विमिमीते प्रक्रमस्थानीया भवति ।

वेदिमानकाले चतुरधिकशताङ्गुलां रज्जुं दशकृत्वोऽभ्यस्ता कृत्वैकादशोपरां रज्जुं
तस्यामुपसमस्यति यावति देश एकादशयूपमूलानि स्थास्यन्ति तावती रज्जुरेकादशो-

परा दशरथाक्षा, एकादशोपरमितायास्तस्याश्चतुर्विंशो भागः पञ्चतिष्ठोनैकोनपञ्चाशद-
ङ्गुल्यत्मकस्तत्प्रमाणेन दण्डेन वेदि विमिमीत इत्यर्थः । इयं चतुर्विंशभागसंमिता रज्जुः
प्रक्रमस्थानीया भवति । इयमेव रज्जुरत्र प्रक्रमो भवति न तु द्विपदस्त्रिपदो वा प्रक्रम
इतिशुल्बसूत्रोक्तोऽत्रेत्यर्थः ।

अग्निष्ठं द्वाभ्यां रशनाभ्यां परिवीथैकाद-
शिनीरशना अग्निष्ठे परिवीथ वासयति ।

अग्निसमीपे तिष्ठतीत्यग्निष्ठस्तं संमाय तं द्वाभ्यां रशनाभ्यां युगपत्परिव्ययति ।
तत्र रशनादाने द्विवद्दहः । परिवीरसीति नोह्यते यूपाभिधानात् । ततोऽन्या एका-
दशिनीरशना एकादशीनीसंबन्धिरशना एकादशिनीरशना अवशिष्टा दशाग्निष्ठे परि-
वीथ परिवेष्ट वासयति । अवशिष्टा एकादशिनीरशना अग्निष्ठ एव यावत्पर्यन्तं यथा
यथाऽऽप्ता विनियोगस्तावत्पर्यन्तं तदहरेव परिवेष्टिता एव स्थापिता भवन्तीत्यर्थः

श्वोभूत आश्विनं गृहीत्वा यूपान्संमिनोति ।

गतम् ।

पूर्वेद्युः संमानमेके समामनन्ति ।

पूर्वेद्युरग्निष्ठेन सहैवोपस्थापयतीत्येक आचार्या वदन्तीत्यर्थः । नास्मिन्पक्षेऽग्निष्ठे
रशना वासयति । परिवीता एव तु यूपान्तिष्ठन्ति । अन्यथाऽङ्गनाद्यापरिव्ययणाद्यन-
मानस्य यूपानुत्सर्गविरोधात् ।

तन्त्रमभ्रेरादानं परिलेखनोऽभ्यावर्तते ।

विभवन्ति तन्त्रमङ्गानोत्युक्तस्यैव न्यायस्य दर्शनार्थमिदं वचनम् । परिलेखनो
विधिरभ्यावर्तते । अविभवन्ति प्रत्यक्षार्थान्यभ्यावर्तन्ति इत्यस्य न्यायस्य दर्शनार्थमिदं
वचनम् ।

परिलेखने क्रमविशेषमाह—

दक्षिणमग्निष्ठात्परिलिख्योत्तरं परि-
लिखत्येवं व्यत्यासमुदगपवर्गान् ।

उदङ्न्यायानोतिपरिभाषाप्राप्तोदगपवर्गत्वबाधनायायं क्रमविशेषः । अग्निष्ठाद्य-
पावटादक्षिणं यूपवटं परिलिख्योत्तरं यूपवटं परिलिखति । ततो दक्षिणयूपवटाद-
क्षिणं यूपवटं तत उत्तरयूपवटादुत्तरं यूपवटं ततस्ततोऽपि दक्षिणं ततस्ततोऽप्युत्त-
रम् । एवं रीत्या यावद्दश यूपवटाः स्युस्तावतः पञ्च दक्षिणतः पञ्चोत्तरतः परिलि-
खति । उदगपवर्गवचनं दक्षिणस्य कृत्वोत्तरस्य क्रिययोदगपवर्गान्संमिनोति न तूपक-
मानुसारेण दक्षिणापवर्गानिति भावः ।

रथाक्षमात्राणि यूपान्तरालानि भवन्ति ।

रथाक्षश्चतुरधिकशताङ्गुलः । तिर्यगक्षश्चतुःशतमितिशुल्बमुत्रात् । चतुःशतं चतुरधि-
कशतं चतुःशतम् । चतुरधिकशताङ्गुलो रथाक्ष इत्यर्थो भवति ।

वेदिसंमितां वा मिनोति ।

यावत्प्रमाणा वेदिश्चतुर्विंशतिः पुरस्तात्तिरश्चीति प्राकृतप्रमाणसिद्धा वेदिस्तस्यामे-
वैकादश यूपावटान्परिलिखति न तु दशरथाक्षमेकादशोपराः रज्जुं मीत्वा तस्या-
श्चतुर्विंशेन भागेन वेदिं विमिमेति प्रक्रमस्थानीया भवतीत्येवंप्रमाणां वेदिं मीत्वा
तस्यामेकादश यूपावटान्परिलिखतीतिविधिर्भवति ।

समानजातीयैर्नैकैकमनुसमेति कृत्स्नमेकै-

कमाञ्जनप्रभृति द्विरशनमपवर्जयति ।

एकविधिविहितमेकप्रकारं कर्मैका कर्मव्यक्तिः समानार्थसंबन्धिनी क्रियमाण-
प्रकारत्वात्समानजातीया व्यक्तिर्न तु सैव व्यक्तिः । नहि पूर्वपदार्थे कृतानष्टोत्तरत्र
संबद्धा कर्तुं शक्या तस्माद्व्यक्तिभेदे जातिरवश्यं वाच्या । तस्या अभिव्यञ्जकं तु तत्त-
द्विधिविहितत्वमात्रम् । तेन संस्कार्येषु पदार्थेषु मध्य एकमेकमेव पदार्थमनुक्रमेण
सजातीयैर्नैकैककर्मणाऽनुसमेत्यनन्तरं तथैव विजातीयेनापीति । समेति संबध्नाति ।
सोऽयं पदार्थानुसमय इति व्यपदिश्यते क्रमविशेषः । तत्रैवं कर्मक्रमः परिच्छेदन-
क्रमेणैवावटवननयूपप्रक्षालनप्रोक्षणाद्यैकैकस्य करोति । ततः प्रोक्षणीशेषनिनयनादि-
शकलाभिहोमान्तमप्येकैकस्य करोति । अवटसंस्कारार्थत्वेनैककर्मत्वात् । कृत्स्नं समु-
दायीभूतं कर्माञ्जनादि परिव्ययणान्तमपि कर्म काण्डानुसमयेनैकैकस्य करोति । मध्ये
यूपोत्सर्गविरोधाद्यजमानस्य व्यक्तवचनाच्चेत्यभिप्रेत्यानेन काण्डानुसमयमाह—कृत्स्न-
मेकैकमित्यादिनाऽपवर्जयतीत्यन्तेन सूत्रेण । आञ्जनप्रभृतियूपाञ्जनप्रभृति द्विरशनं
द्वाभ्यां द्वाभ्यां रशनाभ्यां परिव्ययतीत्यन्तेन स्थविमर्दणीयासि प्रवयतीति विधिनाऽप-
वर्जयति । अपवर्गः समाप्तिस्त गमयतीत्यर्थः । मीमांसकाश्चाऽऽहुः—वचनात्तु परि-
व्ययणान्तमञ्जनादीति । तत्रापशयस्य निखननाभावादवटसंस्कारा निवर्तन्ते । पास्नी-
वतस्य तु सर्वेऽप्युत्तरत्र भविष्यन्ति ।

प्रतियूपः स्वरवः ।

यूपः स्वरोः प्रयोजको न तु पश्चञ्जनमतो न प्रतिपशु भवन्तीति भावः । दिवः
सूनवः स्थेति तन्त्रेण स्वरूपणामासन्नानामादानं तेषा विभवन्ति तन्त्रमङ्गानीति सूत्राद-
न्तरिक्षस्य त्वेत्यनूहेनावगूहनं यूपभेदान्नोपशयस्य ।

उपरसंमितां मिनुयात्पितृलोककामस्य ।

यस्यामुपरा एव समानाः सोपरसंमितेत्युच्यते । पितृलोक कामयतोयजमानस्येत्यर्थः ।

रशनसंमितां मध्ये च संमितां मनुष्यलोककामस्य ।

यस्यां रशना एव समाना यूपाना मध्यभागाश्च समानास्ताम् । अस्मिन्मनुष्यलोक इतरेणातुलतां बुभूषुर्मनुष्यलोककाम इत्युच्यते ।

चषालसंमितामिन्द्रियकामस्य ।

यस्यां चषालाः समानास्तामिन्द्रियकामस्य, इन्द्रियं सर्वेन्द्रियपाटवं तत्काम इन्द्रियकाम इत्युच्यते ।

सर्वान्समान्प्रतिष्ठाकामस्य ।

मिनुयादिति सर्वत्र शेषः । उपरसमितामित्यत्रोपराणामायाममाभ्यमवगन्तव्यम् । यन्मध्यसमितत्वं रशनासमितत्वं च तद्व्युपमध्याना रशनाना च तिर्यक्त्वस्याप्येतत्साध्यम् । यच्चषालसंमितत्वं तच्चषालपृथुत्वसाध्यम् । एतदर्थे प्रमाणीभूत सूत्रमायामत उपराणीत्येतदारभ्य प्रथिस्त्रश्चषालानीत्येतदन्तमग्रे वक्ष्यते ।

ये त्रयो मध्यमास्तान्समान्पशुकामस्य व्यति-

पजेदितरान्प्रजयैवेनं पशुभिर्व्यतिषज्जति ।

मध्यमा मध्यतना ये त्रयो यूपान्समान्कुर्यात्पशुकामस्य । मध्यतनेभ्य इतरान्व्यतेषजेत् । एकैकान्तरिना मध्यमेभ्य इतरे ये ते न समा भवन्ति किं तु विषमा एवाऽऽभवन्ति । एतेन व्यतिषङ्गेनैवं यजमान प्रजया पशुभिश्च व्यतिषिक्तं विशेषेणातिषिक्तमृद्ध करोतीत्यर्थः । उभयोः पार्श्वयोरग्निष्ठादेकैकान्तरितास्ते न समा भवन्तीरे विषमा एष व्यतिषङ्ग इत्यापस्तम्बः ।

यं कामयेत प्रमायुकः स्यादिति गर्तमितं तस्य

मिनुयादुत्तरार्धं वर्षिष्ठमथेतरान्हसीयसः ।

यं यजमानं प्रमायुको अटिति मरणशाली स्यादिति यः कामयेत तस्य यजमानस्य गर्तमितमेकादशिनयूपाना गर्तेन मितं परिमाणं मिनुयात् । गर्तमितस्वरूपमाह— उत्तरार्धं वर्षिष्ठमथेतरान्हसीयस इत्यनेन । इयं पारिभाषिकी संज्ञा । उत्तरार्धे भव उत्तरार्धस्तमुत्तरार्धं वर्षिष्ठं स्थविष्ठम् । अथशब्दः क्रमार्थः । उत्तरार्धस्य वर्षिष्ठत्वसंपादनोत्तरमितरेषु हमीयस्त्वमपादनमिति ।

दक्षिणार्धं वर्षिष्ठं मिनुयात्स्वर्गका-

मस्याथेतरान्हसीयसो हसीयसः ।

अत्र वर्षिष्ठता दैर्घ्येण । हसीयसो हमीयस इति वीप्साश्रवणादितरेषां किञ्चित्कि-

चिदुत्तरोत्तरं हृषीयस्त्वमितिज्ञापनार्थं पूर्वत्र वीप्साया अश्रवणादुत्तरोत्तरं हृषीयस्त्वं नास्ति किंतु तुल्यं हृषीयस्त्वमिति ।

आराग्राग्रामभिचरतस्तेषामग्निष्ठं वर्षी-

ष्टमथेतरान्हृषीयसो हृषीयसः ।

आराग्रास्वरूपं तेषामग्निष्ठं वर्षीष्टमथेतरान्हृषीयसो हृषीयस इत्येतेन सूत्रेणोच्यते । अत्रापि वर्षीष्टता दैर्घ्येण । पूर्ववद्वीप्साश्रवणादितरेषा किञ्चित्किञ्चिदुत्तरोत्तरं हृषीयस्त्वम् । आराग्रास्वरूपं स्पष्टमाहाऽऽपस्तम्ब — मध्य उन्नता भवत्यनुपूर्वमन्तौ निनताविति । अग्निष्ठ उन्नतो भवति ततः प्रभृति क्रमेणान्ता निनता भवन्ति दक्षिणत उत्तरतश्चैषाऽऽराग्रेत्यर्थः । आरमिवाग्र मध्यभागो यस्याः साऽऽराग्रेति । आरशब्देनोच्चतोच्यते ।

समवस्त्राविर्णी वृष्टिकामस्य तेषामग्निष्ठ×

हसिष्टमथेतरान्वर्षीयसो वर्षीयसः ।

तेषां यूपाना मध्येऽग्निष्ठं हसिष्टमितरान्वर्षीयसो वर्षीयसः । वर्षीयसो वर्षीयस इति वीप्साया क्रमेणोत्तरोत्तरमग्निष्ठव्यतिरिक्तानां वर्षीयसः । अथशब्दः क्रमार्थोऽग्निष्ठस्य हृषीयस्त्वसंपादनोत्तरमितरेषु क्रमाद्वर्षीयस्त्वसंपादनमिति । सम्यगवस्त्रावणमुच्चप्रदेशादाकाशात् । निनताया पृथिव्या सम्यक्स्त्रावणमिव यस्यां सा समवस्त्राविणीति । वृष्टिर्वर्षणम् ।

व्यत्यस्तं भ्रातृव्यवतो ह्रस्वं दीर्घं च व्यतिषजेत् ।

ह्रस्वं दीर्घं च व्यत्यस्तमेकैकान्तरितं व्यतिषज्योजयेदित्यर्थः । स्पष्टममुमर्थमाहाऽऽपस्तम्बः—व्यतिषक्ता भ्रातृव्यवत उभयोः पार्श्वयोरग्निष्ठादेकैकान्तरितास्तेन समा भवन्तीतरे विषमा एष व्यतिषङ्ग इति ।

यदि कामयेत विद्वक्षत्रादोजीयसी स्यादिति येऽ-

ग्निष्ठादक्षिणे तान्वर्षीयसो वर्षीयसो मिनुयात् ।

यदि यजमानः क्षत्रात्क्षत्रियजातेर्विद्वैश्यजातिरोजीयसी बलीयसी स्यादिति कामयेत तदा येऽग्निष्ठादक्षिणतो यूपास्तान्वर्षीयसो वर्षीयस उत्तरोत्तर क्रमेण मिनुयादध्वर्युरित्यर्थः ।

यदि कामयेत क्षत्रं विश ओजीयः स्यादिति येऽग्निष्ठा-

दुत्तरे तान्वर्षीयसो वर्षीयसो मिनुयात् ॥ २२ ॥

क्षत्रं क्षत्रियजातिर्विशो वैश्यजातिरोजीयो बलिष्ठं स्यादिति यदि यजमानः कामयेत तदा येऽग्निष्ठादुत्तरे तान्वर्षीयसो वर्षीयस उत्तरोत्तरं क्रमेण मिनुयादित्यर्थः । अर्थादुभयत्रावशिष्टानां हृषीयस्त्वम् ।

आयामत उपराणि समानानि स्युस्तिर्यक्तो
मध्यानि रशनाश्च प्रथिन्नश्चालानि ।

आयामतो दैर्घ्येण समानान्युपराणि भवन्ति । मध्यानि रशनाश्च निर्यक्तस्तिर्यक्त्वेन
समानानि भवन्ति । प्रथिन्नः स्थाल्येन चचालानि समानानि भवन्ति । उपरममितां
मिनुयात्, रशनसमिता मध्येन संमिता मिनुयाच्चचालसमिता; मिनुयादित्येतेषूपयुज्यत
इदं सूत्रम् ।

उपशयमद्वक्त्वा द्वाभ्यां रशनाभ्यां परि-
वीयाग्रेण दक्षिणार्धं यूप निदध्यात् ।

दक्षिणार्धं भवो दक्षिणाध्यस्तं दक्षिणार्धं यूपमग्रेणोपशयं निदध्यात् । दक्षिणेन
वेत्यापस्तम्बः ।

यद्यभिचरेदिदमहममुमापुण्यायणमित्यस्य वज्रे-
णाभिनिदधामीति प्राश्चमुपशयं निदध्यात् ।

अभिचार एव प्रागग्रयूपनिधानं न तु नित्यतया निधाने सूत्रकृता प्राक्त्वस्यात्रैव
विधानात् । तेनाऽऽपस्तम्बोक्त प्राक्त्व न नित्यतया निधाने भवति । अमुमित्यत्र
द्वितीयाविभक्त्येकवचनान्नव्यावहारिकनाम्नो ग्रहणम् । तच्च शर्मानं ब्राह्मणस्य येन
व्यवहियत इति वासिष्ठसूत्रात् । आमुण्यायणमित्यनेन गात्रप्रयुक्तनामनिर्देशः । यथा
वासिष्ठमिति । येन व्यवहियत इति वासिष्ठसूत्राच्छर्मानता व्यावहारिकनामविषय
एव नान्यनामसु ।

पशुकाल अग्नेयमसितशीर्षमग्निष्ठ उपाकरोति मार-
स्वती मेधीमुत्तरतः सौम्यं बभ्रुं दक्षिणत एवं व्यत्यासं
दक्षिणापवर्गान्पौष्णं श्यामं शितिपृष्ठं बार्ह-
स्पत्यं शिल्पं वैश्वदेवमैन्द्रमरुणं मारुतं कल्माषमैन्द्रा-
ग्रं संहितमधोरामं सावित्रं वारुण पेत्रमुत्तमम् ।

असितं कृष्णं शिरो यस्य सोऽसितशीर्षः । अग्नेवा(शीर्ष)शठदेन मुखमप्युपलक्ष्यते ।
मेधी प्रसिद्धा । बभ्रुः कमिलः । श्यामः कृष्णः सर्वोऽपि । शितिपृष्ठः श्वत्पृष्ठः ।
शिल्पो लवणवर्णः । अरुणो लोहितवर्णः । कल्माषः कृष्णविन्दुयुक्तवर्णान्तरः ।
संहितोऽन्यवर्णमिश्रितवर्णः । अधोराम उदरप्रदेशे कृष्णवर्णः । पेत्रोऽपगतपुष्को
मेघः । अग्निष्ठेऽग्निष्ठयूपमपि अग्नेयमसितशीर्षमुपाकरोति । सारस्वती मेधीमुत्तरयूपे
सौम्यं बभ्रुं दक्षिणयूपे पौष्णं श्यामं तदुत्तरयूपे बार्हस्पत्यं शितिपृष्ठं दक्षिणयूपे

वैश्वदेवं शिल्पमुत्तरयूपे, ऐन्द्रमरुणं दक्षिणयूपे मारुतं कल्माषमुत्तरयूपे, ऐन्द्राग्रं
संहित दक्षिणयूपे सावित्रमधोराममुत्तरयूपे वारुणं पेतवं दक्षिणयूपे । एवं व्यत्याप्तं
व्यत्यस्य व्यत्यस्य दक्षिणापवर्गानेतां पशून्पाकरोति । एवमुत्तरमुत्तरमुपाकृत्य दक्षिणं
दक्षिणमुपकुर्वन्नितरान्पौष्णादीनपि पशून्पाकरोति । तत्र व्यत्यासक्रमार्थसिद्धे दक्षि-
णापवर्गत्वे पुनर्वचनं यत्राप्येकयूपे पश्चिमादशिनी तत्राप्येवमपवर्गार्थम् । नैतेषां
पशूनामुपाकरणकाले प्राच्यादिदिगभिमुखत्वनियमः । अर्थादेवोत्तमत्वे सिद्ध उत्तमवचनं
वक्ष्यमाण ऐन्द्रस्य लोके वारुणमालभेत वारुणस्य लोक ऐन्द्रमित्यनेन सूत्रेण विहिते
स्थानव्यत्यासेऽपि वारुण एवोत्तम इत्येतदर्थम् ।

यदि कामयेत योऽवगतः सोऽपरुध्यतां योऽप-
रुद्धः सोऽवगच्छति त्वत्पैन्द्रस्य लोके वारुणमा-
लभेत वारुणस्य लोक ऐन्द्रं य एवावगतः
सोऽपरुध्यते योऽपरुद्धः सोऽवगच्छति ।

यदि यजमानो योऽवगतो द्वेष्यः किञ्चिदपरुध्य प्राप्तराज्यः स्यात्सोऽपरुध्यतामि-
श्रयाद्भ्रष्टो भवतु । यस्तु तेनापरुद्धोऽवरुद्धः सोऽवगच्छतु प्राप्तैश्वर्यो भवतु इति यो
यजमानः कामयेत तदाऽध्वर्युरेतादृशयजमानकर्तृके कर्मणि ऐन्द्रस्य लोके स्थाने
वारुणं पशुमालभेत वारुणस्य पशोर्लोकं ऐन्द्रं पशुमालभेत । एतत्फलं य एवावगतः
सोऽपरुध्यते योऽपरुद्धः सोऽवगच्छति । गतार्थं कामनावाक्येनैवेदम् ।

यदि कामयेत प्रजा मुह्येयुरिति पशून्य-
तिषजेदिति प्रजा एव मोहयति ।

प्रजा मध्येयुः प्रजा मोहं गच्छेयुरिति यदि यजमानः कामयेत तदैकैकान्तरितान्प-
शूनृपाकुर्यादेष व्यतिषङ्गो नाम । यथाऽग्निष्ठ आग्नेयमुपाकृत्य सौम्यमुत्तर आलम्ब्य
ततः सारस्वतीं मेघी दक्षिणे बार्हस्पत्यमुत्तरे पौष्णं दक्षिण ऐन्द्रमुत्तरे वैश्वदेवं दक्षिण
ऐन्द्राग्रमुत्तरे मारुत दक्षिणे वारुणमुत्तरे सावित्रं दक्षिणे । एष पशूना व्यतिषङ्गः ।
अस्मिन्करुपे वारुणं पेत्यमुत्तममित्यस्य बाधः । स्थानव्यतिषङ्गमात्रं वाऽत्र । पश-
वस्तु क्रमेणैवोपाकरणीया इति पक्षे दक्षिणापवर्गानित्यस्य बाधः । एतत्फलमाह प्रजा
एव मोहयतीत्यनेन ।

यदभि वा हतोऽपि वारुणमालभेत मजा वरुणो
गृह्णीयादक्षिणत उदञ्चमालभेतऽप वा हतः ।

अथैव यजमानः, अपामिति, षष्ठो द्वितीयार्धे । संमुख समीपं स्वगृहसमीपं नय ।

दिगता अपि आगच्छेयुरिति यो यजमानः कामयेत तदा प्रार्थं वरुणमात्रमेत तत्तदा प्रजा वरुणो गृह्णीयात् । प्रजा वरुणो गृह्णीयादिति दोषश्रवणात्प्रत्यङ्मुखमेवोपाकुर्यात् । एतावता नैष दोषोऽभिवाहतो (?) भवति । दक्षिणत उदञ्चमात्रमतेऽप वा हतः ।

आरण्यं पशुमाखुं वोपशये निर्दिशत्यसौ ते पशुरिति

निर्दिशेद्यं द्विष्याद्यदि न द्विष्यादाखुस्ते पशुरिति ब्रूयात् ।

उपशय आरण्यं पशुं गवयाद्यन्यतममाखुं वा पशुत्वेन बुद्ध्या निर्दिशेद्यथा गव-
यस्ते पशुराखुस्ते पशुरिति । अथ वा यं द्विष्यात्तमेव द्वेष्यं पशुत्वेन निर्दिशेदमुकस्ते-
पशुरिति । यदि न द्विष्याद्वेष्यो नास्त्येव तदाऽऽखुस्ते पशुरिति ब्रूयात् । यस्तु
संततमपि द्वेष्यन्नपि न द्विषते तस्याऽऽखुस्ते पशुरित्येव निर्देशो न गवयाद्यन्यतमो
विकल्पते । केवलं द्वेषैव न स्वयं द्विष्यमाणस्तदा पूर्वं एव विधिः । मति द्वेष्ये द्विष्य-
माणे च पूर्वतरो विधिर्विकल्पते । सत्यपि तस्मिन्नद्विष्यमाणे त्वयमेव विधिरिति ।

सर्वेषां प्रतिपशु बर्हिषि वपाश्रपण्यः

कुम्भ्यो हृदयशूलाः पुक्षशाखाश्च ।

पशुसमुदायापेक्षं बर्हिरादिषु बहुवचनम् । बर्हिरादीनि यथाविहितानि प्रतिपशु
भवन्तीत्यर्थः ।

तन्मग्नेर्हरणमग्निगुरुत्तमः प्रयाजस्तथा पूर्वः परिवप्योऽन्ततः

संज्ञसहोमो रशनानामुदसनमुत्तरः परिवप्यो वपाश्रप-

णीनामनुप्रहरणमभिहोमो मार्जनं वरदानं च ॥ २३ ॥

एतान्यङ्गानि सर्वेषां पशूना तन्त्रेण भवन्ति । प्रतिप्रवानं गुणावृत्तिरिति न्यायेन
द्रव्यपृथक्त्वेऽभ्यावर्तते यथाऽऽज्यग्रहणे लवने स्तरणे चेति सूत्रस्याऽऽज्यग्रहणादि-
वत्पशूनामपि द्रव्यभेदादत्रापि प्रवृत्तेश्च । अग्निहरणादीनां प्रतिपश्चावृत्तौ प्राप्तायाम-
नेषु तन्त्रविधानम् । तत्रायं कर्मक्रमः—सर्वान्पशून्नापयित्वेपे त्वेतिमन्त्रावृत्त्या बर्हिषी
आदायोपवीरसीति पुक्षशाखामग्नये त्वा जुष्टमुपाकरोम्युपो देवमन्त्राग्नेयमग्नि-
स्रसमीपमसितशीर्षमुपाकरोति । प्रज्ञाते बर्हिषी पुनरिषे त्वेत्यादि पुनरिषे त्वेत्यादि
सरस्वत्यै त्वा जुष्टमुपाकरोमीत्यादि अग्निष्ठस्योत्तरस्मिन्यूपे मेषमुपाकरोमि । निधाय
प्रज्ञाते बर्हिषी पुनरिषे त्वेत्यादि सोमाय त्वा जुष्टमुपाकरोमीत्यादि अग्निष्ठस्य दक्षिणे
यूपे बभ्रु सौम्यमुपाकरोति । प्रज्ञाते बर्हिषी निधाय पुनरिषे त्वेत्यादि पूष्ये

* अत्र 'सन्तमपि द्वेष्य न द्विष्टे' इत्यपेक्षितम् ।

त्वा जुष्टमुपाकरोमीत्यग्निष्ठस्योत्तरस्मिन्पूषे पैष्णं दयाममुपाकरोति प्रज्ञाते बर्हिषी
निधाय पुनरिषे त्वेत्यादि बृहस्पतये त्वा जुष्टमुपाकरोमीत्यग्निष्ठस्य दक्षिणे शिति-
पृष्ठ बर्हिस्पत्यमुपाकरोति । प्रज्ञाते बर्हिषी निधाय पुनरिषे त्वेत्यादि विश्वेभ्यो देवे-
भ्यस्त्वा जुष्टमुपाकरोमीत्यग्निष्ठस्योत्तरस्मिन्जशिल्पं वैश्वदेवमुपाकरोति । प्रज्ञाते
बर्हिषी निधाय पुनरिषे त्वेत्यादीन्द्राय त्वा जुष्टमुपाकरोमीत्यादि अग्निष्ठस्य दक्षिणेऽ-
रुणमैन्द्रमुपाकरोति । प्रज्ञाते बर्हिषी निधाय पुनरिषे त्वेत्यादि मरुभ्यस्त्वा जुष्टमुपा-
करोमीत्यग्निष्ठस्योत्तरस्मिन्कल्माष मारुतमुपाकरोति । प्रज्ञाते बर्हिषी निधाय पुनरिषे
त्वेत्यादीन्द्राग्निभ्या त्वा जुष्टमुपाकरोमीत्यादि अग्निष्ठस्य दक्षिणे सहितमैन्द्राग्निमुपाकरोति ।
प्रज्ञाते बर्हिषी निधाय पुनरिषे त्वेत्यादि सवित्रे त्वा जुष्टमुपाकरोमीत्यादि अग्निष्ठ-
स्योत्तरस्मिन्त्रयोरगं मावित्रमुपाकरेति । प्रज्ञाते बर्हिषी निधाय पुनरिषे त्वेत्यादि
वरुणाय त्वा जुष्टमुपाकरोमीत्यग्निष्ठस्य दक्षिणे पेतव वारुणमुपाकरोति । तत उपाकृतेषु
पशुषु आरण्यपशुनिर्देशं द्वेभ्यानिर्देशं वोपशययूपे कृत्वोपाकृत्य पञ्च जुहोति ।
एतस्य होमस्य विभवन्ति तन्त्रमङ्गानीति सूत्रात्तन्त्रेणैव होमः । तत्र पशूनां बहुत्वा-
त्पश्चमिधानशब्देषु बहुवचनान्त ऊहः सर्वत्र । सुवर्गं यात० प्रतितिष्ठत० निष्क्रीता
इम० यन्तु० बध्ममानान्त० उपाकृताञ्जशमानान्त० अपियन्तु पाथः० जीवशब्देऽ-
प्यूहं केचिदिच्छन्ति । ततो मन्थनं तन्त्रेण विभवन्ति तन्त्रमङ्गानीति सूत्राददृष्टार्थ-
त्वस्य प्रत्यक्षतमिद्वत्त्वात् । सवित्रेण रशनादानादि नियोजनान्तमैकैकस्य ।
अविभवन्ति प्रत्यक्षार्थानि प्रतिमन्त्रकारमभ्यावर्तन्ति इति सूत्रात् । संयुक्तानि त्वेकाप-
वर्गाणीति परिभाषया कृत्स्नमेकैकमपवर्जयतीति सूत्रात्काण्डानुपमयः । यूपस्य दक्षि-
णतः पशुनियोजनं पूर्वोक्तक्रमेण । प्रोक्षणाद्यधस्तादुपोक्षनान्तमैकैकस्य क्रमेण
करोति । सर्वेषां मेध्यकरणत्वरूपप्रयोजनैक्येयात्संयुक्तत्वं संयुक्तत्वादधस्तादुपोक्षणा-
न्तामा पदार्थानामेव कर्मत्वम् । कृत्स्नमेकैकमपवर्जयतीति सूत्रात्संयुक्तानि त्वेकाप-
वर्गाणीति सूत्राच्च । स्वर्तनामिति मेध्या मन्त्र ऊहः । सूच्यमाधार्थं प्रत्याक्रम्य सं ते
प्राण इत्यादि सं यज्ञपतिराशिषेत्यन्तं क्रमेण सर्वेषाम् । अञ्जनरूपपदार्थस्यैकत्वात् । ततो
ध्रुवासमञ्जनादि दश प्रयाजास्तेषा तन्त्रमेव । विभवन्ति तन्त्रमङ्गानीति सूत्रात् । नचोत्तमप्र-
याजस्य तन्त्रविधानादेतेषा तन्त्रं न भवतीति वाच्यम् । अन्तिमप्रयाजस्य निष्पन्नवपारू-
पद्रव्यसंस्कारकत्वेन संनिहितत्वेन च साक्षादुपकारकत्वात्प्रतिवप प्राप्तिः शङ्किता स्यात्त-
न्निवृत्त्यर्थं वचनस्याऽऽवश्यकत्वात् । इतरेषा प्रयाजानां तु वपारूपद्रव्याधारसंस्का-
रकत्वेन संनिहितत्वाभावेन च साक्षादुपकारकत्वाभावादर्थदेवाऽऽवृत्तेरप्राप्तेर्न तन्त्रवि-
धाने सूत्रं कृतमाचार्येण । दशप्रयाजेज्जानन्तर जुहुवा प्रथमं स्वरुमङ्कत्वा स्वधितिं
चाङ्कत्वाऽऽग्नेयपशो शिरोज्जनादि श्रोत्रयज्जनान्तं करोति । स्वधितिरेक एव ।
तस्य च पुनः पुनश्च पुनः पूर्वकृतं ज्जनान्तं करोति । पूर्वपशौ विनियुक्तत्वात् । एवंरीत्या

सर्वेषां पशूनां तत्तत्स्ववृज्जनादि कृत्वा शिरोज्जनादि श्रोण्यज्जनान्तमेकैकस्य क्रमेण करोति । शमित्रे स्वधितिप्रदानान्ते तस्य तस्य स्वरोः क्रमेण तत्तत्स्वस्वस्थान उपगू-
हनं शमित्रे स्वधितिं प्रयच्छति यथास्थानं स्वरुमवगृह्यते पशुमूत्रे शमित्रे स्वधितेः
प्रदानानन्तरं स्ववृहणस्य विहितत्वात् । अवगूहनपर्यन्तं क्रमेण प्रज्ञाताः स्वरवो
भूमावेव स्थापिता भवेयुः । पर्याग्निकरणं तन्त्रेण विभवन्ति तन्त्रमङ्गानीतिसूत्रात् ।
पर्याग्निर्यः क्रियमाणेभ्योऽनुब्रूहीति प्रैष ऊहः । यत्तु केचित्परितो हियमाणो योऽग्निरि-
त्यग्न्यभिधानादनृह इति वदन्ति तदयुक्तम् । पर्याग्निं करोति पर्याग्निं कृत्वेत्यादौ
नपुंसकलिङ्गानुपपत्तेः । ननु तव पि गर्भिण्या पशौ पर्याग्नौ क्रियमाणे जुहोतीति श्रुतौ
पुंलिङ्गानुपपत्तिः पर्याग्नौ क्रियमाणायामिति तदा स्यात् । नायमस्ति दोषः । तत्र
पशोर्विशेष्यत्वेन पुंलिङ्गाविरोधान् । तस्मै युक्त एवोहः । पर्याग्निकरणं सकृद्गृहीतेनै-
वोत्सुक्येन । तत्र प्रतिपशु पर्याग्निकरणम् । द्रव्यपृथक्त्वभ्यावर्तत इति सूत्रात् ।
तत्रापाव्यहोमः प्रथमषष्ठैकादशसंख्येनाग्निशिष्टपशूनां पर्याग्निकरणे प्रथमे प्रथमापाव्य-
होमः । षष्ठे द्वितीयापाव्यहोमः । एकादशे तृतीयापाव्यहोमः । पर्याग्नौ क्रियमाण
इतिवर्त्मनान्कशान्चूतयोगात् । तत्रेपाकृताञ्जशमानान्यदस्थाज्जीवं देवानामपियन्तु
पाय इति पूर्ववद्दहः । क्रमेण पशून्मुच्योऽऽप्राप्य प्रत्याश्रावित उप प्रेप्य होतर्हव्या
देवेभ्य इति प्रैषः सकृदेव । विभवन्ति तन्त्रमङ्गानीति सूत्रात् । रेवतीर्यज्ञपतिं
प्रियथा विशतेति मन्त्रेण बर्हिर्मर्या वपाश्रवणीभ्यां प्लुसशशाखया च पश्चारम्भः पशुसं-
स्कारकत्वात्प्रतिपशु । यत्तु मुख्यम्यैव पशोरन्वारम्भं केचिदिच्छन्ति तदसत् ।
विभवन्त तन्त्रमङ्गानीतिसूत्रविरोधाद्बर्हिर्वपाश्रवणीप्लुसशशाखानां भेदेन प्रतिपश्चारम्भ-
स्यार्थदेव सिद्धेश्च । नहि अन्यदीयबर्हिर्वपाश्रवणीप्लुसशशाखामिरन्यस्य पशोरारम्भः
संस्कारोपयोगी भवति । एतेन यावता पशूनामन्वारम्भस्तन्त्रेण संभवति तावत्सु
तन्त्रमित्यपि निरस्तम् । यजमानाभिमन्त्रणं तन्त्रेण विभवन्ति तन्त्रमङ्गानीतिसूत्रात् ।
अत्र नानाप्राणो यजमानस्य पशुभिर्यज्ञमिति विशेषो मन्त्रे । अग्नेर्हरणं तन्त्रं तन्त्रमग्ने-
र्हरणमिति सूत्रात् । एतस्याग्नेः पाकप्रयोजनत्वेन प्रत्यक्षार्थत्वाद्द्रव्यपृथक्त्वेऽभ्यावर्तत
इति सूत्राच्च प्रतिपशु प्रासौ तन्त्रमग्नेर्हरणमिति वचनम् । एकस्यैवाग्नेः पुरस्ताज्जयने
पाकरूपदृष्टप्रयोजनबलवत्त्वानुरोधेन रक्षोपहननरूपादृष्टफलस्यापि सिद्धिरिति भावः ।
यावच्छामित्रदेशनयनं तावत्पर्यन्तमन्वारम्भ इति नियमाभावः । एतादृशवचनाभावात् ।
पशूनां नयनेऽनुग्रहमाह बौधायनः—यथाऽऽग्नेयमेवाध्वर्युर्वपाश्रवणीभ्यामन्वारमते पृथगि-
तरान्परिकर्मिण उदञ्चो नयन्त्यनुपूर्वमप्यतिषजन्त इति । अन्वारम्भः पृथक्पृथगेव भवति
न शमितकृतकं परिकर्मिकृतकं वा । अग्निगुस्तन्त्रेण । द्रव्यपृथक्त्वेऽभ्यावर्तत इति
प्राप्ताविद् वचनम् । तत्रेत्थं याजुषहोत्रानुसारिप्रयोगः—दैव्याः शमितार उत० मेघपति-
भ्यो मेघान्मैत्र्यो अग्निं० रन्वेनान्माता० उदीचीनानेषा० पृथिवी० शरीराणि एकधे-

कषेयां त्वष आच्छयतात्पुरा पुरा नाम्या अपिशसो वषा उत्खिदत, दन्तरन्तरेषोष्माणं
 वस्यतात् । इयेनमेषां वक्षाःसि कृणुतात्प्रशसा बाहूच्छलादोषणि कश्यपेवाःस्तान्
 च्छिद्राः श्रोणीः कवषोरून्स्वेकपर्णाधीवतः षड्विंशतिः षड्विंशतिरेषां वद्वक्यस्ता
 अनु० गात्रं गात्रमेषामनू० वनिष्टूनेषा मारा० ताविमान्पशूच्छूयतो० नाभिरुप मा
 मेदो हविरित्यनूह्यानीति । आश्रलायनः पुरातरिति चैक इति च । स एव मुख्यक्रमेण
 पशूच्छमिता नयति क्रमेण शमितेन कण्ठे बद्ध्वा नयतीति वाजसनेयिश्चुतेः । उत्तरेण
 चात्त्रालं शामित्रदेशस्तस्मिन्नाग्निध्रेणोल्मुकनिधाने कृते तत्तद्धार्हिः समस्य तनुवा भवे-
 त्युद्वकसंस्थं प्राक्संस्थं वा न्यस्यति । संज्ञपनप्रैपस्तत्रेण विभवन्ति तन्म्रमङ्गानीति
 सूत्रात् । अमायून्कृण्वतः संज्ञपयताच्छूक्यान्प्रवृत्तादिति । शक्यशब्दस्यानूहो वा
 क्रियाविशेषत्वात् । यजमानजपस्तत्रेण विभवन्ति तन्म्रमङ्गानीति सूत्रात् । स्वर्विदः स्थ
 स्वर्वित्त्वा स्वरित० लोकविदः स्थ लोकं वित्त्वा लोकमित० गातुविदः स्थ गातुं वित्त्वा
 गातुमित० नाथविदः स्थ नाथं वित्त्वा नाथमित० न वा उवेतान्निम्रयध्वे न रिप्यथ
 देवाः इदिय० दुष्कृतस्तत्र वो दे० आशानां व आशा० यजमानाभिमन्त्रणं पूर्ववत् ।
 पृषदाज्यावेक्षण तन्म्रम् । पृषदाज्यस्यैवैकत्वात्, एतस्य तु पृषदाज्यसस्कारत्वात् ।
 नैमित्तिककरणाभिमन्त्रणमपि तन्म्रम् । विभवन्ति तन्म्रमङ्गानीति सूत्रात् । यो नो
 द्वेष्ट्यनु त० रमध्वमनागस इत्यूहः । पूर्व इति विशेषणं पूर्वः परिवप्यः
 स्वाहा देवेभ्य इति उत्तमप्रयाजस्य पूर्वपरिवप्यहोमात्प्राक्सत्वात्पूर्वमुत्तमप्रयाजग्र-
 हणं पूर्वपरिवप्यहोमस्यानन्तरं ग्रहणम् । एतच्चतुष्टयमपि क्रमप्राप्तं संज्ञसहोमर-
 शनोदसनयोरनन्तरमुत्तमप्रयाजपूर्वपरिवप्यहोमयोर्ग्रहणे कर्मक्रमानुरोधात्कर्तव्ये व्यत्या-
 सेन विधानमाद्यपदार्थस्य संनिधिकर्तव्या अग्निहरणाग्निगूत्तमप्रयाजास्तथा पूर्वः परि-
 वप्य इतिप्रदर्शनार्थम् । तेनाग्निहरणाग्निगूत्तमप्रयाजा आदावेव भवन्ति । अथ-
 वैवं योजना—अग्रे तथाशब्दस्य दर्शनात्पूर्वत्र दृष्टान्तार्थको यथाशब्दोऽध्याहा-
 रस्तु सिद्ध एव । स चाऽऽद्यपदार्थद्वय एव न तूत्तमप्रयाजेऽपि । प्रयाजस्य प्रधानात्पूर्-
 वत्वायाः सर्वमतप्रसिद्धत्वात् । अग्निमतथाशब्दस्तु देहलोदीपन्यायेनोभयत्रान्वेति यथै-
 तत्पदार्थद्वयं तथोत्तमः प्रयाजस्तथा पूर्वः परिवप्यहोम इत्यर्थः । अथवा संनिधिपदार्थ-
 एव यथा शब्दाध्याहारो यथोत्तमः प्रयाजस्तथा पूर्वपरिवप्यहोम इति । अन्ते कर्तव्यं
 कर्म संज्ञसहोमो रशनानामुदसनरूपचात्वालनिधानकर्म चेति प्रदर्शनाय व्यत्यासेनो-
 ष्योरेतयोः कर्मणोर्ग्रहणम् । पूर्वपरिवप्योत्तरपरिवप्यवपाश्रपण्यनुग्रहणसंस्त्रावाभिहोम-
 म्भार्जनवरदानानां प्रतिप्रधानं गुणावृत्तिरिति न्यायेन द्रव्यपृथक्त्वेऽभ्यावर्तत इति परि-
 भाषामुक्त्वा तत्तद्रूपायागान्ते प्राप्ताविदं सूत्रम् । वेपिद्वं ततो नो अमयं कृत ।

प्रजाभ्यः सर्वाभ्यो बृडत० न्यषदत० कृत० मृडत० वाशिद्वं० कृत० मृडत० सधु-
स्कभिद्वं० कृत० मृडत० निमेहथ० कृत० मृडत० शकृत्कुरुष० कृत० मृडत० एत-
त्प्रायश्चित्तद्वयं सूत्रान्तरीषम् । एतद्वयमुपलक्षणपरत्वेनाऽऽनेयम् । समज्ञाध्वं० कृत०
मृडत० एतत्प्रायश्चित्तमकामसंज्ञपननिमित्तम् । अकामसंज्ञपनं स्वतःसिद्धं मरणम् ।
पलायिद्वं० कृत० मृडत० निषण्णस्योत्थापने मन्त्रावृत्तिः । संज्ञसहोममन्त्रे यत्पशवो
मायुमकृषतोरो वा षड्विराघ्नत इति ऊहः । शमितार उपे० पाशेभ्यः पशून्प्रमुञ्चत०
अरातीयन्तमध्वरं कृणोमि यं द्विष्मस्तस्मिन्प्रतिमुञ्चामि पाशानिति । तत्तदेकशूलया तां
ता रशानमुषसृज्य तन्त्रेण चात्वाले न्यामस्तासा पूर्णपात्रानयनादिमार्जनान्तं तन्त्रम् ।
विभवन्ति तन्त्रमङ्गानीति सूत्रात् । वाक्त आप्यायतामित्याप्यायनं प्रतिपश्चावर्तते ।
अविभवन्त्यावर्तन्ते प्रत्यक्षार्थानीति सूत्रात् । अवशेषनिनयनं तन्त्रम् । विभवन्ति
तन्त्रमङ्गानीति । पशौ तृणान्तर्धानादि उत्कृन्तनान्तमेकैकस्याऽऽवर्तते । ओपधे प्राय-
स्वेनामिति मेध्यामूहः । यथादेवत वपोत्कृन्तनम् । अग्नये त्वा जुष्टामुत्कृन्तामि सर-
स्वत्यै त्वा जुष्टामु० सोमाय त्वा जुष्टामु० पूष्णे त्वा जुष्टामु० बृहस्पतये त्वा जुष्टामु०
विश्वेभ्यो देवेभ्यस्त्वा जुष्टामु० इन्द्राय त्वा जुष्टामु० मरुभ्यस्त्वा जुष्टामु० इन्द्राग्निभ्यां
त्वा जुष्टामु० सवित्रे त्वा जुष्टामु० वरुणाय त्वा जुष्टामु० अच्छिन्न इति वा सर्वे-
षाम् । सर्वाण्यग्राणि पाणौ कृत्वा सर्वाणि स्थविमन्ति लोहितेनाङ्कत्वा प्रज्ञातानि
निधाय युगपदन्ते निरस्यति । विभवन्ति तन्त्रमङ्गानीति सूत्रात् । तत्राग्राणां पाकाध्वं
विभागेन प्रतिपन पृथक्पृथक् । उल्मुकहरणस्य पूर्ववदेव तन्त्रम् । तन्त्रमग्नेर्हरणमि-
तिवचनात् । विभागपक्षे सर्वेषामग्नीनामेकीभावं कृत्वा तस्योल्मुकस्याऽऽहरण तन्त्रेणैव ।
अनन्तरप्रदर्शितहेतोः । उर्वनरिक्षमन्विहीत्यस्मिन्मन्त्रे केचिद्वदन्ति तत्त्वण्डितमेष
सवनीयबर्हिहरणम् । पुनरन्वारम्भणं पूर्ववत् । उपायनं तन्त्रेणैव । विभवन्ति तन्त्रम-
ङ्गानीति सूत्रात् । उल्मुकविसर्जनं तन्त्रेणैव । अनन्तरप्रदर्शितहेतोः । वपानिग्रहणमग्र-
प्रासनं च । सह प्रतिप्रस्थाता श्रययति । तत्तद्वर्हिग्रस्य तस्यास्तस्या वपाया अध-
स्तादपासनम् । अभिहोमस्तन्त्रेण । एतस्य तन्त्रसाध्यकर्मसु परिगणनात् । प्रादुर्भूतेषु
तन्त्रं स्तोकसप्रैषः । शृताभिधारण तन्त्रेण । ये व आत्मानः पशुषु० आत्मन्वन्तः
सामघृतवन्तो हि भूत्वा देवान्गच्छत सुवर्बिन्दन यजमानाय मय्यमिति । अनूहो वा ।
उद्धासनमपि तन्त्रेणैव । दृ३हत गा० दक्षिणस्या वेदिभोग्यां तत्तत्प्लुतशाखायां तां
ता निदधति । प्लुतशाखाभेदाद्भेदेन निधानं मन्त्रभेदश्च । वपाश्रवणीप्रवृहणमाव-
र्तते । अविभवन्त्यावर्तन्ते इति सूत्रात् । याजमानं तन्त्रम् । इमा इन्द्रिय० माभिरि०
ताभिर्देवा० सनेयश्च शृता मयि श्रयन्ताम् । अयं य० अग्निर्होता, इति वपा वपा
प्रत्यभिपर्शः । ऋगादानाद्याज्यभागान्तं प्रकृतिनत्कृत्वा प्रयाजशेषेण यथाक्रमं द्विरभि-

चारयति । प्रचरणकालेऽग्नये छागस्य वपाया मेदसोऽनुब्रूहि । आश्राव्य प्रत्याश्रा-
वितेऽग्नये छागस्य वपाया मेदसः प्रेष्य स्वहा देवेभ्यः प्रथमवपायामेवात्रैव पूर्वः
परिवप्यहोमः । तथा पूर्वः परिवप्य इति सूत्रात् । सरस्वत्यै मेघ्या वपाया मेदसोऽनु-
सरस्वत्यै मेघ्या वपाया मेदसः प्रेष्य । पञ्चपशुप्रकृतित्वपक्षे ऐन्द्रे सारस्वत्यां तद्वि-
कारेषु च दार्शपौर्णमासिकः प्रचरणकल्प इति सूत्राद्यजिप्रेषा एव सर्वे । मैत्राव-
रुणव्यापारः प्रधानहविषु नास्ति । अग्नीषोमीयविकारपक्षे प्रकृतित्वत् । अस्मिन्पक्षेऽग्नी-
षोमीये तद्विकारेषु चाऽऽश्वत्थालः प्रस्तर ऐसनी विधृती इत्यारम्यामुष्मा अमुष्य
हविषः प्रेष्येत्येतदन्तात्सूत्रादेतेषामग्नीषोमीयधर्माणां पक्षे सर्वेषु पशुषु प्राप्तिः । सर-
स्वत्या अहं देवयज्यया वाचमन्नाद्यं पुषेय सोमाय च्छा० सोमम्याह देवयज्येन्द्रि-
यावी भू० पूष्णे छा० पूष्णोऽहं देवयज्यया पुष्टिमान्पशुमान्भू० बृहस्पतये छा०
बृहस्पतेरहं दे० येन्द्रियावी भू० विश्वंभ्यो देवेभ्यश्छा० विश्वेया देवानामहं देवा दे०
या प्राणैः सा० इन्द्राय छा० अत्र दार्शपौर्णमासिकः पक्षे प्रचरणकल्पः पक्षेऽग्नीषोमी-
यस्य, इन्द्रस्यःहं दे० येन्द्रियावी भू० मरुद्भ्यश्छा० मरुतामह दे० येन्द्रियावी भू०
इन्द्राग्निम्या छा० इन्द्राग्निोरहं दे० येन्द्रियावी भू० सवित्र उपाशु । अथौघैः,
छाग० सर्वत्रोपाशु सवित्रैककपालयोर्देवता यजतीति चातुर्मास्यसूत्रात्मवत्र सवितृ-
शब्द उपाशु । देवतावाचिना पदानामन्येषामप्युपाशुत्वमाश्रयान्तेनाक्तम्— आदद-
द्भसज्जुपत्करदग्नीधिति देवतानामिति । एतत्प्रयोगस्तु मैत्रावरुणप्रयोगे स्पष्टी भवि-
ष्यति । सवितुरह दे० येन्द्रियावी भू० वरुणाय मेषम्य व० । अत्रोत्तरपरिवप्यहोमः ।
वरुणम्याहं देव्येन्द्रियावी भू० वराश्रयणीना प्रहरणं तन्त्रेण । स्वहोर्धनमभं मारुतं
गच्छतेति ऊहः । सस्त्रावण च । चात्वाले मार्जन तन्त्रेण । विभवन्ति तन्त्रमद्धानीति
सूत्रात् । ततः पशुपुरोडाशप्रचारः । आग्नेयादिवरुणान्ताना निर्वापः । धीहिमयाः
पशुपुरोडाशाः सर्वेऽप्येकादशकपाला द्वादशकपाला वा । एतेषामुपधानं तत्तद्विकारध-
र्मेण । तत्राऽऽग्नेयस्य प्रकृतित्वत् । सारम्भवपौष्णवार्हस्पयमावित्रवारुणानामप्याग्नेय-
विकारत्वादाग्नेयाष्टाकपालधर्मेण कपालोपधानम् । सौम्यवैधदेवयोरग्नीषोमीयवत् ।
ऐन्द्रमारुतैन्द्राग्नानामै द्राग्नवत् । शमितः पशून्विशाधि गुदान्मा निर्वर्त्तषीः क्लृप्तः क्लृप्तः
पुरीततानि मेदासि समवधातवा इति । पशुश्रवणार्थं तन्त्र धृष्टादानं क्रमेण कुम्भोना-
मधिश्रवणमङ्गारैः परीन्धनमावपनं च क्रमेण । अथ पशुपुरोडाशयागानामनुमन्त्रणानि
क्रमेण—अन्नादः१ वाचमन्नाद्यं पुषेयम्२ वृत्रहा३ पुष्टिमान्पशुमान्४ अन्नादः५
प्राणैः सायुज्यं गमेयम्६ इन्द्रियाव्यन्नादः७ इन्द्रियाव्यन्नादः८ इन्द्रियाव्यन्नादः९
अन्नादः१० अन्नादः११ इति क्रमेणानुमन्त्रणानि पशुषु संवदस्वेति संवादप्रयुक्तप्रै-
षऊहः । जुह्वामेकं पञ्चगृहीतं गृहीत्वा पृषदाज्यस्रुवं चाऽऽदाय शृण्व५ हवीः३ शमि-

तरित्यनूहः । नाभिरुप मा मेरो हविरित्यमूह्यानीत्याश्रयायनेन हविःशब्देऽनूहस्योक्ते-
हविष इत्यन्तो नमतीत्यनूबन्ध्याप्रकरणस्थापस्तम्बसूत्रोक्तालिङ्गाच्च । प्रथमहृदयं
तदीयहृदयशूलात्प्रवृह्य प्रथमकुम्भ्यामवधाय सं ते मनसा मन इति पृषदाज्येन
हृदयमभिघार्य स्वाहोष्मणोऽव्यधिष्या इत्युष्माणमृच्यन्तमनुमन्य यस्त आत्मेति कुम्भी-
गतं पशुमभिघारयति । ततः प्रत्यावृत्य पुनः पञ्चगृहीत पृषदाज्यस्रुवं च पूर्ववदाद्य
तूष्णीमेवाभिप्रव्रजति न संवादः । केचित्तु अन्यः पञ्चगृहीताज्यपृषदाज्यस्रुवावान-
यतीति वदन्ति । पूर्ववद्धृदयस्य हृदयशूलात्प्रवृहणादि यस्त आत्मैत्यभिघारणा-
न्तम् । एवं तृतीयादीनां पशूनामेकैका कुम्भीमुद्रास्यैकैका पञ्चहोत्रा क्रमेण तत्तत्प्ल-
क्षशाखायां निदधाति । द२ह गा द२हेत्यस्मिन्मन्त्रे नोहः किंत्वावृत्तिरेव । अविभ-
न्त्यावर्तन्त इति सूत्रात् । यस्त आत्मेति मन्त्रे षपावदूहः । इमानीन्द्रियाण्यमृतानि
वीर्याण्येभिरिन्द्राय पशवोऽचिकित्सन् । तैर्देवा० शृतानि मयि श्रयन्ताम् । अय यज्ञः
पञ्चहोता । एतयोरप्यत्र संभवे तन्त्रमविभ- आवृत्तिः ।

तस्य तस्याभ्यावर्तते मनोता वा ।

तस्य तस्य पशोरभ्यावर्तते जुहूपभृद्वसाहोमहवन्याः समवत्तधान्यां चोपमृणीत
इत्यादीज्यान्तमेकैकस्याऽऽवर्तने । अविभ-वन्त्यावर्तन्त इति सूत्रात् । मनोता वेत्यनेन
मनोतासूक्तस्याप्यावृत्तेः नयमेन प्राप्तौ विकल्पमाह मनोतासूक्तस्य । अथैवं सूत्रान्वयः—
तस्य तस्य पशोरवदानकाले मनोता वाऽऽवर्तते इति मनोताविकल्पार्थमेव सूत्रकरणम् ।
जुहूपभृद्वसाहोमहवनीसमवत्तधान्युपमृतरणादीनां त्वर्थादेव प्राप्तिः । अवदानसम-
काला तावन्मनोता हविषोऽवदीयमानस्येति लिङ्गात् । तत इज्याकालेन व्यवयात्प्र-
तिपश्चावर्तनमित्यावृत्तिर्यत एव सिद्धा । उक्तं चाऽऽपस्तम्बेन स्पष्ट परिभाषासूत्रे
मनोतम्याऽऽ(ताया आ)वृत्तिर्भिन्नकालं प्विति । अत्र वर्तमानकालभेदादावृत्तिरिति भावः ।
अनावृत्तिपक्षोऽप्यापस्तम्बेनोक्तः—तन्त्र वेति । एव च सूत्रकृतः पक्षद्वयस्यापीष्टत्वाद्धि-
कल्पः कृतः सूत्रकृताऽपि । तन्त्रपक्षे कथं समकालत्वमिति चेत्सत्यम् । आग्नेयीयं
मनोता, इतरपश्चवदानकाले तु नान्यहविषो देवतायाः संस्काराय प्रभवति आग्ने-
यपश्चवदानसमकाल एवाऽऽग्नेयहविषो देवताया एकदेवतत्वात्संस्काराय प्रभवत्ये-
वेति भावः ।

सर्वेषां त्र्यङ्गाणि समवत्तं च ।

इदं सूत्रं प्रधानार्थतत्तत्पश्चवदानोत्तरकालमेव त्र्यङ्गाणां स्विष्टकृदर्थमवदानं न तु
अन्ते यागेऽपि तदेत्येतद्वोधनार्थम् । उपभृति हिरण्यशकलावधानमन्तेऽभिघारणं च ।
देवतार्थस्य तु तत्तदनन्तरमेव । समवत्तशब्दनेडावदानार्थं तदा तदैव । अभिघारणं
त्वन्ते । इज्यान्तमेकैकस्य क्रमेण ।

तस्य तस्यार्धर्चे वमाहोमं जुहोति ।

दिग्घोमार्थं शेष पात्रान्तरे स्थापयेद्दिग्गागस्यादृष्टार्थत्वाद्विभवन्ति तन्ममङ्गानीति सूत्रादेव सूत्रकृता प्रदर्शितमेव भवति । आपस्तम्बः स्पष्टमवेदमाह—उद्रेकान्समवनीय दिशः प्रति यजतीति । निहित शेषमेकीकृत्य तन्त्रेणैव दिग्घोमः । उद्रेकसमवनयन दिग्घोमतन्त्रतामिध्वर्थमेव । अन्यथैतस्य व्यर्थत्वापत्तेः । सर्वेषां व्यङ्गाणि समवत्त चेत्यनेनोत्तमे पशौ स्विष्टकृद्याग इति ज्ञापितमेवार्थात् । वनस्पतेरपि स्विष्टकृद्विकार-त्वात्तस्यापि स्विष्टकृतसमीपस्थान एव याग इत्यपि दर्शितप्रायमेवार्थात् । आपस्तम्बेन स्पष्टमेवोक्तम्—उत्तमे पशौ वनस्पतिं स्विष्टकृतं चेति ।

सर्वेषां गुदैरुपयज उपयजति ।

उपयजद्दोमस्यानूयाजानु निपातितं तत्प्रथमपशोरुपस्थितत्वेन तदीयगुदनैवोपयाज इति शङ्कामपाकर्तुं सर्वेषामिति वचनं प्रतिपत्त्यर्थमिति भावः । प्रत्येकहोमस्यार्धादेव निवृत्त-त्वात्तन्त्रमेव । समुद्रं गच्छन् स्वाहेत्येवमृः सर्वेषु मन्त्रेषु । स्वरुहामे द्या वो धू० घृणध्वमित्यूहः । अनुबन्ध्यापत्तेऽग्निष्टयूपस्वरुहोमो न ।

जाघनीभिश्च पत्नीः संयाजयन्ति ।

प्रतिपत्त्यर्थमिति भावः ।

अनुबन्ध्यावपायाः हुतायामग्रेण शालामुखीयमधोना-
भिमचपालं द्विरशनं पत्नीवतस्य यूपः संमाय तस्मिन्-
स्त्वाष्ट्रं साण्डं लोमशं पिङ्गलं बहुरूपमुपाकरोति
पर्याग्निकृतमुत्सृज्याऽऽज्येन शेषः संस्थापयेत् ।

अनुबन्ध्यावपाया हुतायामामिक्षायाः प्रधानयागे कृते वा त्वाष्ट्रस्य पशोस्तन्त्रमा-
रभ्यते । त्वष्टा देवता यस्य स त्वाष्ट्रः । पत्नीवतस्य यूप छिनत्तीत्यनेन पत्नीवद्विशे-
षणविशिष्टोऽत्र देवतेति प्रदर्शितम् । पत्नीवानिति देवता यस्य स पत्नीवतः ।
विशेषणप्रयुक्ताऽप्यस्मिन् यूपे संज्ञाप्रवृत्तिरिति दर्शयितुं द्विविधाऽपीयं संज्ञा श्रुतौ
प्रवृत्ता—इष्टं वपया भवत्यनिष्टं वशयाऽथ पत्नीवतेन प्रचरति तीर्थ एव प्रचरत्यथो
एतर्ह्येवास्य यामस्त्वाष्ट्रौ भवतीति । यत्पर्याग्निकृतं पत्नीवतमृतमृजतीत्यादि । अग्रेण
शालामुखीयमित्यनेन शालामुखीय एव प्रचारोऽस्येति सूचितम् । स्पष्टमिदमुक्त-
मापस्तम्बेन—शालामुखीये प्रचरन्तीति विज्ञायत इति । एवं चोदयनीयवत्प्राग्-
शिके विहारे सर्वं तन्त्रमित्युक्तं भवति । अत्राग्नेर्विहृतत्वादुत्तरवेद्यादीन्यर्थलुप्तानि
निवर्तन्ते । वेदिस्तु दार्शिकी क्रियते । ये चानुबन्धयार्थाः प्राकृताः संस्कारास्तेऽपि
क्रियन्ते । यथा प्राजहितपरिस्तरणोत्तराज्यास्तरणादयः । नाभ्यधो यत्प्रमाणं ताव-

त्परिमितं भिनोतीत्यर्थः । यूपत्वाच्चषालप्राप्तावचषालमिति वचनम् । द्विरशनमेतस्य पशोरेकादशिन्यङ्गत्वात्तदङ्गभूतस्य यूपस्य रशनाद्वयमप्राप्त स्यात्तत्प्राप्त्यर्थमिदं वचनम् । संमाय यत्ते शिल्पः परावधीदित्यादिविधिना संमाय स्थित कृत्वा छेदनं तूपशयच्छेदनोत्तरमेव तस्मिन्यूपे त्वाष्ट्रं त्वष्ट्रदेवताकं, पात्नीवतस्य यूप संमायेत्यनेन पत्नीवद्विशेषणस्यापि पशौ संबन्धप्रदर्शनात्पत्नीवद्वृणविशिष्टोऽत्र त्वष्ट्रा देवतेति सिद्धं भवति । पत्नीवते त्वष्ट्रे त्वा जुष्टमुपाकरोमीत्येव सर्वत्रोहः । साण्डमित्यनेन भूयोबलवत्त्वं लक्ष्यते । लोमशमित्यनेन बहुललोमवत्त्वं पिङ्गल बहुरूपं पिङ्गलबाहुरूपेन पिङ्गलवर्णवन्तं सङ्घ(न्तं)हुरूपं विचित्रवर्णमुपाकरोतीत्यर्थः । तमुपाकृतं पशु पत्नीवते त्वष्ट्र इदमुत्सृजामीत्युत्सृज्याऽऽज्येन प्रतिनिधिना शेषं तन्त्रं संस्थापयत्समापयेत् । वाचनिकमिदम् । एवं च कृष्मीशुलादयः संज्ञसहोमादयश्चार्थलना द्रव्यक्रिया निवर्तन्ते । अग्निगोर्लोपः । आज्यशेषेण समापनस्य प्रकारस्तु स्पष्टमापस्तम्बेनोक्तः—यावन्ति पशोरवदानानि स्युस्तावत्कृत्वा आज्यस्य ध्रौवाज्यस्यावद्येदिति । यद्यत्पशोरवदानं वपाहृदयादि तस्य तस्य स्थाने ध्रौवाज्यादवद्येत् । त्रीस्त्रीन्पञ्चावत्तिनः । हिरण्यशकलास्तु सर्वत्राविशिष्टा एव । अन्यत्र विशेषमाहाऽऽपस्तम्ब —पशुधर्माज्यं भवतीति । तत्राऽऽज्यं पशुधर्मकं भवति । वक्ष्यति च म एव परिभाषाया तद्धर्मात्म्यादिति । अतो वपास्थानस्याऽऽज्यस्य पत्नीवते त्वष्ट्रे छागस्य वपाया मेदम इति प्रैषः । तथा पशुपुरोडाशहविषोरपि द्रष्टव्यम् । तथा जातवेदो वपया गच्छ देवानित्येव होमः । एव प्रयाज, नृयाजमभिष्टयजुगदयश्च पाशुका एव भवन्ति न प्राकृताः । अत्र पक्षान्तरमप्युक्तमपस्तम्बेन—अपि वा पर्याग्निकृतमेवोत्सृजेन्न संस्थापयेदिति । अपि वा पर्याग्निकरणान्तं कृत्वा पशून्त्रमन्त्यमुत्सृजेत्, न त्वाज्येन शेषं संस्थापयेत् । पशुपुरोडाशाद्यन्वन्ध्यायाः शेषं संस्थापयेत् । एव पर्याग्निकरणान्ते कृत्स्नतन्त्रे वा सस्थिते पात्नीवतेऽनृबन्ध्यायाः शेषं संस्थापयेत् ।

यदि कापेयी पश्वेकादशिनी स्यादभिन
आग्नेयमैन्द्रौ पशू भवतः सारस्वतः सोम्यः
पौष्णो वार्हस्पत्य इत्युत्तरतो वैश्वदेवो
मारुतः सावित्रो वारुण इति दक्षिणतः ।

पूर्वं स्वशाखोक्तैकादशिनी व्याख्याता । इदानीं तस्यामैवेकादशिन्या शाखान्तरोक्तो विशेषः प्रदर्श्यते—कपयो नामर्षयस्तैष्टया कापेयी सा चेच्चिकीर्षिता स्यात्तदाऽऽग्नेयमग्निष्ठ उपाकृत्य दक्षिणोत्तरयोर्यूपयोरैन्द्रावुपाकृतौ भवतः । तत उत्तरेषु यूपेषु सारस्वतसौम्यपौष्णवार्हस्पत्यानुकृपाकृत्य दक्षिणयूपेषु वैश्वदेवमारुतसावित्रवारुणानुपाकुर्यात् । व्यत्यासो दक्षिणापवर्गत्वं च पूर्ववत् । नात्रैन्द्राग्नौ विद्यते ।

तामेतां कापेया विदुस्तामतिरात्रचरम आलभेत ।

आलभेतेत्यनन्तरमितिकारोऽध्याहर्तव्यः । कपीनामन्तेवासिनः कापेयध्यायिनो वा कापेयास्तामेतामेकादशिनीमधिकृत्यैव विदुः—तामतिरात्रचरम आलभेतेति ।

ननु कोऽयमतिरात्रचरमो नाम क्रतुर्यत्रेयमालभ्या तमेव व्यनक्ति—

साऽहीनेषु लिङ्गसंयोगात् ।

सा कापेयी, अहीनेष्वेवाऽऽलभ्या भवति लिङ्गसंयोगाद्धेतोः । अतिरात्रचरमनाम्ना हीनस्य स्पष्टवमाप्रदर्शनाच्छब्दशब्दस्य हेतुत्वं नात्र युज्यते । अतः शब्दशब्दं परित्यज्य लिङ्गशब्दप्रयोगः कृतः सूत्रकृता । यत्र फलनश्चरमत्वस्य पर्यवसानं तत्र लिङ्गशब्द इत्याचार्याभिप्रायः । लिङ्गयते ज्ञाप्यते चरमत्वरूपोऽभिमतोऽर्थो येन तल्लिङ्गम् । अन्त्यक्षः शब्दतोऽर्थो यत्रेति यावत् । तस्य संयोगः संबन्धो यत्रेत्यर्थः । अन्तिमातिरात्ररूपं लिङ्गं तस्य संबन्धोऽत्रास्तीति तेष्वेव ह्ययमतिरात्रचरमः शब्दोऽर्थतः सयुज्यते यस्मादतिरात्रा एव चरमास्तेषाम् । यथा वक्ष्यति सप्तदशे प्रश्ने त्रयोदशे खण्डे द्विरात्रप्रभृतय उपरिष्ठादतिरात्रा अहीना एकादशरात्रादिति ।

ननु सत्रेष्वप्यविशिष्टमतिरात्रचरमत्वमुभयतोतिरात्रत्वास्तेषाम् । यथा वक्ष्यति अष्टादशे प्रश्ने प्रथमखण्डे उभयतोतिरात्राणि सत्राणीति । तत्तेष्वनयैव भवितव्यं तत्राऽऽह—

सत्रीयेतरा भवति ।

सत्राणि याऽर्हति सा सत्रीया, इतरा कापेयीव्यतिरिक्ता स्वशाखोक्ता सत्रेष्वेव भवति न कापेयी सत्रेषु इत्यर्थः । येषां ह्यतिरात्रचरमत्वमेव विशेषणमकं नातिरात्र-प्रथमत्वमपि तेषामेव कापेयीव्यतिरिक्तैकादशिनीयुक्ततरेति तात्पर्यार्थः ।

अथ षोडशे प्रश्नेऽष्टादशेऽथ पशुकृत्सिरित्येतस्मिन्खण्डे गवामयनप्रकरणस्थ एकादशिनीं प्रकृत्य प्रवृत्ते वक्ष्यति तेषु गव्यान्तिरिक्तपशून्वैष्णव वामनमेकविंश ऐन्द्राग्रं त्रिणवे वैश्वदेवं त्रयस्त्रिंशे द्यावापृथिव्या धेनु प्रथमे छन्दो मे तस्या एव वत्सं वायव्यं मध्यम आदित्यामर्षिं वशामुत्तमे मैत्रावरुणीमविषाक्ये प्राजापत्यमृषमं तूपरं महाव्रत आग्नेयमुदयनीय इति लिङ्गायनिकानीति सूत्रे गव्याः पशव उक्तास्तत्र के गव्या इति आकाङ्क्षायामेकादशिनीप्रसङ्गाद्गव्यान्पशून्त्रैवाऽऽह—

उक्षर्षभो वशा वेहद्धेनुर्वत्सोऽनड्वा-

निति गोनामभिर्गव्यान्पशून्प्रतीयात् ।

एतान्यपि गोजातीयानामेतेषां नामानि भवन्त्यतो गव्या एवैते पशवः । यत्र

गव्याः पशव आलभ्यन्त इति श्रुतावुक्तिर्यत्र च गव्यानतिरिक्तपशूनिमित्तमूत्रोक्तिस्त-
त्रैतान्प्रतीयाज्जानीयादित्यर्थः ।

स्वैरितरान् ।

इतरान्गव्यव्यतिरिक्तान्यशून्स्वैः स्वस्वनामभिरेव तं तमेव प्रतीयान्नतु बहुनामभिर-
नेकजातीयाः संगृह्यन्ते कितु एकजातीयैव व्यक्तिरितिप्रसिद्धार्थमिदं सूत्रम् ।

एकदेवतेष्वनन्यदेवतव्यवेतेषु समानः

पशुपुरोडाशो भवति भवति ॥ २४ ॥

इति हिरण्यकेशिसूत्रे नवमप्रश्नेऽष्टमः पटलः ।

यथा वाजपेये सप्तदश प्राजापत्येषु सप्तदशे प्रश्नेऽष्टादशे खण्ड उक्षाणः पशवो
विहितास्तेषु च पुनर्वाजपेये सर्वेषां प्रतिपशु बर्हीषि वपाश्रपण्य इत्यारभ्य वरदानं
चेत्यन्तमेतत्समानं सूत्र पुनः कृतं तत्प्रयोजनमेकदेवतपशुषु एकदेवतेष्वनन्यदेवतव्य-
वेतेष्विति परिभाषाया अनित्यत्वज्ञापनार्थम् । तेनैकदेवनपशुष्वपि पक्षे प्रतिपश्वपि
पुरोडाशा भवन्तीतिज्ञापनम् । न विद्यतेऽन्यदेवतं व्यवेतं व्यवधायक येषां तेऽनन्यदे-
वताः । एतादृशा य एकदेवताः पशवस्तेषु एक एव पुरोडाशो भवतीत्यर्थः । द्विरुक्तिः
प्रश्नसमाप्तिद्योतनार्था ।

इत्योकोपादश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्निचित्पौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगृढार्थरत्नालाभकृतविद्वज्जनसंताप-

शामिकायां ज्योत्स्नाव्यायां वृत्तौ नवम-

प्रश्नस्याष्टमः पटलः ॥ ८ ॥

संपूर्णोऽयं नवमः प्रश्नः ।

अथ दशमः प्रश्नः ।

तत्र प्रथमः पटलः ।

उक्ता अग्निष्टोमादयः संस्थाः पथैकादशिनियुपैकादशिन्यौ च । अथेदानोमग्नि-
ष्टोमादिष्वाकाङ्क्षितं याजमानकर्म वक्तुं शिष्यावधानाय प्रतिजानीते—

अग्निष्टोमस्य याजमानं व्याख्यास्यामः ।

अग्निष्टोमस्येति वचनं मुख्यं कर्मणो नामधेयमग्निष्टोम इत्येव तस्यैव यक्ष्य इत्येतया
क्रियया साक्षादेवान्वयो न तु ज्योतिष्टोमसोमशब्दयोः, तयोस्तु अग्निष्टोमशब्दात्पूर्व-
मित्येतादृशार्थज्ञापनार्थम् । यद्यपि यज देवपूजासंगतिकरणदानेष्वितिधात्वनुशासन-
सूत्रेण यजधातोः पूजाद्यर्थकाल्पः शतृशानचाविति सूत्रेण लडादेशशानचप्रत्ययस्तेन
निष्पादितेन यजमानशब्देन देवपूजादिकर्मणा कर्ताऽऽत्मनेपदाच्च फलभोक्ता प्रतीयते
तथाऽपि योगरूढ्यतिविक्रमाध्यकर्मणि फलभोक्ता यः स एव प्रतीयते । पूर्वेष्वयजत्यर्थेष्वपि
यजमानशब्दप्रयोगदर्शनात्, देवपूजाकर्तर्यदर्शनाच्च । तस्माद्वृत्तिकर्तृके कर्मणि यः
फलभोक्ता स एव यजमानपदवाच्यः । न च कर्ममात्रफलभोक्तरि दृश्यते प्रयोग
उपनयनादिषु सामयाचारिकेष्वपि च फलभोक्तरि प्रयोगाभावात् । यजमानस्य कर्म
यत्तद्याजमानम् । पत्न्यामपि उपचूतेयं यजमानति मन्त्रलिङ्गाद्यजमानत्वसत्त्वात्तस्या
अपि कर्मात्र संग्राह्यम् । तथा चैवं विग्रहवाक्य भवति यजमानयोः कर्म यत्तद्याज-
मानमिति । यद्यपि तत्तद्वेदविहितानि होतृवेदादिमंज्ञाभिर्होत्रादिनियतकर्तृकाण्येवेति
व्यवस्थापितं तथाऽपि विशेषप्रमाणैस्तद्वाधने दंपत्योरपि क्वचित्कर्तृत्व प्राप्तं तन्नि-
रूप्यत इत्यर्थः । अत्राऽऽदौ संकल्पात्पूर्वमेव सामश्रुपकल्पनमृत्विगुपकल्पनं च
कर्तव्यम् । तद्विना ऋत्वसिद्धेः । तथाच सूत्रं द्रव्यप्रकल्पनं यजमानस्य दक्षिणादानं
ब्रह्मचर्यं जपाश्चेति । बौधायनेन कल्पसूत्रेऽत्र स्पष्टमिदमुक्तम्—अग्निष्टोमेन यक्ष्य-
माणो भवति स उपकल्पयते कृष्णाजिनं च कृष्णविषाणा चेत्यादिना । कर्मान्तेऽपि
स पुरस्तादेवोपकल्पयते प्रभूतं तृणं वःशं पश्चाज्यं स्थाल्यमत्र कुम्भं च कुरीरं
चेत्यादि । द्वेपि अथातोऽग्निष्टोमं व्याख्यास्यामः स ह स्माऽऽह बौधायनो नादृष्ट्वा
राजानं चर्त्विजश्च दीक्षेदिति । सामश्रुत्विकसंपादनोत्तरं कृच्छ्रचान्द्रायणगायत्री-
जपतिलहोमप्राणायामकूश्माण्डहोमगणहोमतीर्थयात्रासेतुदर्शनादिभिः सपत्नीकमात्मानं
संशोध्य ब्राह्मणैरनुज्ञातो वैराणि च प्रशाम्य संकल्पं कुर्यात् । शुचिना कर्म कर्तव्य-
मिति श्रुतेः पूतः कर्मण्यो भवतीति श्रुतेश्चाधिकारार्थं प्रायश्चित्तजातं समुच्चितमसमुच्चितं
वा पातकानुसारेण कर्तव्यम् । निर्वैरैः सर्वभूतेषु यज्ञेष्वधिकृतो भवेदिति स्मृतेर्निर्वैरि-

णोऽधिकारः । ननु यद्यभिचरोदित्येवमाद्यभिचरितुः प्रयोगा उपदिश्यन्ते कथं वैरिणोऽ-
नधिकार इति चेदुच्यते—अभिचरितुरपि सर्वजनवैरिणोऽनधिकार एव शास्त्रम्यान-
न्यगतिकत्वात् । सर्वं चैतच्छोधनमविकारमिद्वयं कार्यं प्रारिप्सितकर्मणो निर्विघ्नप-
रिसमाप्यर्थं ग्रहशान्त्युदकशान्त्यादि कार्यम् । यतः पापानि श्रेयासि प्रतिबध्नन्ति
जन्मार्जितान्यपि गुरुद्वानि च विघातमाचरन्ति दृष्टादृष्टोपायैरतः प्राचीनानामज्ञा-
ताना च पापाना द्विजातिकर्मभ्यः पतनहेतूना तेषा सर्वेषामपनुत्तये निष्कृति-
रवश्यं कर्तव्या । अन्ततः केवलं कूश्माण्डहोममात्रमवश्यमशक्तेनापि कार्यमेव ।
कूश्माण्डैर्जुहुयात्पूतो देवलोकात्ममश्रुत इति श्रुतावयनपवित्रत्वात् । एतच्च शोधन
बौधायनेन कर्मान्ति उक्तम्—अग्निष्टोमेन यक्ष्यमाणः प्रज्यमात्मानं कुर्वीत येनास्य
कुशलं स्यात्तेन कुशलं कुर्वीतेति । प्रज्यं प्रगतज्यं धनुः स्वकार्यक्षमं यथा तथा स्वकार्ये
शुद्धिमपादनेन योग्यं कुर्वीतेत्यर्थः । येन क्षान्तिशान्त्यानुपायममूहेन कुशलं विघ्नरहितं
कर्म स्यात्तेन कुशलं कर्म कुर्वीतेत्यर्थः । परिमरवर्तिनः सर्वाञ्छिष्टान्सत्कारपूर्व-
कमाहूय संपूज्य संप्राथ्य तेषामभ्यनुज्ञया कर्म कर्तव्यम् । अत्र श्रुतिः—तस्मा-
द्यद्ब्राह्मणोक्तोऽश्रद्धवानो यजने शंयुमेव तस्य बार्हस्पत्यं यज्ञस्याऽऽशीर्गच्छतीति ।
बौधायनपरिभाषायानपि ये तत्र ब्राह्मणाः सन्ति ताननुज्ञाप्य कुर्वन्ति यत्कारी
स्यात्समृद्धमेवास्य तद्भवतीति । एतत्सर्वं सोमपूर्वाधान आधानात्पूर्वमेव । यः पूर्वमा-
हिताग्निः स हविर्यज्ञान्कृत्वा पाकयज्ञानामकरणे तानपि कृत्वाऽग्निष्टोमं कुर्यात् ।
यदा तु सर्वे हविर्यज्ञा एकवारमनुष्ठितास्तदा तत्करणासंभवे प्रायश्चित्तमात्रं कृत्वाऽपि
अग्निष्टोमः कर्तव्यः । तथा च कर्मान्तम्—यान्यृणान्युत्थितकालानि स्युस्तानि व्यव-
हरेदनुज्ञापयीत वेति । ऋणानि ऋणापाकरणार्थानि नित्यानि कर्माणि उत्थितकालानि
अन्तरितकालानि अकृतानीति यावत् । स्युर्मेवेयुस्तानि व्यवहरेत्कुर्यात् । अनुज्ञापयीत
वा सर्वथोपय कर्तुमशक्तावनुज्ञया तद्विनाऽपि कुर्वीतेत्यर्थः । अनेनेदं सूचितं भवति
क्रमोऽत्राविवक्षित इति । उक्तं चाऽऽश्वलायनेन—दर्शपूर्णमासाम्यामिद्वेष्टिपशुचातु-
र्मास्यैरथ सोमेनोर्ध्वं दर्शपूर्णमासाम्या यथोपपत्त्येके प्रागपि सोमेनैक इति । यथोप-
पत्ति यथासंभवं, क्रमोऽत्राविवक्षित इति भावः । इष्टिराग्रयणोष्टिः, पशुर्निरूढः ।
उपलक्षणमिदं सौत्रामण्याः । हविर्यज्ञाना द्वितीयादिप्रयोगे कालसत्त्वेऽनुष्ठानं तद-
सत्त्वे प्रायश्चित्तमिति द्रष्टव्यम् । संकल्पात्पूर्वस्मिन्दिनेऽपराह्णे मातृकापूजनपूर्वकं नान्दी-
श्राद्धं कर्तव्यम् । आग्निं त्वपराह्णत इति स्मृतेर्बौधायनोक्तेश्च । तस्यामेव रात्रा-
बुदकशान्तिप्रतिसरवन्धौ कर्तव्यौ बौधायनोक्तेः । तौ च पृथक्पृथक्त्वेण वा । तदु-
क्तत्वादङ्कुरारोपणमपि । उदकशान्तिप्रतिसरवन्धाङ्कुरारोपणानामकरणे प्रत्यत्राया-
भावः करणे फलाधिक्यमिति द्रष्टव्यम् । संकल्पादिने संकल्पात्पूर्वमेव गणपतिपूजनं
पुण्याहवाचनं च कार्यम् । स्नानपवनमन्त्राचमनमन्त्रोक्षणान्यपि संभवे कार्याणि

बौधायनधर्मसूत्रोक्तेः । ततः प्रातरेव मध्याह्न एव वा संकल्पं कुर्यात् । समस्ते कता-
वर्थं श्रूयमाणं यजमानः कामयते यानि तु कामयतिः श्रावयतीति सूत्रात् । त्रिभिर्ना-
मभिराचार्येण व्यवहारात्संकल्पवाक्ये ज्योतिष्टोमसोमाग्निष्टोमशब्दानां प्रयोगः । अग्नि-
ष्टोम इत्येव वक्तव्ये सोमेन यक्ष्यमाणो ज्योतिष्टोमेन स्वर्गकामो यजेतेति नामद्वयेनापि
व्यवहारं कृतवतः सूत्रकारस्यानेकनाम्नामुच्चारणे प्रयोजनमदृष्टं विना न ह्यन्यत्सम्-
बति । तच्च संकल्पवाक्ये त्रितयोच्चारणद्वारैव संभवति नान्यथा । तत्राग्निष्टोमशब्देन
संस्थानिर्देशः । ज्योतिष्टोमशब्देन स्तोमचतुष्टयनिर्देशः । सोमशब्देन द्रव्यनिर्देशः ।
प्रथमे प्रयोगे सप्रवर्ग्येणेत्यस्यापि निर्देशो वैकल्पिकपदार्थान्यतरपदार्थपरिग्रहावधार-
णाय । साम्नः प्राधान्यादमुकसाम्नेत्यस्यापि निर्देशः । दक्षिणाविषये बह्वीनां सख्यानां
बहूनां द्रव्याणां च विहितत्वान्नियमार्थं संख्यायाः प्रदेयद्रव्यस्य च निर्देशः ।

पुरस्तादीक्षाभ्यो राजानमाहार्यं परिवेवेष्टि ।

दीक्षाया इत्येकवचनं विहाय दीक्षाभ्य इति बहुवचनान्तः प्रयोगो बहुदिनसा-
ध्यदीक्षापक्ष एव मुख्य इति बोधयितुम् । क्लेशबाहुल्यात् । उत्तरसूत्र एतत्सर्वं स्पष्टी-
करिष्यामः । गिरौ क्रयणमिति पक्षे नाऽऽहारणम् । परिवेपणं तु तत्र गत्वैवेति
सोमक्रय एवोक्तम् । आहार्येति णिच्प्रयोगात्परिकर्मिभिर्विप्रेरेवाऽऽहारणीयो न तु भव्यं
न च शूद्रैराहरणीयः । न च शूद्रैरेवाऽऽहरणीयो न तु विप्रैः स्मृतिषु स्पर्शस्यैव निषि-
द्धत्वेनाऽऽहरणस्य सुतरा निषेधादिति वाच्यम् । एतस्य निषेधस्याकारणस्पर्शनि-
षेधपरत्वेनैतन्निषेधपरत्वाभावात् ।

समित्पुष्पकुशादीनि ब्राह्मणः स्षयमाहरेत् ।

शूद्रानीतैः क्रयक्रीतैः कर्म कुर्वन्पतत्यधः ॥

इति शूद्राहरणनिषेधके शातातपवचन आदिपदेन सोमादेरापि संगृहीतत्वेन सोमा-
द्याहरणस्यापि निषेधसिद्धेश्च । राजपदं राजोपचारै राजानयनं बोधयितुम् । ते च
रथच्छत्रातपत्रसेवकवाद्यबोधाद्याः । परिवेवेष्टि भोजयति सोमात्मिकया देवतया भोजनं
कृतमिति भावना कर्तव्या । पयसौदनेनेत्यापस्तम्बः । पयसोपसिक्तनौदनेनेति तदर्थः ।
तथा चोभयं मिश्रितमेव द्रव्यं द्रव्यभेदो न विवक्षितः । अन्यथा चकार उक्तः स्यात् ।
पायसौदनेनेति पाठे पयसि शृत ओदनो ग्राह्यः । अत्र सूत्रान्तरे विशेषः—राजान-
माहार्यं प्रत्यहं प्रातःसायमाक्रयाज्जमः सोमाय राज्ञ इति राजानं संपूज्य पायसौदनेन
परिवेवेष्टीति । अत्राऽऽवाहनादिविसर्गान्तिषोडशोपचारात्मिकं पूजा । आवाहनं विना
पूजाया असंभवात् । विसर्जनं विना क्रयाद्यसंभवात् । नहि यावत्पर्यन्तं देवतासत्त्वं
तावत्पर्यन्तं क्रयः कण्डनादिकं च संभवति । या तु तत्र तत्र राजशब्दप्रवृत्तिर्दृश्यते
सा च भावनामात्रपरा ज्ञेया । अत्र तु पूजनविधानाद्देवतात्वाभावाय विसर्जनमावश्य-

कम् । अन्यथा क्रयादिनिर्वाहो न स्यात् । आवाहनं विना पूजनमनुपपन्नमिति कृत्वाऽऽवाहनमप्यावश्यकम् । अत एव विसर्जनमपि । यद्यपि विमर्जनस्यापि षोडशो-
पचारान्तर्गतत्वेन पूजासंपादकत्वात्संपूज्य परिवेष्टीत्यनेन पूजोपचारान्तर्गतविसर्ज-
नोत्तरभावित्वं भोजनस्य प्राप्त तथाऽपि विसर्जनानन्तरं देवताभावाभावेन परिवेषणासं-
भवाद्विसर्जनात्पूर्वमेव परिवेषणं कर्तव्यम् । अस्मिन्पक्षे नैवेद्यपदार्थो भिन्न एव । परिवे-
षणं तु महोपहारस्थानीयमिति । अथवा संपूज्येत्यनेन दीपान्तैव पूजोच्यते । पाय-
सौदनेन परिवेष्टीति नैवेद्यार्थमेव । अस्मिन्कल्पे न पृथङ्महोपहारः । अवशिष्टो-
पचारास्त्वनन्तरं भवन्त्येव ।

तदीक्षासु निवर्तते ।

तत्परिवेषणं दीक्षासु दीक्षासंबद्धदिवसेषु, बहुवचनं त्र्यादिबहुदीक्षाभिप्रायेण ।
तेनैकस्यामपि दीक्षायाः परिवेषणनिवृत्तिरस्येव । निवर्तते निवृत्त भवति । अनेन
बहुवचनेनेदमपि ज्ञायते बहुदीक्षास एव मुख्यः क्लेशबाहुल्यादिति । नहि क्लेशबहुल-
तपो विना दुःखमदं पापं नश्यति यथा लोके पाटनमन्त्रेण । तपमन्त्रणानां नोपशान्ति-
स्तद्वत् । न च ज्योतिष्टोमे ब्रह्म नाश्नाति ब्रह्म नाश्नातीत्यादिनोक्तं तपोऽध्वर्योर्युक्तं
तस्य दुःखात्मकत्वेन परिक्रीतपुरुषैः कर्तुमुचितत्वात्, दुःखत्वादेव फलभोक्तृसंस्कार-
त्वाभावाद्यजमानस्य न युक्तमिति वाच्यम् । भाविनः मुखरूपस्य फलस्य प्रतिबन्धक
दुःखजनक यत्पापं तस्य नाशकत्वेन दुःखरूपस्यापि तपसः स्वाभिसंस्कारत्वसमवात् ।
अस्मिन्नर्थे वाक्यशेषगतं लिङ्गं कल्पसूत्रकारैर्वोदाहृतं यदा वै दीक्षितः कृशो भव-
त्यथ स मेध्यो भवति यदाऽस्मिन्नन्तरं किञ्चित् भवत्यथ स मेध्यो भवति यदाऽस्य
कृष्णं क्षुषोर्नश्यत्यथ स मेध्यो भवति यदाऽस्य त्वचाऽस्थि संधीयतेऽथ स मेध्यो
भवति पीवा दीक्षते कृशो यजते यदस्याङ्गानां मीयते जुहोत्येव तदिति विज्ञायत
इति । मीयते क्षीयत इत्यर्थः । जैमिनिनाऽपि तपश्च फलसिद्धत्वाल्लोकवत् । वाक्यशेषश्च
तद्वदितिसूत्राभ्यामुक्तम् । चकारो या(राद्या)जमानास्तु तत्प्रधानत्वात्कर्मवदिति सूत्रा-
द्याजमानपदं वचनलिङ्गविपरिणामेनानुषज्यते । तथा च तपश्च याजमानमिति वाक्यं
भवति फलसिद्धत्वात्फलोत्पत्तिप्रतिबन्धकदुरितनिवर्तनेन फलसाधकत्वात् । लोकव-
ल्लोकसिद्धमेतद्यः फलभोक्ता स एव तपः कर्तेति । वाक्यशेषश्च तद्वदित्यस्यार्थस्तु
वाक्यशेषोऽपि लौकिकप्रमाणतुल्योऽस्ति न केवलं लौकिकप्रमाणमात्रमिति । अनेन
तपसो दुःखात्मकत्वेन परिक्रीतपुरुषैरेव कर्तुमुचितं दृग्भवादेव फलभोक्तृसंस्कार-
त्वाभावः । अतो न यजमानस्य युक्तमिति शङ्का परिह्रियते । एतत्सूत्रद्वयं तृती-
याध्यायेऽष्टमे पादे वर्तते । वाक्यशेषो यदा वै दीक्षितः कृशो भवत्यथ स मेध्यो
भवतीत्यादिः । ननु पुरस्तादीक्षाम्प इत्येतावतैव दिक्षादिवसेषु अर्थान्निवृत्तौ सत्या-

मयं निषेधो व्यर्थ इति चेत्सत्यम् । तस्य दीक्षादिवसव्यतिरिक्तक्रयादिनात्प्राक्प्राय-
णीयादिवसेऽपि कर्तव्यताज्ञापनार्थत्वेन वैयर्थ्याभावात् । तथा चाऽऽपस्तम्बः—अत्र
राजानमाहृत्य पयसौदनेन परिवोषणत्याक्रयादिति । अत्रेत्यस्य द्वादशमभारयजुर्हो-
मानन्तरमित्यर्थः । आक्रयादित्यनेन दीक्षादिवसेष्वपि परिवेषणं प्रापितं तावन्मात्रमनेन
निषिध्यते । सूत्रे परिवेष्टीत्येकवचनाद्यजमान एव न पत्नी न चर्त्विजः । प्रथमे दीक्षा-
दिवसेऽपि आहारणपरिवेषणे भवत एव । तद्दीक्षामु निर्वर्तत इत्यनेन सूत्रान्तरप्राप्तदी-
क्षादिवससबन्धिसायकालिकपूजनपरिवेषणमात्रनिवृत्तिः क्रियते । एतेनैकदीक्षापक्षे
निषेधस्य निरवकाशत्वापत्तिः परिहृता भवति । प्रायणीयादिवसेऽपि प्रातरेव पूजन-
परिवेषणे भवतो न तु सायम् । आक्रयादित्यनेन क्रयात्प्रागेव तत्कर्तव्यताया भिद्धायां
क्रयोत्तरं तन्निवृत्तेरर्थत एव सिद्धत्वात् । अत्र सक्षेदं पश्येत्यनेन राज्ञ उपस्थानं
कर्तव्यम् । यथारूपमितर इत्यनेनाविनियुक्तमन्त्राणां लिङ्गानुरोधेन विनियोगः
कर्तव्य इत्यम्यार्थस्य सूत्रकृता प्रदर्शितत्वात् । आपस्तम्बोक्तरीत्या विनियोगस्तु सूत्र-
कृतैव ज्ञापनेन निराकरिष्यमाणत्वान्न भवति । देवयजनाध्यवमानोत्तरं वोपस्थानम् ।
सक्षेत्यादयः शब्दा अग्निवायुसूर्यवाचकाः । सक्षादिशब्दास्तासामेवोपस्थानमिति
विद्यारण्याः ।

ब्राह्मणानार्षेयानृत्विजः षोडशैकैकशो वृणीते ।

ब्राह्मणानामेव स्मृतिन आर्त्विज्ये सिद्धे पुनर्ब्राह्मणवचनमादरार्थम् । अथवा
तस्माद्वाजपेययाज्यार्त्विजिन इति श्रुतेः क्षत्रियस्यापि वाजपेययाजिनः प्राप्तिरत्र
शङ्किता तन्निरासार्थम् । अथवा सप्तदशभ्य ऋत्विग्भ्योऽन्ये चमसाध्वर्यवस्तोषामनृत्वि-
जामपि ब्राह्मणानामेव चमसाध्वर्यूणां वरणविध्यर्थम् । आर्त्विज्यं त्रयाणामपि वर्णानां
विद्वत्त्वाविशेषात् । याजनं ब्राह्मणस्येति स्मृत्युक्तस्तु नियमः पुरुषार्थ इति न तदतिक्रमे
क्रतुवैगुण्यमिति प्राप्ते यज्ञं व्याख्यास्याम इत्युपक्रम्य ब्राह्मणानामर्त्विज्यमिति यज्ञे
सूत्रकारस्मरणं क्रत्वर्थत्वेनेव नियमबोधकम् । अत एव रामायणे—

क्षत्रियो याजको यस्य चण्डालः स विशेषतः ।

कथं सदसि भोक्तारो हविस्तस्य मुरर्षयः ॥ इति ।

सुरा देवताभूता ऋषय ऋत्विग्भूता इत्यर्थः । देवताया अभोक्तृत्वात्क्रतुवैगुण्य
एव तात्पर्यम् ।

तथा—राजयाजकयाज्यस्य विनश्यति यथा हविः ॥

इत्यपि वचनं क्रतुवैगुण्यबोधकमेव । एतेन क्षत्रियादिवृत्त्युपजीविनोऽपि निरस्ताः ।
ब्राह्मणानामर्त्विज्यमित्यत्र लिङ्गान्यपि ब्राह्मणानामिदं हविरित्येवमादीनि द्रष्टव्यानि ।

तस्माद्ब्राह्मणानामेवाऽऽर्त्विज्यमिति सिद्धान्तः । ब्राह्मणवचनमापद्यपि क्षत्रियादिनि-
वृत्त्यर्थमिति मीमांसकाः ।

द्विजोत्तमानामार्त्विज्यं न तु क्षत्रियवैश्ययोः ।

ब्राह्मणार्त्विज्यनियमः कर्त्तव्येनापि हि स्मृतः ॥ इति मिश्राः ।

द्वादशाध्याये चतुर्थपादे जैमिनिरपि प्रभुत्वादार्त्विज्यं सर्ववर्णानां स्यादिति सूत्रे-
णाऽऽह । कात्यायनोऽपि ब्राह्मणा ऋत्विजो भक्षप्रतिषेवादितरयोर्दर्शनाच्चेति । तद्वै
नाब्राह्मणः पिबेदग्नौ ह्यधिश्रयन्ति तस्मान्नाब्राह्मणः पिबेदिति भक्षप्रतिषेवादित्यर्थः ।
एवं च क्षत्रियवैश्ययोर्भागस्य होमविधानं न भक्षणमिति भक्षप्रतिषेधात्सिध्यति ।
द्वयोर्वै देवा अहैव देवा अथ ये ब्राह्मणाः शुश्रुवाः सोऽनूचानास्ते मनुष्यदेवास्तेषां
द्वेधा विभक्त एव यज्ञ आहुतय एव देवानां ब्राह्मणानां शुश्रूवामनूचानानामाहुति-
भिरेव देवाः श्रेणीति (?) दक्षिणाभिर्मनुष्यदेवान्ब्राह्मणानिति । ब्राह्मणानामेवाऽऽ-
र्त्विज्यमित्येतस्मिन्नर्थे दर्शनमेतत् । दक्षिणाशब्दः परिक्रयार्थे वर्तते । तेन ब्राह्मणाना-
मेवाऽऽर्त्विज्यमिति ।

स्मृतिरपि—षण्णा तु कर्मणामस्य त्रीणि कर्माणि जीविका ।

अध्यापनं याजनं च विशुद्धाच्च प्रतिग्रहः ॥ इति ।

षण्णा कर्मणामिति निर्धारणषष्ठ्यौ । अस्य विप्रस्य । पूर्वत्र तस्यैवोपक्रान्तत्वात् ।
जीवनानिर्वाहेऽध्यापनयाजनप्रतिग्रहाः कर्तव्याः । जीवननिर्वाहे तु न । अकरणे
प्रत्यवायो नास्तीति भावः । आर्पेया ये स्वकीयमृषिं जानन्ति । तथा च बाधूलवैखा-
नसौ—आर्पेयानवृणीते ये स्वानृषीज्जानन्तीति । एतेनाप्रज्ञातबान्धवानां निवृत्तिः ।
शुश्रुवासश्चाऽऽर्पेयाः । एष वै ब्राह्मण ऋषिरार्पेयो यः शुश्रुवानिति श्रुतेः । ऋषयो
मन्त्रद्रष्टारः । तथा च नैरुक्ताः—ऋषिर्दर्शनात्स्तोमानन्ददर्शेत्यौपमन्यवस्तद्यदेनास्तपस्य-
मानान्ब्रह्म स्वयम्बभ्यानर्पत्तं ऋषयोऽभवन्तदृषीणामृषित्वमिति । आदशमात्पुरुषादव्य-
वच्छिन्नमार्षं येषां त आर्पेया इत्यपि लक्षणं केचिदाचार्याः प्राहुः । शुश्रुवान्सार्थ-
वेदत्रयाध्यायी सार्थस्वशाखामात्राध्यायी वा । ब्राह्मणानार्पेयानित्यन्येषां शास्त्रान्तरो-
क्तानामृत्विग्लक्षणां नमुपलक्षणम् । तान्यत्र प्रदर्श्यन्ते । तत्र धर्मसूत्रम्—नाननूचा-
नमृत्विजं वृणीते न षण्मानमिति । साङ्गस्य वेदस्याध्येता प्रवक्ता वाऽनूचानः ।
न, अनूचानः, अननूचानः । अननूचानमृत्विज न वृणीते । नाप्येतावद्द्वयमिति
परिभाषमाणमित्यर्थः । द्वौ नञावनूचानवरणस्यात्यन्तावश्यकता बोधयतः । धर्मसूत्रे
वचनमौपासनहोमपार्वणस्यालीपाकवैश्वदेवादिष्वप्येतादृश एवर्त्विगितिज्ञापनार्थम् । एते-
नैतेषु ऋत्विक्कर्तृकताऽपि पक्षेऽस्तीति ज्ञायते । शाङ्खायनोऽपि—आर्पेयान्यनूचाना-
मृत्विजो वृणीते सोमेन यक्षयमाणश्चतुरः सर्वान्विति । भरद्वाजोऽपि—वसन्ते ज्योतिष्टोमेन

यक्ष्यमाणो ब्राह्मणानार्पेयानृत्विजो वृणीते यूनः स्थविरान्वाऽनूचानानङ्गहीनानूर्ध्ववाच इति । आपस्तम्बोऽपि—ब्राह्मणानार्पेयानृत्विजो वृणीते यूनः स्थविरान्वाऽनूचानानूर्ध्ववाचोऽनङ्गहीनानिति । यूनस्तरुणान् । तेषामेव प्रकृतोपयोगात् । अत एव न जीर्वाऽश्याः(नातिवृद्धाः) । न च बालाः । त्रिंशद्वर्षोत्तर षष्टिवर्षपर्यन्तं स्थविरत्वम् । एताभ्यां कर्मकरणसामर्थ्यं लक्ष्यते । बालवृद्धयोः क्रियामु पटवं न स्यादिति युवस्थविरग्रहणम् । नाननूचानमृत्विज वृणीत इत्यनेनैव सिद्धे पुनर्वचनम्, अनुचानो द्विविधो वेदानूचानः कर्मानूचानश्च, तत्र केवलवेदानूचानोऽशक्तेरर्थान्निषिद्धः, केवलकर्मानूचानस्य शक्तत्वात्प्राप्तिः स्यात्समा भूतिकं तु द्विविधानूचानत्वरहितस्यापि निषेधो यथा स्यादित्येतदर्थम् । मार्गान्नपगतोऽनूचान इति भरद्वाजः । एतेनोभयविधानूचानस्यापि संग्रहः प्रदर्शितः । ऊर्ध्ववाच उरः कण्ठः शिर इति त्रिस्थानकरणमर्था वाग्येषा त ऊर्ध्ववाचः । अनङ्गहीना अविकलाङ्गाः । आश्वत्थायनः—ऋत्विजो वृणीतेऽन्यूनातिरिक्ताङ्गान्ये मातृतः पितृतश्चेति यथोक्तं पुरस्ताद्यूनं ऋत्विजो वृणीत इत्येक इति । यथोक्तं पुरस्तादित्यनेन प्रदर्शितं सूत्रं तु ये मातृतः पितृतश्च दशपुरुषमनुष्ठितविद्यानपोभ्यां पुण्यैश्च कर्मभिर्येषामुभयतो नाब्राह्मण्यं निनयेयुः पितृत इत्येक इति । लाट्यायनद्राह्यायणावपि—ऋत्विगार्पेयोऽनूचानः साधुचरणो वाग्म्यन्यूनाङ्गोऽनतिरिक्ताङ्गो द्वयसतोऽनतिकृष्णोऽनतिश्चेत इति । ऋतौ यजन्तीत्यृत्विजः । तथा च निरुक्तम्—ऋत्विङ्नामान्युत्तराण्यष्टावृत्तिक्कस्मादीरण ऋग्यष्टा भवतीति शाकपूणिर्ऋतुयाजी भवतीति वेति । छन्दोगश्रुतौ प्रकारान्तरेणापि निर्वचनमुक्तम्—प्रजापतिरकामयत बहु स्या प्रजायेयेति स आत्मन्यृत्यमपश्यत त ऋत्विजोऽसृजत यदृत्विद्यादसृजत । तदृत्विज ऋत्विक्त्वमिति । ऋत्विग्दधृगित्यनेन ऋत्विक्शब्दो निष्पाद्यते । आर्पेयानूचानौ व्याख्यातौ । साध्विति प्रशंसायाम् । चरणशब्देन कर्म । तथा च साधुचरण इत्यस्य प्रशस्तकर्मैत्यर्थो भवति । वाग्मी वक्तुं समर्थः । संस्कृतवाक्च शब्दार्थन्यायावगणे वाचः संस्कारः । यो हि संस्कृता वाचमुदीरयति स वाग्मी, यो बहुतरं वचनमनर्थकं न भाषते सोऽपि वाग्मी । वाचो ग्मिनिरिति ग्मिनिप्रत्ययः । यो हि बहुतरमनर्थकं भाषमाणः स न वाग्मी । स तु वाचालो वाचाट इत्युच्यते । आलजाटचौ बहुभाषिणीति पाणिनिस्मरणात् । कुत्सित इति वक्तव्यमिति वार्तिकात्कुत्सितार्थ एतौ प्रत्ययौ । यो हि पृष्टः सन्प्रतिवचनं न्यायेन ददाति मतिद्वैध उत्पन्ने संशयच्छेत्तेति निर्गलितोऽर्थः । ऊनमेव न्यूनं न्यूनान्यङ्गानि यस्य स न्यूनाङ्गः, न न्यूनाङ्गोऽन्यूनाङ्गः । अतिरिक्तमधिकमङ्गं यस्य सोऽतिरिक्ताङ्गः, नातिरिक्ताङ्गोऽनतिरिक्ताङ्गः । अङ्गानां न्यूनत्वमतिरिक्तत्वं च सामुद्रिकशास्त्रोक्तपुरुषलक्षणसिद्धम् । प्रमाणे प्रमाणे द्वयं द्वयं समं यस्य स द्वयसस्तस्मादप्यन्यूनातिरिक्ताङ्ग इत्यर्थः । प्रमाणे द्वयसज्द्वयमात्रच इति पाणिनिमूत्रात्प्रमाणेऽर्थे द्वयसच्प्रत्ययः । तस्मात्तसिः । केवञ्चद्वयसच्प्रत्ययात्तसिदञ्जदसः ।

नातिकृष्णोऽनतिकृष्णः । नातिश्वेतोऽनतिश्वेतः । कृष्णश्वेतशब्दौ वर्णवाचिनौ वयो-
वाचिनौ च नातिबालो नातिवृद्ध इति । याज्यस्यापि लक्षणमाहुः—याज्यश्च प्रथमै-
स्त्रिभिर्गुणैर्व्याख्यात इति । याज्यो यष्टा यजमान इति यावत् । सोऽपि एवंलक्षणो
भवति यादृशलक्षणा ऋत्विजः । प्रथमैर्वा त्रिभिर्गुणैर्व्याख्यातो भवति लुप्तविभाषं
सूत्रम् । गुणग्रहणं क्षत्रियवैश्ययोर्व्यासम्भवं गुणा ग्राह्या इत्येतदर्थम् । बौधायनः—
अर्थात्विजा वरणं विज्ञायते ब्राह्मणा ऋत्विजा योनिगोत्रश्रुतवृत्तसंपन्ना अविगुणाङ्गा
अत्रिकिणिनो न परिस्वाक्रान्ता नान्तगा नान्त्य(न्त)जा नाननूचाना न हालेय[वालेय]-
पुत्रिकापुत्रपरक्षेत्रसहोदकानीनानुजावरद्विप्रवरा आङ्गिरसोऽध्वर्युर्वासिष्ठो ब्रह्मा विश्वा-
मित्रो होताऽयास्य उद्गाता कौपीतकः सदस्यो वसिष्ठा भृग्वङ्गिरसो वा योनिवृत्त-
विद्याः प्रमाणमित्येके ताश्चेद्वृणीताव्यापन्नाङ्गानेव वृणीताकुनस्त्रिनमध्वर्युमकिलासिनं
ब्रह्माणमषण्ड होतारमकरालमुद्गातारमशिपिविष्टं सदस्यमिति । योनिः परिशुद्धयोनिः,
गोत्रं सद्वशः, श्रुतमध्ययनं, वृत्तमाचारः । एतैः संपन्ना युक्ताः । अविगुणाङ्गा अवि-
कलाङ्गाः । अत्रिकिणिनः, त्रयः किणा येषा सन्ति ते त्रिकिणिनस्तद्भिन्नाः । किणा
आघातादिना जातानि देहगतचिह्नानि । अत्रत्यत्रिकिणशब्देन मल्लयुद्धमंनाहार्था-
स्फोटनज्याघातभारादिवह्नैरुत्पन्नाः किणा विवक्षिताः । एतादृशकिणमध्य एकेनापि
किणेन युक्ता न भवेयुरित्यर्थः । इदमुपलक्षणम् । अविहितकार्येषु भूयोभ्यासजनित-
चिह्नयुक्ता अपि न भवेयुरिति बोध्यम् । न परिस्वातिक्रान्ताः, परिस्वा मर्यादा समुद्र-
वेला तामतिक्रान्ताः समुद्रयायिनो न भवेयुरित्यर्थः । नान्तगा, अन्नं प्रत्यन्नं देशं
स्लेच्छदेशमिति यावत् । तं गच्छन्तीत्यन्तगा, ते न भवेयुरित्यर्थः । अन्तमन्तवर्णं
गच्छन्ति शूद्रस्त्रियं गच्छन्तीति यावत् । तेऽपि न भवेयुः । अन्तमित्युपलक्षणम्,
अगम्या स्त्रिय ये गच्छन्ति तेऽपि न भवेयुरिति । नान्तजा अन्नजाः पूर्वोक्तदेशजाः-
तास्ते न भवेयुरित्यर्थः । ये शूद्रस्त्रियामुत्पन्नास्तेऽपि न भवेयुः । नाननूचाना अननू-
चाना अश्रोत्रियास्ते न वरणीयाः । हलेन कृषिं कृत्वा ये जीवन्ति ते हालेयाः ।
वालमूर्णाप्रकीर्णकादिकं विक्रीय ये जीवन्ति ते वालेयाः ।

कन्यादानसमये—अस्या यो जायते पुत्रः स मे पुत्रो भविष्यति ।

इत्यभिसंधनेन दत्ताया पुत्रिकाया जाताः पुत्रिकापुत्राः । परक्षेत्रे जारेणोत्पन्नाः
परक्षेत्राः । विवाहसमय एव मात्रा सह गर्भस्थः सन्नेव दत्तः सहोदः । कन्यायामवि-
वाहितायामेव जातः कानीनः । अनुजस्य गुणभूतो ज्येष्ठ आनुजावरः । एकस्मिन्गोत्रे
उत्पन्नोऽपरस्मिन्गोत्रे दत्तो द्विप्रवरः । एतान्हालेयादीन्ऋत्विक्त्वेन न वृणीतेत्यर्थः ।
वसिष्ठा भृग्वङ्गिरसो वेत्ययं पक्षस्तत्तद्गोत्रविशिष्टविवर्गभावे द्रष्टव्यः । यद्यन्मुख्याना
गोत्रं तदेव तत्तद्गणस्थाना पुरुषाणां त्रयाणां त्रयाणाम् । इदं च मुख्याना गोत्रनियम-
पक्षे । योनिः परिशुद्धयोनिः । वृत्तमाचारः । विद्या वैदिकविद्या च प्रमाणं वरणयो-

ग्यताप्रयोजकमित्येक आचार्या वदन्तीत्यर्थः । चकारः कर्मकौशल्यमग्रहार्थः । तान्यो-
निवृत्तविद्याकर्मकौशल्यसंपन्नान्यादि वृणीत तदाऽव्यापन्नाङ्गानेव वृणीतेत्यर्थः । योन्या-
दिग्रहण नागोत्रनियम इतिज्ञापनार्थम् । कुनखी कृत्सिता ये नखास्तद्वान् , तद्विन्नोऽ-
कुनखी । किलासः कृष्टविशेषस्तद्वान् , तद्विन्नोऽकिलामी । षण्डो नपुंसकस्तद्विन्नः ।
करालो घर्घरस्वरो विकरालमुखश्च तद्विन्नोऽकरालः । शिपिविष्टो रोगविशेषः ।
अध्वर्यादीनामकुनखित्वादिप्रदर्शनमत्यन्नापत्तावपि एतदोषविशिष्टाः सर्वथैव तत्तद्वि-
विषये परित्याज्या एवेतिदोषाधिक्यज्ञापनार्थम् । कुनखं त्युपलक्षणं क्षतर(स)हित-
हस्तत्वस्य ।

स्मृत्यन्तरे—रजस्वलाया भार्यायामातिव्रज्यं श्राद्धभोजनम् ।

यात्रामम्बुनिविस्त्रानं वर्जयेत्तत्पतिः सदा ॥ इति ।

गर्गोऽपि—क्षुरकर्म तथाऽऽतिव्रज्यं यात्रामभ्यङ्गमेव च ।

देवतार्चा परगृहे सागरस्नानमेव च ॥

श्राद्धभुक्तिं वर्जयेच्च यदि पत्नी रजस्वला । इति ।

शाठ्यायनिः—रजस्वलापतिर्यात्रामातिव्रज्यं श्राद्धभोजनम् ।

सिन्धुस्नानं तथाऽभ्यङ्गं क्षुरकर्म विवर्जयेत् ॥ इति ।

स्मृत्यन्तरेऽपि—रजस्वलाऽङ्गना यस्य गर्भिणी वा यदा भवेत् ।

न यज्ञे वरणे योग्यो गालवो मुनिरब्रवीत् ॥ इति ।

यज्ञग्रहणमाधानादिश्रौतकर्मणा गार्ह्यस्मार्तकर्मणा चोपलक्षणम् ।

देवलः—महागुरुनिपाते तु काम्यं किञ्चिन्न वा(चाऽऽ)चरेत् ।

आतिव्रज्यं ब्रह्मचर्यं च श्राद्धदेवक्रिया तथा ॥ इति ।

एतत्सपिण्डनात्प्रागिति केचित् । तदुत्तरमपीत्यन्ये ।

संग्रहे—तैलङ्गकर्णाटकलिङ्गवङ्गसंबन्धिनो माथुरियाश्च विप्राः ।

श्राद्धे विवाहे खलु यज्ञपाके न पूजनीया अपि शंभुतुल्याः ॥ इति ।

अत्र मूल चिन्त्यम् ।

यत्तु कौर्मै—नैकगोत्रे हविर्दद्याद्यथा कन्या तथा हविः ।

इति तच्छ्राद्धप्रकरणपाठितत्वात्तद्विषयमेवेति स्मृतिव्याख्यातारः । बौधायनः—
सर्वोऽप्यृत्विग्रहतं वासः परिधाय शुचिः पूतो मेध्यो विषाप्मा ब्रह्मचारी सहकारिप्र-
त्यय आचतुर्थादभिसमीक्षमाण इति ।

संग्रहे—युक्ताः सदाचाररता वेदवेदाङ्गपारगाः ।

दम्भासूयादिरहिताऽऽश्रद्धापाखण्डवर्जिताः ॥

शान्ता दान्ता अनूचाना आर्षेया वाग्मिनस्तथा ।

अनङ्गहीना धर्मिष्ठाः साधवः सत्यवादनः ॥

ब्रह्मचर्ययुताः स्नाताः कुशलाः सर्वकर्मसु ।

ईक्षमाणा आचतुर्थं कर्माण्यहतवाससः ॥

शुचयो ब्राह्मणाः पूता ऋत्विजः कर्मसु स्मृताः । इति ।

ऋतौ विहितकाले यजन्ति यागानुकूलव्यापारं कुर्वन्तीति ऋत्विक्शब्दार्थः । यागस्य द्रव्यत्यागरूपस्य यजमानकर्तृकत्वादिति ध्येयम् । तत्रार्त्विक्शब्दप्रवृत्तौ वरणमात्रं न निमित्तं चमसाध्वर्युष्वतिप्रसङ्गात् । नचैवं सोम्यस्याध्वरस्य यज्ञक्रातोः सप्तदशार्त्विज इति सप्तदशसंख्याविरोधोऽपि नात्रास्ति नच सप्तदशार्त्विज इति वचनं दर्शपूर्णमास-योश्चत्वारश्चातुर्मास्यानां पञ्च पशुबन्धस्य षट्सौम्यस्याध्वरस्यार्त्विजामेकदेशसंख्यैव सप्तदशत्वात्मिकेति स्तोत्रमवयुत्यानुवादः । तथा च वरणमात्रं निमित्तमादाय चमसाध्वर्युष्वप्यृत्विक्त्वमत्त्विति वाच्यम् । महासंख्योपादानं यत्र यत्र तत्रैवावयुत्यानुवाद इत्यस्य नियमस्यैकं वृणीते द्वौ वृणीते त्रिन्वृणीत इत्यादिषु सर्वेषु सत्त्वेव (१) प्रकृते महासंख्यानुपादाने त्वेकदेशसंख्यात्वस्येवाप्रतीतिरवयुत्यानुवादत्व इत्यस्य वक्तुमशक्यत्वात् । तथा च सिद्धं वरणमात्रं न निमित्तमिति । तर्हि किमिति चेदिति उच्यते तस्यैवाभावात्तदपि वक्तुमशक्यम् । नच मध्यतःकारिणा चमसाध्वर्यव इति समाख्यया चमसाध्वर्युणा तत्तद्वत्त्विवरणीयतया यजमानकर्तृकवरणाभावाद्ब्रह्मादिष्वनुवृत्तं चमसाध्वर्युभ्यो निवृत्तं यजमानकर्तृकवरणत्वमेवास्त्विति वाच्यम् । तत्तद्वत्त्विकसंबन्धिपदार्थकरणमात्रेण समाख्योपपत्त्या तेषामपि यजमानकर्तृकवरणसत्त्वेन वरणस्य च कुत्राप्यृत्विक्कृतताया अदर्शनेन च चमसाध्वर्युव्यावृत्तत्वाभावात् । तर्हीतोऽन्यत्किमिति साङ्गप्रसिद्धभाषया भीषयमि नाह विंशति ब्रह्मादिगतवरणविशेषलाभात् । स च चमसाध्वर्युवरणकरणकमन्त्रगालिङ्गवत्कल्प्य । तच्च लिङ्गं रश्मिपदमेवेत्यग्रे वक्ष्यते । इदमेवामुख्यमृत्विक्त्वमित्यप्यग्रे वक्ष्यते । ब्रह्मादिष्वनुवृत्तं चमसाध्वर्युभ्यो निवृत्तं वरणावान्तरसामान्यम् । ऋतुयजनमपि ब्रह्मादिगतमेवार्त्विक्शब्दस्य निमित्तं दत्तिहरशब्दस्येव पशुगतं दत्तिहर्तृत्वम् । एव च प्रसिद्धावयवत्वात्संख्याश्रुतेश्चर्तुयजनविशेषनिमित्तक एवार्त्विक्शब्दः । एव च प्रसिद्धावयवशक्तित्यागः, अदृष्टशक्त्यन्तरकल्पनाप्रसङ्गः, ऋत्विग्दधृगिनिकर्तरिक्लिन्नन्तिपातनशास्त्रविरोधः, ऋत्विग्यज्ञकृदुच्यत इतिस्मृतिविरोधश्च न भवति । सप्तदशत्वश्रुतिश्चोपपादिता भवति । वरणविधिश्चैव प्रसिद्धपदार्थको भवति । यावदुक्तं भवति याजकान्वृणीत इति तावद्वत्त्विका वृणीत इति । तेन नाप्रसिद्धपदार्थकत्वम् । वरणनिमित्तकत्वे तु यूपोदिषद-

प्रसिद्धपदार्थकत्वं वचनव्यक्तिविपर्ययाश्चैवं स्यात् । नचैतन्न्याय्यम् । अध्वर्यादिशब्दानां तु प्रसिद्ध्यभावाद्य एवाध्यवसायादेव होतृत्वाध्वर्युत्वादिभिः क्रतुस्वामिपरिकल्पितास्त एव होत्रध्वर्यादय इति । तस्मात्प्रसिद्धावयवत्वात्संख्याश्रुतेश्चतुर्थयजनविशेषनिमित्तक एवार्त्विक्शब्द इति । एवं च चमसाध्वर्युष्वतिप्रसङ्ग इत्येतद्वारितं भवति । विस्तरस्त्वाकरे द्रष्टव्यः । एतत्सर्वमाह तृतीयाध्याये सप्तमे पादे जैमिनिः—कर्मकार्यात्सर्वेषामृत्विक्त्वमविशेषादिति न परिसंख्यानादिति च । यद्यप्यध्वर्युमूत्रार्थस्तु अविशेषात्, न विद्यते विशेषो यत्र तदविशेषं तस्मात् । इदं च कर्मकार्यादित्येतस्य विशेषणम् । कर्मकार्यात्कर्मकरस्य भावः कर्मकार्यं तस्मात्कर्मकर्तृत्वात् । अविशेषात्तुल्यात्कर्मकार्यात्मन्वेषां चमसाध्वर्युमहितानामृत्विक्त्वमिति पूर्वमूत्रार्थः । न चमसाध्वर्युष्वृत्विक्त्वं ब्रह्मादिगर्तृत्विकत्ववन्नास्ति सप्तदशसंख्यापरिसंख्यानादिति उत्तरमूत्रार्थः । उद्धीथमुद्धायतीत्युद्धाता, इत्याद्याः कर्मनिमित्ताः संज्ञाः । ब्रह्मादिषु तु कर्मणो बृंहणात्, अवक्षणेन बन्धनान्निर्यमादिति यावत् । स ब्रह्मेत्यादिव्युत्पत्त्या ब्रह्मादयोऽपि होताऽध्वरं युनक्तीध्वर्युः, अग्निर्देवानावहति अग्निमग्न आवह सोममावहेत्येवमग्निना देवानावाहयतीति, अध्वरं युनक्तीत्यत्र कर्त्रन्तरसद्भावे सति यावद्विर्धत्त प्रयोगकार्यं निर्वर्त्यते तत्र तावन्त इति कार्यतः कर्तृणा परिमाणं स्यात्, न त्वेतावन्त इति नियमो विशेषानवगमादिति सूत्रार्थः । वरणकाले कर्मनिमित्तत्वासम्भवेन वरणनिमित्तत्वमेव वक्तव्यम् । नह्येकस्मिन्पुरुषे बहूनि वरणानि समवयन्ति दृष्टार्थत्वात् । नहि वृत्तस्य वरणं दृष्टार्थम् । तेन वरणानां तन्निमित्तानां च संज्ञानामसंकीर्णविषयत्वाद्यावद्वरणं यावत्संज्ञं च कर्तृभेदः कर्माङ्गम् । एतत्सर्वं तृतीयाध्याये सप्तमे पादे जैमिनिराह तत्रार्थात्कर्तृपरिमाणं स्यादनियमोऽविशेषादिति । अतस्तावत्संख्यैः कर्तृभिर्ज्योतिष्टोमनिर्वृत्तिः । एतेनैकस्यैव पुंसः पाचकलावकवत्कर्म कुर्वतः संज्ञेति निरस्त प्रवृत्तिसमये तदुत्तरकालं चैतासां संज्ञानां श्रवणामावात् । वरणं ह्यप्रवृत्ताभ्यर्थनं तच्च सत्रेऽर्थलोपान्निवर्तते । वरणाभावेऽपि अध्वर्युर्गृहपतिं दीक्षयित्वेत्यादिव्यवहारस्तु दृश्यते । स च संकल्पनिमित्तत्वस्वीकारं विनाऽनुपपन्न एवेत्यवश्यं संकल्पनिमित्तत्वं स्वीकार्यमेव । प्रकृतावपि हि संकल्पो निमित्तमेव । यो हि त्रियमाणो नेच्छति न स होत्रध्वर्यादिर्भवति । तस्मात्प्रकृतौ वरणविधानात्तन्मिश्रः संकल्प एव निमित्तम् । सत्रेषु तु संकल्पमात्रं तत्राध्वर्यादिशब्दप्रयोगदर्शनात् । नचैव वैरूप्यादशोभनमिति मन्तव्यम् । प्रमाणबलादीदृशस्यैव शोभनत्वात् । नहि सत्रे होत्रध्वर्यादिशब्दानां गौणत्वे किञ्चित्प्रमाणमस्ति । अथाप्यत्यन्तमैकरूप्येण भाव्यमित्याग्रहस्ततः संकल्प एव निमित्तं य एव क्रतुप्रक्रमे तदौपयिकं होत्रध्वर्यादिभावमात्मनः संकल्पयति स एष होत्रध्वर्या-

दिशब्दैरुच्यते । तथा च वक्ष्यति कर्मकार्यात्सर्वेषामृत्विक्त्वमित्यधिकरणे धार्तिककारः
सत्रेषु स्वयंकर्तृकत्वाद्धारणभरणयोरनपेक्षितयोरग्रहणाद्विनैव ताम्ब्यामवैगुण्यमिति । तत्र
योग्यतामात्रेण होतृत्वाध्वर्युत्वादिसिद्धिः । तत्र जैमिनिसूत्राणां मध्ये पूर्वसूत्रमर्थात्क-
र्तृपरिमाणं स्यादनियमोऽविशेषादिति कृतं मध्ये कानिचिदन्यानि सूत्राणि कृत्वाऽन-
न्तरं कर्मकार्यात्सर्वेषामृत्विक्त्वमविशेषादिति सूत्रं कृतम् । अत्रर्विकृशब्दो मुख्यत्वि-
क्वर एव । षोडशानामेवाग्रिमसूत्रे परिगणनात् । पक्षे सप्तदशस्य सदस्यस्यापि परि-
गणनेन तस्यापि मुख्यर्विकृत्वात्तत्परोऽपि । नच चमसाध्वर्यूणामपि समन्त्रकवरणसत्ता-
न्मुख्यमेवत्विकत्वमस्त्विति वाच्यम् । चमसाध्वर्युणा नित्योपयुक्तत्वेन तत्सहितानामेव
संख्यायां ग्रहणे कर्तव्ये षोडशमंख्यापादानस्य विरुद्धत्वापत्तेः । एव पाक्षिकसप्तदश-
संख्यापादानस्यापि । अत एव प्रसिद्धावयवत्वात्संख्याश्रुतेश्चतुर्गुणजनविशेषनिमित्तक एव-
त्त्विकृशब्द इति मीमांसकैः सिद्धान्तितम् । समन्त्रक वरणं तु पूर्ववरणाभावेऽपि वाच-
निकमदृष्टार्थम् । स्वतन्त्रवरणस्य विहितत्वादिदमप्यवगम्यत ऋत्विग्भ्यो भिक्षा एव
चमसाध्वर्यव इति । तथा च तृतीयाध्याये सप्तमे पादे जैमिनिः—चमसाध्वर्यवश्च
तैर्व्यपदेशादिति । चमसाध्वर्यवश्च भिक्षा मध्यतःकारिणा चमसाध्वर्यवो होत्र-
काणां चमसाध्वर्यव इत्यृत्विग्भिः सह भेदव्यपदेशादिति सूत्रार्थः । मन्त्रलिङ्गादध्व-
र्यवङ्गत्वमेतेषां यथाऽऽदित्यो मुख्यो रश्मयोऽङ्गीभूतास्तथा चमसाध्वर्यवोऽध्वर्य-
वङ्गीभूता इति । अध्वर्युणा केवलेनैकदा सर्वचमसहोमस्य कर्तुमशक्यत्वात्तच्छेषत्वेन
वरणमेतेषाम् । अत एव चमसाध्वर्यव इति संज्ञा । अत एव च होत्रध्वर्यादिगतो
विशेषो यः स तत्र नास्तीति कल्पितम् । अत एव च गौणमृत्विक्त्वम् । एतेषां
संख्या तु वक्ष्यति सूत्रकार एव सर्वेषां प्रतिपुरुषं चमसाध्वर्यव इति । तृतीयाध्याये
सप्तमे पादे जैमिनिरपि—उत्पत्तौ तु बहुत्वश्रुतेरिति । चमसाध्वर्युन्वृणीत इत्युत्पत्तौ
बहुत्वे श्रुते बहव एव चमसाध्वर्यव इत्यर्थः । दशत्वं लिङ्गदर्शनादिति च ।
स्थिते बहुत्वे कियन्तो बहव इत्यनियमे त्रित्वे वा प्राप्ते चमसदशत्वाद्दशभिस्तावद्भवि-
व्यम् । आविश्ये प्रमाणाभावाद्दशेवेति । नचैकेन पुमा हस्तद्वयेन द्वयोश्चमयोर्होतुं
शक्यत्वात्कथं चमसदशत्वेऽपि चमसाध्वर्युणा दशत्वमिति वाच्यम् । मा हौषादेक
एव द्वाभ्यां हस्ताभ्यां द्वौ चमसाविति शाखान्तरे निषेधेन दक्षिणाचारेण कर्तव्यमिति
नियमेन च हस्तद्वयेन होमायोगादिति भावः । दशपेये ज्यानिष्टोमविकृतिभूते दश
दशैकैकं चममननुप्रसर्पन्तीति विधिशेषे दश चमसाध्वर्यव इति दशत्वानुवादरूपलि-
ङ्गदर्शनात्प्रकृतौ दशत्वं भवनीत्यर्थः । नच गौणमप्यृत्विक्त्वं चमसाध्वर्युप माऽस्त्विति
वाच्यम् । सर्वार्थात्विक्त्वाभावे समन्त्रकवरणानुपपत्तेश्चतद्विना चमसयागकर्तृत्वासम्भवात्,
अतर्चयालभार्थं तत्त्वस्यावश्यमङ्गीकरणीयत्वाच्च । इदं ज्ञापयितुमेवार्त्विग्ग्रहणं कृतं
सूत्रकृता । मुख्यर्विकृत्वाभावाज्जपाभिप्रव्रजनादितानूनप्रादिकं च परं तेषां न भवति ।

मह्यं नियमो ये समन्त्रकं वृतास्त एव मुख्या ऋत्विज इति । दर्शपूर्णमासादिषु तदभावापत्तेः । इष्टापत्तौ तु मुख्ययागकर्तृत्वानुपपत्तिः । अत इदं सिद्धं भवति चमसाध्वर्युषु मुख्यमृत्विक्त्वं नास्त्येवेति । षोडशवचनं सदस्यव्यावृत्त्यर्थं चतुर्णां वरणपक्षेऽपि अमन्त्रकवरणवत्स्वप्यृत्विक्त्वं तुल्यमेवेति प्रदर्शनार्थं वा । तेनामन्त्रकवरणवतामपि व्रतचर्या भवत्येव सर्वत्रेति सिद्धं भवति । एकैकश इति वचनं समुदायेन वरणं व्यावर्तयितुम् । इदं वरणं लौकिकं भिन्नमेव । अग्रे पुनर्वृणीत इति वचनोपादानात् । अत एवैकैकश इति वचनमपि संगतं भवति । अन्यथा समन्त्रकवरणे मन्त्रभेदादेवैतस्यार्थस्य सिद्धावेकैकश इति वचनस्य वैयर्थ्यापत्तेः । होत्रकवरणे प्रतिप्रस्थात्रादिवरणे च तत्तद्वृत्तिङ्नाम्ना तत्तन्मन्त्रेण निर्देशात्समन्त्रकवरणेन केवलेनैतस्य मैत्रावरुण इति नाम, एतस्य ब्राह्मणाच्छंसित्यादेर्मन्त्रेभ्यो ज्ञातुमशक्यत्वेन निर्वाहासंभवादमन्त्रकवरणमावश्यकमेव । इदमप्येतेन ज्ञातं भवति सर्वान्यजमानगृह प्रति सोमपवाक आनीय तत्राऽऽमन्त्रणं कुर्यादिति । इदं च प्रथम वरणं सर्वेषां समानमेव । द्वितीय समन्त्रकं वरणं तु चतुर्णां वरणपक्षे चतुर्णामेव । महर्त्विग्यतिरिक्तानां तु पूर्वणैव वरणेन सिद्धिः । होत्रादीनां द्वितीयं लौकिकवरणं तु मन्त्रसंस्कारार्थमपेक्षत एवेति द्रष्टव्यम् ।

होता मैत्रावरुणोऽच्छावाको ग्रावस्तुच्च होतारोऽ-

ध्वर्युः प्रतिप्रस्थाता नेष्टुन्नेता चाध्वर्यवो ब्रह्मा

ब्राह्मणाच्छंस्यग्रीध्रः पोता च ब्रह्माण उद्गाता

प्रस्तोता प्रतिहर्ता सुब्रह्मण्यश्चोद्गातारः ।

होतार इति मैत्रावरुणाच्छावाकग्रावस्तुस्त्वपि होतृसंज्ञासिद्ध्यर्थं, फलं यदप्रतिरथं द्वितीयो होतेत्यत्र मैत्रावरुणस्य होतृग्रहणेन ग्रहणम् । सर्वेषां समन्त्रकवरणपक्षे ग्रावस्तुद्वरणे होतृवरणमन्त्रप्रवृत्तिश्च । अध्वर्यव इति प्रतिप्रस्थातृनेष्टुन्नेतृष्वपि अध्वर्युसंज्ञासिद्ध्यर्थं, फलं तामध्वर्यव उद्गृह्णन्ति चतुरोऽध्वर्युन्भोजयेदित्यादिषु प्रतिप्रस्थातृनेष्टुन्नेतृणां ग्रहणम् । प्रतिप्रस्थात्रुन्नेतृवरणेऽध्वर्युवरणमन्त्रप्रवृत्तिश्च । उद्गातार इति प्रस्तोतृप्रतिहर्तृसुब्रह्मण्येष्वपि उद्गातृसंज्ञासिद्ध्यर्थम् । फलं प्राञ्चमुद्गातारो द्रोणकलशग्रावस्त्वध्वर्युहन्त्यधोक्षमुपकर्षन्तीत्यादिषु प्रस्तोतृप्रतिहर्त्रोर्ग्रहणम् । प्रस्तोतृप्रतिहर्तृसुब्रह्मण्यवरण उद्गातृमन्त्रप्रवृत्तिश्च । सर्वकर्तव्यताऽपि पदार्थानुष्ठाने गणक्रम एव भवति न मुख्याश्चत्वार आदौ ततोऽर्धिनश्चत्वारस्ततस्तृतीयिनश्चत्वारस्ततः पादिनश्चत्वार इत्येवं क्रमो भवति । होतारोऽध्वर्यवो ब्रह्माण उद्गातार इति संज्ञाचतुष्टयकरणसाधारणं प्रयाजनं द्रष्टव्यम् । एतेनानुक्रमणेनेयत्ताऽप्यवधृता । चमसाध्वर्यूणामृत्विक्त्वमप्येतेन वारितं भवति । षोडशर्त्विजः क इत्याकाङ्क्षाऽप्येतेन पूर्यते । तृतीयाध्याये सप्तमे पादे जैमिनिरपि नियमस्तु दक्षिणामिः श्रुतिसंयोगादिति । ऋत्विग्भ्यो दक्षिणा ददात्यग्नीधे

ददाति ब्रह्मणे ददातीत्येवं दक्षिणाभिः सहाऽऽज्ञानेऽग्नीध्रं ऋत्विजे ददाति ब्रह्मण
ऋत्विज इत्यादिपर्यवसानात्सामानाधिकरण्यलक्षणो य ऋत्विक्शब्दरूपश्रुतिसंयोगस्त-
स्मादग्नीध्रमृतीनामेव ऋत्विक्त्वमिति नियमः स्यादिति सूत्रार्थः ।

सदस्यः सप्तदशः ।

सप्तदशवचनमेतस्यापि होत्रादिवन्मुख्यमेव ऋत्विक्त्वं न तु चमसाध्वर्युवन्मुख्यत्वेव क्त्वा-
भाव इति प्रदर्शनार्थम् । समन्त्रकवरणविधायके सूत्रे उद्गातृवरणोत्तरं सदस्यवरणस्य
विहितत्वात्तत्क्रमेणैव वरणं न तु षोडशर्त्विग्वरणोत्तरम् । सदस्यं महर्त्विजं पञ्चमं
कौषीतकिनः समामनन्तीति भरद्वाजः । ब्राह्मणानां षेयानृत्विजः सप्तदशैकैकशो वृणीत
इत्येतावतैव सदस्यसंग्रहे सिद्धे पृथक्सूत्रकरणमनित्यत्वमेतस्य ज्ञापयितुम् । उक्तं
चेत्तदापस्तम्बाश्चलायनाभ्याम्—सदस्यं सप्तदशं कौषीतकिनः समामनन्तीति । सद-
स्यप्रयोजनमाह तुस्तावेव स कर्मणामुपद्रष्टा भवतीति । उपद्रष्टृत्वं साध्वसाध्वनुसंधा-
तृत्वम् । आश्वलायनः सदस्यं सप्तदशं कौषीतकिनः समामनन्तीत्युक्तत्वेतस्मिन्नर्थे
प्रमाणीभूतां श्रुतिमुदाजहार तदुक्तमृभ्या यमृत्विजो बहुधा कल्पयन्त इति ।
सदस्यसत्त्वे स्वशाखायामप्यस्ति लिङ्गं सदस्या ऋतवोऽभवन्निति । अत्र बहुवचनमृतु-
बहुत्वानुसारेण । बोधायनोक्तं सदस्यचतुष्टयं तु नाभिमतमाचार्यस्य । सदस्यः सप्तदशः
प्रसदस्यस्येत्येकस्यैव प्रदर्शनात्, ध्रुवगोपनार्थं राजपुत्रस्य स्वतन्त्रतया विधानाच्छिङ्गाच्च ।

अथर्त्विजो वृणीते ।

मन्त्रैरिति शेषः । अथशब्दः सर्वर्त्विग्लौकिकवरणानन्तर्यार्थः । तेन होतुर्लौकिकं
वरणं कृत्वा तस्यैव समन्त्रकं वरणमनन्तरमेव कर्तव्यम् । एवमध्वर्यादीनामित्येवंरूपः
पदार्थानुसमयोऽत्र न भवति किंतु काण्डानुसमय एवेति सिद्धं भवति । मुख्यत्वद्योत-
नार्थश्च । तेन पितृभूतमनुष्यभूतत्विक्त्वपि प्रतिकृतुं समन्त्रकं वरणं भवत्येव मन्त्रसं-
स्कारलाभायेत्यपि सिद्धं भवति । मनुष्यभूतपितृभूतदेवभूतत्वभेदेन त्रैविध्यमृत्विजां
शाठ्यायनिनोक्तम्—स्वेनैव कर्मणि कर्मणि वृता ये ते मनुष्यभूताः पित्रादिभिर्वृतास्त एव
स्वेनैवाङ्गीकृता ये ते पितृभूताः स्वेनैव यावज्जीवकमर्थं वृता ये ते देवभूता इति ।
एवं स्वरूपमपि तेनैवोक्तम् । अत्रर्त्विक्शब्दो गौणमुख्यसाधारण एवेत्यवश्यं स्वीकर्त-
व्यम् । अन्यथा तेषां व्रतचर्याभावः समन्त्रकवरणानुपपत्तिश्च स्यात् । मुख्यमृत्विक्त्वं तु
षोडशसप्तदशान्यतरसंख्योपादानस्य विरुद्धत्वापत्तेर्नाङ्गीकर्तुं शक्यमित्युक्तमेव प्राक् ।
पूर्ववरणं लौकिकम् । इदं समन्त्रकं मन्त्रजन्यादृष्टसंस्कारसिद्ध्यर्थम् । लौकिकस-
मन्त्रकवरणयोः क्रमस्तु भिन्नो भिन्न एव । होता भैत्रावरुणोऽच्छावाको ग्रावस्तुदि-
त्यारभ्य सदस्यः सप्तदश इत्यन्तेन सूत्रेणोक्तो लौकिके वरणे क्रमः । मन्त्रक्रमानुरो-
धेन समन्त्रकवरणे क्रम इति द्रष्टव्यम् ।

अग्निर्देवो दैव्यो होता स मे होताऽस्त्वित्युपाशु दैव्यः
होतारं वृणीतेऽसौ मानुषस्तः होतारं वृण इत्युच्चैर्मानुषम् ।

दैव्यं देवसंबन्धिनं, मानुषं मनुष्यसंबन्धिनम् । असाविति यः शब्दस्तस्य स्थाने
होतुः पित्रादिभिर्यव्यवहाराय नाम कृतं तद्गृह्णाति । तच्च शर्मान्तं शर्मान्तं ब्राह्मण-
स्येति बौधायनोक्तेः शर्मान्तं ब्राह्मणस्य येन व्यवह्रियत इति वासिष्ठसूत्राच्च । येन
व्यवह्रियत इति नाक्षत्रादिनाम्ना शर्मान्तताया व्यावृत्त्यर्थम् । वरणं नाम संमानना-
भ्यर्थनपूर्वकं स्वकर्तव्यकर्मणि आर्तिव्यकरणानुसूलप्रवृत्तिसंपादनं, तत्र समन्त्रकस्व
संस्कारविशेषार्थम् । अग्निर्देवो दैव्यो होता स मे होताऽस्त्विति दैव्यहोतृवरणमन्त्रः ।
असौ मानुषस्तः होतारं वृण इति मानुषहोतृवरणमन्त्रः । लिङ्गादेव दैव्यहोतृवरणा-
र्थत्वे पूर्वमन्त्रस्य सेत्स्यति सति पुनर्वचनं हेतुप्रदर्शनार्थं यतो दैव्यो हाताऽत उपाशु
वृणीत इति । एवमुच्चैर्मानुषमित्यत्रापि । यद्यप्युपाशुशब्दस्य दैव्यहोतृवरणेऽन्वयः
प्रतीयते तथाऽपि उपाशुशब्दस्य स्वरपरत्वात्तस्य च मन्त्रधर्मत्वाद्वरणरूपक्रियाया-
मन्वयासंभवेन वरणरूपक्रियाकरणीभूते मन्त्रेऽन्वयो ज्ञेयः । तथा चैव वाक्यं भवति
अग्निर्देव इति मन्त्रमुपाशूक्त्वा दैव्यं होतारं वृणीत इति । एवमुत्तरत्रापि ।

एवमितरेषूपशु दैव्यं वृणीत उच्चैर्मानुषम् ।

एवमितरेष्वित्येतावतैव दैव्यमानुषवरणसिद्धौ दैव्यं वृणीते मानुषमिति पुनर्वचनं
दर्शपूर्णमासादिष्वमन्त्रकवरणेऽयमेव दैव्योऽग्निर्होता मानुषश्चेत्यभिधानपूर्वकत्वमाव-
श्यकमिति ज्ञापनार्थम् । एवमितरेषु दैव्यं वृणीते मानुषं चेत्येतावत्युच्यमान उपाशु-
त्वोच्चैर्द्वयोर्निवृत्तिः स्यात्ता वारयितुं तयोर्वचनम् । इतरेषु अध्वर्थादिषु ऋत्विक्षु ।

आदित्यो देवो दैव्योऽध्वर्युः स मेऽध्वर्युरस्त्वसौ मानुषस्तम-
ध्वर्युं वृण इत्यध्वर्युं चन्द्रमा देवो दैव्यो ब्रह्मा स मे ब्रह्माऽ-
स्त्वसौ मानुषस्तं ब्रह्माणं वृण इति ब्रह्माणं पर्जन्यो देवो
दैव्य उद्गाता स मे उद्गाताऽस्त्वसौ मानुषस्तमुद्गातारं वृण
इत्युद्गातारमाकाशो देवो दैव्यः सदस्यः स मे सदस्योऽ-
स्त्वसौ मानुषस्तः सदस्यं वृण इति सदस्यमापो देवीर्देव्या
होत्राशःसिन्यस्ता मे होत्राशःसिन्यः सन्त्वमी मानुषास्ता-
न्होत्राशःसिनीर्वृण इति होत्रकान्तरश्मयो देवा दैव्याश्च-
मसाध्वर्यवस्ते मे चमसाध्वर्यवः सन्त्वमी मानुषास्तान्-
चमसाध्वर्यून्वृण इति चमसाध्वर्यून् ॥ १ ॥

मन्त्रेषु तं वृण इति परोक्षनिर्देशाल्लिङ्गाद्वरणं किंचिद्धारकं न साक्षादिति गम्यते । स
चोपस्थितत्वात्सोमप्रवाक एवेत्यभिप्रायेण भाष्यकारेण तदनुयायिभिः प्रयोगकारैश्च

सोमप्रवाकद्वारा वरणमुक्तं तद्दानवाचनान्वारम्भणवरवरणव्रतप्रमाणेषु यजमान प्रतीया-
दितिकात्यायनसूत्रविरोधादुपेक्ष्यम् । नचैवं मन्त्रगतस्तच्छब्देन परोक्षनिर्देशोऽसंगतः
स्यादिति वाच्यम् । तच्छब्देन दैव्यं होतारमग्निं परामृश्य युष्मच्छब्दार्थं मनस्यनुसंधाय
तच्छब्दार्थयुष्मच्छब्दार्थयोरभेदेन त दैव्यं होतारमग्निं त्वामेवाह वृण इत्येतादृशा-
र्थसिद्धावसंगतत्वपरिहारसंभवात् । एवं च कात्यायनसूत्रविरोधः परिहृतो भवति ।
अद.शब्दस्तु तत्तन्नामग्रहणार्थं प्रयुक्तः । विहितं चासाविति नाम गृह्णातीत्यावेदन-
प्रकरणस्थेन सूत्रेणादःशब्दस्थाने नामग्रहणम् । होत्रध्वर्युब्रह्मोद्गातृशब्दार्थः प्रागेव
दर्शितः । सदसि भवः सदस्यः । अत्र भवनं सत्ता विद्यमानत्वमिति यावत् । योगरूढ
पदम् । दिगादित्वाद्यत्प्रत्ययः । अनेन सदस्यशब्देन सदस्येवैतस्थोपवेशनमिति बोध्यते ।
अथ वा सदसि साधुस्तस्यै हितो वा सदस्य इति । सद.शब्देनात्र सदोभण्डपव-
त्कृत्स्न कर्म लक्ष्यते । तद्रष्टृत्वात्साधुत्वं हितत्वं वा द्रष्टव्यम् । होत्रं हवनसाधनं
वषट्कारस्तमा उच्चैः शसन्ति वदन्तीति होत्राशंसिनः । नच होतरि स्वयं निषद्य
यजत इत्यस्मिन्पक्षे यजमानाध्वर्योश्चातिप्रसङ्गः । होत्रकवरण एव होत्राशसिवरणम-
न्त्रस्योक्तत्वेन मैत्रावरुणो ब्राह्मणाच्छंसी पोता नेष्टाऽच्छावाक आग्नीध्रश्च होत्रका
इत्यनेन मैत्रावरुणादिषु षट्स्वैव होत्रकशब्दप्रवृत्तेर्दर्शितत्वेन होतरि यजमानाध्वर्यो-
श्चातिप्रसङ्गाभावात् । तथा च होतृयजमानाध्वर्यूणां न होत्राशसिशब्देन ग्रहणम् ।
एतेन होतृयजमानाध्वर्यूणां स्वस्वमन्त्रेण वृतत्वेऽपि होत्राशसिलिङ्गकमन्त्रसं-
स्कारसिद्ध्यर्थं पुनर्वरणमिति शङ्काऽपि निरस्ता भवति । अमी इतिशब्दोऽदः-
शब्दस्य प्रथमाबहुवचनम् । अमी इत्येतस्य शब्दस्य स्थाने समासेन प्रथमाब-
हुवचनेन शर्मान्तानि नामानि षण्णा होत्रकक्रमेण गृहीत्वा मानुषास्तान्होत्राशंसि-
नीर्वृण इति वृणुयात् । यथा केशवशर्मनारायणशर्ममाधवशर्मगोविन्दशर्मविष्णुशर्म-
कृष्णशर्माणो मानुषास्तान्होत्राशंसिनीर्वृण इति । सर्वान्ते वा शर्मशब्दः सकृदेव ।
मैत्रावरुणो ब्राह्मणाच्छंसी पोता नेष्टाऽच्छावाक आग्नीध्र इत्येवं क्रमोऽत्रानुसंधातव्यः ।
एवं च (व) इतिबहुवचनान्तो युष्मदर्थश्च । एव चमसाध्वर्युवरणमन्त्रेऽपि द्रष्टव्यम् ।
अत्रापि होत्रध्वर्युब्रह्मोद्गातृयजमानसदस्यमैत्रावरुणब्राह्मणाच्छंसिपोतनेष्टच्छावाकाग्नीध्रा
इत्येवं चमसाध्वर्युवरणे क्रमो ग्राह्यः । चमससवन्विनोऽध्वर्यवश्चमसाध्वर्यवः । धार्यधार-
कभावरूपोऽत्र संबन्धः । तच्च धारण होमाद्यर्थम् । प्रतिप्रस्थात्रादीनां तु तत्तन्मुख्यातिव-
ह्यन्त्रेण । तत्र प्रतिप्रस्थातुरध्वर्युमन्त्रेण, प्रस्तोतुरुद्गातृमन्त्रेण, प्रतिहर्तुरुद्गातृमन्त्रेण, ग्राव-
स्तोतुर्होतृमन्त्रेण, उज्जेतुरध्वर्युमन्त्रेण, सुब्रह्मण्यस्योद्गातृमन्त्रेणेति प्रतिप्रस्थात्रादीनामध्व-
र्यादिशब्दैरेव वरणम् । नच प्रतिप्रस्थात्रादिपरिज्ञानार्थमध्वर्यादिशब्दोत्तरं प्रतिप्रस्था-
त्रादिशब्दप्रयोगोऽप्यस्त्विति वाच्यम् । प्रतिप्रस्थात्रादिपरिज्ञानस्य लौकिकवरणेनैव
जातत्वेन मन्त्रस्वरूपविषयकाधिकशब्दप्रयोगस्याप्रयोजकत्वात् । होत्रकवरणानन्तरं

प्रतिप्रस्थात्रादीनां वरणम् । ततश्चमसाध्वर्यूणां, गौणचमसाध्वर्यूंस्त्विगपेक्षया प्रति-
 प्रस्थात्रादीनां मुख्यत्वेन तेषामेव पूर्ववरणस्य युक्तत्वात् । राज्ञः पूजनानन्तर-
 मृत्विजां निमन्त्रणार्थं सोमप्रवाकोऽवश्यं वरणीयः । सोममृत्विग्भ्य आर्त्विज्यप्रवृ-
 त्त्यनुकूलव्यापारं निश्चेतुं वक्तीति सोमप्रवाकः । एतस्मादेव नाम्नः सोमप्रवाकप्रयोजन-
 मवगतं भवति । साद्यस्केष्वश्वरथाः सैक्षीरदृतयः । ससोमप्रवाका विधावन्तीति
 छिक्कमपि सोमप्रवाकसत्त्वे । लाट्यायनद्राह्यायणभरद्वाजाश्वलायनैर्नित्यमेवास्मात्तथास्ति ।
 अतः सोमप्रवाक ऋत्विजामामन्त्रणार्थमवश्यं वरणीयः । स च तूष्णीमेव मन्त्रानुपदे-
 शात् । तस्य गन्वादिभिः पूजनं तस्मै यथाशक्ति दक्षिणादानं च । दक्षिणाकाले वा
 दक्षिणादानम् । सोमप्रवाकवरणादिप्रयोग इत्थम्—राजपूजनानन्तरमस्मिन्कृतौ त्वं
 सोमप्रवाको भवेति वृत्वा बाढमिति तेनोक्ते तं गन्धवस्त्रादिभिः संपूज्य सोमप्रवाकाऽऽ-
 र्षेभ्य ऋत्विग्भ्यः सोमं प्रब्रूहीति यजमानस्तमाह । यजमानप्रहितः सोमप्रवाकस्तं
 तं यथोक्तगुणमुपेत्य सर्वान्यजमानगृहं प्रत्यानीय तत्राऽऽमन्त्रणं कुर्यात् । तत्राऽऽम-
 न्त्रणवाक्यमित्थम्—अमुकशर्मणः सोमो भविष्यति तत्रभवता हौत्रं कर्तव्यमाध्वर्यवं
 कर्तव्यं ब्रह्मत्वं कर्तव्यमौद्गात्रं कर्तव्यं प्रशास्त्रीयं प्रतिप्रस्थात्रं ब्राह्मणाच्छंसीयं प्रास्तो-
 त्रमच्छावाकीयं नेष्ट्रीयमाग्नीध्रीयं प्रातिहर्त्रं ग्रावस्तुतीयमौत्रं पोत्रीयं सौब्रह्मण्यं कर्त-
 व्यमिति सदस्यपक्षे सादस्यमिति । होत्राभ्यञ्ज इत्यस्मिन्सूत्रे होत्राशब्देन होत्रका
 एव गृह्यन्ते । तथा च प्रशास्तृब्राह्मणाच्छंसिपोतृनेष्टृच्छावाकाग्नीध्रेभ्य एव च्छप्रत्ययो
 न प्रतिप्रस्थातृप्रस्तोतृप्रातिहर्त्रुन्नेतृमृब्रह्मण्येभ्यः । ग्रावस्तुच्छब्दात्तु वृद्धाच्छ इत्यनेन
 च्छप्रत्ययः । ब्रह्मशब्दात्तु ब्रह्मणस्त्व इति सूत्रेण त्वप्रत्ययः । होत्रध्वर्यूद्गातृशब्देभ्यस्तु
 सामान्यतोऽणेवेति द्रष्टव्यम् । तत्र को यज्ञः क ऋत्विजः का दक्षिणेत्येकः प्रश्नप्रकार
 आपस्तम्बाश्वलायनाद्युक्तः । प्रत्युत्तरवाक्येष्वश्वलायनेन विशेष उक्तः कल्याणैः सह
 संप्रयोग इति । कल्याणोऽमुको यज्ञः कल्याणा अमुकशर्मादय ऋत्विजः कल्याण्यो
 गावो दक्षिणेति । अन्यः प्रश्नप्रकार आपस्तम्बेनोक्तः—तं पृच्छति क ऋत्विजः के
 याजयन्ति कच्चिन्नाहीनः कच्चित्र न्यस्तमार्त्विज्यं कच्चित्कल्याण्यो दक्षिणा इति च्छन्दो-
 गब्राह्मणं भवतीति । अत्र विकल्पं सूचयितुं छन्दोगब्राह्मणग्रहणम् । ऋत्विक्परीक्षा
 तावत्पतितयाजित्वादियजमानदोषशङ्कानिरासार्था । वर्तमानर्त्विक्परीक्षाऽपि संमक्षणान-
 र्हत्वशङ्कानिरासार्था । अहीनदक्षिणापरीक्षा तु अल्पदक्षिणे क्रतावहीने च याजननिषेधा-
 देव । यथोक्तमाश्वलायनेन न्यस्तमार्त्विज्यमकार्यमहीनस्य नीचदक्षिणस्येति । अप्रश्नप-
 क्षेऽपि परीक्षाऽऽवश्यक्येव । आर्त्विज्याकरणे प्रत्याख्यानप्रकार उक्तो लाट्यायन-
 द्राह्यायणाभ्यां सोमप्रवाकमकरिष्यन्नमः सोमाय राज्ञ इति प्रत्याचक्षीत महन्मेऽवोच

इति करिष्यन्प्रतिमन्त्रयेतेति । मारद्वाजमतात्त्वयाजयिष्यतोऽपि जपो नित्यः । पशुपालः प्रेष्या धाता शमिता ध्रुवगोपो दोग्धा सोमविक्रयी हविष्येषणार्थैका स्त्री, अग्नीषोमी-
यार्थेध्माबर्हिर्नयनार्थे द्वे, प्रसर्पका उपगतातारश्चेत्यत्रैवोपकल्पयितव्याः । आलब्धव्याना
पशूना दक्षिणार्थगवादिप्राणिद्रव्याणां दोहार्थानां गवा राजवहनार्थान्दुहोश्च संरक्षण-
कर्ता पशुपालः । वैश्योऽयम् । तद्वृत्तित्वात् । प्रेष्याः प्रेषार्थकर्तारः सनीहारादयो
व्रतप्रदातारः परिकर्मिणश्च । सनिं याञ्चालब्धं धनं तद्ये हरन्ति ते सनीहाराः । एतेन
ज्ञायते पूर्वमेव क्तवर्थं द्रव्यं याचितं भवति । ब्राह्मणाः क्षत्रिया वैश्या वैते । सनी-
हारविषये विशेष उक्तो द्वैधे बौधायनेन—अथ सनीहारान्प्रहिणोतीत्यन्यत्रोग्रशूद्रयो-
रिति बौधायनोऽन्यत्रोग्रैरिति शालीकिः सर्वान्यज्ञसिद्धय इत्यौपमन्यव इति । धाता
यज्ञसामग्रीरक्तको ब्राह्मणः क्षत्रियो वैश्यः शूद्रो वा । शमिता पशुसंज्ञपनकर्ता । स च
ब्राह्मणः शूद्रो वा । बाहुं शमित्रे त स ब्राह्मणाय ददाति यद्यचाह्मणो भवतीतिसूत्रात् ।
बाहु शमित्रे यजमानो ददाति । तं बाहुं स शमिता ब्राह्मणाय ददाति यदि स्वयम-
ब्राह्मणो भवतीति सूत्रार्थः । एतस्मादेव लिङ्गादृत्तिव्यतिरिक्त एवायम् । पराडावर्त-
तेऽध्वर्युः पशोः संज्ञप्यमानादिति वचनादध्वर्योरमामथर्यादध्वर्युपुरुषाणां मध्य एकस्य
द्वयोः सर्वेषां वा कार्यानुमारेण पशुमज्ञपनकर्तृत्वम् । तत्रैकश्चेत्प्रतिप्रस्थातैव संनि-
हितत्वाद्बौ चेत्प्रतिप्रस्थातृनेष्टारौ त्रयश्चेदृज्जेता चेति द्रष्टव्यमिति जैमिनिमतम् ।
तथा च तृतीयाध्याये सप्तमे पादे तत्सूत्रे शमिता च शब्दभेदात् । शमयति पशुं
हिनस्तीति शमितृशब्दार्थः । अत्र यद्यपि शामित्रस्याऽऽध्वर्यवसमारुपानादध्वर्योरेव
शमितृत्वं युक्तं तथाऽपि संज्ञप्यमानात्पशोरध्वर्योः पराडावृत्तिवचनेन तस्य शमितृत्वा-
नुपपत्तेस्तत्प्रत्यासन्नः प्रतिप्रस्थात्रादिः कश्चिच्छमिता भवतीति । नचैव क्लेशार्थं
वैकर्तनं च शमितुस्तद्ब्राह्मणाय दद्याद्यद्यब्राह्मणः स्यादितिवचनविरोध इति वाच्यम् ।
यदि यजमानोऽब्राह्मणः क्षत्रियादिः स्यादित्यर्थकरणेन विरोधाभावात् । नचैव शामित्रं
चैव विप्राणामितिनिषेधकत्रैवार्णिकः शमितेति कुलालः शमितेतिविधायकवचनद्वयवि-
रोध इति वाच्यम् । एतासां स्मृतीनामध्वर्युपुरुषासंभव एव प्रवृत्तिसंभवेन विरोधपरि-
हारस्य कर्तुं शक्यत्वात् । तत्र ऋत्विजः शमिता ध्रुवगोपो दोग्धा सोमविक्रयीति
सूत्रकृतैव प्रदर्शितास्तेषामुपकल्पनं सिद्धमेव । आपस्तम्बरद्वाजादिभिरुपगतातृणामप्यु-
क्तत्वात्तेषामप्युपकल्पनं सिद्धमेव । इतरेषां तूपकल्पने याज्ञिकमतेऽपि न नियम इति
द्रष्टव्यम् । ध्रुवगोपस्तु मीमांसकमतेऽपि राजपुत्रो गोपायतीतिवचनादन्य एव । एवं
च तस्योपकल्पनं नियतम् । शमितुस्तु याज्ञिकमत उपकल्पनं न मीमांसकमते । विहि-
तत्वाद्दोग्धुरपि उपकल्पनम् । सोमविक्रयिणः कर्मान्तःपातित्वात्तस्य सर्वमतेऽन्यत्वा-
च्चोपकल्पनम् । पशुपालादीनामुपकल्पने विकल्पगात् (?) शमितुरध्वर्यादिवदुत्पत्ते-
रभावादुत्पत्तिकालिकसंज्ञासंबन्धाभावादिति । नहि संज्ञामात्रं भेदकं किंतूपत्तौ श्रुता ।

नचेय संज्ञोत्पत्तौ श्रूयते वरणाभावेन शमिबुरध्वर्वादिवदुत्पत्तेरभावात्तस्मान्न केवलसं-
ज्ञाऽत्र भेदिकेति भावः । सूत्रार्थस्तु शमिता चर्त्विग्नयो भिन्नः शमितेतिशब्दमेदात्प्र-
करणाद्वा । वाशब्दः पूर्वपक्षव्यावर्तकः । प्रकरणमाध्वर्यवप्रकरणे शमिता पशुकण्ठे
निगृह्णातीति । उत्पत्त्यसयोग्यं च ब्राह्मणाभावे । कलौ तु शामित्रं चैव विप्राणामिति
शामित्रकर्मकरणनिषेधाच्छूद्र एव । ध्रुवग्रहसंरक्षणकर्ता ध्रुवगोपः । स च राजपुत्र
इति सूत्रकारेण प्रागेवोक्तम् । अतः क्षत्रियो दोग्धा व्रतप्रवर्गार्थार्थं दोहनकर्ता । स
च ब्राह्मणः शूद्रो वा । अग्निहोत्रमेव न दृष्ट्याच्छूद्र इत्यग्निहोत्रसंबन्धिदोहन एव
शूद्रनिषेधादन्यत्रानियमः । अयं च शूद्रो गोप एव । स्मृतौ सच्छूद्रौ गोपनापिताविति
तस्य सामान्यतः समीचीनत्वोक्तेस्तद्वृत्तत्वाच्च । ब्राह्मणो दोहकर्ता चेत्समीचीनत-
रमेव । सोमविक्रयी कौत्सः शूद्रो वेति सूत्रकारेण प्रागुक्तमेव । सोमविक्रयणं तथेति
कलौ सोमविक्रयस्यापि निषेधाच्छूद्र एवेदानीम् । अयं च ऋत्विग्यतिरिक्त
एवेत्युक्तमेव प्राक् । हविष्पेषणार्था स्त्री ब्राह्मणी दासी वा । अग्नीषोमीया-
र्थेधमवहनार्थाऽग्नीषोमीयार्थिर्वह्नार्था च रुयेव ब्राह्मणी । प्रमर्पन्तीति प्रम-
र्पका यज्ञेऽर्थमंशये निर्णायकाः । एते ब्राह्मणा एव दक्षिणाप्रतिग्रहीतृत्वात् ।
तेषामुपवेशनस्थानं तु यावत्पर्यन्तं प्राग्वंशे कर्म तावत्पर्यन्तं प्राग्वंश एव । अग्निप्रण-
यनप्रभृति तत्तत्समीपप्रदेश एव । यत्र यज्ञे शिष्टा विद्वांस उपविशन्ति सैव यज्ञसभे-
त्युच्यते । तदुक्तं राजधर्मेषु—

सभास्तु तिस्रो विज्ञेया धर्ममैका च कर्मणः ।

तथा राजसभेत्येता विद्वद्भिः परिकीर्तिता ॥ इति ।

धर्मशब्देन व्यवहारः प्रायश्चित्तं चोच्यते । तदर्थं या कल्पिता शाला सा धर्मस्य
सभा । इयमेका सभा । च परं कर्मार्थं यज्ञादिकर्मार्थं या शाला सा कर्मसभेत्युच्यते । इयं
द्वितीया । राजा यत्र विप्रैः पारिचारिकैर्मटादिभिश्च सहित उपविशति सा शाला राज-
सभेत्युच्यते । इयं तृतीया सभा । एतास्त्रिस्तः सभा विद्वद्भिर्ऋषिभिः परिकीर्तिताः
कथिता इत्यर्थः । सभामत्सरुयोक्ता बृहस्पतिना—

लोकवेदज्ञधर्मज्ञाः सप्त पञ्च त्रयोऽपि वा ।

यत्रोपविष्टा विप्राः स्युः सा यज्ञसदृशी सभा ॥ इति ।

स्मृत्यन्तरेऽपि—यत्र धर्मं विनिर्णेतुं विद्वांसश्चतुरादयः ।

उपविष्टा भवेयुश्चेत्तदा ज्ञेया सभेति सा ॥ इति ।

यज्ञार्थशालोपविष्टा विद्वांसः शिष्टा ब्राह्मणा अत्र प्रसर्पकशब्देनोच्यन्ते । ते च त्रिप्रभृ-
तय इति द्रष्टव्यम् । यज्ञमारभ्याऽऽन्त शालाया नियमनैरुपवेशनं कर्तव्यं कर्मसाक्षा-

र्थम् । उपगातार ऋत्विजां मध्ये ये केचन षड्वराध्या इत्युक्तमेव प्राक् । अहोरात्रे पशु-
पाख्यौ, मुहूर्ताः प्रेष्या अभवन्, मृत्युस्तदभवद्धाता, समितोग्रो विशां पतिः, ध्रुवगोपः
सहोऽभवत्, आकूतिरपिनड्दविः, इधमः ह क्षुच्चैर्म्य उभ्रे तृष्णा चावहतामुभे इति
विश्वसृजनामयनेऽनुक्रमणाह्निङ्गादेतेषा कल्पनमत्रैव । न चाऽऽर्त्तवा उपगातार इति लिङ्गा-
देतेषामपि भिन्नत्वेनोपकल्पनमस्तिवति वाच्यम् । तेषा सर्वमत ऋत्विगभेदस्यैव सिद्ध-
त्वेनोपकल्पनासंभवात् । सोमामक्रमत आर्त्तवा उपगातार इत्यस्या अर्थवादत्वेन वज्र-
हस्तः पुरंदर इत्यादिवत्स्वार्थे प्रामाण्याभावात्नोपगानूना भिन्नत्व कल्पयितुं शक्नोति ।
याज्ञिकमते स्वार्थप्रामाण्यसत्त्वेऽपि वचनादभेद इति द्रष्टव्यम् । यजमानस्यर्त्विजा च
यावत्कर्म व्रतं भवति । तदुक्त बौधायनप्रायश्चित्तसूत्रे—सर्वत्र यजमानस्यर्त्विजा च
यावत्कर्म व्रतमुपदिशन्तीति । तच्चाक्तमाश्रयायनेन—न माममश्रीयुर्न स्त्रियमुपेयुरा
क्रतोरपवर्गादिति । ऋत्विगपक्षं बहुवचनम् । अन्योऽपि विशेषनिषेधो बौधायनप्राय-
श्चित्तसूत्रे—नर्त्विजामर्त्विज्यमन्यत्र विद्यते न महर्त्विजा समामो न सर्वत्र यजमा-
नस्याऽऽर्त्विजन्यमन्यत्र सत्रादिति । यो होता सोऽव्यर्थैरित्ययं समामः कुण्डपायिनाम-
यने विहितः । स तस्य मन्त्रत्वात्तत्रैव नान्यत्राहोर्नैकाहादौ । एवं यजमानस्याऽऽर्त्वि-
ज्यमपीति । ऋत्विजा मधुपर्केण पूजा कार्या । तत्र विश्वामित्रः—

संपूज्य मधुपर्केण ऋत्विजं कर्म कारयेत् ।

असंपूज्य कारयेच्चेत्किल्बिषेण स युज्यते ॥ इति ।

मधुपर्काहो धर्मसूत्रे—गोमधुपर्काहो वेदाध्याय्याचार्य ऋत्विक्स्नातकः श्वशुरो
राजा वा धर्मयुक्त इति । गौश्च मधुपर्कश्च गोमधुपर्को नाम्नामहो योग्य इत्यर्थः ।
एतादृशे समामे मधुपर्कान्तिर्गतगोरपेक्षयाऽपि का गौर्देया भवति । वेदाध्यायीत्याचा-
र्यादिविशेषणम् । यद्याचार्यादयः कृत्स्नवेदाध्यायिनस्तदेव मधुपर्कदक्षिका गौर्देया
नान्यदेति । एतेन ज्ञायते वेदैकदेशाध्यायिनोऽप्याचार्यादयः स्युस्नेऽपि केवलं न
मधुपर्केण पूज्या एवेति । अथवा गवा युक्तो मधुपर्को गोमधुपर्क इत्येव समामः ।
अधिकगोदानाभावस्तु मुतराम् । अन्यश्च धर्मसूत्रे विशेषः—आचार्यायर्त्विजं
स्नातकाय श्वशुराय राज्ञे इति । परिमवत्सगृहपतिष्ठभ्यो गौर्मधुपर्कश्चतिपूर्वोक्तविशे-
षणविशिष्टानामाचार्यादीना सवत्सरोत्तरं प्राप्तानामेतेषा गोयुक्तमधुपर्केण पूजा कार्ये-
त्यर्थः । अनेन सूत्रेणावधिप्रदर्शनं क्रियते । विद्यास्नातकविद्याव्रतस्नातकाभ्यामेव
गौर्देया न केवलव्रतस्नातकाय । एतस्मात्सूत्रादिदं ज्ञायते पूर्वमूत्रे धर्मोपदेष्टृत्वादि-
धर्मसंपत्तिप्रयुक्तो मधुपर्क इति । तत्र धर्मोपदेष्टुर्मधुपर्क उपनयनोत्तरम्, ऋत्विजो
वरणोत्तरं, स्नातकस्य समावर्तनान्ते, श्वशुरस्य देवकोत्थापनान्ते, राज्ञोऽभिषेकान्त
इति द्रष्टव्यम् । प्रतिनिमित्तं नैमित्तिकमिति न्यायान्, ऋत्विजो वृत्वा मधुपर्कमाह-

रोदित्याश्वज्ञायनसूत्रात्, पुनः पुनर्यज्ञ इति च्छन्दोगसूत्रात्, अथैतेऽर्घ्या ऋत्विक्श्च-
शुरपितृव्यमातुलाचार्या राजा स्नातकः प्रियागतोऽतिथिरिति संवत्सर पर्यागतेभ्य
एतेभ्य एव कुर्याद्विवाहे वरायाधर्त्विभ्यः कर्मणि कर्मणि ददातीति बौधायनसूत्रात् ।

असंपूज्य कारयेच्चेत्किल्बिषेण स युज्यते ।

इति विश्वामित्रेण मधुपर्कपूजाया अकरणे दोषश्रवणाच्च प्रतीयज्ञम् । संवत्सरोत्तरं
देवभूतपितृभूतानामेवर्त्विजां कर्मव्यतिरिक्तकाल उपस्थितिः संभवति न मनुष्यभूतानां
कर्मव्यतिरिक्तकाल एतेषामृत्विक्त्वासंभवान् । बैजवापमने होत्रादिषु चतुर्ष्वर्त्विज्य-
समावेशात्तद्वशवर्तिनां पुत्रादीनामाशौचपातेऽन्ये तदीया आगमयितव्या इति । इह
च देवभूतपितृभूतर्त्विक्पक्षे द्रष्टव्यम् । ऋत्विङ्मरणप्रयुक्तमाशौचं याज्ये यत्स्मृता-
वुक्तं तद्देवभूतपितृभूतविषयकमेव । एव याज्यमरणप्रयुक्तमाशौचं देवभूतपितृभूतेष्वेव-
र्त्विक्षु इति द्रष्टव्यम् । ऋत्विजामाशौचाभावो मधुपर्कोत्तरमेव ।

गृहीतमधुपर्कस्य यजमानात्तु ऋत्विजः ।

पश्चादाशौचे पतिते न भवेदिति निश्चयः ॥ इति ब्राह्मात् ।

यत्र मधुपर्को नास्ति तत्राऽऽशौचमस्त्येवेति त्वर्थात् । तत्राऽऽधानेष्टिपशुबन्धादौ
मधुपर्को नैव किंतु ज्योतिष्टोमादावेव स इति केचित् । समन्त्रकवरणस्य ज्योतिष्टो-
मादावेव सत्त्वान्मधुपर्कः, आधानेष्टिपशुबन्धादौ समन्त्रकवरणाभावान्न स इत्येतन्मता-
शयः । सर्वत्रापि मधुपर्क इति केषाचिन्मतम् । समन्त्रकवरणस्यैव मधुपर्कनिमित्तत्वे
प्रमाणाभाव इत्येतन्मताशयः । तुच्छमेतन्मतं समन्त्रकवरणसंबद्ध एव मधुपर्क इति प्रद-
र्शयितुमेवर्त्विजो वृत्वेत्यनूवादकरणात्प्रयोजनान्तरस्य चासंभवान् । महादानादौ मनु-
पर्कस्तु वाचनिकः । वैखानसेनाऽऽधानेऽपि मधुपर्क उक्तः सोऽपि वाचनिक एव ।
किमिव वचनं न कुर्यान्नास्ति वचनस्याभिभार इति ।

प्रारम्भो वरण यज्ञे संकल्पो व्रतसत्रयोः ।

नान्दीश्राद्धं विवाहादौ श्राद्धे पाकपरिक्रिया ॥

इति वचने यद्यपि वरणस्यैव केवलमाशौचाभावहेतुत्वं प्रतीयते तथाऽपि वरणमधु-
पर्कयोः संबद्धत्वाद्वरणशब्देन मधुपर्कोऽपि गृह्यते । नातो गृहीतमधुपर्कस्येति ब्राह्मेण
विरोधः । अयं चर्त्विजामाशौचाभावो यावत्कर्म तावदेव ।

ऋत्विजा दीक्षितानां च यज्ञियं कर्म कुर्वताम् ।

सत्रिव्रतिब्रह्मचारिदातृब्रह्मविदा तथा ॥

दाने विवाहे यज्ञे च सङ्ग्रामे देशविष्टवे ।

आपद्यपि च कष्टाया सद्यः शौचं विधीयते । इति वचनात् ।

प्रारम्भो वरणं यज्ञ इति वचने गृहीतमधुपर्कस्येतिवचनैकवाक्यत्वाय वरणं समम्भ्र-
कमेवेति ज्ञेयम् ।

एतेन—व्रतयज्ञविवाहेषु श्राद्धे होमेऽर्चने जपे ।

प्रारब्धे सूतकं न स्यादनारब्धे तु सूतकम् ॥

इतिविष्णुवचनबोधितानारम्भहेतुकं सूतकं लौकिकवरणवृत्तानामप्यस्येव । सूतक-
ग्रहणं मृतकोपलक्षणम् । गृहीतमधुपर्कस्य यजमानात्तु ऋत्विज इत्यत्रत्विजशब्द
अतुयजनविशेषनिमित्तक एव ग्राह्यः । तेन न चमसाध्वर्युभ्यो मधुपर्कः किंतु गन्धा-
दिभिः पूजामात्रम् । यजमानस्यापि यावत्कर्म तावदेवाशौचाभावः । ऋत्विजा दीक्षि-
ताना चेत्यनन्तरोदाहृतवाक्यात् ।

न दीक्षिण्याः परं यज्ञे न कृच्छ्रादि तपश्चरन् ॥ इतिवचनाच्च ।

दीक्षिणी दीक्षणीया । दीक्षितानामिति बहुवचनं सत्राभिप्रायेण । इदमपि प्रारम्भो-
त्तरमेव ।

प्रारब्धे सूतकं न स्यादनारब्धे तु सूतकम् ॥ इतिवाक्यात् ।

अत्रापि प्रारम्भशब्दार्थः प्रारम्भो वरणं यज्ञ इतिवचनसिद्धवरणात्मक एव ।
संकल्पोत्तरं वरणात्प्राक्चेत्तदा विराम एव । नान्दीश्राद्धं तु पूर्वकृतमेवैकाविंशतिदिन-
पर्यन्तमुपयोगाय भवति ।

एकविंशत्यहर्ह्यज्ञे विवाहे दश वासराः ।

त्रिषट्चौलोपनयने नान्दीश्राद्धं विधीयते ॥ इतिवचनात् ।

दीक्षितस्य त्ववभृथात्प्रागकर्मकालेऽप्याशौचाभाव एव ।

तद्वद्गृहीतदीक्षस्य त्रैविद्यस्य महामखे ।

स्नान त्ववभृथे यावत्तावत्तस्य न सूतकम् ॥ इतिवचनात् ।

सत्रिब्रतिब्रह्मचार्यादिसद्यःशौचवदिति तद्वदित्यस्यार्थः । गृहीता दीक्षा येन स
दीक्षित इति यावत् । दीक्षणीयायागोत्तरं दीक्षितत्वमिति प्रागुक्तमेव । व्यवयवा विद्या
त्रिविद्या तामधीते वेद वा स त्रैविद्यो वेदत्रयाध्यायी तत्प्रतिपाद्यकर्मत्रयज्ञानवान्वा ।
एतादृशो यजमानो भवेत्तस्य महामखेऽग्निष्टोमादिरूपेऽवभृथस्नानं यावत्पर्यन्तं न
निर्वृत्तं तावत्पर्यन्तं तस्य यागकर्तुर्न सूतकमित्यर्थः । तद्वदित्यनेन सद्यःशौचमति-
दिश्यते । तेनाकर्मकालेऽप्याशौचाभावः सिध्यति । गृहीतदीक्षत्वस्यावभृथस्नानकर्तृ-
त्वस्य च चातुर्मास्यसौत्रामण्यादावपि सत्त्वादनिव्याप्तिः स्यात्ता वारयितुं महामख
इति । गृहीतदीक्षस्येत्यनेन पूर्वावधिः प्रदर्श्यते । तेनैतन्मध्य एवाकर्मकालेऽपि
आशौचाभावो नत्वेताभ्या पूर्वम् । ननु गृहीतदीक्षस्येत्येतावदेवास्तु चातुर्मास्यसौत्रा-

मण्यादिषु दीक्षाया एवाभावेनापि प्रसङ्गवारणसंभवांन्महामख इति विशेषणं व्यर्थ-
मिति चेन्न । दीक्षधातोरेकार्थकत्वेनेज्यारूपधात्वर्थस्य तत्रापि सत्त्वेन तद्वारणार्थं
महामख इत्येतस्याऽऽवश्यकत्वात् । त्रैविद्यस्येत्यनेन विशेषणेन केवलं श्रद्धाधानस्य
महामखेऽपि अकर्मकाले दीक्षितस्यापि अवभृथात्प्रागाशौचमस्त्येव । तथा चाशौचनि-
मित्तकं स्नान कर्मारम्भात्प्राक्कृत्वाऽङ्गेप्येव वृत्तवस्त्रजानं शुष्कं कृत्वा भस्म धृत्वा
कर्माऽऽरभेत् । कर्मसमाप्त्युत्तरं पुनराशौची भवेत् । एवं प्रतिकर्मारम्भ स्नानं भवति ।
धारणाशक्तताया स्नानोत्तरं वस्त्रमेखलाकृष्णाजिनादीनि प्रक्षालय यावत्पर्यन्तं दीक्षार्थं
वस्त्रं शुष्कं भवति तावदन्यत्परिधाय शुष्के तस्मिन्दीक्षाऽसि तनूरसि सोमस्य तनूरसीति
मन्त्रैः परिधाय सूर्यस्य वासोऽमि नीविगिति नीविमनुपरिकल्प्य नवनीताभ्यञ्जनं
कृत्वाऽक्षिणी अङ्गुत्वा प्रक्षालितया तथैव मेखलया परिव्ययणे कृते प्राप्तमग्निं कर्म
करोति । एवं पत्न्या अपि । एव यावदाशौचनिवृत्ति । एतच्चान्यथानुपपत्त्या कल्प्यते ।
एतादृशकल्पनाया त्रैविद्यग्रहणमेव गमकम् । अन्यथैतस्य निरर्थकत्वापत्तेः ।

अपि वा होतारमध्वर्युं ब्रह्माणमुद्गातारं चैतानेव वृणीते ।

अपि वा मुख्यानेव चतुरो वृणीत इत्येतावतैव होत्रध्वर्युब्रह्मोद्गातृलभे चतुर्णां
ग्रहणमाश्रयायनोक्तब्रह्मपूर्वकत्वं चतुरः सर्वान्वा चतुरो वृणानो महत्विजो वृणीतेऽध्वर्युं
ब्रह्माणं होतारमुद्गातारमितीतिभारद्वाजोक्ताध्वर्युपूर्वकत्वं च व्यावर्तयितुम् । तेनाऽऽम-
न्त्रणप्रकारादिकं तदुक्तं सर्वमुपमहार्यमेवेति । एतच्छब्दश्चकारेण मुख्यत्वात्सदस्य-
स्यापि संग्रहः शङ्कितः स्यात्तद्व्यावर्तनाय । एवकार इतरेषा समन्त्रकवरणव्यवच्छे-
दार्थः । अमन्त्रकं वरणं त्वेतेषामपि भवति । चतुर्णां समन्त्रकवरणपक्षे चतुर्णामेव
मधुपर्कपूजा, इतरेषा तु वस्त्रालकारगन्धादिभिः पूजनमात्रमिति ज्ञेयम् ।

अर्थं क्षत्रियं देवयजनं याचते ।

याजमानं व्याख्यास्याम इत्यधिकाराद्यजमान एव सर्वत्र कर्ता । अथशब्दो नित्य-
त्वार्थः । तेन विद्यमानेऽपि देवयजनदेशे याचनं नित्यमिति सिद्धं भवति । आपस्त-
म्बेन तद्वतो राज्ञोऽपि याच्ञावचनात् । एव प्रतिग्रहरहितस्य क्षत्रियस्य वैश्यस्य चापि
याच्ञा नित्या । देवयजनयाचने मन्त्रमाहाऽऽपस्तम्बः—देव वरुण देवयजन मे
देहीति यजमानो राजानं याचेदिति ।

स चेद्ददाति देवयजनवान्भूया इत्येनमाह न चेद्य-

दहं देवयजनं वेद तस्मिंस्त्वा वृश्वाभीत्येवमाह ।

चेद्यदीत्यर्थः । एन ऋदातारम् । न चेदित्यनन्तरं ददातीत्यनुषङ्गः । यदि न
ददातीत्येवापठदापस्तम्बः । चेद्ददातीत्येतावतैव सिद्धेऽपि तच्छब्दमृच्छरति तस्येदं

* अदातारमित्येवोपलभ्यते तत्प्रामादिकम् ।

प्रयोजनं याचित एव सश्रद्धं ददाति तदैव देवयजनवान्मूया इत्याशीर्यदि निर्वन्धादि-
नाऽनुव्यवहारमयाद्वा तदा नाऽऽशीरिति । यदहं देवयजन वेदेत्यनुव्याहरिष्यतः प्रतिज्ञा ।

अथैनमभिव्याहारयन्ति ।

अथशब्द आनन्तर्यार्थः । तेन यदहं देवयजनं वेद तस्मिन्स्त्वा वृश्चामीत्येतदन-
न्तरमेव होत्राभिव्याहरणं कर्तव्यं न तु तेन सह तत्पूर्वं वेति । एनमदातारम् । अभि-
व्याहारोऽत्र शापः । वाचमुपावधीर्वाक्त्वा हास्यतीत्यादिवक्ष्यमाणमश्लिङ्गात् । वक्ष्यमा-
णाभिव्याहरणमन्त्रप्रतिपाद्याभिर्वागादिभिरित्यर्थः । बहुवचनं वक्ष्यमाणहोत्राद्यभिप्रा-
येण । सामान्यप्रतिज्ञेयम् । अथवाऽभिव्याहारयन्तीति स्वार्थे णिच् । वक्ष्यमाणा होत्रा-
व्ययः । नचात्रविजः प्रयोज्याः प्रयोजको यजमानस्तथा च नागतिका(क)गतिका
णिचः स्वार्थपरत्वकल्पनेति वाच्यम् । अभिव्याहरणकर्तृत्वस्य होत्रादिनिष्ठत्वमिव यज-
मानस्यापि तत्कर्तृत्वस्याग्रे वक्ष्यमाणत्वेन स्वस्मिन्स्वप्रयोज्यत्वासंभवात् । अतः स्वार्थ
एव णिच् ।

तत्प्रकारमाह—

वाचमुपावधीर्वाक्त्वा हास्यतीति होता प्राणमुपावधीः
प्राणस्त्वा हास्यतीत्यध्वर्युर्भन उपावधीर्भनस्त्वा हा-
स्यतीति ब्रह्मा चक्षुरुपावधीश्चक्षुस्त्वा हास्यती-
त्युद्गाता श्रोत्रमुपावधीः श्रोत्रं त्वा हास्यतीति होत्र-
का आत्मानमुपावधीरात्मा त्वा हास्यतीति सदस्योऽ-
ङ्गान्युपावधीरङ्गानि त्वा हास्यन्तीति चमसाध्वर्यवः
प्रजापतिमुपावधीः प्रजापतिस्त्वा हास्यतीति यजमा-
नो भूतान्युपावधीर्भूतानि त्वा हास्यन्तीति सर्वे ।

होत्रादीनामुपादानं तत्तन्मन्त्रसंबन्धपरिज्ञानार्थम् । अन्यथा प्रथमः कस्य मन्त्रो
द्वितीयः कस्येत्यादिपरिज्ञानं न स्यात् । सर्व उक्ता होत्रादयोऽनुक्ता यजमानस्य
प्रेष्याद्याश्च । क्रमेणैवाभिव्याहरणम् ।

एवं शप्ते ततोऽन्यं याचते—

अथैर्विजो देवयजनं याचते ।

अथशब्दो यद्यपि स्वकीय एव देवयजनदेशस्तथाऽपि राजानुज्ञां विना नैवैर्विजः
प्रति याचनं भवतीति । ऋत्विज इति द्वितीयाबहुवचनम् । होत्रादीनामनुज्ञापनमेवात्र
याचनशब्दार्थः । आपस्तम्बस्तु ऋत्विजः प्रति याचने राजकर्तृकतामाह—राजा
देवयजनं याचत्यग्निर्मे होता स मे होता होतर्देवयजनं मे देहीत्यादिना । यत्र छवि-

देवयजनस्य तत्र गच्छति याचनार्थम् । तत्रापि न लभ्यते चेत्, यो यक्ष्य इत्यु-
क्त्वा न यजते त्रैधातवीयेन यजेतेति विहिता त्रैधातवीयेष्टिं कुर्यात् । वरणकाल एव-
त्विक्संपादनमिति पक्ष ऋत्विगलभेऽपीति केचित् । वस्तुतः सामग्न्युपकल्पनं यथा
संकरणात्पूर्वं तथर्त्विग्देवयजनकल्पनमपि । तथा च न त्रैधातवीयेष्टिर्न च क्रत्वनार-
म्भरूपो विधेयः । बौधायनः स्पष्टमेतद्वैधसूत्र उक्तवान्नाट्टा राजानं चर्त्विजश्च दीक्षे-
दिति । चकारो देवयजनपात्रादिसामग्रीसंग्रहार्थः ।

अग्निर्मे होता स मे देवयजनं ददात्वित्युपा५-

शु होतर्देवयजनं मे देहीत्युच्चैर्मानुषम् ।

उपांश्रित्यनन्तरं देवयजनं याचत इत्यनुवर्तते सामान्यप्रतिज्ञासूत्रात् । तत्तन्म-
न्त्रलिङ्गात्तं तं प्रति । मानुषमिति देवयजनविशेषणम् । ऋत्विग्विशेषणत्वे मन्त्रेषु मानु-
षनामनिर्देशाभावेन तत्त्वानुपपत्तेः । तेनार्थात्पूर्वतो दैव्यदेवयजनयाचनमिति सिध्यति ।
अदृष्टार्थमेतत् । उपाशुत्वस्य शब्दधर्मत्वाद्देवयजनयाचनमन्त्रेष्वेवान्वयो न तु याचने ।
तेन मन्त्रमुपाशूक्त्वा दैव्य देवयजनं याचत इत्येवं वाक्यं भवति । एवं मानुषमित्य-
त्रापि । एव सर्वत्र द्रष्टव्यम् ।

एवमितरेष्वुपा५शु देवतानामधेयमभिव्याहरत्युच्चैर्मानुषस्य ।

एवमितरेष्वित्येतावतैव सिद्धावुपाशु देवतानामधेयमभिव्याहरत्युच्चैर्मानुषस्येतिव-
चनं प्रकारान्तरमिदं पूर्वेण सह विकल्पार्थं इति प्रदर्शयितुम् । किं तत्पूर्वं किं तदुत्तर-
मिति चेदुच्यते—पूर्वमन्त्रयोरुपाशुत्वोच्चैस्त्वे अत्र तु नामधेययोरेवोपाशुत्वोच्चैस्त्वे इति
पूर्वमन्त्रेषु देवतानामधेयानामेवोपाशुत्वोच्चैस्त्वेष्वशिष्टमन्त्रभागाणामर्थादुच्चैस्त्वम् । उत्तरमन्त्रेषु
मानुषनामधेयानामेवोच्चैस्त्वेष्वशिष्टमन्त्रभागाणामर्थादुपाशुत्वमिति ज्ञेयम् । मानुषमि-
त्येष लाघवाद्भक्तव्ये गुरुभूतः षष्ठ्यन्तत्वेन निर्देशोऽत्र ऋत्विङ्नामापि ग्राह्यमिति
गमयति । यथाऽमुकशर्मन्मानुष होतर्देवयजनं मे देहीत्यादि । नामैव नामधेयम् ।
भागरूपनामभ्यो धेय इति स्वार्थे धेयप्रत्ययः । अभिव्याहरणमुत्कीर्तनमेव देवताना-
मधेयशब्दसमभिव्याहारात् । होतृत्यादिनामानि तु न मानुषाणि किंतु आर्त्विज्यप्रयु-
क्तानि । मानुषस्येत्यनन्तरं देवतानामधेयमित्यत्रत्यसमासैकदेशनामधेयशब्दोऽनुवर्तते ।
देवतानामधेयमभिव्याहरतीत्यत्र देवताया नामधेयं देवतानामधेयमिति षष्ठीतत्पुरुष
एव लाघवात्तु देवताया नामधेयं यत्रेति व्यधिकरणबहुव्रीहिरिति । बहुव्रीहिसमासे
तु देवतानामधेयशब्दस्य मन्त्रपरताया पूर्वेण सहैकार्थत्वेन पुनरुक्तीतादवस्थापत्तेः ।
अतः षष्ठीतत्पुरुष एव युक्तः । अत उपाशु देवतानामधेयमभिव्याहरत्युच्चैर्मानुषस्ये-
त्येतत्सूत्रं पक्षान्तराभिप्रायमेवेत्येवमवश्यं स्वीकार्यमित्यलं बहुना ।

आदित्यो मेऽध्वर्युः स मे देवयजनं ददात्वध्वर्यो देवयजनं
मे देहीत्यध्वर्यु चन्द्रमा मे ब्रह्मा स मे देवयजनं ददातु ब्रह्म-
न्देवयजनं मे देहीति ब्रह्माणं पर्जन्यो म रुद्राता स मे देव-
यजनं ददातु रुद्रातर्देवयजनं मे देहीत्युद्रातारमाकाशो मे सदस्यः
स मे देवयजनं ददातु सदस्य देवयजनं मे देहीति सदस्यमापो
मे होत्राशंसिन्यस्ता मे देवयजनं ददतु होत्राशंसिन्यो मे
देवयजनं मे दत्तेति होत्रकान्तरश्मयो मे चमसाध्वर्यवस्ते मे देवय-
जनं ददतु चमसाध्वर्यवो देवयजनं मे दत्तेति चमसाध्वर्यून ॥ २ ॥

स्पष्टम् ।

याचित्वेदमगन्म देवयजनं पृथिव्या इति देवयजनमध्यवस्यति ।

देवा इज्यन्ते यस्मिंस्तद्देवयजनं देवानां यजनं यस्मिन्निति वा देवयजनं, तदध्यव-
स्यति सहाग्निभिरुपकव्चिपत्सोमार्तिवक्त्रं भारैश्चोदकुम्भपुरःसरं वासार्थं गच्छतीत्यर्थः ।
अनुप्रयायावस्येदित्यत्रावस्येत्यन्तथाऽर्थदर्शनात् । एदमगन्म देवयजनमिति मन्त्रलि-
ङ्गाच्च । मदेमेति मन्त्रान्तः । अगन्मेति बहुवचनं पत्न्यमात्याभिप्रायम् । तेनामात्या
अपि सह स्युः । इदं चामात्यसाहित्यं तत्सद्भावाभिप्रायेण । पत्न्या तु नैवं ता विना
क्रतोरेवाभावात् । तस्या देवयजनं प्रति गमनं तु अरण्यन्वारम्भस्य पत्न्या विहितत्वा-
त्तद्वारा सिद्धमेव । यजमानस्य मरुपत्त्वादेवैतद्वाहणे देवयजनं ह्येव पृथिव्या
आगच्छति यो यजत इत्येकवचनं श्रूयते । याचित्वेत्युक्तानुवाद आपस्तम्बोक्तस्यापि
वा न देवयजनं याचेद्देवता एवोपनिष्ठेन मत्सेदं पश्येत्येतस्य पक्षस्य निराकरणार्थः ।
क्त्वाप्रत्ययाद्देवयजनाध्यवसानाङ्गता । तेन देवयजनाध्यवसानोत्कर्ष एतस्याप्युत्कर्षः
समारोपणादिकं देवयजनयाचनात्पूर्वमेव भवतीति । अत्र देवयजनाध्यवसानमरण्ये
दीक्षतेऽरण्ये यजत इत्यस्मिन्पक्षे । अग्रे यद्विधास्यति तद्भामे दीक्षतेऽरण्ये यजत
इत्यस्मिन्पक्ष इति द्रष्टव्यम् ।

देवयजनमध्यवस्यतीति पूर्वमुक्तं तत्र किलक्षणं देवयजनमित्याकाङ्क्षायामाह—

यत्समं प्रतिष्ठितमोषधिवदन्परमभ-

ङ्गुरमनुपहितमनिरिणमविस्रग्गदारि ।

यत्समं समभूमिकं यद्देवयजनं भवति तद्देवयजनमध्यवस्यतीति पूर्वोक्तान्वयः । प्रति-
ष्ठितं सुशोभितं मृदुभूमित्वादिविर्यत्र स्थितस्य मनोऽभिरुचितं भवति । तथा च बौधा-
यनः— जुष्टे देवयजने शाला कारिता भवतीति । जुष्टेऽभिरुचित इत्यर्थः । सर्वेषामपि

देवयजनविशेषणानां पूर्वोणान्वयः । ओषधिवत्, ओषध्यः फलपाकान्ता यत्र तादृशम् ।
 वकारश्छान्दसः । ऊषा क्षारस्मृत्ता यत्र न विद्यते तदनूषरम् । तस्य स्वकृत ईरिणे
 नावस्येदिति निषेधात् । ईरिणशब्देन सोषदेशस्यैवोक्तत्वात् । कचिदनूखरमित्यपि पाठः ।
 धान्योत्पत्तिरहिता भूमिरूखरा तथा रहितमिति अनूखरशब्दार्थः । अमङ्कुरं यत्र नदी-
 प्रवाहादिभिर्मङ्गो न संभाव्यते तदमङ्कुरम् । इदममुषिरोपलक्षणम् । अमुषिरमच्छि-
 द्रम् । अनुपहतं यद्दहनचण्डालवासादिमिरुपहतं न भवति तदनुपहतम् । अनिरिणं
 यत्र तृणादिकं नोत्पद्यते तदिरिणं ततोऽन्यदनिरिणम् । अविमृगदारि विमृग्विसर्गः
 शैषिर्यं दारि दारणं च वृक्षाणां यत्र न संभाव्यते तदविमृगदारि । तदीयदारणनिषे-
 धस्य त्वमङ्कुरमित्यनेनैव गतार्थत्वाच्चात्र तन्निषेधापेक्षा । अविमृगदारीति पाठेऽपि
 अर्थस्तु स एव ।

प्राचीनप्रवणमुदीचीनप्रवणं प्रागुदक्प्रवणं वा ।

पूर्वं सममित्युक्तं तत्रैतत्पक्षत्रयं विकल्पते । प्राचीनं प्रवणं कमनिम्नं स्थलं यत्र,
 उदीचीनं प्रवणं कमनिम्नं स्थलं यत्र, प्राक्नोदक्चानयोरन्तरालं प्रागुदक् । ईशानदिगि-
 त्यर्थः । प्रागुदक्प्रवणं कमनिम्नं स्थलं यस्य । प्रतिष्ठितत्वादिकं तु पक्षचतुष्टयसाधा-
 रणम् ।

यस्मात्स्थलान्तरमभिधेयो भवति ।

यस्माद्देवयजनादन्यत्स्थलं स्थलान्तरमभिधेयः समन्ततो भवति तादृशं देवयजनं
 स्वीकार्यमित्यर्थः ।

न देवयजनमात्रं पुरस्तादतिशिनष्टि ।

देवयजनस्य पुरस्तात्पुरोभागे । मात्रशब्दाद्देवयजनप्रमाणतो न्यूनाधिकस्थलाति-
 शेषे न दोष इति गम्यते । देवयजनमात्रातिशेषानिषवो दृष्टासंवाद्दृष्टार्थ एव ।

पक्षान्तरमाह—

यावान्वा शम्याप्रागः ।

यावति प्रदेशे शम्या प्रास्ता प्रसिप्ता भवति तावन्मात्रं वा नावशिष्टीत्यर्थः ।
 न देवयजनमात्रं पुरस्तादतिशिनष्टीत्यनेन विकल्पते ।

यावत्समं प्रतिष्ठितं तद्गतश्रियजेतेति नित्ये काम्ये ।

यावत्सममित्यत्र सर्वत इति शेषः । यत्सर्वतः समं प्रत्येव तिष्ठतीति श्रुतेः ।
 यावत्समं स्थलं तावत्प्रतिष्ठितं देवयजनमित्यारूपायत इत्यर्थः । यावत्समं तावत्प्र-
 तिष्ठितं देवयजनं तत्तत्र प्रतिष्ठिते देवयजने यजेतेति नित्ये विधौ काम्ये विधौ च
 यत्समं प्रतिष्ठितं तदेव देवयजनं गतश्रियो भवतीत्यर्थः । स्वभावतो यत्समं प्रतिष्ठित-

मित्यादिवान्वा शम्पाप्राप्त इत्येतदन्तलक्षणलक्षितं तन्नित्यमगतश्रीगतश्रीसाधारणं देव-
यजनमिति निष्कृष्टोऽर्थः । शुश्रुवान्ग्रामणी राजन्यश्च गतश्रियः । शुश्रुवान्वेदत्रया-
ध्यायी । अहे बुध्निय मन्त्रं पे गापायित मन्त्रे वेदत्रयाध्यायिनः श्रीशब्दवाच्यता स्पष्ट-
मान्नाता । ग्राम नयतीतिव्युत्पत्त्या ग्रामणीशब्देन ग्रामाधिकार्युच्यते । राजन्योऽभि-
षिक्तः क्षत्रियः । गता प्राप्ता श्रीर्यस्य स गतश्रोः । ये गत्यर्थान्ने प्राप्त्यर्था इति
शास्त्रात् । देवयजने विशेषमाहाऽऽपस्तम्बः — यत्र वा बहवो ब्राह्मणाः सःराषयेयु-
रग्रयो वाव देवयजनं यत्र क चाग्नीनावाय यजते देवयजन एव यजन इति विज्ञायते
दक्षिणी वाव देवयजन दक्षिणाश्चेत्कल्याणीर्ददाति देवयजन एव यजत इत्येक इति ।
यत्र यद्देवयजनविषयं बहवो ब्राह्मणाः मदस्यवत्साक्षिणः साधु ते कृत्यमत्रेति श्वाव-
येरस्तदुक्तलक्षणाभावेऽपि देवयजनं स्यात् । गरीयसोऽस्य गुणस्य लाभार्थेति भावः ।
तथा च देवयजनाधिकारे ब्राह्मणम्—विश्वे ह्येतद्देवा ज्ञापयन्ते यद्ब्राह्मणा इति । यत्र
क चाग्नीनावायामन्याधानं कृत्वा यजते याग करोति तद्देवयजनं नित्यमुक्तलक्षणाभा-
वेऽपि । अय कल्पः सोमपूर्वाधानं । अय वा यत्र क चाग्नीनावाय स्थापयित्वैव यजते
तद्देव देवयजनं नित्यमुक्तलक्षणाभावेऽपीति । अग्निमन्त्रे देवयजनकदश एव प्राच-
शाविरुद्धे स्थल एवाग्नीनिवाय तत्रैव सकल्प्य राजपूजनादि मधुपर्कान्तं कृत्वा शाला
प्रति गच्छेदिति प्रयोगः । अग्निमन्त्रे दशस्य का गुणापेक्षेति भावः । कल्याण्यो लक्षण-
वत्यो बह्व्यो गावश्चेत्युस्तदा दक्षिणाबाहुर्ये महागुणे सति देवयजनगुणाभावः क्रतो-
रकिञ्चित्कर इति भावः । यथोक्तलक्षणलक्षितदेवयजनालाभ एवने पक्षा द्रष्टव्याः ।
उभयसत्त्वे त्वयिकगुणावह भवतीत्यर्थतः ।

अतिप्रब्रूयतेऽभिचरन्त्यजेत गुहाक्येऽभिशम्यमानः ।

अति अतिशयेन प्रवृश्च्य प्रवृश्च्य वृक्षाश्छित्त्वा छित्त्वेव देवयजनं कुर्युस्तदतिप्रब्र-
ह्मम् । आपस्तम्बेन निर्व्रूयतेऽभिचरन्त्यजेनेत्येतस्यैव निर्व्रूयशब्देन व्यवहारः कृतः ।
एतत्स्वरूपमाह स एव—यस्माद्वृक्षान्वल्मीकानीति निर्हरेयुरथो अभिखनेयुरिति ।
वृक्षाश्छित्त्वा वल्मीकानि ग्वात्वा देवयजनं कुर्युस्तन्निर्व्रूयमिति तात्पर्यार्थः । गुहाक्ये
गुहावने गुहाबहुले वन इति यावत् । यमकर्तार पापस्य कर्तारिमवदिशन्ति सोऽभि-
शान्तस्य गुहावनं देवयजनं भवतीत्यर्थः । अत्राऽऽपस्तम्बो विशेषमाह—परोक्ष-
रावने याजयेदभिशम्यमानं परोक्षं पृष्ठान्युपेयुः सर्वमुपाशु क्रियेत स्थले यजेतेति ।
यथा लोका न पश्यन्ति तत्परोक्षमभिशम्यमानं याजयेत् । तस्य पृष्ठान्यपि परोक्ष-
मुपेयुः । न स्वाभृक्षु गायेयुः, सर्वं साङ्गं प्रधानमुपाशु क्रियेत, स्थल उच्छिन्नभूमा
यजेतेत्यर्थः । अन्य विशेषमाहाऽऽपस्तम्बः—यत्रापो देवयजनं चान्तरेण पन्था अभि-
विवावेनास्मिन्याजयेद्यं कापयेव नैनमन्त्रो यज्ञ उपानमेदिति । औपायनेऽपि कर्मा-

न्ते—अथातो देवयजनकल्पः स एतद्देवयजनं जोषयते पुरस्तादुदकमनृषरमनुपहतम-
 विस्मर्दार्यमङ्गुर बहुलौषधि यत्रान्या अन्या ओषधयो व्यनिषक्ताः स्युः प्रागुदक्प्रवणं
 यथा चात्वालसारिणीरापः स्युर्नातिप्रवणं यस्मादन्यत्पुरस्तात्समन्तिक देवयजन न
 विन्देदिति । कात्यायनः—देवयजनं जोषयन्त उच्चतमं सममविभ्रंश्यमितो देवयज-
 नमात्रदेशं पुरस्ताद्वर्जं प्राक्प्रवणमुदग्वा यत्किञ्चानूचानर्त्विज उद्धृतौषधिमूले परेते
 विमित कुर्वन्तीति । छात्र्यायनद्राह्यायणावाहतुः—प्रागुदक्प्रवणं देवयजनं लोमशम-
 वृक्षं समं पुरस्ताच्चास्याऽऽपः स्युस्तदभावे महावृक्ष उरपानो महापथो वा नचास्य
 स्थलतरमदूरे स्याद्देवयजनमात्रं च पुरस्ताद्विपर्यस्याभिचरणीयेषु स्थलादन्यद्देवयजनमा-
 त्राच्चेति । लोमशं तृणौषधिवहुलम् । न यस्मिन्वृक्षाः स्युस्तदवृक्षम् । सम यत्राविपमा
 भूमिस्तादृशम् । अस्य देवयजनस्य पुरस्तादापः स्युर्भवेयुः । तदभावेऽपामभावे । उद-
 पानं कूप । देशान्तरगामी पन्था महापथः । यस्यातिशयित स्थल स्थलतरमदूरे
 समीपे समन्तो न च स्यात्तद्देवयजनम् । चत्वर्ये । देवयजनमात्रं तु पुरस्तात्पुरो-
 भागं देवयजनस्य न स्यात् । पूर्वमुक्तानि लक्षणानि तद्विपर्यस्तानि अभिचरणीयेषु
 ज्ञेयानि । न चास्य स्थलतरमदूरे स्याद्देवयजनमात्रं च पुरस्तादित्येतत् नैव विपर्यस्त
 भवतीत्यर्थः ।

पुरोहविषि देवयजने याजयेदितिव्राह्मणव्याख्या-

तानि काम्यानि देवयजनानि तेषां याथाकामी ।

पुरोहविषि देवयजने याजयेदित्यारभ्य भवत्येवेत्येवमन्तं यद्वाह्यं तेन व्याख्या-
 तानि उक्तानि काम्यानि कामागार्हाणि तेषां मध्ये याथाकामी कामनानुरोधेन पक्षो
 भवतीत्यर्थः । आपस्तम्बोऽपि पुरोहविषीति काम्यानि देवयजनानीति । बौधायनोऽपि जुष्टे
 देवयजने शाला कारिता भवति पुरोहविषि देवयजने याजयेदित्येषा यज्जोषयत इति ।
 यं कामयेतोपैनमुत्तरो यज्ञो नमेदभि सुवर्गं लोकं जयेदिति त पुरोहविषि देवयजने
 याजयेत् । पुरोहविषि देवयजने याजयेदिति विधिः । य कामयेतोपैनमुत्तरो यज्ञो
 नमेदभि सुवर्गं लोकं जयेदिति कामनावानधिकारी । यस्य होता प्रातरनुवाकमि-
 त्यारभ्य विपश्यतीत्यन्तेन पुरोहविषो देवयजनस्य लक्षणम् । उपैनमुत्तर इत्यारभ्य
 सुवर्गं लोकं जयतीत्यन्तेन फलम् । यस्य देवयजनस्य मण्डपे प्रातरनुवाकमनुव्रव-
 ताऽग्निं पुरोवर्तिनमौत्तरवेदिकाग्निं ततः प्राग्वर्तिनं नदीतडागादिजलं ततोऽपि प्राग्-
 श्युदितमादित्यं चाऽऽभिमुख्येन युगपत्प्रशयति एतादृग्देवयजनं पुरोहविरित्युच्यते ।
 उक्त्येषोडश्यादिरुत्तरो यज्ञ एनं यजमानं प्रति उपनमेत्सुवर्गं लोकं चाभिजयेदित्य-
 ध्वर्युः कामयेत तदैतादृशे देवयजने याजयेदित्यर्थः । प्रातरनुवाकशब्देनाऽऽज्यप्रउग-
 शस्त्रे ग्राह्ये नतु प्रातरनुवाको गृह्येन तस्य पुरोदयात्समाप्तेः । अन्यथाऽऽदित्यमभि

विपश्यतीत्येतद्विरुद्धे । अथ वाऽऽदित्यशब्देन तत्संबन्धिप्रकाशो ग्राह्यः । भ्रातृ-
व्यवन्तमाप्ते देवयजने याजयेत् । आप्ते देवयजने याजयेदिति विधिः । भ्रातृव्यवन्त-
मित्यनेनाधिकारी प्रदर्श्यते । पन्था वाऽधिस्पर्शयेदित्यारभ्य न रथायैतद्वा आप्तं
देवयजनमित्यन्तेन लक्षणम् । आप्तात्येवेत्यारभ्याऽऽप्तातीत्यन्तेन फलम् । प्रौढं राजमार्गं
प्रौढं गतं वा विलोक्याऽऽधिक्येन तत्संस्पर्शो यथा भवति तथा देवयजनं निर्मातव्यम् ।
देवयजनगर्तयोर्मध्ये शकटस्य वा रथस्य वा यातवै गन्तु यावदन्तर पर्याप्तं तावदेवा-
न्तर कर्तव्यं सोऽयमधिस्पर्शः । एतदेवाऽऽसनामकं देवयजनमाप्नोति जयतीत्यर्थः ।
पशुकाममेकोन्नते देवयजने याजयेत् । एकोन्नते देवयजने याजयेदिति विधिः । पशु-
मानधिकारी । एकोन्नताद्वै देवयजनादङ्गिरसः पशूनमृजन्तेत्यर्थवादः । अन्तरा सदो-
हविर्धाने उन्नतः स्यादेतद्वा एकोन्नतं देवयजनमिति लक्षणम् । पशुमानेव भवतीति
फलम् । प्राचीनवशात्पुरतः प्रत्यासन्नं सद उत्तरवेदेः पश्चात्प्रत्यासन्नं हविर्धानं तयो-
र्मध्यमुन्नतं यत्र तदेकोन्नतमित्यर्थः । सुवर्गकामं व्युन्नते देवयजने याजयेत् । व्युन्नते
देवयजने याजयेदिति विधिः । सुवर्गकाम इत्यधिकारी । व्युन्नताद्वै देवयजनादङ्गि-
रसः सुवर्गं लोकमायन्नित्यर्थवादः । अन्तराऽऽहवनीयं चेत्यारभ्येतद्वा व्युन्नतं देव-
यजनमित्यन्तेन लक्षणम् । सुवर्गमेव लोकमेनीति फलम् । उत्तरवेदिहविर्धानसदः प्राची-
नवशाना चतुर्णामन्तरालप्रदेशेषु त्रिपूजनं यत्र तद्व्युन्नतमित्यर्थः । प्रतिष्ठाकामं प्रति-
ष्ठिते देवयजने याजयेत् । प्रतिष्ठिते देवयजने याजयेदिति विधिः । प्रतिष्ठाकाम इत्य-
धिकारी । एतद्वै प्रतिष्ठितमित्यारभ्य सममित्यन्तेन लक्षणम् । प्रत्येव तिष्ठतीति
फलम् । एतस्यैव नित्यत्वमपीति सूत्रकृतैव प्रागुक्तम् । गतश्रियोऽप्येतदेव देवयजन-
मित्यपि प्रागुक्तम् । यत्सर्वतः सर्वप्रदेशे समं न तु कुत्रचिदपि उन्नतं कुत्रचिन्निर-
मित्यर्थः । यत्रान्या अन्या ओषधयो व्यतिषक्ताः स्युस्तद्याजयेदिति विधिः । अनेनैव
लक्षणं चोच्यते । पशुकामोऽधिकारी । एतद्वै पशूनामित्यारभ्य पशुमानेव भवतीत्य-
न्तेन फलम् । यवगोधूमकोद्रवप्रियङ्गवादिबीजानि परस्परविलक्षणानि यस्मिन्प्रदेशे
सहोप्यन्ते तत्र पशुकामं याजयेदित्यर्थः । एतस्य देवयजनस्य यद्यपि नाम नोक्तं
तथाऽपि लक्षणत एव नामोन्नेयमन्यान्यव्यतिषक्तौषधि देवयजनमिति । नाम विना
यवहारो न घटत इति हि प्रसिद्धम् । य कामयेत निर्ऋत्याऽस्य यज्ञं ग्राहयेयमिति
निर्ऋतिगृहीते देवयजने याजयेत् । निर्ऋतिगृहीते देवयजने याजयेदिति विधिः ।
कामयेत निर्ऋत्याऽस्य यज्ञं ग्राहयेयमिति कामनावानाधिकारी । एतद्वै निर्ऋति-
गृहीतं देवयजनं यत्सदृश्यं सत्या ऋक्षमित्येतेन निर्ऋतिगृहीतदेवयजनलक्षणम् ।
नेर्ऋत्यैवास्य यज्ञं ग्राहयतीति फलम् । निर्ऋतिर्यज्ञविधाती राक्षसविशेषः । निम्नोन्न-
त्तराहित्येन सदृश्याः सत्या भूमेः संबन्धि यदृक्षं तृणादिशून्यं स्थानं यत्र तन्नि-
र्ऋतिगृहीतम् । व्यावृत्कामं व्यावृत्ते देवयजने याजयेत् । व्यावृत्ते देवयजने याजये-

दिति विधिः । व्यावृत्कामोऽधिकारी । यं पात्रे वा तल्पे वेत्यारभ्येतद्वै व्यावृत्तं देव-
यजनमित्यन्तेन लक्षणम् । विपाप्मना भ्रातृव्येणेत्यारभ्य मीमांसन्त इत्यन्तेन फलम् ।
पात्रोपलक्षिते सहपङ्क्तिभोजने तल्पोपलक्षिते विवाहे बन्धुमित्रादयो यं पुरुषमुद्दिश्य
मीमासेरन्तसिद्धेरन्त पुरुषः सदेहहेतोरपवादादेः पाप्मनो व्यावृत्तिं कामयेत स व्यावृ-
त्कामः । तं व्यावृत्तसंज्ञके देवयजने याजयेदित्यर्थः । औत्तरवेदिकादाहवनीयात्प्रा-
चीनं स्थलं प्रवणं क्रमनिम्नं गार्हपत्यात्प्राजहितात्प्रतीचीनं स्थलं प्रवणं क्रमनिम्नं यत्र
तद्यावृत्तसंज्ञकं देवयजनमित्यर्थः । पापेन वैरिणा च व्यावर्तते वियुज्यते । एनं यज-
मानं न पात्रोपलक्षिते सहपङ्क्तिभोजने न तल्पोपलक्षिते विवाहे च बन्धुमित्रादयो
मीमासन्ते संदिहन्ते । भूतिकामं कार्यं देवयजने याजयेत् । कार्यं देवयजने याजये-
दिति विधिः । भूतिकामोऽधिकारी । कार्यं इत्यनेनैव तल्लक्षणमप्युक्तं भवति । कार्यो वै
पुरुषो भवत्येवेति फलम् । मृच्छिलादिभिरुन्नतीकरणियं कार्यम् । उपनयनादिमंस्कारै-
रुन्नतीकरणीयः पुरुषस्ततस्तस्यदं योग्य फलमिति दर्शयति भवत्येवेत्यनेन । भवत्येवेति
ऐश्वर्यं प्राप्नोत्येवेत्यर्थः । तत्रैकोन्नतव्युन्नतव्यावृत्तेषु देवयजनेषून्नतत्वनिम्नत्वे अकृ-
त्रिमे ज्ञेये । असभवे कृत्रिमे अपि । एकोन्नते देवयजने स्वीक्रियमाणे प्राग्वंशमारभ्य
यूपावटान्तं शौल्बेन मानेन तूष्णीमेव मानं कर्तव्यं सदेहविधानयोरन्तरौन्नत्यसंपा-
दनाय । एवं व्युन्नतव्यावृत्तयोरपि यथालक्षणम् । कार्यं तु सर्वं मृच्छि-
लादिभिरुन्नतं स्थलं यावत्पर्याप्तं संपादनीयम् । निऋतिगृहीतदेवयजनस्य निन्दि-
तत्वादर्थ्यादितरेषां प्रशस्तत्वं नहि निन्दा निन्दितुं प्रवर्ततेऽपि तु स्तुत्यं स्तोतुं प्रव-
र्तत इति न्यायेन । यजमानपरिक्रान्तिऽध्वर्युः कथं यजमानायानिष्टं कामयेत । अथ
वा याजयेदिति यावन्ति पदानि तेषु स्वार्थे णिच् । यं कामयेत नमेज्जयेत्, भ्रातृ-
व्यवन्तं पशुकामं सुवर्गकामं प्रतिष्ठाकामं पशुकामं यं कामयेत निऋत्याऽस्य यज्ञं
ग्राहयेयं व्यावृत्कामं भूतिकाममित्येतेषु विभक्तिलकारव्यत्ययो ज्ञेयः । अस्मिन्पक्षे
इच्छायां यजमानगतत्वं संपन्नं भवति । वैयधिकरणं च परिहृतं भवति । निऋति-
गृहीतदेवयजनस्याऽऽभिचारिके कर्मणि उपयोगश्च सिद्धो भवति । यजमानानिच्छा-
यामध्वर्योरेवेच्छा कथं कर्माङ्गकाम्यदेवयजनप्रयोजिका भवेदित्यापत्तिरपि निरस्ता
भवति । अत्र प्रतिग्रहप्रतिषेधार्थं तीर्थगर्मादि कथ्यते । तत्र ब्रह्मपुराणं—

प्रवाहमवाधि कृत्वा यावद्भस्मचतुष्टयम् ।

तत्र नारायणः स्वामी नान्यः स्वामी कदाचन ॥

तत्र न प्रतिगृह्णीयात्प्राणैः कण्ठगतैरपि । इति ।

अत्र प्रवाहमिति जलावधुपलक्षणम् । तेन पुष्करादौ तडागवाप्यादिरूपे तीर्थे
सर्वत्रैव जलमवधीकृत्य हस्तचतुष्टयाम्यन्तरे निषेधः ।

दानधर्म—भाद्रशुक्लचतुर्दश्या यावदाक्रमते जलम् ।

तावद्गर्भं विजानीयात्तद्धर्मं तीरमुच्यते ॥ इति ।

अत्र भाद्रशुक्लचतुर्दश्या कदाचिद्वृष्ट्यभावे जलवृक्ष्यभावेऽपि तावत्पर्यन्तं देश उपलक्षणीयः । यदन्वञ्चौ पुरोडाशावुपाशशुभ्रजमन्तरा यजतीत्यत्र पुरोडाशद्वयाभावेऽपि यथा देश उपलक्ष्यते तथा । तीरावधिश्च ब्रह्मपुराणे—

सार्धं हस्तशतं यावद्गर्भतस्तीरमुच्यते । इति ।

स्कान्दे—तीराद्रव्युत्तिमात्रं तु परितः क्षेत्रमुच्यते ।

अत्र दानं जपो होमो गङ्गाया नात्र संशयः । इति ।

तटद्वये प्रत्येकं क्रोशद्वयाख्यगव्युत्तिमात्रं क्षेत्रम् । अत एवोक्तं भविष्ये—

गङ्गासीमा न लङ्घन्ति सर्वपापाण्यशेषतः ।

दिशो दश पलायन्ते सिंहं दृष्ट्वा यथा मृगाः ।

एकयोजनविस्तीर्णा क्षेत्रसीमा तटद्वयम् ॥ इति ।

गर्भे प्रतिग्रहनिषेधः प्रसिद्धनदीषु । प्रसिद्धतरगण्डक्यादिनदीषु तूभयतः सार्ध-हस्तशतमिति तीरेऽपि निषेध इति शिष्टाः । क्षेत्रे तु निषेधो गङ्गाविषयः । तत्रैव क्षेत्रकथनात् । यत्तु ब्रह्मपुराणे—

यत्र गङ्गा महादेवः स्वयंभूश्च तपोवनम् ।

सिद्धिक्षेत्रं तु तज्ज्ञेयं समन्तात्तु त्रियोजनम् ॥ इति ।

एकैकस्मिन्पार्श्वे सार्धयोजनमिति समन्तात्त्रियोजनमित्यर्थः । एतन्मरणेऽतिशयार्थं न तु प्रतिग्रहप्रतिषेधार्थम् । यदा तु समन्तादर्थयोजनमिति पाठस्तदा स्कान्देन तुल्यार्थतैव । गर्भतीरक्षेत्रेषु यागकरणे यष्टुर्महाफलमृत्विजा तु दोषोऽस्त्येव ।

न तीर्थे प्रतिगृह्णीयात्प्राणैः कण्ठगतैरपि ।

अपि कामातुरो जन्तुरेकां रक्षति मातरम् ॥

तीर्थे प्रतिग्रहो यस्तु तीर्थविक्रय एव सः ।

विक्रीताया तु गङ्गाया विक्रीतः स्याज्जनार्दनः ॥

जनार्दने तु विक्रीते विक्रीतं भुवनत्रयम् ।

यस्तु लौक्याद्विजः क्षेत्रे प्रतिग्रहरुचिर्भवेत् ।

नैव तस्य परो लोको नायं लोको दुरात्मनः ॥ इति पाद्मे,

प्रवाहमवधिं कृत्वा यावद्धस्तचतुष्टयम् ।

तत्र नारायणः स्वामी नान्यः स्वामी कदाचन ॥

तत्र न प्रतिगृह्णीयात्प्राणैः कण्ठगतैरपि ।

इति ब्राह्मे च ऋत्विजां दक्षिणाप्रतिग्रहे दोषश्रवणात् । लौल्य लोलुपता । आप-
त्तावत्रापि प्रतिग्रहो न दोषाय । तथा च वह्निपुराणम् —

हस्त्यश्वरथयानानि मृतशय्यासनादि यः ।

कृष्णाजिनं च गृह्णाति अनापत्सु गतो द्विजः ॥

तथोभयमुखीं गां च सशैला मेदिनीं द्विजः ।

कुरुक्षेत्रे च यद्दानं चण्डालात्पतितात्तथा ॥

मासिके च नवश्राद्धे भुञ्जन्प्रेतत्वमाप्नुयात् । इति ।

पाद्मे—प्रतिगृह्णीयाद्वृत्त्यर्थं ब्राह्मणः साधुतः सदा ।

अथ च मणिमातङ्गतिललोहानि वर्जयेत् ॥ इति ।

वृत्तिर्जीवनम् । अथैतत्प्रायश्चित्तं प्रसङ्गादुच्यते । तत्र योगीश्वरः—

गोष्ठे वसन्ब्रह्मचारी मासमेकं पयोव्रतः ।

गायत्रीजाप्यनिरतः शुध्यतेऽसत्प्रतिग्रहात् ॥ इति ।

मनुः—जपित्वा त्रीणि सावित्र्याः सहस्राणि समाहितः ।

मासं गोष्ठे पयः पीत्वा मुच्यतेऽसत्प्रतिग्रहात् ॥ इति ।

असत्प्रतिग्रहादिति वचनद्वये पदच्छेदः । मासमित्यत्यन्तमयोगवाचिन्या द्वितीयया
त्रिसहस्रजपस्य प्रतिदिनव्यापित्वं गम्यते । जपः पयोव्रतं च दोषगुरु(गौरव)ञ्जयानु-
सारेण प्रत्येकं प्रत्येकं समुच्चितं वा कल्प्यम् । यत्तु षट्त्रिंशन्मते—

पवित्रेष्ट्या विशुध्यन्ति सर्वे घोराः प्रतिग्रहाः ।

ऐन्दवेन मृगारेष्ट्या कदाचिन्मित्रविन्दया ।

देव्या लक्षजपेनैव शुध्यन्ते दुष्प्रतिग्रहात् ॥

इति, तद्देशकालद्रव्यकर्तृणामन्यतरदुष्टत्वे ज्ञेयम् । अनयेव दिशा त्रिचतुःसंनिपाते
प्रायश्चित्तगौरवं कल्प्यम् । पूर्वोक्तगायत्रीलक्षजपो वेति केचित् । तीर्थे प्रतिग्रहस्य
सतोऽपि निषिद्धत्वादसत्प्रतिग्रहत्वमेव । तथा चेदमेव प्रायश्चित्तं भवति । तत्र तीर्थे
कर्माङ्गदक्षिणाप्रतिग्रहस्य निषेधेऽपि वैधत्वात्प्रायश्चित्तलाघवं कल्प्यमिति ज्ञेयम् ।
प्रायणीयादिवसे प्रयाणकर्तव्यतायामरणोपमारोपस्यैव नियमेन विधानादत्रानियः
सूचितो भवति । तत्र बौधायनोऽरण्योः समारोपणमाह—आमावास्यायं वा हविषेष्टा
नक्षत्रे वाऽरण्योरग्निं समारोह्य शालामभिप्रैत्युत्तरेण शालां परीत्य पूर्वया द्वारा शालां
प्रपाद्य गार्हपत्यस्याऽऽयतने मथित्वाऽग्नीन्विष्ट्व मध्यमे वंशे राजानं प्रग्रथन्तीति ।
कात्यायनः—समारोप्याग्नीञ्शालास्तम्भे पूर्वार्धे गृहीत्वाऽऽरणीपाणिराहेदमगन्मेति ।
द्वैधेऽपि—अग्नीनां हरणमित्यजस्रान्हरेदिति बौधायनोऽरण्योः समारोह्येति शाली-

किरिति । बाधूलोऽपि — अरण्योरात्मनि वाऽग्नीन्समारोह्य शकटेन प्रत्यक्षान्वा नय-
ञ्छालामभिप्रेततीति । शकटेन हरणेऽनुच्छ्वासादि न । संनिधौ चेच्छकटं विनाऽपि
प्रत्यक्षाणां नयनं, त्रिभिरुच्छ्व सैर्मन चेद्भवति तदैव शकटं विनाऽपि प्रत्यक्षाणां
नयनम् । चतुर्थोच्छ्वासगमने पुनराधानमेव, कर्मार्थहरणेऽनुच्छ्वासचोदनाऽने (?) न
चात्र वास्तोष्पतीयावसितहोमौ, एतस्य प्रयाणस्य कर्मार्थत्वात् । अत्रापि भवत इति
केचित् । शाला प्रति गमने विशेषो द्वैधे — शालाया अध्यवसान इति स ह स्माऽऽह
बौधायनो मध्यदिने शालामध्यवस्येदापः पूर्वा गच्छेयुरन्वग्यजमानो राज्ञा चारणीभ्यां
चेत्यत्रो ह स्माऽऽह शालीकिः कामं पूर्वाह्णे वाऽपराह्णे वा शालामध्यवस्येत्प्रा-
क्त्वस्तमयाद्दीक्षणीया संतिष्ठापयिषेदिति । देवयजनाध्यवसानानन्तरं गोमयोप-
लिप्तेषु संस्कृतेष्वायतनेषु अग्नीन्विहरति ।

अपराह्णे दीक्षते ।

द्वादशसंभारयजुर्होमादि अपराह्ण एव केवलदीक्षाङ्गत्वात् । संभारयजुर्होमादेर्दी-
क्षाङ्गत्वे दीक्षिष्यमाणवचन साधकमिति दर्शितमेव प्राक् । कूर्दमाण्डहोमस्तु पूर्वाह्ण
एव तस्य तन्मात्राङ्गत्वाभावात् । स्वे दक्ष इत्यस्य सत्यमस्मीत्यन्तस्य पुरस्ताद्दीक्षणी-
याया जपः प्रत्यगाशीर्भिन्नानकर्मकरणाञ्जपतीति सूत्रात् । आपस्तम्बेन पुरस्ताद्दी-
क्षणीयाया आहवनीयमृषतिष्ठत इत्युपस्थाने विनियुक्तत्वादुपस्थानस्यापि जपरूपत्व-
स्योपोद्धाते दर्शितत्वादुपस्थाने विनियोगेऽपि न विरोधः । सूत्रस्य स्पष्टोऽर्थः ।

यः कामयेत तपस्वी स्यामिति स पूर्वाह्णे ।

काम्यः पक्षोऽयम् । अथ वा नेयं स्वतन्त्रा कामना किंतु तद्विवेके दीक्षितनियमेषु
कालाधिक्यात्पूर्वाह्णदीक्षाप्रशंसामात्रम् । स यजमानो वाग्यतस्तपस्तप्यमान आस्त इति-
शास्त्रान्तरदर्शनात् । पूर्वाह्णापराह्णरीक्षाविधिभ्यामिदं ज्ञायते यस्मिन्विभागे पूर्वाह्णापराह्ण-
शब्दाभ्यामशौ गृह्यते सोऽत्र विभागो ग्राह्य इति । स च द्वेधा विभागस्त्रेधा विभाग
एव वा । पूर्वाह्णे वै देवानामपराह्णः पितृणामिति द्वेधाविभागे पूर्वाह्णापराह्णशब्दाभ्या-
मंशद्वयग्रहणमस्ति । अतो द्वेधाविभागस्य ग्रहणम् । एवं पूर्वाह्णे वै देवानां मध्याह्णे
मनुष्याणामपराह्णः पितृणामिति त्रेधाविभागेऽपि पूर्वाह्णापराह्णशब्दाभ्यामंशद्वयग्रहण-
मस्ति । अतस्त्रेधाविभागस्य वाऽपि ग्रहणम् । प्रातःसंगवमध्याह्णापराह्णमायाह्णात्मके-
पञ्चधाविभागे तु अपराह्णशब्देनैकाशस्यैव व्यवहारोऽस्ति न तु पूर्वाह्णशब्देनान्याश-
स्यापि व्यवहारोऽस्ति । अतः सोऽत्र न गृह्यते ।

यदस्य यज्ञार्थं तन्निरादिश्य शेषाद्भुञ्जतेऽनि-
रादिश्यं वा तस्य न भुञ्जते प्रागग्नीषोमीयात् ।

अस्य दीक्षितस्य यद्व्यमाज्यपशुपुरोडाशीयादि यज्ञार्थं कल्पितं तन्निरादिश्य निर्दिश्याऽऽज्ये पशवः पुरोडाशीयादि यज्ञार्थमेतद्व्यं तन्मध्य एतावद्यज्ञ उपयो-
क्ष्यन्त एतावद्यज्ञार्थं शेषाद्ब्राह्मणा भुञ्जीरन्निति निरादिश्य, अन्तर्भावित्यर्थोऽत्र
विवक्षितो निरादेश्येति निरादेशन कारयित्वेति तदर्थः । अत्र प्रयोज्यो यजमानः
प्रयोजका ऋत्विजः । तेनर्त्विग्भिः स्वार्थं निरादेशनं कारणीयमित्यर्थः सिद्धो भवति ।
अन्यथा निरादिश्य भुञ्जत इत्यनयोः समानकर्तृकत्वानुपपत्तेः । अनिरादिश्येत्यत्रापि
अन्तर्भावितो णिच्, अनिरादेश्येति निरादेशनमकारयित्वेति तदर्थः । यदि सर्वैरत्र
भोक्तव्यमिति सर्वेषामृत्विगादीनामिच्छा तदा निरादेशनं कारयितव्यं भोक्तव्यं च ।
यदि नेच्छा तदा तु निरादेशनं न कारयितव्यं न च भोक्तव्यम् । निरादिश्य शेषा-
द्भुञ्जत इत्येतावाने(वने)वानिरादिश्य न भुञ्जत इत्यार्थिकव्यतिरेकार्थमिद्धौ तस्योपा-
दानमिच्छाधीनं स्वतन्त्रं तुल्यमेतत्पक्षद्वयमिति ज्ञापयितुम् । अन्यथा वैयर्थ्यं दुष्परिहरं
स्यात् । यज्ञार्थमेतावद्द्रव्यमिति निश्चितद्रव्यादवशिष्टोऽंशः शेषशब्देनोच्यते ।
भोजननिषेधावधिमाह—प्रागग्नीषोमीयादिति । अग्नीषोमीयाद्यागादित्यर्थः । स च
पत्नीसंयाजान्तो वषायागान्तो वा । तथा च धर्ममृत्रम्—अग्नीषोमीयसंस्थाया-
मेव दीक्षितस्य भोक्तुः हुताया वषाया क्रीते वा राजनि यज्ञार्थं वा निर्दिष्टे
शेषाद्भुञ्जीरन्निति ब्राह्मणमिति । क्रीते वा राजनीति भोक्तुरापत्तावयं पक्षः । अग्नीषो-
मीयस्य पशोः संस्था समाप्तिस्तस्या सत्यामेव दीक्षितस्य दीक्षितमवन्ध्यन्नं भोक्तव्य-
मनिरादेशेऽपि न तु निरादेशं विनैतत्पूर्वम् । अथ वाऽग्नीषोमीयस्य पशोर्वषाया
हुताया सत्या वा । राजनि क्रीते वा । एते पक्षा आपदनापदनुपारेण व्यवस्थाप-
नीयाः । यज्ञार्थं निर्दिष्ट एतेभ्यः पूर्वमपि भोक्तव्यम् । अत्र वचनमृत्विगर्थं तत्रेया-
न्परमेद ऋत्विगर्थनिरादेशने यजमानस्य प्रयोज्यत्वम् । इतरार्थनिरादेशने प्रयोज्यत्वं
तु आज्यं पशवः पुरोडाशीयादि यज्ञार्थमेतद्व्यं तन्मध्य एतावद्यज्ञ उपयोक्ष्यन्त एता-
वदेव यज्ञार्थं शेषाद्भुञ्जीरन्निति भुञ्जीरन्निति । देशन प्रयोज्यत्वं नरा(?)आज्यं पशवः पुरोडा-
शीयादि यज्ञार्थमेतद्व्यं तन्मध्य एतावद्यज्ञ उपयोक्ष्यन्त एतावदेव यज्ञार्थं शेषाद्ब-
्राह्मणाः सर्वे भुञ्जीरन्निति निरादेशनवाक्यद्वयम् । ऋत्विगर्थनिरादेशनमृत्विक्कर्तृकप्रक-
रणाधीनमिच्येतदित्यम् । द्वितीयं तु स्वकर्तृकत्वाद्ब्राह्मणार्थमावश्यकत्वाच्च नित्यमेव ।
एवंरीत्येवोभयत्र विधानं सप्रयोजनं भवति नान्यथेति द्रष्टव्यम् । अपराह्णे दीक्षित इत्यन-

न्तरं विधानादिदं ज्ञायते दीक्षाप्रभृतिकर्मोपयोगिद्रव्यनिरादेशनमावश्यकम् । संभारप-
जुहोमादेरपि दीक्षार्थत्वात्तदर्थस्यापीति । तथा च कूडमाण्डहोमावशिष्टाज्यस्य स्थापि-
तस्य दीक्षोत्तरमशने निरादेशनाभावेऽपि न दोष इति । अनिरादेशने भोजनं तु स्वस्वा-
न्नस्यैव ज्ञम् । अनिर्दिष्टदीक्षितान्नभोजनप्रायश्चित्तमुक्तमापस्तम्बस्मृतौ—

यज्ञियान्नं नवश्राद्धं संग्रहे चैव भोजनम् ।

स्त्रीणां प्रथमगर्भे च द्विजश्चान्द्रायणं चरत् ॥ इति ।

यज्ञियान्नं यज्ञसंबन्धजनम् । यज्ञसंबन्धजनस्याभोज्यता सूत्रैकवाक्यत्वायाज्ञोपोमी-
यसमाप्तिर्यन्मग्नीषोमीयवपायागपर्यन्तं वा द्रष्टव्या । संग्रहो विवाहः ।

स्वस्त्युत्तराण्यशीयेति सर्वत्र केशेषूप्यमानेषु जपति ।

सर्वत्रेतिवचनं समावर्तनचौल्लगोदानसंबन्धिकेशवपनेऽप्येतज्जपप्राप्त्यर्थमनूबन्ध्या-
षपाया* हुताया दक्षिणस्या वेदिश्रोण्यां परिश्रिते यजमानस्य केशश्मश्रूणि वापयत
इत्यस्मिन्नमन्त्रकेऽपि वपन आश्वमेधिके केशश्मश्रूणि वापयते नखानि निकृन्तते
दतो धावते स्नात्यहंतं वासः परिधत्ते इत्येतस्मिन्मन्त्रकेऽपि वपने च स्वस्त्युत्तराण्य-
शीयेति जपप्राप्त्यर्थं वा । उप्यमानेष्विति वर्तमाननिर्देशाद्वपने क्रियमाण एव जपो न
तु तत्पूर्वं न चानन्तरम् । अशुचित्वेऽपि वचनान्मन्त्रजपः । एतावानेव मन्त्रः ।

कृते नापितकृत्य औदुम्बरेण दतो धावते लोहितमनागमयन् ।

नापितस्य कृत्यं नापितकृत्यं तस्मिन्नापितकृत्ये । नापितकृत्य इत्यनेनाध्वर्युकर्तृक-
मिदं वपनकृत्यमित्यवगम्यते । नापितकर्तृकत्वे नापितकृत्ये कृत इत्येव प्रयोगाऽभंगतः
स्यात् । नापितकर्तृकत्वं चेदिष्टममविष्यत्तदा जाते नापितकृत्य इत्येवावश्यम् । नहि-
तथा सूत्रकृतोक्तम् । अतोऽध्वर्युकर्तृकमेवेदं वपनमिति । औदुम्बरग्रहणमितरवृक्षव्या-
वृत्त्यर्थं ताम्रव्यावृत्त्यर्थं च । अविशेषात्काष्ठं पर्णं वा ग्राह्यम् । दतो दन्तान् । धावते
शोधयति । इदं च दन्तधावनं कर्माङ्गं न तु मुखदौर्गन्ध्यादिनाशार्थम् । तस्य प्रातः
कृतेन दन्तधावनेन निषिद्धतिष्ठ्यादिवशेन दन्तधावनकाष्ठम्यानीयद्वादशगण्डूपैर्वा तस्य
जातत्वात् । एतस्य दन्तधावनस्य वैधत्वाच्च स्मार्तनन्दादिनिषेधस्यात्र प्रवृत्तिः ।

यत्तु—दीक्षितो ब्रह्मचारी च यतिश्च विधवाऽङ्गना ।

नित्यमद्याहन्तकाष्ठममायां तु विवर्जयेत् ॥

इति स्मृतिवचनं तन्मन्त्रदीक्षापरम् ।

गृहीतमन्त्रदीक्षस्तु दन्तानां धावनं चरेत् ।

नित्यं वेदाङ्गलैः काष्ठैरमायां तु विवर्जयेत् ।

इति तन्मन्त्रवचनसंवादाच्च तु यज्ञसंबन्धिदीक्षापरत्वे(त्वं) । दतो धावत इति श्रौतविधिना
साकं विरोधापत्तेः । तथा चामाया दीक्षाया दन्तधावनं भवत्येव । दन्तधावने विशेष-
साहाङ्गिराः—

तत ऊर्ध्वक्रमेणैव धावयेच्छाखया दतः ॥ इति ।

पूर्वमूर्ध्वदन्तान्संशोष्य पश्चादधोदन्ताऽशोषयेदित्यर्थः ।

दन्तधावनकाष्ठप्रमाणं कौर्मै—

मध्याङ्गुलिसमं स्थूलं द्वादशाङ्गुलसंमितम् ।

सत्पक्वं दन्तकाष्ठं स्यात्तदग्रेण तु धावयेत् ॥ इति ।

इदं विषमदन्तस्य, इतरस्य तु कनिष्ठिकाग्रसमं स्थूलम् ।

सूक्ष्मं तु ह्रीनदन्तस्य समदन्तस्य मध्यमम् ।

स्थूलं विषमदन्तस्य त्रिविधं दन्तधावनम् ॥ इति विष्णुक्तेः ।

विष्णुः—द्वादशाङ्गुलिकं विप्रे काष्ठमाहुर्मनीषिणः ।

क्षत्रविद्विशूद्रजातीनां नवषट्चतुरङ्गुलम् ॥ इति ।

गर्गः—चतुरङ्गुलमानं तु नारीणां नात्र संशयः ॥ इति ।

इदं पत्न्या दन्तधावन उपयुज्यते । दन्तधावनं प्रकृत्य व्यासः—

प्रक्षाल्य पादौ हस्तौ च मुखं च सुसमाहितः ।

दक्षिणं बाहुमुद्धृत्य कुर्याज्जान्वन्तरा तु तत् ॥ इति ।

आश्वलायनः—राक्षस्यामुत्सृजेत्काष्ठं दिशि समृज्य वा शुचौ ॥ इति ।

संमृज्य प्रक्षाल्य ।

विष्णुः—प्राच्यां सौरुयं दन्तधावे शरीरारोग्यमेव च ।

दक्षिणे तु तथा कष्टं पश्चिमे तु पराजयः ॥

उत्तरे तु गवां नाशः स्त्रीणां परिजनस्य च ।

पूर्वोत्तरे तु दिग्भागे सर्वान्कामानवाप्नुयात् ॥ इति ।

अङ्गिराः—प्रक्षाल्य मक्षयेत्काष्ठं प्रक्षाल्यैव तु संत्यजेत् ।

आयुरित्यादिमन्त्रोऽयमुक्तः शाखाभिमन्त्रणे ॥ इति ।

स च मन्त्रः पुराणे—आयुर्वर्चं यशो वर्चः प्रजाः पशुवसूनि च ।

ब्रह्मप्रज्ञां च मेधा च त्वं नो देहि वनस्पते ॥ इति ।

दन्तधावनमन्त्रस्तु—मुखदुर्गन्धिनाशाय दन्तानां च विशुद्धये ।

श्रीवनाय च गात्राणां कुर्वेऽहं दन्तधावनम् ॥ इति पुराणोक्तः ।

तूष्णीं वा दन्तधावनम् । मुखदैर्गन्ध्यसंभावनायामयं मन्त्रोऽन्यथा तूष्णीमेवेति ।

शौनको दन्तधावनोत्तरकृत्यमाह—

पश्चाद्द्वादशगण्डुपैर्विदध्यादन्तधावनम् ॥ इति ।

लोहितं रक्तम् । अनागमयन्ननिर्गमयन् । दद्म्य इति शेषः । तेषामेव संनिहितत्वात् । पूर्वत्र दीक्षणीयायां कृतायां यदि लोहितं बहिर्निर्गतं चक्षुर्विषयं स्यात्तदा

सर्वेषा दीक्षितधर्माणां प्रवृत्तत्वेन नमो रुद्रियाम्योऽद्भ्यः स्वाहेति जपो भवति । तस्यामकृतायां दीक्षितधर्माणामप्रवृत्तत्वेन न जपः । यदि दन्तेभ्यो बहिर्निर्गतं जठरे गच्छति तदा प्रायश्चित्तं कृत्वाऽग्निं कर्म कार्यं तस्मिन्नकृते तद्विनाऽधिकारामावात् । तस्माद्यथा लोहितं न निर्गच्छति तथैव दन्तधावनं कर्तव्यम् । तच्च प्रायश्चित्तं षट्त्रिंशन्मत उक्तम् । केशनखरुधिराशने मतिपूर्वे त्रिरात्रमज्ञानादुपवास इति ।

हिरण्यवर्णाः शुचयः पावका इत्येषा हिरण्यवर्णाः शुचयः पावका
वृषं भित्त्वा प्रचक्रमुर्धित्वाऽवयमापः । शतं पवित्रा वितता
द्यासां ताभिर्नो देवः सविता पुनानु । आपो अस्मान्मातरः
शुभन्त्विति च शङ्खिनि हृदे हिरण्यमवधाय स्थावरामु स्नाति ।

स्नानमन्त्रास्त्रय एते । मन्त्रप्रयान्ते सकृदेव स्नानम् । इत्येषेतिवचनमन्यत्र प्रसिद्धस्य मन्त्रचतुष्टयग्रहणस्यानुवाकग्रहणस्य वाऽत्र प्रातिरिति शङ्कावारणार्थम् । तृतीयस्य रिप्रमित्यन्तः । शङ्खिनि हृदे स्नाति केवलं स्थावरामु चेत्स्नाति तदा तासु हिरण्यमन्तर्धायैव स्नातीति । अथवा शङ्खिनि हृदे याः स्थावरा आपस्तास्वेव हिरण्यमन्तर्धायैव स्नातीति । स्थावरा अशोण्याः । हृदशब्दसानिध्यात् । स्थावरा निवृत्तगतय इत्यस्मिन्कल्पे तटाके सरसि वाऽपि स्नानम् । अस्मिन्पक्षे पूर्वव्याख्यानार्थ एवात्रानुकूलो भवति । स्मृतौ दीक्षार्थस्नानं देवखाते नद्या गङ्गाया संगमे वा महाफलमित्युक्तं—

देवखातेऽथवा नद्यां गङ्गायां संगमेऽपि वा ।

स्नानं दीक्षार्थं कुर्वीत महाफलमुदाहृतम् ॥ इति ।

नद्यो महानद्यो गोदावरीभीमाद्या द्वादश । तथा च महानदीः प्रकृत्य ब्रह्मपुराणम्—

गोदावरी भीमरथी तुङ्गमद्रा च वेणिका ।

तापी पयोष्णी विन्ध्यस्य दक्षिणे तु प्रकीर्तिताः ॥

भागीरथी नर्मदा च यमुना च सरस्वती ।

विशोका च वितस्ता च विन्ध्यस्योत्तरतः स्थिताः ॥ इति ।

भागीरथीगोदावरीवेणा इति तिस्रो गङ्गाः । तथा च ब्रह्मपुराणम्—

तिस्रो नद्यो महापुण्या वेणा गोदाऽथ जाह्नवी ।

गां हरीशाङ्गतः प्राप्ता गङ्गा इति हि कीर्तिताः ॥ इति ।

गां हरीशाङ्गिकाप्राप्ता इति पाठान्तरम् । हरेश्वरण ईशस्य शिरस्तस्माद्गां पृथिवीं प्राप्ता इत्यर्थः । शङ्खशब्दः स्वच्छं जलं लक्षयति । शङ्खशब्दान्मत्वर्थीय इनिः । शङ्खः शङ्ख इव स्वच्छं जलमस्मिन्नस्तीति शङ्खी तस्मिन्नित्यर्थः । अगाधं जलं यत्र स हृद इत्युच्यते । हृदस्यैव विशेषणं शङ्खिनीति ।

प्रकारान्तरमाह—

यल्लोमशमवकाशं तीर्थं तस्मिन्स्नाति कुण्डे स्नातीत्येकेषाम् ।

यज्जलं लोमशं यत्र तृणानि भवन्ति तल्लोमशं लोमानि विद्यन्ते यस्मिंस्तीर्थे तल्लो-
मशं, लोमशब्दस्तृणपरः । लोमभ्योऽधिस्तम्बयजुर्हरतीतिदर्शनात् । लोमादिपामादीत्य-
नेन मत्वर्थीयः शः । अवकाशमवकाः शोवालाः । केचिच्छरोऽवका इति अपा-
शरोऽवका इति लिङ्गाद्याचक्षते । अवकाभिराशो व्याप्तिर्यस्य तदवकाशम् । अथवाऽ-
वकाशोऽस्यास्तीत्यवकाशः । अर्श आदित्वान्मत्वर्थीयोऽच्प्रत्ययः । मुखेनावतर्तुमवकाशो
यस्मिन्भवति तादृशमिति यावत् । एतादृशं सत्तीर्थं यत्र लोकः स्नाति तस्मिन्वा
स्नायादित्यर्थः । न तु महामहिमास्वप्स्वेव स्नायादिति नियमः । तासां संभवे तु
तास्वेव स्नानमधिकम् । कुण्डं तल्लक्षणद्रोणी तस्या वा स्नातीत्यर्थः । स्नातीत्यस्या
मध्ये पुनरावृत्तिः पक्षान्तरं स्वतन्त्रमिदमितिप्रदर्शनार्थम् । कुण्डे स्नातीत्यत्र मण्डूक-
पुल्या हिरण्यमवधायेत्यनुवर्तते । तथा चाऽऽपस्तम्बः—कुण्डे हिरण्यमवधाय तस्मि-
न्स्नातीति वाजसनेयकमिति कूपे नैवैतस्नानं वाजसनेयिमतात् । तीर्थं प्रति गमने विशेष
उक्तो द्वेधे—तीर्थगमन इति स ह स्माऽऽह बौधायनः प्रदक्षिणमावृत्येतरत्तीर्थं
गच्छेदथामृतोऽपसलैरावर्तेतेत्यत्रो ह स्माऽऽह शालीकिरपसलैरावृत्येतरत्तीर्थं गच्छेद-
थामृतः प्रदक्षिणमावर्तेतेतीति । इतो वपनप्रदेशात् । अमृतस्तीर्थप्रदेशात् । यदि तीर्थं
दूरे भवति तदोपाय उक्तो बौधायनेन—अथ यदि दूरे तीर्थं भवत्युत्तरेण शालां द्वौ
कटपरिवारौ कुर्वन्ति पूर्वं यजमानायापरं द्वितीयं पत्न्यै तयोः प्राचीद्वारौ कुर्वन्ति
तदुदकुम्भौ निधापयतीति । तत्तयोः कटपरिवारयोरुदकुम्भौ निधापयति परिक्रिभिभिः
स्नानार्थमित्यर्थः । अस्मिन्स्नाने यत्राऽऽपः सुखाः सुखावगाहा इत्यारम्य पवमानः
सुवर्जन इति चैतेनानुवाकेन स्नात्वेत्यन्तं सर्वं स्नानतन्त्रं भवति । यत्राऽऽपः सुखाः
सुस्वावगाहास्तदवगाह्येत्यस्मिन्नवगाहशब्दवाच्ये स्नाने हिरण्यवर्णा इत्यादिमन्त्रत्रयं
दीक्षार्थत्वेन विधीयते । अवगाह्येत्यस्य स्नात्वेत्यर्थः । एतेनानुवाकेन स्नात्वेत्यत्रत्य-
स्नानशब्दस्य मार्जयित्वेत्यर्थ इति पदद्वयस्य स्नानप्रतिपादके सूत्रे संस्काररत्न-
मालायामर्थः कृतोऽस्ति स तत्र द्रष्टव्यः । मध्याह्नस्नानदीक्षार्थस्नानयोः कालैक्ये
प्रसङ्गसिद्धिर्भयाह्नस्नानस्येति ।

उदाभ्यः शुचिरापूत एमीति स्नात्वोद्गाहते ।

पुनः स्नात्वेतिवचनं स्नानाङ्गतर्पणव्यावृत्त्यर्थम् । एमीति लिङ्गादुद्गाहने मन्त्रः ।
उद्गाहनं तीरं प्रत्यागमनम् । ततो यन्मया दूषितं तोयमिति यक्ष्मोद्देशेन तीरे जलं
निक्षिपति । पूर्वत्र दीक्षणीयाकरणपक्षे तु माध्याह्निकस्नानाभाव एव । ततः स्नानं
द्विराचमनम् ।

उपस्पृश्याऽऽचम्य ॥ ३ ॥

कुत्रचिदप इति नोच्यते कुत्रचिदुच्यते यत्र नोच्यते तत्रापामुत्पवनं कृत्वोपयोक्तव्या यत्रोच्यते तत्र नेतीति सार्वत्रिकम् । प्रकृतेऽऽशब्दाभावात्पात्रे जलं गृहीत्वा तासां पवित्राभ्यामुत्पवनं कृत्वा तां हस्तेनोपस्पृश्येति सिद्धं भवति । आचम्येत्यत्राऽऽ आचम्येति पदच्छेदः स्मृत्युक्तप्रमाणसिद्धजलमाचमने न विवासितं किंतु अधिकमपि भवतीत्याद्या बोध्यते । तथा च च्लुकमात्रं जलं पात्रे गृहीतं हस्तेनैव सकृत्प्राश्नातीत्यर्थः सिद्धो भवति । अनेनान्तरतो मेध्यो भवति । तथा च श्रुतिः—अपोऽश्वात्यन्तरत एव मेध्यो भवतीति । वसनस्यान्तेन प्रतिच्छाद्येति बौधायनः । जज्ञान्तःस्थितस्यैव चेदिदमाचमनं तदाऽत्र माध्याह्निकं कर्म, यदि बहिरागत्याऽऽचमनं तदा वक्ष्यमाणनीविपरिकल्पनान्ते माध्याह्निकं कर्मेति ज्ञेयम् । ब्रह्मयज्ञस्तु कत्वारम्भात्प्राक्प्रातरेव कर्तव्यः ।

दीक्षाऽसि तनूरसि तां त्वा शिवाꣳ स्योनं
परिधिषीयेति क्षौमं वासोऽहत् महत्परिधत्ते
सोमस्य तनूरसि तनुवं मे पाहीति च ।

क्षौमाहतशब्दौ व्याख्यातौ । महच्छब्देनात्र वाससः स्थौल्यमुच्यते । दैर्घ्यस्यार्थादेव सिद्धेः । तेन वासोऽत्र स्थूल भवति दृढमिति यावत् । एतेन सूक्ष्मस्यादृढत्वाद्यावृत्तिः कृता भवति । दीक्षाऽसीति दीक्षाऽसि तपसो योनिरित्याच्छिद्रिकप्रपाठकपठितस्य सन्निवत्यन्तस्य प्रतीकमिदम् । उक्तश्चाऽऽपस्तम्बेनाप्ययं मन्त्रः परिधाने । तनूरसि तां त्वामिति सौत्रो द्वितीयः । सोमस्य तनूरसि तनुवं मे पाहीति संहितास्थस्तृतीय इत्येवं मन्त्रत्रयं परिधाने । प्रादक्षिण्यं परिभाषासिद्धम् । प्रादक्षिणमहत् वासः परिधत्त इत्येवापठद्वौवायनः । चकारः पूर्वाभ्यां सह समुच्चयार्थः । अथवा चकारो दीक्षाऽसि तपसो योनिरित्याच्छिद्रिकमन्त्रसमुच्चयार्थः । अस्मिन्पक्षे प्रथममन्त्रो दीक्षाऽसि तनूरसीत्ययमेक एव । दीक्षाऽसि तपस इत्यन्तं मन्त्रस्तृतीयः । सोमस्य तनूरसि तनुवं मे पाहीति च क्षौमं वासोऽहत् महत्परिधत्त इत्यन्वयः ।

सूर्यस्य वासोऽसि नीविर्नाभोर्जमस्मासु

धेहीति तस्य नीविमनुपरिकल्पयते ।

सूर्यस्य वास इव वासोऽसीत्यर्थः । एतेन वाससः सोमदेवत्वत्वात्कथं सूर्यदेवत्वमिति शङ्का निरस्ता भवति । तस्य परिहितवाससः । वासोन्ताप्रकाशनार्थोऽभ्यन्तरगोपनाय वेष्टितवसनग्रन्थिर्नीविस्तामनु पश्चात्कल्पयत इत्यर्थः । परिशब्दो दाढ्यार्थः । नीविमित्येकवचनं जातौ । तत्र कच्छचतुष्टये द्वौ नीविशब्दवाच्यौ कच्छौ । तत्र पश्चात्कच्छ एव मुख्यत्वात्पूर्वम् ।

मुक्तकच्छो यदा कुर्यात्कर्म काम्यं कचिन्नरः ।

वृथा भवति तत्सर्वं गुह्यस्थानप्रदर्शनात् ॥ इति गोमिछोक्तेः ।

नवात्राग्रकच्छस्य मुख्यत्वमस्तिवति वाच्यम् । गुह्यस्थानप्रदर्शनादिति हेतुना तस्यैव मुख्यताया अवगमात् । काम्यग्रहणान्नित् नैमित्तिकयोर्नार्यं नियम इति द्रष्टव्यम् । एकवचनात्सकृदेव मन्त्रः । स चाऽऽद्याया नीव्याम् । परिधानीयवस्त्र परिधानाय दक्षिणतो न प्रसार्य, प्राङ्मुख उदङ्मुखो वा परिदधीत नौविकल्पनं प्राक्संस्थोदक्संस्थमाषेनेत्यादि स्मार्ति सर्वमुपसंहार्यम् । आचम्येति ख्यपा वासःपरिधानस्याप्सु दीक्षासंबद्धत्वं बोध्यते । तेन दशपेयेऽपराह्णे दशपेयाय दीक्षतेऽप्सु दीक्षायाः स्थाने षट्पुण्डरीकां द्वादशपुण्डरीकां वा हिरण्यस्रजं यजमानः प्रतिमुञ्चत इत्यत्रावशनान्ताया अप्सु दीक्षायाः पुण्डरीकस्रजप्रतिमोचनेन वासोनिवृत्तिमिव वासोदीक्षाया अपि निवृत्तिः सिद्धा भवति ।

ऊर्जे त्वेत्यश्नात्पूजमस्मासु धेहीति वा यदस्य मनसः

प्रियं सर्पिर्मिश्रं दधि मधु वाऽभ्युपसेकम् ।

यदस्य मनसः प्रियं सर्पिर्मिश्रं दधि मधु वाऽभ्युपसेकं तदूर्जे त्वेत्यश्नातीत्यन्वयः । यत्तदोर्नित्यसंबन्धादार्थिकस्तच्छब्दान्वयः । यदन्नमस्याशनीयपदार्थसमूहस्य मध्ये मनस आत्मनः प्रियं तदश्नातीत्यर्थः । न तु यजमानस्येतीदमोऽर्थः स्वस्मिन्स्तस्य प्रयोगाभावात्, मन शब्दस्य वैयर्थ्यापत्तेश्च । मनस आत्मवाचित्वमात्मानमात्मना वेत्सीत्यादौ दृष्टम् । मनसः प्रियं हविष्यमेवेति केचित् । सर्वस्याहविष्यस्यापि अत्राशनमित्येतदर्थप्राप्त्यर्थं यदस्य मनसः प्रियमितिवचनमित्यन्ये । यस्याहविष्यस्यापि मसूरवृन्ताकादेस्तिथिविशेषपरिनिषेधेनेतरकाले रागप्राप्ते भोजनेऽशनाभ्यनुज्ञा यथा तथैतस्य भोजनस्य रागप्राप्तस्य कर्माङ्गत्वस्यापि सत्त्वात्तिथिविशेषनिषेधेनेतरकालेऽभ्यनुज्ञाया अप्रवृत्तौ तत्प्राप्त्यर्थं यदस्य मनसः प्रियमितिवचनमित्येवमेव व्याख्यातव्यम् । सर्वा हविष्याशनकरूपना तु पलाण्ड्वादिष्वतिप्रसक्तत्वेनाप्रयोजिकैव । इष्टापत्तौ तु पलाण्ड्वाद्यशनस्य पुनरुपनयननिमित्तत्वेन मध्ये तदापत्तिः । नचैतद्व्यतिरिक्तसर्वाहविष्याशनबोधनार्थमेतद्वचनमिति वाच्यम् । एतदपेक्षया स्वरूपाहविष्याशनपरत्वस्यैव युक्तत्वात् । न च दोषाभाव एवात्र वचनात्करूपनीय इति वाच्यम् । स्पष्टवचनाभावेन बहुषु दोषाभावकरूपनापेक्षया यदशने प्रायश्चित्तप्रसक्त्यभावस्तावत्स्वेवाहविष्येषु

* अत्राऽऽत्मशब्दस्य मनोवाचित्वेऽपि मनःशब्दस्याऽऽत्मवाचित्वं कथमिति चिन्त्यं नाना-
र्थशब्दस्थले हरिशब्दस्याश्रवाचित्वेऽपि अश्वशब्दस्य हरिवाचित्वाभावात् ।

पदार्थेषु दोषाभावप्रतिपादनस्य युक्तत्वात् । ममूरवृन्ताकादीनामशने तिथिविशेषपरत्वेन निषेधस्तु अत्रापि अस्येव । रागप्राप्ते भोजने कालो मन्त्रविशेषश्चानेन विधीयते । सर्पिःशब्दो लौकिकाज्यमाचष्टे । अत एव सूत्रकृता सायदोहामिघारणे तूष्णीकेनेति संस्कारार्थसर्पिषि विशेषणं दत्तम् । दधि मधु वाऽभ्युपसिच्य सर्पिर्मिश्रं स्वस्य यदन्नं भवति तदश्नातीत्यर्थः । दधि मधु चेति पाठ उभयोः समुच्चयः । समासामावाञ्जानयोः सहभावः । येषु पदार्थेषु यदतीव मनसः प्रियमेतेष्वेकं तस्याशनमावश्यकमिति अनेन सूत्रेण प्रदर्श्यते । मनसः प्रियमितिवचनं मनसः प्रियानशने श्रौतप्रायश्चित्तप्राप्त्यर्थं, तच्च सर्वप्रायश्चित्तमेव विशेषानुक्तेः । अत्र दधि गव्यं माहिषं चापि । अत्र मधु क्षौद्रमेव न तु मद्यं तस्याशने महापातकिष्वादिदोषश्रवणात् । दधि मधु वैवाभ्युपसे-
कमिति नियमः । तेन दधिमधुनोरेवाभ्युपसेकार्थता न तु पयसः । तस्य तु स्वातन्त्र्ये-
णाशनम् । अथ वा दधि मधु वाऽभ्युपसेकमेवेति नियमः । तेन दधिमधुनोरभ्युप-
सेकार्थतैव । पयसस्तु भयथाऽपीति ज्ञेयम् । पूर्वकल्पे दधिमधुनोरभ्युपसेकेन स्वात-
न्त्र्येण चेत्युभयथाऽपि । सर्पिषस्तु मिश्रणेनैवेति द्रष्टव्यम् ।

आशितो भवति ।

आशित इति णिच्प्रयोगात्प्रयोजका अमात्येष्टवन्धादयः प्रयोग्यो यजमानः ।
तथा चायमर्थो भवति अमात्येष्टवन्धादिभिः प्रेरितो यावत्तृप्तिं बहु भुञ्जीतेति । न तु
आ, अशित इति पदद्वयं तथा पदकारैरपाठात् । यावत्तृप्तिं बहु भुञ्जीतेति अयमर्थो
यावानेवास्य प्राणस्तेन सह भेषधुमैपतीति श्रुत्या लभ्यते । ननु इदं वचनं व्यर्थम् ।

अष्टौ ग्रास्ते मुनेः प्रोक्ताः षोडशारण्यवासिनः ।

द्वात्रिंशत्तु गृहस्थस्यापरिमितं ब्रह्मचारिणः ॥

इति धर्मसूत्रोक्तगृहस्थविषयकद्वात्रिंशद्वाससंख्यानियमबाधनार्थं कृतेन ।

आहिताग्निरनदांश्च ब्रह्मचारी च ते त्रयः ।

अश्रन्त एव सिध्यन्ति नैषा सिद्धिरनभ्यताम् ॥

इति धर्मसूत्रवचनेनैव तत्सिद्धेरिति चेत्तत्त्वम् ।

भुजिप्रमाणं निर्दिष्टं सुखं यावद्विजीर्यति ।

भोजनं हीनमात्रं तु न बलोपचर्यौजसे ।

सर्वेषां वातरोगाणां हेतुतां च प्रपद्यते ।

अतिमात्रं पुनः सर्वानाशु दोषान्प्रकोपयेत् ॥

इतिवैद्यकग्रन्थे वाग्मह्वीये भोजनस्य न्यूनाधिक्ये दोषमुक्त्वा

अन्नेन कृक्षेर्द्वाविंशौ पानेनैकं प्रपूरयेत् ।

आश्रयं पवनादीनां चतुर्थमवशोपयेत् ॥

इत्यनेन भोजनप्रमाणमुक्तम् । तथा च जठर एकमंशं पवनाद्यर्थमवशेषैव भोजनं कर्तव्यमिति आयुर्वेदसिद्धभोजनतः पवनाद्यर्थतुरीयभागचतुर्थीशपरिमितमधिकमत्र भोजनं कर्तव्यमित्येतादृशार्थज्ञापनार्थत्वेन सार्थक्यात् । इतोऽप्यधिकभोजनं शरीरपीडाप्रसङ्गाद्विरुद्धमेव । अतः पवनाद्यर्थं किञ्चित्स्थलं संरक्ष्यैव भोक्तव्यम् । भुजि-प्रमाणं निर्दिष्टमित्यत्र मात्राप्रमाणं निर्दिष्टमित्यपि पाठः । अस्मिन्पाठेऽपि मात्राशब्देन भोजनमेव गृह्यते । दीक्षणीयायां पूर्वत्र कृतायां दीक्षितधर्माणां प्रवृत्तत्वेन न काचनाऽऽहुतिं जुहोत्यन्यत्र क्रतुसंयुक्ताभ्य इति सूत्रोपात्तो वैश्वदेवप्राणाहुतीना निषेधाऽपि प्रवर्तते । दीक्षितस्य वैश्वदेवे मुख्यकर्तृत्वे तदनुज्ञयाऽन्यैः स्वार्थपाकेन कर्तव्य एव वैश्वदेवः । प्राग्वशप्रपादनोत्तरं दीक्षणीयायाः कर्तव्यतायां दीक्षितधर्माणामप्रवृत्तत्वेन निषेधस्याप्रवृत्तवैश्वदेवः स्वेनापि कर्तव्यः । एवं प्राणाहुतयोऽपि भवन्ति । ऊर्जे त्वेति मन्त्रोऽशनार्थ एव निषेधप्रवृत्त्यप्रवृत्तिसाधारण्येन न तु प्राणाहुत्यर्थः । प्रथमप्राणाहुतिमन्त्रेणोर्जे त्वेत्ययं मन्त्रः समुच्चीयते तस्य पुरुषार्थत्वात् । अस्य कर्तव्यत्वात्प्रयोजनभेदाच्चैवोर्जे त्वेत्यस्य प्राणाहुतिमन्त्रप्रत्याम्नायत्वमिति केचित् । अन्ये तु पञ्चानां स्थानेऽयमेव वा न काचनाऽऽहुतिं जुहोत्यन्यत्र क्रतुसंयुक्ताभ्य इत्यनेन पुरुषार्थाहुतीना प्रतिषेधात्कर्तव्य एव स्यादिति प्राहुः । तत्र पूर्वं मतं तुच्छम् । प्रथमेन प्राणाहुतिमन्त्रेण समुच्चयेऽन्यतरस्य व्यवहितत्वेन क्रियासंनिपाताभावेनाकर्मकरणत्वप्रसङ्गात्, भिन्नशास्त्रार्थत्वेन द्वाभ्यां त्रिभिरित्यादिवदेककरणत्वोपदेशाभावाच्च । प्राणाहुतीनां पुरुषार्थत्वान्निषेधे प्राणाहुतीनामेवामावेन प्राणाहुतीनां सर्वासां स्थानेऽयमेव मन्त्र इत्युक्तिरसंगतैवेति द्वितीयमपि मतं तुच्छमेव । अतः केवलमशना-र्थमेव मन्त्रो न तु प्राणाहुतिस्थानिक इत्येव समञ्जसम् । बल्यो नैव भवन्ति । देवतोद्देशेन त्यज्यमानत्वेनाऽऽहुतिरूपत्वान्न काचनाऽऽहुतिं जुहोतीत्येतस्य निषेधस्यात्रापि प्रवृत्तेर्निरावाधात् । परिषेकाभिमन्त्रेण तु भवत एव तयोर्देवतोद्देशेन त्यज्यमानत्वाभावात् । यत्रैकस्मिन्द्रव्य इति सूत्रात्सकृन्मन्त्रः ।

कनीयः कनीयोऽत ऊर्ध्वं व्रतयति ।

दीक्षास्त्विति शेषः । कनीयः कनीयोऽल्पमल्पमत ऊर्ध्वं दीक्षामारभ्य यावद्दीक्षासमाप्तिं व्रतमुपैतीत्यर्थः । स्पष्टमेतदुक्तमापस्तम्बेन—तथाऽऽशितः स्याद्यथा ततो दीक्षामु कनीयः कनीयो व्रतमुपेयादिति । शरीरे कार्यसंपादनार्थतत् । यथा यथा च शरीरे कार्याधिक्यं तथा तथा मेध्यता । तथा चाऽपस्तम्बः—यदा वै दीक्षितः कृशो भवत्यथ स मेध्यो भवति यदाऽस्मिन्नन्तरं किञ्चित् भवत्यथ स मेध्यो भवति यदाऽस्य कृष्णचक्षुषोर्नश्यत्यथ स मेध्यो भवति यदाऽस्य त्वचाऽस्य संधीयतेऽथ स मेध्यो भवति पीवा दीक्षेत कृशो यजते यदस्याङ्गानां मीयते जुहोत्येव तदिनि विज्ञायत इति । तृतीयाध्यायेऽष्टमे पादे जैमिनिरपि—तपश्च फलसिद्धत्वाहोक्वादिति-

वाक्यशेषश्च तद्वदिति । तद्दीक्षासु निवर्तत इत्येतत्सूत्रव्याख्यानावसरे व्याख्या-
तमेतत्सूत्रद्वयम् । मेधो मेधो यज्ञस्तदर्हः । दीक्षादेशायामपि कृशस्य दीक्षाव्रतैर्य-
दङ्गानां मध्येऽङ्गं क्षीयते तदग्रावेव हुतं भवति । अतः कर्षिताङ्गेनैव पष्ठव्यम् ।
एतेनापि ज्ञायते दीक्षाधिक्यपक्षोऽत्यन्तं प्रशस्त इति । इदमप्यताऽवगम्यत आशितो
भवतीति विधिरनेकदीक्षापर एव न त्वेकदीक्षापरः । तत्र तु किञ्चित्कृशसंपादनाय
स्वरूपमेव भोक्तव्यमिति । अत्र व्याध्याद्यकृतं व्रतहासनिमित्तककृशत्वं गृह्यते ।
पीवा दीक्षेतेति दर्शनात् । एतद्भोजनार्थः पाकोऽप्येनैव कारयितव्यो ननु स्येन
न च पत्न्या । तथा च बोधायनः—अथाऽऽभ्या व्रतोपायनीयं पाचयति तस्याऽऽ-
शितौ भवत इति । ईश्वराय निवेद्यैव भोक्तव्यमिति सुप्रसिद्धमेव । एतच्च दंपतिभ्यां
केवलाभ्यामेव भोक्तव्यं ननु ब्राह्मणोऽप्यत्र भोजयितव्य इति । एतस्य भोजनस्य
दीक्षितसंस्कारार्थत्वेनेतरभोजनस्य प्रसक्तेरेवाभावात् । अत एवैकाको न भुञ्जीतेति
निषेधस्यात्राप्रसरः ।

महीनां पयोऽसीति दर्भपुञ्जिलाभ्यां गव्यं नवनीतम्
समुद्यीति वर्चोया असि वर्चो मयि भेहीति तेनाभ्यङ्गे
मुखमग्रेऽनुलोममितराण्यङ्गानि स्वभ्यक्तौ भवति ।

गव्यग्रहणं माहिषादिव्यावृत्त्यर्थम् । संशब्दः सम्यगित्यर्थे । तच्च सम्प्रकृत्यमुद्यवनक्रि-
यायामन्वेति । उद्यौतीत्यत्र शोधनार्थमिति शेषः । शोधनार्थमेतदशरावे निवानमाह बोधा-
यनः—अथास्यैतन्नवनीतं विचितमुदशराव उपशेरत इति युधातोर्मिश्रणार्थकत्वेऽपि तस्य
पदार्थद्वयसाध्यत्वेन प्रकृते पदार्थान्तरासंभवेन तदर्थमभवाद्दालोडनार्थकत्वमेव युधातो-
रिति अर्थविशेषं प्रदर्शयितुमेवोच्छब्द उपात्तः । उद्यवने प्रादक्षिण्य परिमाषासिद्धम् ।
तेनेति वचनं नियमार्थम् । तेन यथा तेनैव सर्वाङ्गानामभ्यङ्गो भवति तावत्पर्याप्तमेवाऽऽलोड-
नात्प्रागुपादातव्यं न पुनरन्यदुपादातव्यमित्येषोऽर्थः सिद्धो भवति । आलोडनं दैवाद्विष्मृत्य
कृतेऽभ्यङ्गे तदनन्तरं स्मरणे पुनरन्यद्गृहीत्वाऽऽलोड्य तेन पुनरभ्यङ्गः कर्तव्य इत्ये-
तदर्थं वा तेनेति वचनम् । अभ्यङ्गः पाणिभ्यामेव सामर्थ्यात्, न दर्भपुञ्जिलाभ्यां
सामर्थ्याभावात् । तस्य पाणिभ्यां संप्रम्लास्य मुखमेव प्रथममभ्यङ्ग इति बोधायनः
स्पष्टमेवाऽऽह । अग्र इति सप्तमी पञ्चम्यर्थे । तेन मुखमग्रादारभ्याभ्यङ्ग इत्यर्थो
भवति । मुखस्याग्रं शिरस्तदारभ्य मुखमभ्यङ्ग इति । एतेन पराचीनताऽभ्यङ्गे प्रद-
र्शिता भवति । तथा चाऽऽपस्तम्बः—पराचीनं त्रिरभ्यङ्गे मुखमग्र इति ग्रीवाऽपि
मुखसवन्धिन्येव तदाधारभूतत्वात् । उत्तरत्रानुलोमग्रहणादपि शिरःप्रभृतिग्रीवान्तानाम-
वयवानां मुख्यवृत्त्या मुखपदवाच्यत्वाभावेऽपि ग्रीवाया वृत्त्या तत्पदवाच्यत्वम् ।
अन्यथा ग्रीवाया लोमाभावेन कुत्रापि तत्संग्रह एव न स्यात् । अनुलोमं यन्मुखानि

लोमानि तदभिमुखतयेतराङ्गाणामभ्यङ्ग इत्यर्थः । अथवा मुखशब्देन केवलस्य मुख्यस्य मुखस्यैव ग्रहणम् । अग्रशब्दः क्रमार्थः । शिरःप्रभृतिग्रोवान्तानामवयवानामनुलोममितराण्यङ्गानीत्यत्र समावेशः । अनुलोमशब्दस्यानुक्रमेणेत्यर्थः । तेन शिरःप्रभृतिपादान्तक्रमेणाभ्यङ्गः कर्तव्य इति सिद्धं भवति । इतराणि मुखादितराणि, पूर्वकल्पे हस्तादीनि उत्तरकल्पे शिरादीनि । मुखमग्रेऽनुलोममितराण्यङ्गानीति पार्श्वकयेन निर्देशान्मुखाभ्यङ्गने पृथञ्चन्द्रः । इतराभ्यङ्गने संभवता सकृन्मन्त्रः, अमभवता मन्त्रावृत्तिः । स्वभ्यक्तो भवति, तथाऽभ्यङ्गे यथा स्वभ्यक्तो भवति । मुशब्दो यथा सर्वावयवसंबन्धो नवनीतस्य भवेत्तयेति सूचयति । अभिपूर्वकोऽञ्जुधातुरभ्यङ्गरूपमर्थमाचष्टे । आङ्पूर्वकोऽञ्जनमाचष्टे । सर्वावयवावच्छेदेन नवनीतसंबन्धोऽभ्यङ्गपदार्थः । नेत्रावच्छेदेन कज्जलसंबन्धोऽञ्जनपदार्थः । एतावर्थादुपसर्गबलाल्लभ्येते प्रहारादिशब्दवत् । स्वकीयकृत्स्नपृष्ठाभ्यङ्गस्य सुष्ठु स्वेन कर्तुमशक्यत्वात्मुशब्देनान्यकर्तृकताऽपि प्रापिता भवति । तत्र कर्तुरनियमप्राप्तिं नियममाह बौधायनः—अन्योन्यस्य पृष्ठमभ्यनक्तीति ।

वृत्रस्य कनीनिकाऽसीति त्रैककुदेनाऽऽञ्जनेनाऽऽङ्के ।

त्रिककुदि पर्वते भवं त्रैककुदं तेन त्रैककुदेन । एतादृशेनाऽऽञ्जनेनाऽऽङ्क इत्यर्थः । अक्षिणी इति शेषः । आञ्जनक्रियासानिध्यात् । पाहीति मन्त्रान्तः ।

तस्मिन्नाविद्यमाने येनैव केनचित् ।

त्रैककुदेन येन केनाप्यन्येन वाऽऽञ्जनेनाऽऽङ्क इत्येतावत्येव लाघवेन वक्तव्ये तस्मिन्नाविद्यमान इति वचनं त्रैककुदाञ्जनतद्व्यतिरिक्तयत्किञ्चिदन्याञ्जनयोस्तुल्यविकल्पोऽपि कदाचित्स्यात्तद्वारणार्थम् । नन्वेवं तस्मिन्नाविद्यमानेऽन्येनेत्येतावदेव वक्तव्यं तथा च व्यर्थं येनैव केनचिदिति सूत्रमिति चेत्तत्प्रत्यम् । अस्मिन्प्रतिनिधावत्यन्तमजातीयस्यैव प्रथमं ग्रहणमनन्तरमितरस्येत्येतस्य नियमस्यात्राप्रवृत्तिरित्येतादृशार्थज्ञापनार्थत्वेन वैयर्थ्याभावात् । तथा च शैलजमवाऽऽञ्जनान्तरमादावत्यन्तसजातीयत्वात्प्रतिनिधित्वेन ग्राह्यम् । एतस्याप्यभावे कज्जलमित्येतस्य नियमस्यात्राभावः सिद्धो भवति ।

सतूलया शरेपीकया दर्भेपीकया वा दर्भपुञ्जीलेन
वाऽभ्यन्तरमनिधावयस्त्रिरैकैकं दक्षिणं पूर्वमाङ्के ।

तूलमग्रं मूलेभ्यः स्वाहेति मूलसाहचर्यात् । पुण्यमिति केचित् । तत्र, ओषधीभ्यः स्वाहा मूलेभ्यः स्वाहा तूलेभ्यः स्वाहा काण्डेभ्यः स्वाहा वल्शेभ्यः स्वाहा पुष्पेभ्यः स्वाहेत्यश्वमेध ओषधिहोममन्त्रेषु पुष्पस्य पृथङ्निर्देशानुपपत्तेः । तेन साग्रयेत्यर्थो

भवति । शराख्यतृणशलाका शरेषीका तथा, दर्भेषीका दर्शशलाका तथा वा । दर्भ-
पुञ्जील दर्भकाण्ड तेन वा । दर्भकाण्डाग्रस्याञ्जनक्रियाया सामर्थ्याभावान्मूलेनैवाञ्जनम् ।
सतूलत्वं शरेषीकादर्भेषीकयोरेव । एतज्ज्ञापयितुमेव वाशब्दोपादानं मध्ये कृतम् ।
अथ वा तूलः कार्पासस्तत्साहितयेत्यर्थः । मध्ये वाशब्दोपादानं श्रुतौ सतूलेतिस्त्री-
लिङ्गनिर्देशाच्छरेषीकादर्भेषीकयोरेव तुल्यकल्पत्वं, दर्भपुञ्जीलस्य तु गौणकल्पत्वं, फलं
शरेषीकाया अभावे दर्भेषीकाया ग्रहणं मुख्यत्वेनैव, दर्भपुञ्जीलसत्त्वेऽपि नतु तस्य
ग्रहणं तथात्वाभावादिति द्रष्टव्यम् । अभ्यन्तरं यथाऽसितो बहिर्न भवति । अपाङ्ग-
मारभ्याऽऽन्तमिति यावत् । अनिधावयत्रप्रतिनिवर्तयन्नेकैकं त्रिराङ्गे दक्षिणं त्रिरुत्तरं
त्रिरित्यर्थः । सकृत्सकृदेव मन्त्र उभयोरक्ष्णोः । तत्र क्रममाह—दक्षिणं पूर्वमिति ।

द्विर्वा सव्यम् ।

सर्वेषु पक्षेषु सकृन्मन्त्र एवोभयत्र । सव्ये त्रिराञ्जनं पूर्वसूत्रात्प्राप्तं तत्र वैकल्पिकं
द्वित्वमनेन विधीयते ।

द्विर्दक्षिणं सकृत्सव्यमित्येकेषाम् ।

उभयं त्रिद्विर्दक्षिणं त्रिः सव्यं द्विरिति वेत्येवं पूर्वमुक्तं तत्र स्वतन्त्रं पशान्तर-
मनेनोच्यते ।

न पुनर्निषेचयति ।

एकेन प्रयत्नेन संततमञ्जनं कर्तव्यं तथा कर्तुमशक्यत्वे सांतत्यार्थं पुनरञ्जनं
न निषेचयति न नेत्रयोर्योजयतीत्यर्थः । अथवा पुनःशब्दो बह्वित्यर्थः । निषेचयती-
त्यस्य निर्गमयतीत्यर्थः । तथा चायमर्थो भवति न बहु निर्गमयतीति । अर्थान्नेत्रतो
बहिरिति । आञ्जनक्रियाया विशेषमाह बौधायनः—अथास्यैतदाञ्जनं पिष्टं दृपद्यु-
पशेते सतूला च शरेषीकया तस्य प्राङ्मुखस्य प्रत्यङ्मुख उपविश्य सव्येन पाणिना
दक्षिणमक्ष्यनक्तीति ।

तस्य ते पवित्रपते पवित्रेणेति पाव्यमानो जपति चित्पतिर्मा
पुनातु वाक्पतिर्मा पुनातु देवो मा सविता पुनात्विति
च पवमानः सुवर्जन इति चैतमनुवाकम् ॥ ४ ॥
इति हिरण्यकेशिसूत्रे दशमप्रश्ने प्रथमः पटलः ।

आद्यश्चकारोऽर्थकत्वेऽपि मन्त्रत्रित्वद्योतनार्थः । आध्वर्यवे भेददर्शनाद्युक्तमेत-
त्रित्वम् । एकत्र निर्णीतः शास्त्रार्थोऽसति बाधकेऽन्यत्रापीति जैमिनिनाऽपि स्वीकृ-
तम् । यथाऽऽदित्यः प्रायणीयश्चरुरिति विधौ स्थालीवचनस्यापि चरुशब्दस्यादिनि-

मोदनेनेतिवाक्यशेषवशादोदनार्थकत्वे निर्णोते सौर्यं चरुमित्यादौ वाक्यशेषाभावेऽप्यो-
दनार्थकत्वं तथाऽत्रेति । अच्छिद्रेण पवित्रेणेति सर्वत्रानुषजतीत्याध्वर्यवसूत्रे सर्वत्रेति-
ग्रहणाज्ज्ञापकात्त्रिष्वच्छिद्रेणेत्यादिरनुपपन्नः । पवमानः सुवर्जन इति चैतमनुवाकमि-
त्यत्रत्यश्चकारोऽनुवाकशब्दोत्तरं योजयः । रहस्यपातकान्यप्ययमनुवाको नाशयतीत्य-
त्यन्तं पावित्र्यमेतस्येति प्रसिद्धमिति प्रदर्शयितुमेतच्छब्दः । उक्तश्चायमर्थश्चतुर्वि-
ंशतिमते—

पावमानीस्तथा कौत्सं पौरुषं सूक्तमेव च ।

जप्त्वा प्रत्यहमेतानि सर्वपापैः प्रमुच्यते ॥ इति ।

पावमानीः पवमानानुवाकगता ऋचः । पावित्र्यार्थं प्रत्यहमपि पाठः कार्यः । तथा
च स्मृतिः—

रुद्राध्यायं पावमानं पूर्वनारायणं तथा ।

यो जपेत्प्रत्यहं ह्येतान्सर्वैः पापैः प्रमुच्यते ॥ इति ।

चकारः पूर्वमन्त्रैः सह समुच्चयार्थः । अध्वर्युणा पावमानं सावकाशतया कर्तव्यं
यथा पवनत्रये तत्तन्मन्त्राणां सर्वेषां पाठो भवेत् । पवमानानुवाकस्य वाक्यस्य
एव पाठः ।

इत्योकोपाहश्रीमद्भिष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

श्लामिकायां उयोत्सनाख्यायां वृत्तौ दशमप्र-

श्नस्य प्रथमः पटलः ॥ १ ॥

अथ दशमप्रश्ने द्वितीयः पटलः ।

आ वो देवास ईमह इति पूर्वेण द्वारेण प्राग्वक्षं प्रविशञ्जपति ।

द्वारग्रहणं वातायनव्यावृत्त्यर्थम् । प्रविशन्निति शत्रा प्रवेशसमकालं जप इति
बोध्यते । यज्ञियासो हवामह इति मन्त्रान्तः ।

विद्युदसीत्यप उपस्पृश्यापरेणाऽऽहवनीयं

दक्षिणाऽतिक्रम्य दक्षिणत उपविशति ।

दर्शपूर्णमासादौ दृष्टस्य प्रतीकस्य ग्रहणम् । तेन मयि श्रद्धेति मन्त्रान्तो भवति ।

दक्षिणत उदङ्मुखतयोपवेशनमन्यथा दक्षिणाग्नेः पृष्ठतः करणापत्तेः । बौधायनोऽपि स्पष्टमेवाऽऽह- दक्षिणत उदङ्मुखमुपवेशयेति । एकद्वारत्वे तु तेनैव प्रवेशः सामर्थ्यात् ।

तस्यैष एव संचर आ सुत्यायाः ।

संचरो मार्गः । आ सुत्याया इत्यत्राऽऽहमिव्याप्तौ । नास्त्यस्थिते सोमेऽध्वर्युः पूर्वेण द्वारेण हविर्धाने प्रविश्यापरेण निष्क्रामेदित्यत्रावप्रथान्ता सुत्येत्यस्यार्थस्य निर्णीतत्वादत्रापि स एव निर्णयः । इदं कर्मार्थसंचरे, लौकिके तु अग्नेणाऽऽहवनीयं जघनेन गार्हपत्यं वेत्यादि अव्यवायानुमारेण संचरः । आ सुत्याया इति अवधिविशेषविधिवलात्सुत्यासमाप्त्युत्तरमुदयनीयादिषु अग्नेणाऽऽहवनीयमेव कर्मार्थोऽपि संचरो न तु अतिदेशप्राप्तोऽपरेणाऽऽहवनीयम् । अन्यथा वैशेषिकातिदेशप्राप्तयोः संचरयोर्भेदाभावेनावधिविशेषविधिवैयर्थ्यापत्तेः । याजमानं व्याख्यास्याम इत्यधिकारादेव यजमानलाभे तत्परामर्शकतच्छब्दोपादानमेतस्मात्पूर्वनानि यजमानकर्माणि पत्न्या अपि भवन्तीतिज्ञापनार्थम् । तत्र वपनं पत्न्या नास्तीति आध्वर्यवमृत्रव्याख्याना उक्तमेव । वपनामावात्स्वस्त्युत्तराण्यशीयेति जपोऽपि न । उद्गाहने पूतैमीत्यूहः । तूष्णीमिति बौधायनः ।

इन्द्राग्नी द्यावापृथिवी इत्याहवनीयमभिमन्त्रयते ।

सन्तं पाहीति मन्त्रान्तः । प्राग्वंशप्रपादनोत्तरं दीक्षणीयापक्षे ता कृत्वाऽनन्तरमेवाऽऽहवनीयाभिमन्त्रणम् । अत्र साधिका युक्तिस्तं प्राग्वंशं प्रपाद्यात्र दीक्षणीयामेके समामनन्तीत्यस्मिन्सूत्रे प्रदर्शिता । एतदनन्तरं दीक्षाहुतयः । दीक्षाहुतिहोमानन्तरं घातं प्राणं मनसाऽन्वारमामह इत्यस्य मन्त्रस्य जपो यजमानस्य । प्रत्यगाशिषो मन्त्रानकर्मकरणाञ्जयतीति सूत्रात् । आपस्तम्बेन पूर्णाहुतिसंज्ञकायाः षष्ठ्या दीक्षाहुतेरनुमन्त्रणे विनियुक्तत्वादानुमन्त्रणमेव वा षष्ठ्या दीक्षाहुतेर्हूयमानाया अनेन कर्तव्यम् । अनुमन्त्रणस्यापि जपत्वमस्तीत्युपोद्धाते प्रदर्शितमेव ।

अन्तर्वेदि कृष्णाजिनस्याऽऽस्तीर्णस्यवर्षामयोः

शिल्पे स्थ इति शुक्लकृष्णे राजी आलभने ।

अन्तर्वेदिग्रहणं शयनार्थकृष्णाजिनास्तरणादौ सर्वत्र राज्यालम्भनं स्यात्तन्मा भूदित्येतदर्थम् । कृष्णग्रहणं व्याघ्राजिने राज्यालम्भनव्यावृत्त्यर्थम् । राजी पङ्क्तिः । शुक्लकृष्णराज्योः सहैवाऽऽलम्भनम् । शिल्पे स्थ इति लिङ्गात् । आलम्भनं स्पर्शनम् । अत्र बौधायनः-शुक्लेऽङ्गुष्ठो भवति कृष्णेऽङ्गुलिरिति । द्वैधेऽन्योऽपि विशेषः-शुक्लकृष्णयोः संस्पर्श इति शुक्लेऽङ्गुष्ठो भवति कृष्णेऽङ्गुलिरित्येवं शुक्लकृष्णे संमृशेदिति बौधायनः पृथेनैवैतत् संधिः संमृशेदिति शालीकिरप्येने एकाङ्गुल्यैव संमृशेदित्यौपमन्यव इति । पृथं त्रयोदशाङ्गुलम् । यज्ञस्योदच इति मन्त्रान्तः ।

सुशर्माऽसीति दक्षिणतो भसत्त आरोहतीमां
धियः शिक्षमाणस्य देवेति च सुत्रामाणं पृथिवीं
द्यामनेहसमिति चेमाः सुनावमारुहमिति वा ।

सुशर्माऽपीत्येतावानेवायं मन्त्रः । पूर्वश्चकार उत्तरमन्त्रेण सह संधानार्थः । उत्तर-
श्चकारः प्रथमेन मन्त्रेण समुच्चयार्थः । इमाः सुनावमारुहमिति सुत्रामाणमित्यनेन
विकल्पते । दक्षिणतो दक्षिणप्रदेशतः पञ्चम्यर्थकस्तप्तिः । भसत् कटिप्रदेशो गुद-
प्रदेशो वा तृतीयार्थे तप्तिः । दक्षिणं जान्वाच्याभिसर्पतीति बौधायनः ।

आऽहं दीक्षामरुहमृतस्य पत्नीं गायत्रेण छन्दसा
ब्रह्मणा चर्तः सत्येऽधायि सत्यमृतेऽधाय्यृतं च मे
सत्यं चाभूतां ज्योतिरभूवः सुवरगमः सुवर्गं
लोकं नाकस्य पृष्ठं ब्रध्नस्य विष्टपमगममित्यारुह्य जपति ।

आरुह्येतिवचनमारोहणजपयोः कालाव्यवधानार्थं, तेन पत्न्याः शिरसि जाळं
प्रतिमुञ्चतीत्येतदादि जपानन्तरं भवतीति सिद्धं भवति ।

विष्णोः शर्मासीति कृष्णाजिनेन दक्षिणमःसं प्रच्छादयति ।

कृष्णग्रहणप्रयोजनं पूर्ववत् । दक्षिणग्रहणप्रयोजनं प्रागुक्तमेव । प्रशब्दोऽस्य
सर्वावयवावच्छेदेन च्छादनं यथा भवति तथा कर्तव्यमिति बोधयति । कृष्णाजिनग्रहण-
मापस्तम्बोक्तवासोव्यावृत्त्यर्थम् । यच्छेति मन्त्रान्तः ।

नक्षत्राणां माऽतीकाशात्पाहीति वाससा शिरः प्रवेष्टयते ।

वासोऽत्रोष्णीषरूपं शिरोवेष्टने तस्यैव लोकतः सिद्धेः । प्रादक्षिण्यं परिभाषासि-
द्धम् । बौधायनापस्तम्बौ स्पष्टमाहतुः—प्रदक्षिणमुष्णीषेण शिरां वेष्टयत इति ।
उष्णीषरूपवस्त्रालाम इतरदपि । अत एवाऽऽपस्तम्बेन वाजसनेयकग्रहणं विकल्पार्थं
कृतं द्रष्टव्यम् । द्वैधे स्पष्टमेव विकल्प उक्तः—अथास्य प्रदक्षिणमुष्णीषेण शिरो
वेष्टयतीति सूत्रं बौधायनस्य वाससैव प्रच्छन्नः स्यादिति शास्त्रीकिरिति । आचार्यस्य
तूमयमप्यभिमतमिति विशेषानुक्तेर्गम्यते । उष्णीषशब्दो दीर्घशाटके प्रसिद्ध एव ।
वेष्टनं व्यापनम् । न पुरा सोमस्य क्रयादपोर्णीतेति प्राक्क्रयाद्वासोपसारणे श्रुतौ
दोषश्रवणात्, गर्भो वा एष्यद्दीक्षित उल्बं वासः प्रोर्णुते तस्माद्गर्भाः प्रावृता जायन्त
इति गर्भरूपदीक्षितोल्बरूपत्वेन वाससः संस्तवनात्प्रत्यपोर्णुते शिरोऽग्रेऽनुपूर्वमितराण्य-
ङ्गानीतिवक्ष्यमाणसूत्राल्लिङ्गात्, अथ यजमानं वाससा प्रोर्णीतीति यजमानस्य वाससा
प्रोर्णवनस्य स्वतन्त्रतया विधानाच्च वाससा सशिरस्कसर्वावयवप्रोर्णवनमादौ कृत्वाऽन-
न्तरमुष्णीषेण शिरोवेष्टनमिति सिद्धं भवति । शिरोगतवासोवयवसंकोच उक्तो बौधाय-

नेन—प्रतिकृप्य वसनस्यान्तान्प्रदक्षिणमुष्णीपेण शिरो वेष्टयतीति । प्रोर्णवनं प्रावरणम् । वाससा प्रोर्णवनात्प्राग्दक्षिणासगत कृष्णाजिनं निष्कासनीयम् । अन्यथा दक्षिणासम्य प्रावरणासंभवात् । दीक्षितस्य गर्भरूपत्वं बह्वृचब्राह्मणे प्रपञ्चितं—पुनर्वा एतमृत्विजो गर्भं कुर्वन्ति यं दीक्षयन्तीति । पट्टसदृश गर्भवेष्टनमुल्लं, जरायु तु एतस्यापि वेष्टनं येन क्रियते स पदार्थः । सोऽत्र कृष्णाजिनरूपः । तेन वाससा प्रावरणोत्तरं कृष्णाजिनेनाऽऽच्छादनं शरीरस्य कर्तव्यम् । उक्तं च सूत्रान्तरे—वाससा शिरः प्रवेष्टयते कृष्णाजिनेन शरीरमाच्छाद्य कृप्यै त्वा सुमस्याया इति वेदेः कृष्णविषाणया लोष्टमुद्धन्तीति । एवं च दीक्षिते गर्भत्वं संपन्नं भवति । सोमक्रयात्पुराऽपोर्णवने दोषः श्रुतौ—यत्पुरा सोमस्य क्रयादपोर्णीत गर्भाः प्रजाना परापातुकाः स्युरिति । परापातुकाः परापतनशीलाः । एतस्य सोमक्रयोत्तरं जननं ततो वस्त्रापनयनं युक्तमेव । तथा च श्रुतिः—क्रीते सोमेऽपोर्णुते जायत एव तदिति । अपोर्णवनमुद्धाटनम् । किं चात्यन्त राजादिकं प्रति जनानां प्रतिदिदृक्षाया पार्श्वस्थैः पार्ष्णिकादिभिः समाया आवरणपट्टो यथाऽपनीयते तादृगेवैतद्भवति । तथा च श्रुतिः—अथो यथा वसीयाञ्स प्रत्यपोर्णुते तादृगेव तदिति । अनेन प्रच्छादनेनास्मिन्काले तत् उत्थानं बाध्यते ।

प्रत्तया कृष्णविषाणया कृप्यै त्वा सुमस्याया इति वेदेर्लोष्टमुद्धन्ति ।

प्रत्तवचनं कृष्णविषाणान्तरनिवृत्त्यर्थम् । प्रत्तवचनेनेदमपि गम्यते कृष्णविषाणाप्रदानं वाससा शिरोवेष्टनोत्तरमेव कर्तव्यमिति । मन्त्रपाठक्रमान्मेखलापरिव्ययणादिपत्नीसंनहनान्नस्य दक्षिणामप्रच्छादनपूर्वभावित्वमेव । वेदेर्वेदिसवन्वि लोष्टं मृद्वलोकं यं कंचनोद्धन्ति विदीर्णं करोति । अत्र वेदिशब्दो लक्षणया वेदिदेशपरः । लोष्टमित्येव युक्तः पाठ इति लोष्टैर्नन्तीत्यस्मिन्मूत्रे प्रदर्शितमेव । अथवा लोष्टमिवोद्धन्तीत्यर्थः, यथा लोष्टस्य प्रहारेण विदारणं तथेति । अयान्मृदः । मृदो विदारणं तृत्किरणेनेति लोकप्रसिद्धितः प्राप्तं तत्र प्रहारेण विदारणं विधीयते । नन्वेवं वेदिमुद्धन्तीत्येव वक्तव्यं लाववादिति चेत्, सत्यं, वेदिमुद्धन्तीत्येवमुच्यमाने वेद्याः सर्वावयवावच्छेदेनोद्धननं वेदेर्भृदमुद्धन्तीत्युक्तौ तु कस्मिंश्चित्प्रदेशे उद्धननमिति स्वरूपभेदेऽत्रैकदेशोद्धननमैव विवक्षितत्वेन लाववस्यात्राप्रयोजकत्वात् । एतादृशकुसृष्टिकल्पनया व्याख्यानं लोष्टाभावे लोपापत्त्या । न चेष्टापत्तिः । यथाकथंचिदलोपातुगुणव्याख्यानसंभवे लोपकल्पनाया अनुचितत्वात् । तथा च निदानमूत्रम्—अलोपो लोपान्न्याद्यन्तर इति । इदं चादृष्टार्थविषये द्रष्टव्यम् । नच वक्ष्यमाणस्य शिरसि कण्डूयत इत्यस्य यथाऽर्थाभाव लोपस्तथाऽत्राप्यास्त्विति वाच्यम् । तत्रार्थे प्राप्ते शिरसि

कण्डूयत इत्यत्र लोपकल्पकापस्तम्बीयस्पष्टवचनमिव प्रकृते *तादृशस्पष्टवचनाभावेन तथाकल्पनाया असंभवात् । बोधायनसूत्रस्वरसतः कण्डूयभावेऽपि कर्तव्यताप्रतीतिश्च ।

मुपिप्पलाम्यस्त्वौषधीभ्य इति शिरसि कण्डूयते ।

एतस्यादृष्टार्थत्वपक्षे शिरसि यस्मिन्कस्मिंश्चिदवयवे घर्षणं कुरुत इत्यर्थः । बोधायनेन दक्षिणं गोदानं कण्डूयत इति कण्डूयने नियतदेशोक्त्याऽर्थप्राप्त्यभावेऽपि कण्डूयनं कर्तव्यमेवेति सूच्यते । अर्थे प्राप्ते कण्डूयत इत्यापस्तम्बोक्तदृष्टार्थत्वपक्षे तु अर्थाभावे लोप एव । सूत्रकारस्योभयमपि समतम् । नचादृष्टार्थत्वपक्ष इतरेषु कण्डूयनेषु एतन्मन्त्रप्राप्तिः कथं भवेत्प्रापकामात्रादिति वाच्यम् । अर्थपृथक्त्वात्कण्डूयनमन्त्रोऽभ्यावर्तत इतिपरिभाषासूत्रस्यैव प्रापकस्य सत्त्वात् । शिर इति सप्तम्यन्तवचनं शिरसि यत्र कुत्रचित्, यत्र कण्डूतिस्तत्र वा कण्डूयनं न तु शिरसः सर्वस्य कण्डूयनमित्यर्थं बोधयति । अदृष्टार्थत्वपक्षे एतन्मन्त्रकरणकशिरोधिकरणककण्डूयनविधिः । दृष्टार्थत्वपक्षे मन्त्रमात्राशे विधिः कण्डूयनविधिस्त्वनुवाद एव । यदा शिरसि कण्डूयते तदा मुपिप्पलाम्य इत्यनेनैव मन्त्रेण कण्डूयते । इतराङ्गेषु यदा कण्डूयते तदा विषाण इत्यनेनैव । उभयपक्षेऽपि शिरस्यैव कण्डूयनमादौ तत इतराङ्गेष्विति । अनेकेषु अर्थेषु कालव्यवधानेन जायमानेषु मन्त्रावृत्तिः । तथा च सूत्रम्—अर्थपृथक्त्वात्कण्डूयनमन्त्रोऽभ्यावर्तत इति । कालव्यवधानकृतमेवात्रार्थपृथक्त्वम् । जैमिनेस्तु मते कालव्यवधानेऽपि नाऽऽवृत्तिः । तथा च तत्सूत्रमेकादशाध्याये चतुर्थपादे कण्डूयनं प्रत्यङ्गं कर्म भेदात्, अपि वा चोदनैक्यमैककर्मात्स्यादिति । कण्डूयनक्रियाया कण्डूयनकर्मापनेयस्य दुःखस्य दुःखापनयनसंस्कार्याणामङ्गानां च भिन्नत्वात्प्रत्यङ्गमावृत्तिः । अत्र कर्मशब्दः क्रियाजन्यफलशालित्वरूपपारिभाषिककर्मपरो धात्वर्थक्रियापरश्च । तथा च क्रियाजन्यफलशालित्वरूपकर्मपरत्वस्वीकारे कर्मणा क्रियाजन्यफलशालिनां शिरादिरूपाणां भेदात्कण्डूयने प्रत्यङ्गं मन्त्रावृत्तिरित्यन्वयः । धात्वर्थरूपक्रियापरत्वे तु प्रत्यङ्गं कण्डूयने कर्मभेदान्मन्त्रावृत्तिरित्यन्वयः । अयं पूर्वसूत्रार्थः । उत्तरसूत्रार्थस्तु ऐककर्मान्, एकमेव कर्म यत्र तस्य भावस्तस्माद्धेतोश्चोदना कण्डूयेतेति चोदना तस्या ऐक्यमेव न भेद इति । अयं निष्कृष्टोऽर्थः—दुःखानि न भिन्नानि न तु दुःखापनयनं स्वरूपेण चिकीर्षितं, नाप्यङ्गसंस्कारः । येन तद्भेदाद्भेदः स्यात् । किं त्वात्मानं कण्डूयतिदुःखाक्षिप्तचित्तमपनीतकण्डूदुःखं कर्तुं कण्डूयनं क्रियते । तेन यावता दुःखेनानपनीतेनाऽऽत्मनि दुःखं भवति तावतः सर्वस्य दुःखस्यापनयनमत्र क्रियाजन्यफलतच्छाल्यतामैव । तथा चैक आत्मैव

* तादृशेत्यधिकम् ।

कर्म यत्र तदेककर्म तस्य भाव एककर्म्यं तस्माद्धेतोः । एककर्मेति कण्डूयनविशेष-
णम् । कण्डूयनान्यङ्गभेदेन भिन्नानि न भवन्ति । यदाऽङ्गसंस्कारः कण्डूयनं भवेत्तदा
तद्भेदाद्भेदः स्यादतोऽङ्गसंस्कारोऽपि न भवति, किं तु आत्मगतस्य दुःखस्यापनये-
नाऽऽत्मन्येव संस्कार उत्पद्यते । अङ्गगतकण्डूनिवृत्तिस्तु द्वारमात्र, यावता दुःखेना-
पनीतेनाऽऽत्मनि दुःखं भवति तावत्तत्त्वमपनेतुमभिसंधाय कण्डूयनोपक्रमो दृश्यते हि
अत्र एककर्म्यं कण्डूयने भिद्धं भवति । अस्मादेव हेतोश्चादनैक्यमेव भवति नत्वङ्ग-
कृतो भेदः कण्डूयने । अतोऽगृह्यमाणविशेषत्वात्तत्र भवतीति ।

विषाणे विष्ये तं ग्रन्थि यदस्य गुल्फिदं हृदि
मनो यदस्य गुल्फिदमित्ययं शिष्टान्यङ्गानि ।

अत्रशिष्टेष्वङ्गेष्वित्यर्थः । तेन हस्ताद्यत्रयेषु एकदेश एव कण्डूयनं न तु कृन्तनानां
कण्डूयनमिति पूर्ववदर्थो भवति । शिरःशब्देन केवलशिरस एव ग्रहणं, तेन छला-
टादिषु विषाणे विष्या इत्येव मन्त्रो न तु मुषिप्लाम्य इति । चक्षुषार्यप्राप्तौ कृष्ण-
विषाणया कण्डूयनं न, अयंग्यत्वात् । हस्तेनापि कण्डूयनं न, पामनभावकाः प्रजाः
स्युमिति दोषश्रवणात् । तर्हि कथं कर्तव्यमिति चेत् । कृष्णविषाणयामे पाटलिका दृढ-
तया बद्ध्वा तथा कण्डूयनमित्येवं कण्डूयनं कर्तव्यमित्येव हि । अत्रग्रहणं शिरसोऽ-
ङ्गत्वेऽपि प्राधान्यं द्योतयितुम् । तेन स्नापनीयेनोत्साद्येत्यनेन विहितं उद्धर्तने प्राधा-
न्यात्प्रथमं शिरस उद्धर्तनं तत इतरेषामिति सिद्धं भवति ।

सूपस्था देवो वनस्पतिरूर्ध्वो मा
पाह्योदय इति दण्डं प्रतिगृह्णाति ॥ ५ ॥

प्रतिग्रहणं यावत्पर्यन्तं न कृतं तावत्पर्यन्तं दानशब्दार्थः सिद्धो न भवति । दानं
विना प्रतिग्रहशब्दार्थोऽप्येवम् । एव च दण्डदानप्रतिग्रहयोः समानकालिकताऽऽर्थ-
क्येव । तत्करणमन्त्रः पूर्वमेव वक्तव्य इत्यप्यर्थः ।

अग्निर्दीक्षितः पृथिवी दीक्षा तथाऽग्निर्दीक्षया दीक्षितो ययाऽ-
ग्निर्दीक्षया दीक्षितः सा मा दीक्षा दीक्षयतु तथा दीक्षया दीक्षे
वायुर्दीक्षितोऽन्तरिक्षं दीक्षा तथा वायुर्दीक्षया दीक्षितो यया
वायुर्दीक्षया दीक्षितः सा मा दीक्षा दीक्षयतु तथा दीक्षया
दीक्ष आदित्यो दीक्षितो द्यौर्दीक्षा तथाऽऽदित्यो दीक्षया
दीक्षितो ययाऽऽदित्यो दीक्षया दीक्षितः सा मा दीक्षा दीक्षयतु
तथा दीक्षया दीक्षे चन्द्रमा दीक्षितो नक्षत्राणि दीक्षा तथा

चन्द्रमा दीक्षया दीक्षितो यया चन्द्रमा दीक्षया दीक्षितः सा मा दीक्षा दीक्षयतु तया दीक्षया दीक्षे वरुणो राजा दीक्षित आपो दीक्षा तया वरुणो राजा दीक्षया दीक्षितो यया वरुणो राजा दीक्षया दीक्षितः सा मा दीक्षा दीक्षयतु तया दीक्षया दीक्षे सोमो राजा दीक्षित ओषधयो दीक्षा तया सोमो राजा दीक्षया दीक्षितो यया सोमो राजा दीक्षया दीक्षितः सा मा दीक्षा दीक्षयतु तया दीक्षया दीक्षे प्राणो दीक्षितो वाग्दीक्षा तया प्राणो दीक्षया दीक्षितो यया प्राणो दीक्षया दीक्षितः सा मा दीक्षा दीक्षयतु तया दीक्षया दीक्षे प्रजापतिर्दीक्षितो मनो दीक्षा तया प्रजापतिर्दीक्षया दीक्षितो यया प्रजापतिर्दीक्षया दीक्षितः सा मा दीक्षा दीक्षयतु तया दीक्षया दीक्षे वाचा मे वाग्दीक्षतामग्नये समष्ट्वा उ प्राणेन मे प्राणो दीक्षतां वायवे समष्ट्वा उ चक्षुरा मे चक्षुर्दीक्षतां सूर्याय समष्ट्वा उ मनसा मे मनो दीक्षतां प्रजापतये समष्ट्वा उ द्यौश्च पृथिवी चाहश्च रात्रिश्च कृषिश्च वृष्टिश्च त्विषिश्चापचितिश्चाऽऽपश्चौषधश्चोर्क्च सूनुता च ता मा दीक्षमाणमनु दीक्षन्तां भर्भुवः सुवः सत्यं म आत्मा श्रद्धा मे क्षितिस्तपो मे प्रतिष्ठा श्रद्धा मत्यं गृहपतिरिति केशिनी दीक्षां जपित्वा स्वाहा यज्ञं मनसेति द्वे अङ्गुली निर्गुजति स्वाहा द्यावापृथिवीभ्यामिति द्वे स्वाहोरोरन्तरिक्षादिति द्वे स्वाहा यज्ञं वातादारभ इति मुष्टी कृत्वेष्टीः स्थेति चतस्रोऽङ्गुलीरुत्सृजति ताभिर्यथासुखं चरति वायं च यच्छति ।

संभारयजूर्होमोत्तरमयं जपः । केशिनीये तस्य शब्दस्योपादानं ज्ञानार्थम् । ज्ञानाभावे यजुर्भेषप्रायश्चित्तं भुवः स्वाहेति दक्षिणाग्नौ होतव्यम् । दीक्षाशब्दन दीक्षापदवन्तो मन्त्रा लक्षणयोच्यन्ते । दीक्षाग्राहिणोऽग्न्यादयो देवविशेषा एव केशशब्दवाच्याः । केशिनीति दीक्षाविशेषणम् । विशेष्ये लक्षणया मन्त्रपदवाच्यताया विशेषणस्यापि लक्षणया तत्पदवाच्यत्वम् । कः स्वर्गस्तम्येशाः केशा इति व्युत्पत्त्या केशशब्दस्य देववाचित्वम् । तस्मान्मत्वर्थीय इति विशेष्यस्य दीक्षाशब्दस्य स्त्रीलिङ्गत्वाद्विशेषणीभूतात्केशिशब्दाद्विशेष्यलिङ्गानुरोधेन ङोप् । केशशब्दस्य स्वर्गवाचित्वं हैमकोशे—

को ब्रह्मात्मानिलाकारिचित्रारियमकेतुषु ।

विष्णुवाहनशब्देऽब्धौ सितकर्णे वसौ द्युतौ ।

कलहे कः समाख्यातः प्रश्नेऽर्थेऽपि च को मतः ।

स्वर्गे चक्रे तथा मित्रे शुद्धार्थे स्मरकालयोः ॥ इति ।

सर्वेषु देवेषु स्वर्गोऽश्वत्वं तु त्रिदिवेशपदादिव केशपदादपि सिध्यति । एकवचनं जात्यभिप्रायम् । दीक्षाया नियमग्रवादिरूपाया जपत्वासम्भवेन तत्साधनीभूतमश्रवाचित्वं लक्षणया स्वीकार्यम् । केशा दीक्षाग्राहिणोऽग्न्यादयो देवा यस्या सन्ति यत्साधनीभूतमश्रुषु प्रतिपाद्यत्वेन सन्तीति यावत्सा केशिनीति निष्कृष्टोऽर्थः । केशिनीदीक्षाजपात्पूर्वमध्वर्युः पृथिवी दीक्षा तयाऽग्निर्दीक्षया दीक्षितो ययाऽग्निर्दीक्षया दीक्षितस्तया त्वा दीक्षया दीक्षयामीत्यारभ्य तास्त्वा दीक्षमाणमनु दीक्षन्तामित्यन्तं यजमानभीक्षमाण आच्छिद्रिकप्रपाठकस्थमश्रज्जात जपति । युष्मच्छब्दप्रयोगादध्वर्योर्जपोऽयम् । केशिनी दीक्षा जपित्वेति स्यप्तात्मानकर्तृकत्वार्थो यो मुष्टिकरणकर्ता स एव जपकर्तेति । तेन मुष्टिकरणस्य यजमानेनैव कर्तव्यत्वाज्जपोऽपि तेनैव कर्तव्य इति सिद्धं भवति । तथा च पत्न्याः कर्तृत्वं वारितं भवति । मुष्टिकरणं यजमानकर्तृकमेवेत्यत्र मूळं ताभिर्ध्यासुखं चरति वाचं च यच्छतीत्यत्रत्यश्चकार इत्यग्रे वक्ष्यते । द्वे अङ्गुली निर्भुजतीति सामान्यतो यद्यप्युक्तं तथाऽप्यङ्गुलिद्वयं द्वयोर्द्वयोर्हस्तयोर्द्विष्टव्यम् । एवमुत्तरास्वपि । आदौ कनिष्ठिकाद्वयं ततोऽनामिकाद्वयं ततो मध्यमाद्वयं ततो द्वयोर्हस्तयोर्मुष्टीकरणमित्येवं क्रमः । न च दक्षिणस्य हस्तस्यैव द्वे अङ्गुली कनिष्ठिकानामिके प्रथमं ततो मध्यमातर्जन्यौ ततः सव्यस्य हस्तस्य कनिष्ठिकानामिके ततो द्वयोर्हस्तयोर्मुष्टीकरणमित्येवमेवास्त्विति वाच्यम् । समं स्यादश्रुतत्वादितिन्यायविरुद्धस्यैतादृशानुष्ठानस्यानुचितत्वात् । निर्भुजति संभुग्रे करोतीति यावत् । संभुग्राता द्वयोर्द्वयोरङ्गुल्योर्युगपद्युगपदेव । संभुग्राभिः सर्वाभिरङ्गुलिभिः सहाङ्गुष्ठसंयोगो मुष्टिस्तत्करणं तत्संपादनम् । एतेनार्थात्तर्जन्योरपि संभुग्राता प्रदर्शिता भवति । अन्यथा तद्विना मुष्टिकरणविधिरनुपपन्नः स्यात् । मुष्टी इति द्विवचनम् । पदकारैः प्रग्रहत्वबोधकेतिकरणात् । तेन द्वयोर्हस्तयोर्मुष्टिकरणम् । एष्टीः स्थेति सौत्रो मन्त्रः । द्वयोर्हस्तयोर्द्वे द्वे एव चतस्रो न तु एकस्यैव । अन्यथा मुष्टी वाचं च विसर्जयित्वेत्यग्रे मुष्टिद्वयविसर्जनविधानानुपपत्तेः । आपस्तम्बेन द्वे अन्यतरतो द्वे अन्यतरत इति स्पष्टमभिधानाच्च । उत्सर्गोऽपि युगपदेव । एष्टीः स्थेति बहुवचनात् । ताभिरुत्सृष्टाभिः । यथामुखमिति वचनाद्याभिरुत्सृष्टाभिः सुखेनाऽऽचमनादि कार्यं कर्तुं शक्यते ता उत्सृष्टव्या इति । तास्तु कनिष्ठिके अनामिके चैव । कनिष्ठानामिकयोरनुत्सर्ग एताभ्यां साकमङ्गुष्ठसंयोगः पीडावह इत्यनुभवसिद्धम् । अतः कनिष्ठे अनामिके इत्येतासामेव चतसृणामुत्सर्गः । अङ्गुलीरुत्सृ-

जतीत्यत्र चतस्र इति खोलिङ्गात् । एष्टीः स्थेतिमन्त्रगतखोलिङ्गाच्चैवाङ्गुलिग्रहणे सिद्धेऽङ्गुलिग्रहणं दश हस्त्या अङ्गुलयो दश पाद्या इति श्रुतावङ्गुलित्वेनाङ्गुष्ट-ग्रहणेऽपि यदि कामयेतोभयं जनयेयमित्यभीव लोमान्यङ्गुष्ठं सहाङ्गुलिभिर्गृह्णीयादि-त्यत्राङ्गुष्टस्य पृथग्ग्रहणदर्शनान्नाङ्गुलिष्वङ्गुष्टग्रहणमिति प्रदर्शयितुम् । एतेनाङ्गुष्टत-र्जन्योरुत्सर्गो वाजसनेयुक्तो निरस्तो द्रष्टव्यः । वाच च यच्छतीत्यत्रत्यश्चकारोऽङ्गु-लिकरणेन सह संनियोगशिष्टत्वार्थः । तेन मुष्टिकरणकर्तुरेव वाङ्मनियम इति तथा च पत्न्या न वाग्यमनम् ।

वाग्यमलोपप्रायश्चित्तमाह—

यदि प्रमत्तो व्याहरेद्वैष्णवीमाग्रावैष्णवीं सारस्वतीं
बार्हस्पत्यामित्यनूच्य व्याहृतीश्च पुनर्वाचं यच्छति ।

यदीत्यनेन नैमित्तिकत्वं प्रदर्श्यते । प्रमत्तः प्रमादतो व्याहरेद्वाचमुच्चारयेत् । बुद्ध्या प्रमत्ततावशेन व्याहरणे तु द्विवार त्रिवार वैतेषा मन्त्राणा जप इति त्वार्थिकम् । यदा तु प्रमत्त इत्यस्य उन्मत्त इत्येवार्थ इत्युच्यते तदैतेषा मन्त्राणां सकृदेव जपः । प्रमा-देन व्याहरणे तु—

यदि वाग्यमलोपः स्याज्जपादिषु कथंचन ।

व्याहरेद्वैष्णवं मन्त्र स्मरेद्वा विष्णुमव्ययम् ॥

इतिस्मृत्युक्तं ग्राह्यमिति । अयं च वागुच्चारणनिषेधो यज्ञसाधनव्यतिरिक्तविषये । तथा चाऽऽश्वलायनः—आपद्यातो देवा अवन्तु न इति जपेदपि वाऽन्या वैष्णवी-मिति । अन्यद्यज्ञस्य साधनादिति चाऽऽह । आपद्य नियममतिक्रम्य । यज्ञसाधनमिति वचसो विशेषणम् । यज्ञसाधनं वचो यद्यज्ञसंपादनार्थं तद्धेपपरिहारार्थं च तत् । एतद्व्यतिरिक्तवचसो यमनमित्यर्थः । वैष्णवी, इदं विष्णुरिति प्रसिद्धा । अग्राविष्णू महि तद्धामित्यनुवाकस्याऽऽद्ययोरन्यतराऽऽग्रावैष्णवी । ततः परयोः प्र णो देवी, आ नो दिव इत्यनयोरन्यतरा सारस्वती । ततः परासा बृहस्पते जुषस्व न एवा पित्रे बृहस्पते अतीत्येतासा तिमृणामन्यतरा बार्हस्पत्या । इतिशब्दः प्रकारार्थः । तेनाना-ज्ञातादिमन्त्रत्रयपाठः सिद्धा भवति । अनुरत्र मन्त्रपाठात्पूर्वमेव वाग्यमलोपप्रायश्चि-त्तार्था एते मन्त्रा इत्यनुसंधानार्थः । नचैतदनुसंधान मन्त्रपाठकाल एवास्तिवति वाच्यम् । मन्त्रार्थानुसंधानावरुद्धत्वेनैतदनुसंधानासंभवात् । अनुसंधानस्य ज्ञानरूपत्वेनैककाले ज्ञान-द्वयानुत्पादात् । अथवाऽनुरत्रैतेषा मन्त्राणामनुवचनरूपता दर्शयितुम् । तेनैकश्रुत्यमेव भवति । जपित्वेत्येवं वचनाभावात् चातुस्वर्धनियमः । चातुस्वर्धनियमाभावात्थमेव जपित्वेति-वचनं परित्यज्यानुच्येतिवचनम् । व्याहृतीः समस्ता व्यस्ता वा । एकैकशः समस्ताभिश्चेति

समुच्चयबोधकवचनस्यात्राभावात् । इष्टिपशुबन्धब्रह्मत्वसूत्रे यदि प्रमत्तो व्याहरेद्वैष्ण-
वामृतं जपित्वा व्याहृतीश्च पुनर्वाचं यच्छतीति उक्तत्वाद्ब्रह्मविषयकमेव । अग्निष्टोम-
ब्रह्मत्वसूत्रे यद्वक्ष्यमाणं तद्ब्रह्मपरमेव । अत्र विहितं यजमानविषयकमेव । अध्वर्या-
दीनां तु वैष्णव्यसूत्रेणैव विष्णुस्मरणमिति न नियमः किंतु नामोच्चारणेनापीत्येतादृ-
शोपायान्तरमपीति । एतदभिप्रेत्यैवाऽऽध्वर्यवसूत्र एतस्यावचनम् । तच्चोपायान्तरं
स्मृतावुक्तम् —

यदि वाग्यमलोपः स्थाज्जपादिषु कथंचन ।

व्याहरेद्वैष्णवं मन्त्रं स्मरेद्वा विष्णुमव्ययम् ॥ इति ।

प्रसङ्गादिमुक्तम् ।

नानृतं वदति ।

सामान्यनिषेधेनाऽऽधानप्रभृति यावज्जीवं नानृतं वदेदितिविशेषनिषेधेन चैवानृतवाद्-
निषेधे सिद्धं पुनर्निषेधः कर्माङ्गत्वार्थः । तेन प्रायश्चित्तत्रयमत्र भवति । एकं सर्वाधिकारक-
सामान्यनिषेधापरिपालननिमित्तकं प्रायश्चित्तम् । द्वितीयमाहिताग्न्यधिकारकसामान्या-
कारकविशेषनिषेधापरिपालननिमित्तकम् । तृतीयमेतत्कर्माङ्गभूतनिषेधापरिपालननिमि-
त्तमिति । आद्ये स्मार्तं प्रायश्चित्तम् । अन्त्ययोः श्रोतं, तच्च द्विगुणम् । एतन्नित्य-
माचरणायम् । तत्र स्मार्तप्रायश्चित्तमुच्यते । वृद्धपराशरः—

विप्रः क्षुत्कृत्य निष्ठीव्यं कृत्वा चानृतभाषणम् ।

वचनं पतितैः कृत्वा दक्षिणं श्रवणं स्पृशेत् ॥

प्रेक्षणं शशिनोऽर्कस्य ब्रह्मविष्णोः शशस्मृतिः । इति ।

वृद्धशातातपः—

क्षुत्वा निष्ठीव्यं वासस्तु परिधायाऽऽचमेद्ब्रुवः ।

कुर्यादाचमनं स्पर्शं गोपृष्ठस्य च दर्शनम् ।

यथासंभवतो ह्येतत्पूर्वाभावे ततः परम् । इति ।

पूर्वं जलाभावे कर्मणि व्यापृतौ वा द्रष्टव्यम् । शङ्खलिखितौ—आक्रोशानृतवादे
त्रिरात्रमेकरात्रं वोपवास इति । एवं स्मृतिषु प्रायश्चित्तान्तरमप्युक्तं तत्ततो द्रष्टव्यम् ।
तत्र शक्ताशक्तकामाकाम्यासान्म्यासस्वरूपास्वरूपत्वेन व्यवस्था ज्ञेया । श्रौतप्राय-
श्चित्तं शब्दानृतार्थानृतभेदेन भिन्नम् । तत्र शब्दानृतं सारस्वतीष्टिर्भगवता पतञ्जलि-
नोक्ता । अर्थानृते व्रातपत्येव । स्मार्तं तु अनृतद्वयेऽपि साधारणमेव । यद्यपि श्रौतेनै-
केनैव प्रायश्चित्तेन द्वितीयप्रायश्चित्तस्य प्रसङ्गतः सिद्धिस्तथाऽपि पुनरत्र श्रौतनिषे-
धकरणादावृत्तिरेव सिद्धा भवति । इदमेवैतन्निषेधस्य फलम् ।

न मांसमश्नाति ।

मांसग्रहणं मध्वादीनामुपलक्षणम् । आपस्तम्बेन निषेध्यपदार्थेषु तद्वहणात् । राग-
प्राप्तस्य मांसाशनस्य प्रतिषेधः । पश्चिडाभक्षणं वैधमिति कृत्वा तस्य न निषेधः । न
हिंस्यात्सर्वभूतानांतिशास्त्रेण हिंसा निषिध्यते यागीया तु न निषिध्यते वैधत्वादित्यत्र
यथा तथाऽत्रेति द्रष्टव्यम् । अयं वैधव्यतिरिक्तमांसाशनप्रतिषेधो युगान्तर उपयुज्यते ।
कलौ तु मांसाशनस्य सर्वधैव निषेधेन तदप्राप्तिरेव । कलौ तु यागनिषेधस्यैवामावेन
तत्संबन्धिमांसभक्षणस्याप्यनिषेध एव ।

सप्तस्तेयान्यदीक्षा च नरमेधाश्वमेधकौ ।

सौत्रामण्या मुराग्रहः ।

अक्षता गोपशुश्चैव श्राद्धे मांसं तथा मधु ।

इत्यादिभिः कलिवर्ज्यविषयकवचनैर्विशेषनिषेधेनाग्निष्टोमादीनां गोव्यतिरिक्तच्छा-
गादिपशूनां च निषेधाभावस्यार्थादेव प्रदर्शनात् ।

न स्त्रियमुपैति ।

ऋतावपि । यदि दीक्षितोऽवकिरेदिति रेतःसेके प्रायश्चित्तश्रवणात् । भर्तारं प्रति
पत्न्या गमनमर्थान्नैव निवृत्तं भवति । तत्र बुद्धिपूर्वस्कन्दने यदि दीक्षितोऽवकिरेदिति
वक्ष्यमाणप्रायश्चित्तम् । अबुद्धिपूर्वं तु यन्मेऽत्र पयसः परितोषात्तदपिथ । अग्निहोत्रमिव
सोमेन तदहं पुनरादद इति रेतः स्कन्नमनुमन्त्रयत इत्यापस्तम्बोक्तं प्रायश्चित्तं द्रष्ट-
व्यम् । इदमनुमन्त्रणमाचान्तेन कर्तव्यम् । तथा च सूत्रान्तरम्—आचान्तो रेतःस्कन्न-
मनुमन्त्रयत इति । यदि दीक्षितोऽवकिरेदिति स्वस्त्रियामेव नान्यस्त्रियाम् । तत्र तु या
ब्रह्मचारी स्त्रियमुपेयादित्येतत्प्रायश्चित्तं स्मृत्युक्तं च भवति । रागप्राप्तस्य प्रतिषेधः ।

नोपर्यास्ते ।

नोपरि पीठमञ्चाद्वावास्ते शयीत च । प्रदर्शनार्थं चाऽऽसनवचनम् । अथ शयी-
तेत्येवाऽऽश्वलायनः ।

न निष्ठीवते ।

छीवनं लालाविसर्जनम् ।

न दतो धावते ।

दतो दन्तान् । दन्तधावननिषेधे तत्स्थाने द्वादश गण्डूषाः कार्यास्तेनैव मुखशुद्धि-
रिति स्मृतितो ज्ञेयम् ।

नाऽऽविष्कुरुते ।

दत्त इत्यनुवर्तते । आविष्करणं प्रकटीकरणम् ।

नाऽऽनतौ स्मयेतापिगृह्य स्मयेत ।

आनतौ केनचिद्धास्यकारणेन हास्यप्राप्तावपि नैव स्मयेत नेषद्धास्यमपि कुर्यात् । स्मिद्ध, ईषद्धसन इत्यस्माद्धातोर्निष्पन्नः स्मयशब्दः । ईषद्धास्यनिषेधेन कैमुतिकन्यायेन कस्वरूपस्य हास्यस्यापि सुतरां निषेधः । अकारणहास्यस्य तु धर्मशास्त्रादेव निषेध-सिद्धिः । यदीषद्धास्यमपि निरोद्धु न शक्यते तदा स्मयेतैव परं तु अपिगृह्य वक्ष्येण मुखमाच्छाद्यैव स्मयेत । एतत्फलं श्रुतौ कृष्णविषाणया कण्डूयतेऽपिगृह्य स्मयेत प्रजानां गोपीथायेति । गोपीथा रक्षणम् । उणादिसूत्रेषु निपातनात्साधुः । प्रवर्ग्य-ब्राह्मणे फलान्तरमपि—तस्माद्देक्षितेनापिगृह्य स्मेतव्यम् । तेजसो धृत्या इति । एते निषेधाः पत्न्या अपि । तस्येति ज्ञापकात् । पत्न्या वाग्यमनलोपे विष्णुस्मरणमेव प्रायश्चित्तम् ।

यदि वाग्यमलोप स्याज्जपादिषु कथंचन ।

व्याहरेद्वैष्णवं मन्त्रं स्मरेद्वा विष्णुमव्ययम् । इति सामान्यवचनात् ।

उपायान्तरमन्त्रे मन्त्रपाठकल्पनायोगात् । अबद्ध मन उन्दतीर्त्तव्यं धत्तेति जपौ तु न भवतः । यावदुक्तं पत्न्याः कर्माणि ब्रह्मचर्यं जपाश्चेति सूत्रात् । नचैवं नखनिकृन्तनदन्तधावनस्नानवासःपरिधानाशनाभ्यङ्गाञ्जनपावनादीनामप्यभावोऽस्त्विति वाच्यम् । तस्यैष एव संचर आसुत्याया इत्यत्रत्यतच्छब्दस्यैतेषां धर्माणां प्रापणार्थ-मेव कृतत्वात् । अन्यथा तद्वैयर्थ्यस्य दुष्परिहार्यत्वापत्तेः । नच वैयर्थ्यपरिहारार्थ-मुपायान्तरमेव किञ्चित्कल्पनीयमिति वाच्यम् । एतत्कल्पनातिरिक्तायाः सूत्रान्तरानु-गुणार्थकल्पनाया एवामभवात् । तूष्णीं पक्ष इदम् । ऊहपक्षे तु स्नानमन्त्रे पूतैमीत्यृहः । ऊहपक्ष एतावपि जपौ भवत एव । जपाभावपक्षे प्रायश्चित्तं तु विष्णुस्मरणमिति द्रष्टव्यम् ।

अबद्धं मन इत्यमेध्यं दृष्ट्वा जपति ।

अमेध्यमशुचि मलमूत्रादि पतितचण्डालरजस्वलादि च दृष्ट्वा जपति कालाव्यवाये सत्यसकृद्दृष्ट्वाऽपि सकृदेव जपति । कालाव्यवाये तु पृथगेव मन्त्रः । सर्वेषामेकास्मि-न्नेव काले युगपददर्शने सकृदेव जपति । स्वप्ननदीतरणाभिवर्षणाभिमेध्यप्रतिमन्त्रणेषु चैवमिति एकादशाध्यायचतुर्थपादगते सूत्रे स्वप्ननदीतरणाभिवर्षणेषु कालभेदेऽपि नाऽऽवृत्तिः । अमेध्यप्रतिमन्त्रे तु एकस्मिन्काल एव युगपदनेकामेध्यदर्शने कालभे-दाभावाद्विस्पष्ट आवृत्तेरभाव इति विशेषो द्रष्टव्यः । अमेध्यप्रतिमन्त्रे दर्शनम्यैव निमित्तत्वात्कालभेदेनामेध्यदर्शन आवृत्तिरेव मीमांसकमतेऽपि । एवमित्यनेन कण्डूय-नाधिकरणसिद्धान्तार्थोऽतिदिश्यते । सूत्रार्थस्तु स्पष्ट एव । आचमनादित्यावेक्षणयोः स्मृतिप्राप्तयोः समुच्चय इति केचित् । मा मा हासीरिति मन्त्रान्तः ।

उन्दन्तीर्षलं धत्तेत्यभिवृष्यमाणो जपति ।

अभिषब्दात्संमुखं वृष्यमाणस्य जपः । वृष्यमाण इति शानचा वर्षणसमकालं जपः । कालाव्यवाये सकृदेव जप इति याज्ञिकमते । भीमासकमते तु काला(ल)व्यवा-
येऽपि नाऽऽवृत्तिरिति द्रष्टव्यम् । निर्वधिष्टेति मन्त्रान्तः ।

दक्षिणेन विहारं दीक्षितागारे विहरति ॥ ६ ॥

विहियन्तेऽस्यो यस्मिन्स विहारः प्राग्वंशादिरूपस्तं दक्षिणेनादूर एव दीक्षिता-
गारं कृते विहरति । एतस्मादेव ज्ञायते विहारस्य दक्षिणतो दीक्षितागारं विहारार्थं
कर्तव्यमिति । विहारोऽत्र सत्कथावापदपराणश्रवणवैदार्थविचारादिस्तु कालातिवाहनार्थं
करोतीत्यर्थः । दक्षिणेन विहारमित्यनेन स्वायतनोपवेशनं व्यावर्त्यते । एतथा दूरत्वं
व्यावर्त्यते । दीक्षितागारवचनं ब्राह्मशाखाया यत्र कुत्रचित् विहरणं व्यावर्तयितुम् । सूता-
न्तरे दीक्षितधर्माप्रकृत्य न लौकिकीः कथाः कुर्यात्काव्यरसान्वर्जयेत् गाथेन रोदेन
नृत्यदर्शी भवेदिति । कंवः कर्म काव्यं तच्च नाटकभागिमप्रहसनादिभेदादनेकविधमि-
त्यग्निपुराणादौ प्रदर्शितं तद्वर्जयेत् । रमाञ्जशृङ्गारादिभेदेन दशविधान् रसान्वर्जयेत् ।

नान्यत्र कृष्णाजिनादास्ते शेते वा ।

स्पष्टम् ।

नैनमन्यत्र दीक्षितविमितात्सूर्योऽभिनिम्नांचेन्नाभ्युदियात् ।

दीक्षितार्थं विमिनं दीक्षितविमितं तच्च प्राग्वज इति प्रागेव दर्शितं तस्मादन्यत्रान्य-
स्मिन्देश एनं दीक्षितं सन्त सूर्योऽभिनिम्नांचेदस्वमियात्रचाभ्युदियात् । सूर्यास्तमयो-
दययोर्दीक्षितविमिताह्वर्हिर्न गच्छेत्किंतु तत्रैव स्थादिति तात्पर्यार्थः । एतत्प्रायश्चित्तमा-
पस्तम्ब आह — वारुणीरभिनिम्नुक्तो जपत्सौरीरभ्युदित इति । यच्चिद्धि ते यत्किंचेदं
किंतवास इति वारुण्योऽस्तमिन उद्वयं तमसस्पर्शुदु त्य चित्रमिति तिस्रः सौरीरभ्यु-
दिते । उदुत्तम वरुणास्तभ्राड्या यत्किंचेदं किंतवास इति वारुण्यः, उदु त्यं चित्रं
देवानां मस त्वा हरितस्तरणिर्विश्वदर्शत इति सौर्य इति वा । भारद्वाजमते तरणिर्विश्व-
दर्शत इति नास्ति । आपस्तम्बः—मनु मामं स्त्रियमनृतमुपरिशठ्या छिवनं विकाले
निष्क्रमणं दीक्षितविमितात्प्रवासमिति वर्जयेदिति । विकालो निष्क्रमणायोग्यसध्यादिः ।
प्रवासोऽन्यत्र रात्रिवामः । दीक्षितविमितादिति काकाक्षिन्यायेनोभयत्र संबध्यते ।
विकाले दीक्षितविमिनां निष्क्रामेन च ततोऽन्यत्र रात्रि वसेदित्यर्थः । सर्वत्र व्रता-
तिक्रमे व्रातपती । यथाविहितानि तु वैशेषिकाणि । छर्दनादिप्रायश्चित्तमापस्तम्बेनो-
क्तम्—यदत्राविरसस्य मे निरष्टविषमः स्मृतः । अग्निष्टत्सोमः पृथिवी पुनरात्मन्द-
धानु म इति च्छर्दयित्वा क्षुत्वा वा यदन्नमद्यते नक्तं न तत्पातः क्षुधोऽवति । सर्वं

तदस्मान्मा हिंसीर्नहि तद्दृशे दिवेति स्वप्नेऽन्नं भुक्त्वा रुद्रियाभ्योऽन्नः स्वाहेति लोहितमुत्पतितं दृष्ट्वा बीभत्सा नाम स्थाऽऽपः स्वाहाकृताः पृथिवीमाविशतेति स्तूहानं कृपाणा नाम०त्यश्रु तपस्या ना० स्वेदमिति । जपतीत्येव शेषो न त्वनुमन्त्रयत इत्यस्यानुवृत्तिः । स्वप्नेऽन्नं भुक्त्वेत्यत्र स्वाग्निकस्य पदार्थस्य जाग्रदृशायामसंभवे तदनुमन्त्रणासंभवात् । एकत्र व्यभिचारेण सर्वत्रापि जपतीत्ययमेव शेषः । स्तूहानमित्यादिष्वपि दृष्टेतिपदस्याप्यन्वयः । अश्रु दुःखजमानन्दजं चेत्युभयमपि गृह्यते । अविशेषात् । अग्नये व्रतभृतेऽष्टाकपाल य आहिताग्निरार्तिजमश्रु कुर्यादित्यस्यानैमित्तिकत्वान्नैमित्तिकस्य नित्यतुल्यत्वात् काश्चाऽऽहुतिं जुहोत्यन्वयः क्रतुसंयुक्ताभ्य इत्यनेन क्रतूपयोगिव्यतिरिक्ताहुतेर्निषेधाद्वातभृतीष्टेर्निषेध इति केचित् । नैतद्युक्तम् । एतस्याः प्रायश्चित्तप्रकरणे पाठात्पात्रिकृतीष्टिवद्वापनिर्घातार्थत्वेन क्रतुसंयुक्तत्वात् । नहि दोषनिर्हरणं विनाऽग्निं कर्म संभवति । अत्र इयमिष्टिर्भवत्येव पूर्णाहुतिर्वेति । स्तूहानं नासास्त्रुते जले श्लेष्मादि । अश्रु नेत्रस्रुतं जलं, स्वेदः शरीरजं जलम् । भरद्वाजः—नापरया द्वारा निष्क्रामेद्यदि निष्क्रामेत्तेनैव प्रविश्येदं विष्णुरिति अपेदिति । आपस्तम्बः—न पुरा नक्षत्रेभ्यो वाचं विमृजेद्यदि विमृजेदित्दं विष्णुस्त्वमग्ने व्रतपा असीति जपित्वा वाचं यच्छतीति । न पुरा नक्षत्रेभ्यो वाचं विमृजेदित्यनुवादः प्रायश्चित्तविधानार्थः । वाग्यतस्तपस्तप्यमान आस्त आ नक्षत्रयोदेतोरिति पूर्वमवोक्तत्वात् । श्रुतौ तु न पुरा नक्षत्रेभ्यो वाचं विमृजेद्यत्पुरा नक्षत्रेभ्यो वाचं विमृजेद्यज्ञं विच्छिन्द्यादिति दोषं प्रदर्श्य नक्षत्रोदयोत्तरं वाग्विसर्गं कर्तुं तद्विधिमुक्त्वा यदि विमृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञं संतनोतीति केवलं वैष्णव्यग्नपमात्रं प्रायश्चित्तमुक्तम् । प्रातस्तु त्वमग्ने व्रतपा असीत्यनुब्रूयाद्यद्यदीक्षितत्वाद् वदेन्मुष्टी वाचं च विसर्जयित्वेति वक्ष्यमाणं प्रायश्चित्तं द्रष्टव्यम् । आपस्तम्बः—न दीक्षितवसनं परिदधीत नास्य पापं कीर्तयेदिति । अदीक्षितानामपि निषेधाद्दीक्षार्थवासस्तेन त्यक्तं न परिदधीत कश्चिदपि, नास्य सन्तमसन्तं वा दोषं कीर्तयेदित्यर्थः ।

नक्तमेव मूत्रपुरीषे कुर्याद्विवा वा छायायाम् ।

नक्तं रात्रावेव मूत्रपुरीषोत्सर्गं कुर्यात् । न दिवा । यदि निरोद्धं न शक्नुयात्तदा दिवाऽपि कुर्यात् । परं तु छायाया कुर्यात् । अत्रेदं धर्ममूत्रम्—आराच्चाऽऽवसथा-न्मूत्रपुरीषे कुर्यादक्षिणा दिशं दक्षिणापरां वा ग्रामादावसथाद्वाऽस्तमिते च बहिर्ग्रामा-न्मूत्रपुरीषयोः कर्म वर्जयेदश्मानं लोष्टमाद्रानोषधिवनस्पतीन्ध्वानाच्छिद्य मूत्रपुरीषयोः शुन्धने वर्जयेद्देवतानामभिधानं चाप्रयत इति ।

पराशरः—ततः प्रातः समुत्थाय कुर्याद्विष्णुमूत्रमेव च ।

नैर्ऋत्यामिषुविक्षेपमतीत्याभ्याधिकं भुवः ॥

दूरादावसथान्मूत्रं पुरीषं च समाचरेत् । इति ।

दूरादिति दिनपरं न रात्रिपरं भयसंभवात् । तथा चैतदभिप्रेत्यैव देवलः—

रात्रौ दूरं नैव गच्छेद्विण्मूत्रार्थं कदाचन । इति ।

शौनकोऽपि—प्राणवाधामयाद्रात्रौ गृहेऽप्युत्सर्गमाचरेत् ॥ इति ।

विण्मूत्रे संध्योर्नैव कुर्यात् । तथा च देवलः—

विण्मूत्रे आचरेन्नित्यं संध्यासु परिवर्जयेत् । इति ।

धर्मसूत्रे—दिवा च शिरसः प्रावरणं वर्जयेन्मूत्रपुरीषयोः कर्म परिहाप्य शिरस्तु प्रावृत्य मूत्रपुरीषे कुर्यादिति । अन्यच्च—न सोपानन्मूत्रपुरीषे कुर्यात्कष्टे पथ्यप्सु च तथा छीवनमैथुनयोः कर्माप्सु वर्जयेदग्निमादित्यमपो ब्राह्मणं गा देवताश्चाभिमुखो मूत्र-पुरीषयोः कर्म वर्जयेदिति ।

अन्यच्च—प्राङ्मुखोऽन्नानि भुञ्जीत उच्चारे दक्षिणामुखः ।

उदङ्मुखो मूत्रं कुर्यात्प्रत्यक्पादावनेजनम् ॥ इति ।

उच्चारः पुरीषकर्म । मूत्रपुरीषोत्सर्गप्रयुक्ता धर्माः स्मृतितो ज्ञेयाः । अत्राऽऽवसथा-दक्षिणां दिशं दक्षिणापरं वेत्ययमेव पक्ष आश्रयणीयः । अन्तर्ग्रामेऽपि गृहस्य द्वारतो न कुर्यात् । यद्यपि च्छायाया मूत्रपुरीषयोः कर्म वर्जयेदिति सामान्यतः सर्व-च्छायानिषेधस्तथाऽपि स्मृतिषु नचोपजीव्यच्छायास्त्विति विशेषतः श्रवणात्तस्या एव निषेधो न तु च्छत्रादिच्छायाप्रतिषेधः । अप्रतिषिद्धा या छाया सैवात्र ग्राह्या । तस्यां छायायामेव मूत्रपुरीषयोः कर्मात्र नियतमिति दिवा वा छायायामित्यनेन प्रद-श्यते । उपजीव्यच्छाया नाम यस्या पयिकादयो विश्राम्यन्ति सा । एतस्यास्तु निषेध एवात्रापि मेघच्छायादेरप्रतिषेधस्त्ववर्जनीयत्वादेवेत्यस्त्वप्रस्तुतम् ।

मूत्रं चिकीर्षन्नियं ते यज्ञिया तनूरिति विषाणया
लोष्टं किञ्चिद्वोपहत्य तदादायापो मुञ्चामि
न प्रजामहोमुचः स्वाहाकृताः पृथिवीमात्रि-
शतेति प्रस्तावयत्यप उपस्पृश्याऽऽचम्य पृथिव्यां
संभवेति तत्प्रतिनिद्धाति पृथिव्याः संभवेति वा ।

मूत्रं चिकीर्षन्कर्तुमिच्छन् । अपो मुञ्चामीति मन्त्रालिङ्गादेव मूत्रोत्सर्गमात्रसंभ-न्धिष्व एतस्य विधेः सिद्धे मूत्रं चिकीर्षन्नितिवचनं नियमार्थं मूत्रमेव केवलं कर्तुमि-च्छन्न तु पुरीषमपि तेन पुरीषोत्सर्गकालिकमूत्रप्रस्तावे नायं विधिरिति । विषाणया प्रत्त्याऽन्यथा वाऽपि । न तु प्रत्ययैवेति नियमः । लोष्टोद्धननवत्प्रत्तवचनाभावात् । लोष्टं मृत्पिण्डः । किञ्चिदित्यनेन लोष्टादन्यत्तृणादिकमुच्यते तद्वा । तृण लोष्टं वाऽपादाये-

त्येवापठदापस्तम्बः । उपहत्योद्धृत्य खनित्वेति यावत् । तेन पतितस्य लोष्टस्य तृणा-
दिकस्य वा न ग्रहणम् । तदुपहतम् । उत्तरत्र प्रतिनिधानादेवाऽऽदाने सिद्ध आदा-
येतिवचनं तदादायैव मूत्रप्रस्त्रावः कर्तव्य इति । प्रस्त्रावयति मूत्रं चिकीर्षन्ति पूर्वत्र
तस्यैवोपक्रमात् , योग्यत्वाच्च मूत्रस्यैव प्रस्त्रावणम् । प्रस्त्रावणेन्द्रियशुद्धिं कृत्वा हस्त-
पादप्रक्षालनाचमनानि कार्याणीति स्मृतिसिद्धम् । अप उपस्पृश्य, अपः स्पृष्ट्वा,
आचम्य श्रौतमाचमनं कृत्वेत्यर्थः । अप उपस्पृश्याऽऽचम्येति द्वयोर्भेदं विना पृथग्ग्र-
हणानुपपत्तेरुपस्पर्शशब्देन स्पर्शमात्रं न तु उपस्पर्शस्त्वाचमनमितिकोशोक्त आचमन-
शब्दार्थो ग्राह्य इति । उदककार्यं प्रोक्षणाचमनादौ कुत्रचिदपशब्द उपादीयते कुत्र-
चिन्नोपादीयते तत्र बीजमिदं यज्ञोपादीयते तत्रोत्पवनादिसंस्काराभावो यत्र नोपा-
दीयते तत्र संस्कारसत्त्वमिति । पृथिव्याः संभवेति तदपात्तं लोष्टं तृणादिकं च यतोऽ-
पात्तं तत्रैव पुनर्निदधाति पृथिव्याः संभवेति वा । अनुनासिकविसर्गकृतो मन्त्रभे-
दोऽत्र । लोष्टादानोत्तरमेव कर्णे यज्ञोपवीतधारणादि । आदानात्पूर्वं धारणं तु यज्ञो-
पवीतो कर्म कुर्वीतेतिशास्त्रविरोधापत्तेर्न युक्तम् । नचैवमादायेतित्यवधोधितादानमूत्रप्र-
स्त्रावयोरव्यवहितानन्तर्यवाधापत्तिः । अत्राव्यवहितत्वस्याविवक्षणात् । कर्णे यज्ञो-
पवीतधारणस्यापि मूत्रपुरीषोत्सर्गानुगुणत्वेनाव्यवधायकत्वाच्च । आचमनं तु मुष्ट्य-
नुरोधेन कथचिदाचमनविधानात् । आचमनार्थं मुष्टिविसर्गे दोषो नेति केचित् ।
अस्तीत्यन्ये । शौचविधिस्तु मुष्टिं विसृज्यैव कर्तव्यः । तत्र न प्रायश्चित्तमिति
केचित् । तदनन्तरं मुष्टिभिमर्गप्रायश्चित्तं कृत्वा पुनर्मन्त्रेण मुष्टिकरणमित्यन्ये ।
दण्डकृष्णाजिने निधायैव मूत्रपुरीषे कर्तव्ये । तथाचाऽऽपस्तम्बः—न दण्डात्कृष्णा-
जिनादिति विप्रच्छिद्येतोभे निधाय मूत्रपुरीषे कुर्यादिति ।

नैनं शूद्रोऽनुप्रविशति ।

एनं दीक्षितं प्रति शूद्रो नानुप्रविशति न प्रतिपद्यते । अनुरत्रानुलक्षीकरणपूर्वकप्रवे-
शनिषेधार्थः । तेन साहजि(मि)कप्रवेशे निषेधो नेत्यर्थादवगतं भवति ।

ब्राह्मणेन राजन्येन वैश्येन वा संभाषेत ।

एतैः सम्यगपि भाषेत्यर्थः । परिगणनात्स्त्रीशूद्राभ्यां सह संभाषणस्यार्थान्निषेधः
सिद्धो भवति । सर्वमेतत्स्पष्टमाहाऽऽपस्तम्बः—न स्त्रिया शूद्रेण संभाषेत नैनमनुप्रप-
द्येतेति । स्त्रिया त्वशूद्रयाऽपि न संभाषेत । बहूपकारमोहादपि नैनं शूद्रमनुगच्छेत् ।
एनं यजमानं शूद्रो नानुप्रपद्येतेत्यर्थो वेत्यापस्तम्बसूत्रार्थः । नैनमनुप्रपद्येतेत्यस्य
द्वितीयोऽर्थोऽस्मत्सूत्रानुगुणः । मात्रादिभिर्मन्याभिः सह सम्यग्भाषणेऽपि न दोषः ।
भारतादिषु दर्शनात् । संशब्दात्सम्यग्भाषणस्यैव निषेधः । तेन कार्यार्थं स्वरूपभाषणे
न दोष इति सिद्धं भवति । शूद्र इत्येकवचनं लिङ्गं चाविवक्षितमुद्देश्यगतत्वात् । तेन

बहवः शूद्राः स्त्रियश्चापि न प्रपद्येरिति । शूद्रसंभाषणविषये कंचित्प्रतिप्रसवमाहाऽऽ-
पस्तम्बः—कामं शूद्रेण संभाषेत यः पापेन कर्मणाऽनभिलषितः स्यादिति शाट्यायनक-
मिति । यस्त्वगभ्यागमनस्तेयादिदोषाश्रयतया न श्रुतो निश्चित इति यावत्तेन कामं
संभाषेतेत्यर्थः । शूद्रग्रहणं स्त्र्युपलक्षणम् । प्रतिलोमानां तु जन्मनैव पापभिलषित-
त्वाज्जैमिः सह भाषणम् । लघुपापाभिलषितेन न संभाषणं निषिद्धम् । ननु ब्राह्मणा-
दिभिरप्यशुचिभिः संभाषणं स्मृतिनिषिद्धं शूद्रस्य को विशेष इति चेत् । उच्यते—
पापानभिलषितैः सद्भिर्ब्राह्मणादिभिः संभाषणं कर्मान्तराले विहितं यथा भारतादि-
श्रवणम् ,

अहःशेषं समासीत शिष्टैरिष्टैश्च संयुतः । इति च, तथा न शूद्रेण शिष्टेन चापि
विधीयते ।

न कंचन प्रत्युत्तिष्ठति ।

कमपि शिष्टं पित्रादिं गुरु वृद्धं ज्ञानिनं चापि समागतं दृष्ट्वा न प्रत्युत्थानं कुर्यात् ।
स्मृतितः प्राप्तस्य निषेधः क्रियते ।

नाभिवादयते ।

पितरं मातरं चैव पितामहं पितामहीम् ।
प्रपितामहतत्पत्न्यौ मातामहं च तत्स्त्रियम् ॥
पितृव्यं मातुलं चैव भ्रातरं श्वशुरं तथा ।
आचार्यमुपनेतारमन्नदातारमेव च ॥
उपाध्यायं नीतिशास्त्रप्रवक्तारं तथैव च ।
भयभ्रातारमाप्तं च ऋत्विजं वृद्धमेव च ॥
विद्याविनयसंपन्नं ज्ञानिनं चाभिवादयेत् ।

इत्यादिस्मृतिप्राप्तानभिवाद्यान्नमस्कार्यान्नाभिवादयेन्न नमस्क्रुर्यादित्यर्थः । आप-
स्तम्बः—अभिवदति नाभिवादयतेऽप्याचार्यं श्वशुरं राजानमिति शाट्यायनकमिति ।
अन्यैरभिवादितस्तेष्व आशिषं वदति न स्वयम्, आचार्यादीन्समागतानपि नाभिवा-
दयते किं पुनरन्यान् । राजाभिवादननिषेधो राज्ञो ब्राह्मणस्याप्रसक्तेः । आपस्तम्बो-
क्ताचार्यादिपदसमभिवाद्याहारान्नमस्कार एवात्राभिवादनशब्दार्थः ।

सर्व एवैनमभिवादयेन्सर्वानेनाभिवादेत् ।

एनं दीक्षितं सर्व एतस्याभिवाद्याः पित्राद्या अन्ये चाभिवादयेरन् । अनभिवा-
द्यत्वेऽपि तस्य सर्वास्तानभिवादेत्सर्वान्प्रति आशिषम् ।

आयुष्मान्मव सौम्येति वाच्यो विप्रोऽभिवादने ।

अकारश्चास्य नाम्नोऽन्ते वाच्यः पूर्वाक्षरे पुनः ॥

इतिलक्षणलक्षितां वदेत् । नमस्कारं वा कुर्याद्यथायोग्यम् । नाभिवादयत इत्ययं निषेधो वृद्धत्वेऽपि स्वेन प्रथममभिवादनं न कर्तव्यं तैः कृते पश्चात्कर्तव्यमिति पिण्डितोऽर्थः । एवकारस्याभिषेदित्यनन्तरमन्वयः । आपस्तम्बः—अग्निर्वै दीक्षितस्तस्मादेनं नोपस्पृशेन्नचास्य नाम गृहीयादिति । अन्यस्य विधिरयम् । अस्य दीक्षितस्य न नाम गृहीयार्त्तिकं तु भो इत्यादिभिः पूजाशब्दैरामन्त्रमात्रं कर्तव्यमिति । स्पर्शने प्रत्यक्षदोषो न नामग्रहणे । अग्निसंस्तवो न स्पर्शनमात्रे हेतुः किंतु अभिवाद्यैरप्ययमभिवाद्यस्तेभ्योऽभिवाद्येभ्योऽपि स्वेनाऽऽशिषो देया इत्यत्रापि । अत एवाभिवदति नाभिवादयतेऽप्याचार्यश्च शुरश्च राजानमिति शाठ्यायनकमित्यस्यानन्तरमुपादानम् । अयं निषेध ऋत्विजामपि विधिव्यतिरिक्तस्पर्शविषये ।

यद्येनं शूद्रेण संभाषोपेयादेतेषां वर्णा-
नामेकं ब्रूयादिममित्थं विचक्षेवेति ।

एनं दीक्षितं प्रति शूद्रेण सह संभाषा संवाद उपेयादुपपद्येत । एतेषां शूद्रव्यतिरिक्तानामनन्तरोपात्तानां ब्राह्मणराजन्यवैश्यानाम् । यद्यपि वर्णशब्दो ब्राह्मणक्षत्रियवैश्यशूद्रेषु वर्तते

ब्रह्मक्षत्रियविट्शूद्रा वर्णास्त्वाद्यास्त्रयो द्विजाः ।

इति याज्ञवल्क्योक्तेः, [तथाऽपि] शूद्रात्मकवर्णस्य निषेधकोटिकत्वेनैतच्छब्देन तस्य ग्रहणासंभवाद्ब्राह्मणक्षत्रियवैश्यानामेव ग्रहणम् । यद्यावश्यकः संवाद उपपद्येत तदा ब्राह्मणराजन्यवैश्यानां मध्य एकमन्यतमं यं कंचन वर्णं पुरस्कृत्य संवादयेत्, इममित्थं विचक्षेवेतीमं शूद्रं प्रतीत्यमनेन प्रकारेण विचक्ष्व ब्रूहीति ।

लौकिकीं वाचं वदन्नामधेयेषु विच-
क्षणं चनसितं चान्ततो दधाति ।

लौकिकीं भाषारूपां वाचं वदन्वदिष्यन्वक्तुमुद्युक्त इत्यर्थः । वर्तमानसामीप्ये वर्तमानवदपि कदाचिद्धवतीति तदर्थं यानि आह्वानार्थानि नामधेयानि तेषु विचक्षणचनसितेत्वेतद्व्यमन्ततो नामधेयान्ते दधाति योजयति । चकारादुभयोः प्रतिनामधेयं समुच्चयो यथा देवदत्त विचक्षणचनसितेति । विशेषमाहाऽऽपस्तम्बः—चनसितविचक्षणेति राजन्यवैश्याविति । यथायथं राजन्यवैश्ययोरेतौ भवत इत्यर्थः । ब्राह्मणस्य तूभयोः समुच्चय एव । लौकिकीं वाचं वदन्नित्यनेन लौकिकवाग्भाषणस्य गौणता गम्यते । तेन मुख्यत्वेन संस्कृतवागेव वक्तव्या, तस्या वक्तुमशक्यत्वे लौकिकीति सिद्धं भवति । तथा चाऽऽपस्तम्बः—परिणयेन मानुसीं वाचं वदतीति । परितः सर्वेषु देशेष्वेकरूपो नीयत इति परिणयः साधुशब्दस्तेन लौकिकार्थमपि वाचं वदन्ति ।

साधुशब्दैरेव भाषेत नान्यैरित्यर्थः । श्रुतिरप्यत्रास्ति प्रमाणं—तस्माद्ब्राह्मणेन न म्लेच्छवाचा भाषितव्यं म्लेच्छो ह वा एष यदपशब्द इति । अपशब्दरूपाभिर्देशभाषाभिर्दक्षितेन न भाषितव्यमिति निष्कृष्टोऽर्थः । लौकिकवाग्वदने प्रायश्चित्तं सामान्यमेव त्रातपत्यात्मकम् । देवतानामधेयेषु न विचक्षणचनसितशब्दौ किंतु मानुषनामधेयेष्वेव । तथा च बौधायनः—यानि देवतानामानि यथाख्यातं तान्याचक्ष्वाथ यान्यदेवतानामानि यथाख्यातं तान्याचक्षाण उपरिटाद्विचक्षणं धेहीति । अदेवतानामानि मनुष्याणां ङित्यादीनि न तु कृष्णगणेशशिवभास्करादीनि तेषां देवतानामधेयत्वात् । बौधायनेन लौकिकवाग्भाषणेऽपि चनसितविचक्षणप्रयोग उक्तः—चनसितवर्ती विचक्षणवर्ती वाच वदे[दि]ति । मनुब्रूयाद्ययायथं प्रयोगः प्रथमस्याऽऽदौ द्वितीयस्योत्तरमिति । अथवाऽयमर्थः सूत्रस्य लौकिकीं मानुषीं वाचं वदिष्यन्नामधेयेषु च विचक्षणमन्ततश्चनसितं दधाति यथाक्रमं लौकिकीं वाचं वदिष्यन्विचक्षणशब्दमादौ दधाति नामधेयेषु अन्ततोऽन्ते चनसितं दधातीत्येवमिति । अथवोभयत्रापि उभयस्य समुच्चयः । तत्र वाग्विषय आदावुभयोः समुच्चयो नामधेयविषयेऽन्तत उभयोः समुच्चय इति । विचक्षणं चनसितमिति प्रातिपदिकनिर्देशो न विभक्तिर्विवक्षिता । लौकिकं भाषणं कर्तुमादौ विचक्षणचनसितेत्युक्त्वा लौकिकं भाषणं यथास्वेच्छ कुर्यात् । ङित्यविचक्षणचनसितेत्याह्वानार्थं संबोधनवाक्यप्रयोगः । चनसितविचक्षणेत्यामन्त्र्यतेति भारद्वाजः ।

न पचति न ददाति न कांचनाऽऽ-

हुतिं जुहोत्यन्यत्र क्रतुसंयुक्ताभ्यः ।

अक्रतुसंयुक्तं पाकं न करोतीत्यर्थः । तच्चाऽऽतिथ्याद्यर्थम् । अन्येन पाचने न दोषः । नास्य ब्राह्मणोऽनाश्वान्गृहे वसेदित्यनेन निषेधेन वसत्यर्थं ब्राह्मण आगते तस्य सत्या भोजनेच्छायामत्र दद्यादेवेति तदर्थं पाकः प्राप्तः । तत्र स्वयं पाकं कृत्वाऽऽतिथये भोजने दत्त आयासविशेषेण फलेऽतिशयात्स्वस्यापि पाककर्तृत्वं प्राप्तं तदनेन निषिध्यते । न ददाति अक्रतुसंयुक्तं दानं न करोतीत्यर्थः ।

ईजे यज्ञैश्चन्द्रसेनो भूर्यज्ञैर्भूरिदक्षिणैः ।

इति पुराणेऽन्नदानदर्शनात्, अनिरादिश्य न भुञ्जत इत्येतस्मात्सूत्राल्लिङ्गाच्चान्नदानं भवत्येव । न कांचनाऽऽहुतिं जुहोति कामपि आहुतिं न जुहोति । कथंभूतां क्रतुसंयुक्ताभ्योऽन्यत्र विहिताम् । क्रतुसंयुक्ताभ्य इत्यत्रैकशेषः । क्रतुसंयुक्तश्च क्रतुसंयुक्तं च क्रतुसंयुक्ता च क्रतुसंयुक्ताः । तल्लक्षणविशेषत्वाभावात्त्रात्र पुशेषः । नपुं-

सकमनपुंसकेनेत्येकवद्भास्य वैकल्पिकत्वादभावः । तेन पाकदानयोरपि संग्रहः ।
 आवश्यकश्चायं संग्रहः । अन्यथा क्रतुसंयुक्तपाकदानयोरपि निषेधापत्तेः । पाकेऽ-
 क्रतुसंयुक्तत्वं निषेधे प्रयोजकमेवं दानहोमयोरपि । क्रत्वर्थाभ्य इति क्रतुविहिताभ्य
 इति वा परित्यज्य क्रतुसंयुक्ताभ्य इतिवचनं प्रायश्चित्तार्थपाकदानहोमानामयं निषेधो
 न भवति, तेषामपि विनष्टसंधानद्वारा क्रतुसंयुक्तत्वादितिज्ञापनार्थम् । क्रतुविहिताभ्यः
 क्रत्वर्थाभ्य इति चैषमुच्यमाने क्रत्वर्थानां पाकदानहोमानां निषेधे क्रतेरेवासंभवेन
 तद्व्यतिरिक्तविषयत्वस्यैवावश्यमर्थदेवाङ्गीकर्तव्ये पर्युदासवैयर्थ्यापत्तेः, प्रायश्चित्तार्थ-
 पाकदानहोमेषु क्रत्वर्थत्वक्रतुविहितत्वासंभवेनैतेषां क्रतुसंधानार्थत्वेनाऽऽवश्यकानाम-
 संग्रहापत्तेश्च । अतः प्रायश्चित्तार्थानामेतेषां संग्रहार्थमेवैतादृशं वचनमित्यवश्यं स्वीक-
 र्तव्यमेव । संशब्दः पाकदानहोमात्मकेषु विहितेषु प्रायश्चित्तेषु एतेषु एतन्नितयान्य-
 तमं विना येन नैव निर्वाहस्तदेव भवति । यस्य तु निर्वाहोऽस्ति तन्नैव भवतीति । यथा
 यत्र प्रायश्चित्ते पाकात्मकं दानात्मकं होमात्मकं वा जपाद्यात्मकप्रकारान्तरेण वा
 विकल्पितं तत्र प्रकारान्तरेणापि दोषनिर्हरणसंभवान्नैतानि भवन्तीति । प्रात्यहिकं
 देवतार्चनं तु होममहितं क्रियते चेत्तदा न कावनाऽऽहुतिं जुहोतीति निषेधाद्धोमर-
 हितमेव भवति न तु होममहितम् । आहुतिग्रहणं देवतोद्देशेन द्रव्यप्रक्षेपमात्रस्यो-
 पलक्षकम् । तेन तर्पणस्य वैश्वदेवस्य चापि निवृत्तिः । आहुतिग्रहणात्समिदाधान-
 स्याप्रायश्चित्तार्थस्यापि न निषेधः । देवेभ्यः स्वाहा पितृभ्यः स्वधाऽस्तु भूतेभ्यो नम
 इत्येते एव देवयज्ञपितृयज्ञभूतयज्ञा न तु वैश्वदेवान्तर्भूता एवेति पक्षेऽपि एतेषामपि
 अक्रतुसंयुक्तत्वान्निषेधः । मनुष्येभ्यो हन्तेति मनुष्ययज्ञोऽपि न भवति । अक्रतुसं-
 युक्ताहुतिरूपत्वात् । एतदाज्ञयाऽन्यस्य तु भवत्येव । बौधायनप्रायश्चित्तसूत्रेऽन्येऽपि
 निषेधाः—न दद्यान्न जुहुयान्न पचेन्न जपेदित्यादित एव विभजेदित्याहुर्नापोऽवगा-
 हेत न वासो जह्यान्न वासः प्रप्लावयेदिति । नापोऽवगाहेत्यनेन वारुणस्नानं व्याव-
 र्त्यते न तु आग्नेयादिस्नानानि व्यावर्त्यन्ते । ब्रह्मयज्ञोऽपि न भवति । यदृचोऽधीते
 पयआहुतिभिरेव तद्देवास्तर्पयतीत्याद्यर्थवादेनाध्ययनरूपत्वेऽपि आहुतिरूपत्वप्रति-
 पादनात्, यज्ञशब्दाच्च । धारणाध्ययनमपि न हेमाद्रौ स्मृत्यन्तरे यज्ञे चानूबन्धयान्तं
 दीक्षितस्यर्त्विजां चेति अनध्यायोक्तेः । औपासनहोमस्थालीपाकपार्वणश्राद्धाष्टकाश्र-
 वणाकर्मप्रत्यवरोहणादीनां नित्यानां नैमित्तिकानां मासिकादीनां चौलोपनयनादीनां
 संस्काराणां च निवृत्तिः । न गर्भिणी दीक्षेतेतिनिषेधादेव पुंसवनसीमन्तादीनां जाते-
 ष्वेति निवृत्तिः सिद्धैव । यत्तु बौधायनप्रायश्चित्तसूत्रे—अथ सूतिकायां दशाहे पर्य-
 वेते यथाम्नातश्च शौचं कृत्वा पत्नीं कर्मसु योजयेत्तत्कर्म पुत्रो ब्रह्मचारी वा कुर्यात्त-
 न्मन्त्रान्यजमानो जपेदिति, तत्कर्मणि सूतिकात्वे द्रष्टव्यम् । एतस्य संवत्सरसाध्य-
 सत्रे संभवो ज्ञेयः । न काचनाऽऽहुतिं जुहोत्यन्यत्र क्रतुसंयुक्ताभ्य इत्यनेनाग्निहो-

अहोमदर्शपूर्णमासताद्विकारपशुपिण्डपितृयज्ञाग्रयणानामभ्यासपक्षे चातुर्मास्यानां च निषेधः । एवं क्षामवतीहिरण्यनाशेष्ट्यादीनां चापि । यद्यपि दानं निषिद्धं तथाऽपि वस्त्रालंकरणानुलेपनानि देशान्धेषु । रामायणादौ दर्शनात् । कन्यादानमपि भवतीति स्वप्ने वक्ष्यते । पाकदानहोमादिनिषेधोऽयमवमृथपर्यन्तं, संध्योपास्तिस्तोत्रपाठादि तु भवत्येव । पाकदानहोमरूपत्वाभावात् । संवत्सरसाध्यसत्रे सूतिकायां सत्यां पुंसवनादयः संस्कारा उत्कृष्ट्यैव कर्तव्याः । होमो वैतेषु न कर्तव्यः । सर्वलोपापेक्षयैकदेशलोपस्योचितत्वात् । अत्र यद्युक्तं तद्ग्राह्यं सुधीमिः । गर्भिणीपत्युरग्न्याधानादिनिषेधस्तु षण्मासोत्तरमेव । तथा च दक्षो गर्भिणीपतिधर्मान्प्रकृत्य—

मासषट्के व्यतीते तु न कुर्यान्मौञ्जिवन्धनम् ।

अग्न्याधानं गयाश्राद्धं वपनं च विवर्जयेत् ॥ इति ।

अग्न्याधानग्रहणं नित्यानां सोमादिकर्मणामुपलक्षणम् । तथा च गालवः—

प्रव्यक्तगर्भापतिरिषियानं मृतस्य वाहं क्षुरकर्म सङ्गम् ।

तथैव यत्नेन गयादितीर्थं यागादिकं वास्तुविधिं न कुर्यात् ॥

इति स्पष्टमेव यागनिषेधमाह । यागोऽत्र सोमादिरेव । इदमपि व्यक्तमाह स्मृत्यन्तरं गर्भिणीपतिधर्मान्प्रकृत्य—

मासषट्के व्यतीते तु न कुर्यादनलाहितिम् ।

यागदीक्षां तीर्थयात्रां गयाश्राद्धं च वर्जयेत् ॥ इति ।

मासषट्के व्यतीते न कुर्यादित्युक्त्या मासषट्कमध्ये करणे न दोष इति । अत्र केचित्—षण्मासोत्तरं योऽग्न्याधानादिनिषेधः स दोषातिशयार्थः । तेन तत्पूर्वमपि सति संभवे निषेधपरिपालनमस्त्येवेत्याहुः ।

तद्दहदीक्षितो रात्रिं जागर्ति ।

यस्मिन्नह्नि दीक्षितस्तस्मिन्नह्नि रात्रिं जागर्तीत्यर्थः ।

न व्रतं भवति ।

पयःपानरूपम् । अन्यत्स्पष्टम् ।

नक्षत्रं दृष्ट्वा तूष्णीमेव वाचं विसृजते ।

नक्षत्रमित्येकवचनं श्रुतौ बहुवचनश्रवणेऽप्येकमपि दृष्टं चेत्तेनैव श्रुत्यर्थः सिद्धो भवतीति बोधयितुम् । व्रतं कृणुतेत्यस्य परप्रेषणार्थत्वं वाग्विसर्गार्थत्वं चेत्युभयार्थत्वेऽपि तत्र परप्रेषणार्थत्वस्यास्मिन्नह्न्यभावेऽपि वाग्विसर्गस्य सत्त्वात्तदर्थं व्रतं कृणुतेति प्राप्तेः शङ्काया तद्वारणार्थं तूष्णीमिति । कालार्थ एव संयोगो नाङ्गाङ्गिभाव इति भावः । तथा च जैमिनिः—तथोत्थानविसर्जने इति । एवकारो बौधायनोक्तव्याह-

तिनिरासार्थः । बौधायनोक्तोऽथोदितेषु नक्षत्रेषु यजमानः कृष्णाजिनमासज्य पूर्वया
द्वारोपनिष्कम्याग्नेण शाला तिष्ठन्मूर्ध्वः सुवर्त्रतं कृणुतेति त्रिर्वाचं विमृजत इति विशेष-
णोऽन्योऽत्र नियमेन स्वीकार्य इत्येवकारेण गम्यते । तूष्णीमित्यनेनोपस्थितस्य व्रतं
कृणुतेत्यस्यैव निवृत्तिः । प्रथमदिने न व्रतं भवति तूष्णीमेव वाचं विमृजते व्याहृति-
मिवेति बाधूलादिप्रोक्तपाक्षिकव्याहृतिनिवृत्तिरेवकारेण । कृष्णाजिनेमोर्ध्वग्रीवेण
शरीरं प्रावृत्य तदुक्तोऽयमपि विधिः स्वीकार्यः ।

यत्रैनं व्रतप्रदः संप्रेष्यति तस्मिन्काले वाचं यच्छति ॥ ७ ॥

यत्र यस्मिन्काले दीक्षितं वाचं यच्छेति दीक्षितं संप्रेष्यति तस्मिन्नेव काले
पत्न्यपि वाचं यच्छति । अत्र तस्मिन्नित्यस्याव्यवहितसमीपकाल इत्यर्थः । तथा च
दीक्षितं वाचं यच्छेत्येतत्प्रैषाव्यवहितोत्तरकालिकपत्निशब्दश्रवणमात्रे जाते वाचं
यच्छति न तु पत्नि वाचं यच्छेतिश्रवणानन्तरं वाचं यच्छतीतिज्ञापनार्थम् । एतेन-
दमपि अवगतं भवति यजमानस्य स्वप्रेषसमकालमेव वाग्यमनमिति । तस्मिन्काल
इत्यत्र कालवचनं देशव्यावृत्त्यर्थं, तेन यस्मिन्देशे प्राग्वंशे प्रैषो दत्तस्तस्मिन्देश एव
वाग्यमनमिति नियमो व्यावृत्तो भवति । नन्विदं सूत्रमेव व्यर्थं प्रैषसंबन्धिकाल-
स्यापि पुरोदयमधिवृक्षसूर्ये च व्रतप्रदः संप्रेष्यतीत्यनेनैव प्राप्तत्वादिति चेत्सत्यम् ।
कालान्तरमप्यत्रास्तीतिज्ञापनार्थत्वेन सार्थक्यात् । तच्च कालान्तरं बौधायनसूत्रे—अथ
पुरा नक्षत्राणामन्तर्धानात्संप्रेष्य वाचंयमयोर्त्रते दोहयत इति । अथोपसमिन्धनवेला-
यामुत्तरेणाऽऽहवनीयं तिष्ठन्संप्रेषमाहाम्रीञ्ज्योतिष्मतः कुरुत दीक्षितं वाचं यच्छ
पत्नि वाचं यच्छेति संप्रेष्य वाचंयमयोर्त्रते दोहयत इति च । उपव्युपमिति सूत्रान्तरे ।

याः पशूनामृषभे वाचस्ताः सूर्यो अग्रे शुक्रो अग्रे

ताः प्रहिण्यो यथाभागं वो अत्र शिवा नस्ताः

पुनरायन्तु वाच इत्युद्यन्तमादित्यमुपतिष्ठते ।

नेक्षेतोद्यन्तमादित्यमित्यस्य निषेधशास्त्रस्यात्र बाधः । आदित्यग्रहणं रश्मिरुण-
व्यावृत्त्यर्थम् ।

उदित आदित्ये व्रतं कृणुतेति संप्रेष्यति ।

संप्रेषान्ते वाग्विसर्गः ।

एवमस्तमिते ।

एवमित्यनेन व्रतं कृणुतेति प्रैषोऽतिदिश्यते वाग्विसर्गश्च ।

मध्यंदिने मध्यरात्रे च व्रतयति ।

त्रैधा विभक्तस्य पञ्चधा विभक्तस्य वा दिवसस्य मध्यमो भागो मध्यंदिनः ।
रात्रेस्त्रैधा विभक्तायाः पञ्चधा विभक्ताया वा मध्यमो भागो मध्यरात्रम् । सूर्यपरिवर्त-

नकाले यस्य कस्यचिदप्यशनस्य स्मृतौ निषेधात्तद्व्यतिरिक्तकालव्रतम् । तत्र दिवसपूर्वा-
र्धान्त्यघटिकाद्वयात्प्राक्प्रथममागोत्तरो यः कालः स व्रतकाल इति भागत्रयपक्षे । भाग-
पञ्चकपक्षे रात्रिपूर्वार्धान्त्यघटिकाद्वयात्प्राग्भागद्वयोत्तरो यः कालः स व्रतकाल इति ।
एवं रात्रावपीति निष्कृष्टोऽर्थः । अत्राऽऽपस्तम्बः पक्षान्तरमाह—अतिनीय वा
मानुषं कालं सायं दुग्धमपररात्रे प्रातर्दुग्धमपराह्ण इत्येक इति । यस्मिन्काले दिवा
नक्तं च प्रायशो मनुष्या भुञ्जते स मध्यंदिनादिमानुषः कालस्तस्मिन्नतीते वा व्रतयति ।
सायंदुग्धं रात्रिव्रतं प्रातर्दुग्धमहर्व्रतम् ।

नैनमदीक्षिता व्रतयन्तं पश्यन्ति ।

परिश्रित्य व्रतयतीति बौधायनः ।

पयो ब्राह्मणस्य यवागू राजन्यस्याऽऽमिक्षा वैश्यस्य ।

पयः क्षीरं, यवागूः शिथिलौदनः । आमिक्षा प्रसिद्धा । यथावर्णमेतानि व्रतान्यनु-
संधातव्यानीत्यर्थः । नचेदं व्रतं पुरुषार्थमेव दृष्टार्थत्वादिति वाच्यम् । प्राप्तनियमस्य
दृष्टासंभवेन कत्वपूर्वार्थताया एव युक्तत्वात् । तथा च चतुर्थीध्याये तृतीयपादे जैमिनिः—
द्रव्याणां तु क्रियार्थानां संस्कारः क्रतुधर्मः स्यादिति । सूत्रार्थस्तु क्रियाया अर्थः
क्रियार्थः । अर्थशब्देनार्थ्यत इत्यर्थमिति व्युत्पत्त्या फलमुच्यते । क्रियार्थ एवार्थो
येषां पुरुषाणां ते क्रियार्थास्तेषां क्रियार्थानाम् । तेषां कथमूतानां द्रव्याणां द्रव्यवताम् ।
द्रव्याणामित्यत्रार्शआदित्वान्मत्वर्थीयोऽचप्रत्ययः । तेषां द्रव्यवत्त्वं तु पयो ब्राह्मणस्य
व्रतं यवागू राजन्यस्याऽऽमिक्षा वैश्यस्येतिश्रुतिसिद्धम् । तेषां संस्कारः पयआदिव्रत-
रूपः संस्कार इति क्रतुधर्मः स्यादिति । एतच्छेषभूतं द्वितीयं सूत्रं पृथक्त्वाद्व्यवतिष्ठे-
रन्निति । पयो ब्राह्मणस्य व्रतं यवागू राजन्यस्याऽऽमिक्षा वैश्यस्येतिविधिवोधितपुरुष-
पृथक्त्वाद्व्यवतिष्ठेरन्यवस्थितता गच्छेरन्निति । अत्र राजन्यशब्दः सर्वक्षत्रियपरो न
त्वभिषिक्तक्षत्रियमात्रपरः । अवेष्टाधिकरणे तथादर्शनात्, ब्राह्मणवैश्ययोर्मध्ये पाठाच्च ।
इममर्थं द्वितीयाध्याये तृतीयपादे—अवेष्टौ यज्ञसंयोगात्क्रतुप्रधानमुच्यत इति सूत्रेण
जैमिनिरप्याह । राजसूये राजकर्तृक आग्नेयमष्टाकपालं निर्वपति हिरण्यं दक्षिणैन्द्रमे-
कादशकपालमृषभो दक्षिणा वैश्वदेव चरुं पिशङ्गी पष्ठौही दक्षिणा मैत्रावरुणीमामिक्षां
वशा दक्षिणा बार्हस्पत्यं चरुं शितिपृष्ठो दक्षिणेत्यवेष्टिनामेष्टिर्विहिता । पिशङ्गी
पिशङ्गवर्णा । पष्ठौही बालगर्भिणी गौः । चतुर्वर्षेति केचित् । वशा वन्ध्या गौः ।
शितिपृष्ठः श्यामपृष्ठो गौः । सर्वत्र निर्वपतीत्यनुषङ्गः । यद्यपि(?)दिशामवेष्टयो
भवन्तीत्यर्थवादादवेष्टिसंज्ञेतस्या इष्टेः । अर्थवादे बहुवचनं प्रत्येकयागाभिप्रायम् ।
अत्र तु अवेष्टिसंज्ञकहविःसमुदायवत्कर्मपरमित्यविरोधः । जात्यभिप्रायं वैकवचनम् ।
एतस्यामवेष्टौ यदि ब्राह्मणो यजेत बार्हस्पत्यं मध्ये निधायाऽऽहुतिमाहुतिं हुत्वा

तमभिधारयेद्यदि राजन्य ऐन्द्रं यदि वैश्यो वैश्वदेवमिति तत्संबन्धिब्राह्मणादिवाक्ये ब्राह्मणादिश्रवणं क्रतुर्यागान्तरं तत्प्रधानमुच्यते । कुतः—यज्ञसंयोगात्, क्षत्रियस्यैवेति सूत्रार्थः । विस्तरस्त्वाकरतो ज्ञेयः । पयआदीन्येतानि द्रव्याणि द्रव्यान्तरसद्भावेऽपि नित्यान्येव । तथा च षष्ठाध्यायेऽष्टमे पादे जैमिनिः—तथा मक्षप्रैषाच्छादनसंज्ञसहो-
मद्वेषमिति । पयो व्रतं ब्राह्मणस्येति मक्षोदाहरणं, द्रव्यान्तरसद्भावेऽपि पयआदीन्येव व्रतेषु । अग्नीदग्नीन्विहरेत्यादिः प्रैषोऽन्यतोऽवगमेऽपि प्रैषार्थस्य । अहतं वासः परिधत्त इति वासोन्तरसत्त्वेऽपि । यत्पशुर्मायुमकृतेति संज्ञसहोमो मायुकरणभावेऽपि । योऽस्मान्द्वेष्टि यं च वयं द्विष्म इति मन्त्रो द्वेष्ट्यासद्भावेऽपीत्युदाहरणानि द्रष्ट-
व्यानि । निमित्ताश्रवणात्सत्यपि चान्यस्मिन्नियमादृष्टसिद्धेरनन्योपायत्वात्त्रियत-
मिति । सूत्रे तथाशब्दो नियतं वाऽर्थवत्त्वात्स्यादितिपूर्वसूत्रगतनियतशब्दानुवृत्त्यर्थः । अन्यत्स्पष्टम् । आमिक्षा लौकिकेन दधना कर्तव्या कठिनत्वात् । पाकयज्ञस्य रूपमिति व्रतविषयकामिक्षाविषये पाकयज्ञसंस्तवादेवाऽऽमिक्षाधर्माणामप्राप्तिः ।

सर्ववर्णसाधारणं द्रव्यमाह—

एकदुग्धं यवागूं वैकदुग्धे ।

एकस्या व्रतदुहो दुग्धमेकदुग्धं तद्व्रतयेत् । एकस्या व्रतदुहो दुग्धे यवागूं श्रपयित्वा ता वा व्रतयेत् । शाखान्तरीयोऽयं विधिः । स्पष्टमेतमाहाऽऽपस्तम्बः—
यवागूमेकदुग्धं वा व्रतयेदित्यवर्णसंयोगेनैक उपदिशन्ति तद्वैतदेके पयो व्रतयन्ति तदु-
यथा न कुर्यात्पयस्येव यवागूं श्रपयित्वा व्रतयेदिति । अत्रैकदुग्धग्रहणात्केवलपयोव्रते
बहु दुग्धमपीष्यते यदि बह्व्यस्तासामाशिरं कर्तव्यमिति । अत्रान्यमपि विशेषमाहाऽऽ-
पस्तम्बः—यदि व्रतधुगुरुं दुहीतान्यां दुह्याद्यन्या न स्यादद्भिः सःसृज्य श्रपयेद्यदि
पयो न स्यादप्स्वेव यवागूं श्रपयित्वा व्रतयेदप्यन्ततः पिप्पलानि नत्वेव न व्रतयेदग्नि-
होत्रस्याविच्छेदायेतीति । पिप्पलानि फलानि ब्रीहयो वा । सर्वाभावे फलान्यपि
व्रतयेत्, न तु लोपयेत्, व्रतस्याग्निहोत्रसंस्तवादिति भावः । इतिः श्रुतिसूचनार्थः ।
तथाऽग्निहोत्रस्याविच्छेदायेति विज्ञायत इति मारद्वाजः ।

यदि दधीयादेतदस्मै दधि कुर्युः ।

दधीयाद्दधीच्छेत्, एतदेवाऽऽतञ्च्यास्मै यजमानाय यजमानार्थं दधि कुर्युः । बहुव-
चनं परिकर्म्यृत्विजामन्यतमप्राप्त्यर्थम् ।

यद्यन्नीयाद्धाना अस्मा अन्वावपेयुः सकू-

न्वाऽस्मा अन्वावपेयुर्धृतं वाऽस्मा अन्वावपेयुः ।

यदि तीक्ष्णबलोऽन्नमदनीयमिच्छेत्तदा तस्यानुपदासार्थं व्रतकाले व्रत एव धानाद्य-
न्यतमद्रव्यं निवपेयुः प्रक्षिपेयुरित्यर्थः । एते समविकल्पा इतिप्रदर्शनार्थं वाशब्दद्वयो-

पादानम् । अनुर्यावता प्राणसंरक्षणं भवति तावदेवानुलक्षीकृत्य धानादिकस्यान्वावापो न त्वधिकस्येतिद्योतनाय । धानाः सक्तून्धृतं वाऽस्मा अन्वावपेयुरित्येतावत्येव सूत्रे लाघवात्कर्तव्येऽस्मा अन्वावपेयुरित्यस्य पृथक्पृथग्वचनं यदादौ स्वीकृतं द्रव्यं तदेवाऽऽन्तं ग्राह्यं, तदभावे तत्प्रतिनिधिरेव ग्राह्यो न तु विहितं द्रव्यान्तरं ब्रीहियववदितिज्ञापनार्थम् । धाना मृष्टयवाः । सक्तवो मृष्टयवपिष्टानि । अत्यन्ताशक्तावोद-
नोऽपि । तथा च ब्राह्मणम्—यदि मन्येतोपदस्यामीत्योदनं धानाः सक्तून्धृतमित्यनुव्रत-
येदात्मनोऽनुपदासायेति ।

अपि वाऽग्निहोत्रहविषामेकं व्रतयेत् ।

अग्निहोत्रहविषां मध्य एकं द्रव्यं व्रतयेत् । उपदस्यन्नोदनाद्यपि व्रतयेत् । एतन्मध्य ओदनोऽपि संगृहीतो भवतीति । न मासमश्नातीतिनिषेधान्मासमेतेषु वर्ज्यम् । स्पष्टमाहाऽऽपस्तम्बः—अप्याग्निहोत्रं हविषामेकं व्रतयेन्मांसवर्जमिति । एकग्रहणं मिश्र-
णप्रतिषेधार्थम् ।

सार्ववर्णिका एते व्रतकल्पाः ।

सर्ववर्णसाधारणा एते व्रतकल्पा भवन्तीत्यर्थः ।

सर्वेषामुपसत्सु स्तनकल्पाः ।

पयो ब्राह्मणस्य यवागू राजन्यास्याऽऽमिक्षा वैश्यस्येत्यादिविधिः स दीक्षार्थः । उपसत्सु तु सर्ववर्णानामविशेषेण पयोव्रतस्यैव चतुःस्तनादिकल्पा आम्नातत्वात् । ते चोपसत्सु वैव दर्शयिष्यन्ते । यदा पुनर्ब्रत्यमानं पयआदि न जीर्यतीत्याशङ्क्यते तदाऽपि किमवश्यं व्रतयितव्यमुत नेति संशये सिद्धान्तमाह षष्ठाध्यायेऽष्टमे पादे जैमिनिः—अनर्थकं त्वनित्यं स्यादिति । तदा हि यजमानस्य रोगोत्पत्त्या क्रतुवि-
रोध एव संभाव्येत तेन प्रधानविरोधान्न व्रतयितव्यमिति । सूत्रार्थस्तु यत्तु प्रधानलोप-
प्रसङ्गादनर्थकं व्रतं तदनित्यं स्यादिति ।

उरुव्यचा असि जनधाः स्वभक्षो मा

पाहीति कश्चं व्रतप्रदानमनुमन्त्रयते ।

कंसग्रहणं सूत्रान्तरोक्तचमसनिवृत्त्यर्थम् । प्रदीयतेऽनेनेति प्रदानं व्रतस्य प्रदानं व्रतप्रदानम् ।

दैर्घ्यं धियं मनामह इति हस्ताववनेनिके ।

अवनेजनं प्रक्षालनम् । असद्वश इति मन्त्रान्तः ।

ये देवा मनोजाता मनोयुज इति व्रतयति ।

नमस्तेभ्यः स्वाहेति मन्त्रान्तः । अत्र बौधायनः—परिश्रित्य व्रतयतीति, यावन्मात्रं

व्रतयित्वा तूष्णीं भूयो व्रतयतीति च । एतस्मिन्काले प्रतिप्रस्थाता पत्न्यै पात्रे निषिच्य
व्रतं प्रयच्छति तत्मा परिश्रित्य व्रतयति तूष्णीं निर्णिज्य पात्रे प्रयच्छत इति च ।
ओदनानुव्रतपक्षे व्रतस्य संस्कारत्वेन तदर्थस्यौदनस्य परिषेकानुमन्त्रणे भवत एव संस्का-
रत्वात्पाकदानहोमरूपत्वाभावाच्च भवत एवम(मा)पोशा(शा)नमपि भवत्येव ।

शिवाः पीता भवथ यज्ञियासो यूयमापोऽस्माकं
योनावुदरे सुशेवाः । इरावतीः पुरुषा
अनागसः शिवा नो भवथ पीतय इत्युदकं
पिबति यदाऽ*पीतं भवति यदा पिपासति ।

यदोदकं पी(वी)तं विशेषेणेतं प्राप्तं केनचिद्भक्त्याऽऽहृत्य दत्तं तदप्रत्यारूपेय-
मिति कृत्वा स्वरूपमपि तावद्नेन मन्त्रेण पेयमेव ।

क्षीरं जलं च ताम्बूलमप्रत्यारूपेयमुच्यते ।

प्रत्यारूपानकृतेषा पापीयाञ्जायते द्विजः ॥

इति स्मृतौ प्रत्यारूपाने दोषश्रवणात् । यदाऽपीतं भवतीत्येव पाठ इत्याग्रहस्तदाऽ-
पीतं संमुखमितं प्राप्तं केनचिदानीतं पानार्थं भवतीत्यर्थो ज्ञेयः । दुग्धपानाव्यवहितो-
त्तरं जलपानस्य वैद्यकशास्त्रे निषिद्धत्वात्पिपासाया सत्यामपि कचित्कालं विरम्यैव
जलं पेयमिति ज्ञेयम् । व्रतकालिकोदकपान एवैष मन्त्र इति न किंतु सर्वेष्वपि पानेषु
इति । शिवाः पीता भवथ यूयमापोऽस्माकं योनावुदरे सुशेवाः । इरावतीरनभीवा
अनागसः शिवा नो भवथ जीवस इति व्रतयित्वा नाभिदेशमभिमृशत्यपश्च पीत्वा
जपतीत्यापस्तम्बः । पत्नी तूष्णीमेव व्रतयति । तथा चाऽऽपस्तम्बः--तूष्णीं
पत्नी स्व आयतने व्रतयतीति । तत्सा परिश्रित्य तूष्णीं व्रतयतीति बौधायनोऽपि ।
हस्तावनेजनमुदकपानमपि तत्संबन्धात्तूष्णीमेव ।

दक्षिणेनाऽऽहवनीयं प्राङ् शेते ।

प्राक्शिराः शेते ।

दक्षिणेन पार्श्वेन ।

शेत इत्यनुषज्यते ।

नोत्तानः शयीत ।

स्पष्टम् । न न्यङ्ङित्यप्यापस्तम्बः ।

नाग्नेः पराङ्पर्यावर्तेत ।

पराङ् अग्नेः सकाशात्पराङ्मुखतया पर्यावर्तनं न कुर्यात् । परिशब्दोऽत्र सामीप्यार्थे ।

अग्ने त्व५ सुजागृहीति स्वप्स्यन्नाहवनीयमुपतिष्ठते ।

स्वप्स्यन्स्वापं करिष्यन् । यत्र जागरणं नोक्तं तत्रायं नियमः । याज्ञिकमते पुनः पुनः प्रतिबुध्य स्वाप आहवनीयोपस्थानस्याऽऽवृत्तिः । मीमांसकमते सर्वां रात्रिं स्वापमनुमंघायोपस्थानमिति कृत्वा नाऽऽवृत्तिः । एतत्करणीभूतमन्त्रविषयकत्वस्य तैरुक्तत्वान्मन्त्रमात्रनिवृत्तिपरमेवैतन्नतु तदङ्गपरमपीति यद्युच्यते तदा तन्मतेऽप्युपस्थानस्याऽऽवृत्तिरस्त्येवेति द्रष्टव्यम् ।

विश्वे देवा अभि मामाऽववृत्रन्नित्युपपर्यावर्तते यद्युपपर्यावर्तते ।

अपपर्यावर्तनमग्नेः पृष्ठतः करणं, यदीत्यनेन समन्त्रकमुपपर्यावर्तनं कर्तव्यमिदमेव प्रायश्चित्तमिति बोध्यते । उपपर्यावर्तनमग्न्याभिमुखतया भवनम् । राधसेति मन्त्रान्तः ।

पुनर्मनः पुनरायुर्म आगात्पुनश्चक्षुः पुनः श्रोत्रं म आगात्पुनः प्राणः पुनरौकृतं म आगात्पुनश्चित्तं पुनराधीतं म आगाद्वैश्वानरो मेऽदब्धस्तनूपा अन्तस्तिष्ठतु दुरितानि विश्वा । वैश्वानरो विश्वभृद्विश्वशंभूरवबाधतां दुरितानि विश्वा स नो दिवा स रिषः पातु नक्तं त्वमग्ने व्रतपा असीति प्रतिबुध्य जपति ।

यद्यु(द्य)पपर्यावर्ततेत्यस्यात्रान्वयो वा न पूर्वत्र । नक्तमित्येतदनन्तरमिति जपतीति अध्याहार्यम् । अस्मिन्पक्षे विश्वे देवा अभि मामाऽववृत्रन्नित्यन्तं समन्त्रकमुपपर्यावर्तनं नित्यमेव । नच त्वमग्ने व्रतपा असीति प्रबुध्य जपतीत्यस्याप्यत्रैवान्वयोऽस्त्विति वाच्यम् । समुच्चयोपकाराभावात् । पूर्वत्रान्वये तु लोप एव । प्रतिबुध्य जपतीतिवचनं प्रतिबोधाङ्गभूतो जप इति बोधनार्थं, तेन जागरणदिवसे स्वापाभावाच्चायं रात्रौ जप इति सिद्धं भवति । प्रतीत्युपसर्गोऽत्यन्तजाग्रदृशायामेवायं जप इति सूचयितुम् । ईड्य इति मन्त्रान्तः ।

त्वमग्ने व्रतपा असीत्यनुब्रूयाद्यद्यदीक्षितवादं वदेत् ।

पुनस्त्वमग्ने व्रतपा असीतिवचनं पुनर्मन इत्यस्य वैष्णव्या ऋचश्च परिसंख्यानार्थम् । अनुब्रूयादिति वचनाज्जपत्वाभावः । तेन चातुःस्वर्यानियमोऽत्र सिद्धो भवति । श्लेच्छाभिमाषणविचक्षणचनसितादिवर्जनं चादीक्षितवादः ।

मुष्टी वाचं च विसर्जयित्वा ।

त्वमग्ने व्रतपा असीत्यनुब्रूयादिति पूर्वोणान्वयः ।

दीक्षणीयाप्रभृतीयं वृत्तिः ।

यदि प्रमत्तो व्याहरोदित्यारभ्य मुष्टी वाचं च विसर्जयित्वेत्येतदन्ता धर्मा वृत्तिशब्देनोच्यन्ते । इयमेतदन्ता ।

दण्डान्न च्छिद्यते न प्रतिमुच्य कृष्णाजिनं चंक्र-
म्यते कृष्णविषाणया कण्डूयतेऽपिगृह्य स्मयत
इत्युपयोगप्रभृतीन्येतानि व्रतानि भवन्ति ॥ ८ ॥
इति हिरण्यकेशिसूत्रे दशमप्रश्ने द्वितीयः पटलः ।

दण्डदानेन दण्डस्य कृष्णाजिनारोहणेन कृष्णाजिनस्य कृष्णविषाणयाः प्रदानेन
षस्त्रप्रावरणेन वासउपयोगः । एतत्प्रभृतीनि एतदुत्तराणि । दण्डान्न च्छिद्यते कृष्णा-
जिनं प्रतिमुच्य न चक्रम्यत इत्येतद्व्यं निषेधरूपम् । उत्तरं द्वयं विधिरूपम् । एतानि
व्रतानि तस्य तस्योपयोगमारभ्य तत्तद्विसर्गपर्यन्तं भवन्ति । दण्डान्न च्छिद्यते दण्डान्न
वियुज्यते । कृष्णाजिनं विसृज्य पादविक्षेपणमपि न कुर्यात् । कण्डूयनं कृष्ण-
विषाणयैव कुर्यान्न नखादिभिः । दैशवाससा मुखमाच्छाद्यैव हास्यं कुर्यादित्यर्थः ।

इत्योकोपाद् श्रीमदग्निष्टोमयाजिसाहस्राभियुक्तवाजपेययाजिसर्वतोमुखया-

जिद्विसाहस्राभियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्यायां वृत्तौ दशमप्र-

श्नस्य द्वितीयः पटलः ॥ २ ॥

अथ दशमप्रश्ने तृतीयः पटलः ।

पूषा सन्येति सनीहारान्संशास्ति ।

सनि याच्ञालब्धं धनं तद्यस्माद्यस्माद्याचितं द्रव्यं तनस्ततो ये हरन्ति ते सनीहा-
रास्तान्सशास्ति प्रेरयति अमुं चामुं च गच्छतेति । अनेन ज्ञायते पूर्वमेव कत्वर्थ
द्रव्यं याचितं भवतीति । दीर्घश्छान्दसः । सनीहारजातिविषयविशेषप्रदर्शकं द्वैधसूत्रं
पशुपालप्रेष्याद्युपकरणनावसर उक्तमेव ।

द्वादशाहं भिक्षाचर्यं चरत्यपरिमिते

दीक्षाकल्पे परिमिते याथाकामी ।

यदि अमंभृतद्रव्यस्यायं निश्चयः क्रतुदीक्षामध्ये याच्ञयाऽपि द्रव्यप्राप्तिर्मविष्य-
त्येवेति तदाऽप्ययमेव प्रकारः । अत्र बौधायनः—अथ सनीहारान्प्रहिण्येति स यं

मन्यते न मा प्रत्याख्यास्यति तं प्रति प्रथममभिप्रहिणोतीति । तत्र प्रकारद्वयम्—
अपरिमिते दीक्षाकरूपे द्वादशाहं भिक्षाचर्यचरणम्, एकव्यादिदीक्षाकरूपे यथैच्छं
कालानुरोधेन । एकदीक्षादिकरूपेऽपि भिक्षाचर्यचरणं कर्तव्यमेव । इदं भिक्षा-
चर्यचरणं दक्षिणाचर्यम् । तथा च भरद्वाजः—द्वादशाहं दक्षिणार्थं भिक्षेतेति । द्रव्य-
सत्त्वेऽपि याच्ञा नित्यैव । तथा च पष्ठाध्यायऽष्टमे पादे जैमिनिः—याच्ञाक्रयणम-
स्मिद्यमाने लोकवत् । नियतं वाऽर्थवत्वात्स्यादिति सूत्राभ्याम् । अधिकरणार्थस्तु सोम-
क्रये प्रदर्शित एव ।

याचनीयानि द्रव्याण्याह—

हिरण्यं वासो गामश्वं छागं मेघं च यावत्प-
रिमिता गाव एकैकमितरेषां जातीनाम् ।

यावद्यावत्पर्यन्तं परिमिताः पर्याप्ताः संख्यापर्याप्तास्तावत्यो भवन्तीत्यर्थः । इतरेषां
हिरण्यवासोश्चच्छागमेषाणाम् । इतरेषामिति जातिविशेषणमन्येऽपि पदार्थाः सन्ति
तेषां चापि प्रतिग्रहणमितिज्ञापनार्थम् । ते च हिरण्यं वासोऽविरजा च नियुक्तान्ये-
तानि भवन्त्यनो रथोऽधीवासोऽश्वः पुरुषो हस्ती वाऽनियुक्तानीति वक्ष्यमाणा अव्य-
जानोरथोधीवासपुरुषहस्त्यात्मका वक्ष्यमाणा अत्र गृह्यन्ते ।

तानि प्रतिगृह्णाति चन्द्रमसीत्येतैर्यथारूपम् ।

चन्द्रमसीत्यादिभिः षड्भिः षण्णां प्रतिग्रहणम् । सर्वेषां हिरण्यादीनां षण्णामुप-
स्थितौ सत्यामेवैतेन मन्त्रेण तदन्तर्गततत्तल्लिङ्गावयवोच्चारणकाले तत्तद्द्रव्यं प्रति-
गृह्णीयात् । एतेषां मध्ये यस्य कस्यचिदनुपस्थितौ तूष्णीमेव, सर्वद्रव्यप्रतिग्रहकरण-
त्वस्यासंभवादित्याशङ्का निराकर्तुमेतौरितिवचन, तेनेते मन्त्रा भिन्ना एव । यस्य द्रव्यस्यो-
पस्थितिस्तत्प्रतिग्रहणकमन्त्रमात्रेण तावन्मात्रस्य प्रतिग्रहः । अवशिष्टानां लोप इति ।
अथैवैतरिति सनीहारपरामर्शकमाहृतानीति अध्याहृत्य तेनान्वयः । तानि हिरण्यादीनि ।
एतैर्मन्त्रैः । यथारूप यथालिङ्गम् । चन्द्रमसीत्येतेन हिरण्यं, हेम चन्द्रं रुक्ममिति
वैदिकनिघण्टौ चन्द्रशब्दस्य हिरण्यनामसु पाठात् । चन्द्रश्च हिरण्यमिति दर्शनाच्चन्द्र-
शब्दो हिरण्यपरोऽत्र । वस्त्रमसीति वस्त्रम् । उस्त्राऽसीत्युस्त्रम् । उस्त्रशब्दो गोवाची ।
स्त्रीलिङ्गनिर्देशात्स्त्रियामेव गवि मन्त्रः । पुंगोस्तु तूष्णीमेव प्रतिग्रहः । प्रकृत ऊहा-
भावात् । अद्य सुत्यामित्यालेखन इति द्वादशाहे प्रकृतावूहदर्शनादुस्त्रोऽसीत्यूहो
वा । एवमश्वच्छागमेषस्युपस्थितावूहोऽनूहो वेति पक्षद्वयं ज्ञेयम् । मम भोगाय भवे-
त्यन्ता मन्त्राः ।

देवः सवेतेति सर्वत्रानुपजति ।

सर्वत्र सर्वेषु मन्त्रेष्वित्यर्थः । आयुषेति अनुषङ्गमन्त्रान्तः । इतरेषां द्रव्याणां
मन्त्रानुपदेशात्तूष्णीमेव प्रतिग्रहः । अयं यद्वाह्यगेनानादिष्ट भवति प्राजापत्यमासि मम

भोगाय भवेत्येवमेतत्प्रतिगृह्णातीति तु बौधायनः । देवः सवितेत्यस्य प्राजापत्यमासि मम भोगाय भवेत्यस्मिन्मन्त्रेऽनुषङ्गे विकल्पः ।

वायवे त्वेति तासां या नश्येत्तामनुदिशेत् ।

तासां प्रतिग्रहलब्धानां मध्ये या गौर्नश्येत्तामनुदिशेत् । नाशो द्विविधः—अपहारा-
दिकरणकदृष्ट्यगोचरत्वरूपो मरणकरणकः सर्वथा स्वानुपबोगित्वरूपश्चेति । उभयमप्यत्र
गृह्यते । स्पष्टमाह बौधायनः—ताः समुदायीकृत्य रक्षन्ति तासां या नश्यति या वा
म्रियते वायवे त्वेति तामनुदिशतीति । मन्त्रसमवेतदेवतार्थतया संकल्पनमनुदेशनम् ।

अप्सु मज्जनेन मृतायां मन्त्रविशेषमाह—

*वरुणाय त्वेत्यप्सु ममाम् ।

ममां संती मृतामित्यर्थः । मज्जनेनोदकप्रयुक्तं मरणं लक्ष्यते । ननु अप्सु मृताभित्येवं
वचनं परित्यज्याप्सु ममामित्येवंवचनमप्सु प्रवहन्त्याः केनचिद्विज्ञातकारणेऽप्ययं मन्त्रः
स्यात्स मा मूर्त्तिकं तु मृत्यवे त्वेत्ययमेव मन्त्रो भवेदित्येतादृशार्थज्ञापनार्थम् । अनुदिशे-
दिति शेषः । याऽप्सु वा पाशे वा वरुणाय त्वेति तामिति बौधायनः । अनुदिश-
तीति सर्वत्रान्वयः ।

निर्ऋत्यै त्वेत्यवसन्नाम् ।

दीर्घव्यात्संचारास्तमां संशीर्णां वा । या शिथिलसंभिरुत्थातुमपि न पारयते या सं
वा शीर्यते गर्ते वा पतति निर्ऋत्यै त्वेति तामिति बौधायनः ।

रुद्राय त्वेति सर्पदष्टां मरुद्भ्यस्त्वेति हादुनिह-
तामश्वानिहतां वेन्द्राय त्वेति मेष्कहतां यमाय
त्वेति महादेवहतां मृत्यवे त्वेत्यविज्ञातेन मृत्युना ।

हादुनिर्भहाशब्दयुतः सधूलिको वातस्तेन हताम् । अशनिर्विद्युत् । वाशब्दश्चार्थेऽ-
प्यर्थे वाऽनास्थायां वा । मेष्को हिंस्रः प्राणी व्याघ्रादिः । महादेवहतां ज्वरहताम् ।
अविज्ञातेन मृत्युनेत्यत्र लक्षणया मृत्युहेतुभूतः कश्चनाविज्ञातो रोगविशेषो ग्राह्यः ।
तथा चाऽऽपस्तम्बः—यमाय त्वेत्यविज्ञातेन यक्ष्मणा मृतामिति । अविज्ञातेन यक्ष्मणा
मृताया मृत्यवे त्वेत्यनेनानुदेशनमस्मदाचार्यमते, यमाय त्वेत्यापस्तम्बमत इतीयन्मिश्रः ।

अनुदिष्टामधिगम्य यजमानो गोषु न चारयेत् ।

कृतेऽनुदेशे पुनर्यदि तां लभेत यजमानो गोषु तां न चारयेत्, तां देवतार्थमनु-
दिष्टां नाऽऽत्मार्यं गृहीयादित्यर्थः । यजमानग्रहणमन्येनाऽऽत्मार्यं गृहीतायां न दोषः ।

* सर्वपुस्तकेषु इदं सूत्रं न वर्तते ।

१ सर्वपुस्तकेषु 'यः । वरुणाय त्वेत्यप्सु ममाम् । या' ।

एतेनान्यस्मै दानमपि सूचितं भवति । तथा च बौधायनः—अथ येयं नष्टा तां यदि विन्देयुः कथं स्यादित्येषाऽनुदिष्टैव स्यादित्येतदेकं कर्मणोऽन्ते श्रेयांसं प्रतिग्रहीतारं लभेत दक्षिणाभिरेवैनां सह दद्यादित्येतदेकं वायव्ययैवैनया यजेतेत्येतदपरमिति । कर्मणोऽन्ते समाप्तौ श्रेयांसं श्रेष्ठं प्रतिग्रहीतारं लभेत तस्मा एनामनुदिष्टां दक्षिणाभिः सह दद्यादित्यर्थः । दक्षिणाभिरिति बहुवचनाग्निप्रमृतिविजातिव्यक्तयो देया इति गम्यते । कलौ गोपशोर्निषेधाद्वायव्यायागो न भवति । सनीहारप्रस्थापनान्ते दिवसपरिसमाप्तिः ।

यदि प्रयायात्पृथगरणीष्वग्नीन्समारोप्य रथेन प्रयाति ।

अथ यदि अत्र प्रयायात्प्रयाणं कुर्यात्पृथगरणीष्वग्नीन्समारोप्य रथेन प्रयाति गच्छति । अत्र प्रयाणविधानेनेदं ज्ञायते गृहदीक्षापक्षोऽप्यस्तीति । तत्र समारोपणविधिः प्रागेव दर्शितः । ननु रथविधानार्थं रथेन प्रयातीत्येतावदेव वक्तव्यं पृथगरणीष्वग्नीन्समारोप्येति न वक्तव्यम् । पूर्वोक्तसमारोपणविधिर्नैव तत्सिद्धेः । तथा च पृथगरणीष्वग्नीन्समारोप्येतिवचनं व्यर्थमिति चेत्सत्यम् । वास्तोष्पतिहोमादिपरिसंख्या-र्थत्वेन वैयर्थ्याभावात् । नित्यधार्यौ द्वौ सम्यावसध्यपक्षे चतुरो वाऽऽहवनीयस्य नित्यधार्यत्वपक्षे त्रीन्पञ्च वा पृथगरणी द्वये द्वये मन्त्रेण समारोप्य गृह्याग्नौ सति तमपि समारोप्य प्रयाति । गार्हपत्यस्य संस्कृते अरण्यावन्येषां लौकिक्यः । पृथगिति वचनात्प्रत्यग्नि द्वयोर्द्वयोररण्योराधानक्रमेण समारोपणम् । अरणीवचनात्मात्मसमारोपणव्यावृत्त्यर्थम् । समारोपणमरण्योः प्रतपनेनाग्नेर्निवेशनं, तच्च निवेशनं भावनामात्रेणाऽऽत्मन्यग्निग्रहणमिव । मुख्यस्यासंभवात् । प्रत्याग्ने मन्त्रावृत्तिः । संशब्दो यथाऽरण्यन्तर्गतान्यधिकरणीभूतावयवपर्यन्तं तपनं भवति तथाऽऽरोपणं कर्तव्यमिति सूचयति । समारोपविधानादेव प्रत्यक्षनयनं व्यावर्त्यते । रथवचनं शकटव्यावृत्त्यर्थम् । पत्न्याऽन्वारम्भः समारोपणं कुर्यात् । सीमातिक्रमणे नद्यतिक्रमणे चान्वारम्भ उभयोः । अवरोपेऽपि पत्न्यन्वारम्भः । समारोपणमारम्भाऽऽवरोपमन्वारम्भ इति मुख्यः कल्पः । अयं ते योनिरिति समारोपणमन्त्रः ।

रथेऽविद्यमाने रथाङ्गेन सह ।

अविद्यमान इति पदच्छेदः । रथामावे रथाङ्गं किञ्चिद्गृहीत्वा तेन सह प्रयाति । सर्वभाण्डादिसामग्रीवाहनार्थं शकटानि अन्यानि भवन्त्येव । तत्र शकट एव स्वस्याप्यारोहणं प्राप्तं तद्वत्त्वेन बाध्यते । अथ वा रथेन प्रयातीत्यत्र रथेनेति तृतीयाऽङ्गा-हार्यसहस्रवदयोगित्वात्, न तु करणार्थिकेति । अस्मिन्कल्पे रथेन सह गमनं पादाभ्यामेवोभयोः । रथेऽरणीनां स्थापनम् ।

यद्यपो नाव्यास्तरत्यरणी रथं चाऽऽधाय सह तरति ।

नावा तार्या नाव्या अपो यदि तरति अरणी रथं चाऽऽधाय यस्यां नावि स्वयं तरति तस्यामेवाऽऽधाय तत्सहित एव तरति । आदायेति पाठोऽपपाठ एव । सर्वथा रथेन रथाङ्गेन वा वियोगो नैव कर्तव्य इति । तथा चाऽऽपस्तम्बः—अरणीभ्यामरणीभिरित्येके रथेन रथाङ्गेन वा न विप्रच्छिद्येतेति । अरणीशब्दोऽत्र द्वितीया-
बहुवचनान्तः ।

यद्यपोऽनाव्या रथेन तरति हरति चैनाः ।

अनाव्या नावा तार्या यदि न भवन्ति तदा रथेनैव तरति हरति चारणीः स्वयमेव । अत्रापि अरणीरथरथाङ्गानां न विप्रच्छेदः ।

यद्यवगाहेत देवीराप इत्यवगाहेत ।

यदि पथ्यापः पादाम्यामेव तरणीयाः स्युस्तदा जलावलोडनं प्राप्तं तज्जलप्रवेश-
समये देवीरापो अपानपादित्यादावेव कुर्यात्ततो गच्छेत् । क्रमिषमिति मन्त्रान्तः ।

अच्छिन्नं तन्तुं पृथिव्या अनुगेषमपा५ सेतु-
रसीति लोष्टं विमृद्भस्त्रापाराद्गन्तोस्तरति ।

लोष्टं मृत्पिण्डस्तं विमृद्भन्विमर्दयन्पारपर्यन्तं गमनार्थं चूर्णीकुर्वन्तरतीत्यर्थः । लोष्ट-
मिति जातावेकवचनं, तेनान्येषां प्रयोजनसत्त्वेऽन्यान्यपि ग्राह्याणीत्युक्तं भवति ।
विमर्दनं सातत्येन क्षेपणार्थम् । विशब्दः संततक्षेपणानुगुण्यार्थः । सेतुमेव कृत्वाऽ-
त्येतीति ब्राह्मणम् ।

पृथिव्याः संभवेति ॥ ९ ॥ सिकता लोष्टान्वा

मध्ये तीरयोश्च न्यस्यति पृथिव्या संभवेति वा ।

सिकता मृत्पांसवः । लोष्टा मृत्पिण्डाः । मध्ये मध्यभागे तीरयोश्च न्यस्यति
क्षिपति सिकता मृत्पिण्डत्रयं वा स्थानत्रये प्रक्षिपतीत्यर्थः । स्थानभेदाभ्युत्पत्तिः ।
पुनरवन्तरप्राप्तौ देवीराप इत्यवगाहादीनामावृत्तिः । तथा च भरद्वाजः—मन्त्रव्यवाये
मन्त्राभ्यासो द्रव्यपृथक्त्वेऽर्थपृथक्त्वे देशपृथक्त्वे च यथा कण्डूयनस्वप्नदीतरणाभि-
वर्षणामेध्यप्रतिमन्त्रणानीति । जैमिनिमते तु नाऽऽवृत्तिः । तथा चैकादशाध्याये चतुर्थे-
पादे तत्सूत्रम्—स्वप्नदीतरणाभिवर्षणामेध्यप्रतिमन्त्रणेषु चैवमिति । व्याख्यातमेतत्सू-
त्रमबद्धं मन इत्यमेध्यं दृष्ट्वा जपतीतिसूत्रव्याख्यावसरे । सविसर्गाविसर्गकृतो मन्त्रभेदः ।
एतेषां प्रयाणधर्माणां दीक्षितधर्माधिकारे वचनाददीक्षितप्रयाणे नेष्यन्ते । बौधायनः—
सश्रस(सृ)जन्ति त्रते संवधन्ति त्रतदुद्यथोर्वत्सावादधाति यदाधेयं भक्तीति । स एव—

अथाद्येनं यान्तं व्रतनवेलोपाधि गच्छत्युत्तरतोऽरणी निधाय दक्षिणतः परिश्रित्य व्रतयति तूष्णीं तृणोदकायावस्यतीति । द्वैधे—अथाद्येनं प्रयान्तं व्रतनवेलोपाधि गच्छतीति मथित्वाऽग्नीन्विहृत्य व्रतयेदिति बौधायन उत्तरतोऽरणी निधाय दक्षिणतः परिश्रित्य व्रतयेदिति शालीकिरिति । स एव—अथ यत्रावत्स्यन्भवति तदवस्यतीति । स एव—अथ यत्र यक्ष्यमाणो भवति तदवस्यत्येदमगन्म देवयजनं पृथिव्या इत्यान्तादनुवाकस्येति । अस्मिन्प्रयाणेऽन्यं विशेषमाह भरद्वाजः—अज्यः पवतेऽपोऽभिपवत इत्यहरहः प्रस्थितो जपतीति । अहरहरिति दीर्घाध्वाभिप्रायेण वीप्सा । दिशोऽभिसंपवत इत्यन्तः ।

अत्र देवयजनाध्यवसानमेके समामनन्ति ।

य इहाध्यवस्येत्स प्रयायात् । य आदितो न स प्रयाति योऽन्यत्र दीक्षित्वा ततो देवयजनमध्यवस्येत्स एव प्रयायात् । यस्त्वादावेव प्रयात्यध्यवसितदेवयजनस्तत्र दीक्षितो न ततः प्रयाति । देवयजनाध्यवसानार्थत्वात्प्रयाणस्य तस्य च कृतत्वादिति भावः । बौधायनस्तु देवयजनदीक्षायामपि तत्र योगक्षेमाकल्प्सौ देवयजनान्तराध्यवसानार्थं प्रयाणमनुमन्यते । तथा च तत्सूत्रम्—अथातः प्रयाणस्यैव मीमासा दीक्षितं वाऽयोगक्षेमे विन्दत्यन्यत्र वा देवयजनादीक्षित इति । पूर्वत्र यद्देवयजनाध्यवसानमुक्तं तत्तत्र न कार्यं किंतु अत्रास्मिन्काले कर्तव्यमित्येक आचार्या वदन्तीत्यर्थः । अर्थात्प्रयाणोत्तरमेव देवयजनाध्यवसानमित्यस्मिन्नर्थे सिद्धे वचनमत्र देवयजनाध्यवसाने कर्तव्य एवैते प्रयाणधर्माः स्युर्न पूर्वत्रेतिज्ञापनार्थम् ।

ब्राह्मणस्य मध्यमं स्थूणाराजमालभ्यैनं मन्त्रं जपति ।

अस्मिन्काले देवयजनाध्यवसानेऽयं विशेषोऽनेनोच्यते । स्थूणानां राजेति स्थूणाराजस्तं स्थूणानां मध्ये श्रेष्ठां स्थूणामित्यर्थः । राजशब्दः श्रेष्ठार्थवाची । राजाहः—सुस्तिम्यष्टजितिसप्तासान्तष्टप्रत्ययः । मेढीभूतस्थूणानां बहुत्वान्मध्यममिति विशेषणम् । एनमिति मन्त्रविश्लेषणमपवृत्ते दीक्षापरिमाणेऽपेत वीतेति देवयजनमध्यवस्यतीति वक्ष्यमाण आग्निं देवयजनाध्यवसानेऽयं धर्मो न भवतीतिप्रदर्शनार्थम् । जपसाहचर्यादेव मन्त्ररूपविशेष्यलाभे मन्त्रग्रहणमयं मन्त्रो देवयजनाध्यवसानार्थ इत्यनुसंधानं जपात्पूर्वं कर्तव्यमित्येतादृशार्थाज्ञापनार्थम् ।

एकरात्रं दीक्षितो राजानं क्रीणति

अहं अहं चतुरहेऽपरिमिते वा ।

अहंऽतीत इत्यर्थः । एवं अहंदिषु । चतुरहातिरिक्ताः पञ्चाहादयोऽपरिमितशब्देन संग्राह्याः । अहंअहचतुरहपक्षास्तु मुख्याः । अमुख्या इतर इति प्रदर्शयितुं

अहं ह्यहचतुरहशब्दैर्ग्रहणं अहं ह्यहदीक्षापक्षाणाम् । इतरेषां पञ्चाहादीनामपरिमित-
शब्देन । द्वादशाहदीक्षापक्षस्तु एकाद्वित्रिचतुरहदीक्षापक्षतोऽपि मुख्यः । अपरिमित-
दीक्षापक्षस्तु द्वादशाहदीक्षापक्षतोऽपि तपस आधिक्यान्मुख्य इति व्यवस्था द्रष्टव्या ।
यदि स्वेका दीक्षा द्वे तिस्रश्चतस्रोऽपरिमिता वेत्यनेनैव सिद्ध इदं वचनं प्रायणीया-
प्रभृति आतिथ्यासंबन्ध्याप्यायननिह्वनान्तमुपसद्विवस एव न तु दीक्षादिवस इति-
प्रदर्शनार्थम् । अहं तदस्मि आजुह्वान इत्येतौ मन्त्रौ पुरस्तात्प्रायणीयाया जपति ।
प्रत्यगाशिषो मन्त्रानिति सूत्रात् । आपस्तम्बेन तूपस्थानमुक्तं तथा वाऽपि विनियोगः ।
एकमिष इत्यस्य सोमक्रयण्याः पदानुनिक्रमणेषु जपः । यथारूपमितर इति सूत्रात् ।
अच्छिद्रा उपहोमाश्च लिङ्गाग्नियम्यन्त इति भरद्वाजसूत्रात् । एकमिषे विष्णुस्त्वाऽन्वेतु०
होत्राम्यो विष्णुस्त्वाऽन्वेत्विति निष्क्रम्यमाणेषु यजमानोऽनुवर्तयित्वा(र्त्य) सखायः
ससय० मायोष्टा इति सप्तमे पदे जपतीत्यापस्तम्बसूत्राच्च सप्तमे पद इत्यत्र वचनवि-
परिणामेन निष्क्रम्यमाणपदं सप्तम्येकवचनान्तमनुवर्तते । प्रत्यगाशिषो मन्त्रानकर्मका-
(क)रणाञ्जपतीत्यनेन सूत्रकृता याजमानत्वं प्रदर्शितम् । आद्याना षण्णां विष्णुस्त्वाऽन्वे-
त्विति लिङ्गादनुवर्तने विनियोगः । अन्तिमस्य तु प्रत्यगाशीष्वात्सूत्रकृद्रीत्याऽपि जप
एव । अयं च विनियोगः स्पष्टतया सूत्रेऽनुक्तत्वात्कृताकृतः ।

प्रक्तं पदं तोते राय इति पत्न्यै प्रयच्छति तव ते राय इति वा ।

इदं सूत्रं तृतीयं पत्न्यै प्रयच्छति तत्सा गृहेषु निधत्त इति सूत्र एव प्रसङ्गा-
व्याख्यातम् ।

क्रीयमाणस्य राज्ञो दक्षिणत आस्ते ।

अन्यत्र कर्मसु सानिध्यमात्रं न दक्षिणतउपवेशननियम इति अत्र वचनाज्ज्ञायते ।
एवं यत्र यत्र वचनं तत्रापि द्रष्टव्यं सर्वत्र ।

क्रीते सोमे मैत्रावरुणाय दण्डं प्रयच्छति ।

क्रीते वा राजन्याहवनीये यूपान्हुतिः हुत्वा यूपं छिनत्तीत्यस्मिन्सूत्रे कालनिर्णयः
प्रदर्शित एवास्ति । अनेन दण्डदानेन निरूढपशुतोऽतिदेशप्राप्ताऽध्वर्युर्कर्तृकता
मैत्रावरुणप्रैषकालता वाऽनेन बाध्यते । अविक्षुरो विक्षुरो भूयासमिति मैत्रावरुणः प्रति-
गृह्णाति । इदं च दण्डस्य दानं दण्डप्रतिपत्तिर्न भवति किं तु चतुर्थ्या मैत्रावरुण-
स्याभिप्रेतत्वेन प्रधानमेव । दण्डमिति तु द्वितीयाऽनीप्सितकर्मणि । अवलम्बनार्थ-
त्वेन च स्वार्थत्वमेव दानस्येति । तथा च चतुर्थ्यायां द्वितीयपादे जैमिनिः—प्रास-
नवमैत्रावरुणस्य दण्डप्रदानं कृतार्थत्वात् । अर्थकर्म वा कर्तृसंयोगात्प्राग्वत् । कर्म-
युक्तं च दर्शनादिति । प्रासनवत्कृष्णविषाणाप्रासनवत् । कृतार्थत्वात्कृतप्रयोजनत्वा-

ज्ञातप्रयोजनत्वादिति यावत् । तच्च प्रयोजनं दण्डेन दीक्षयतीत्येतद्विधिसिद्धं तस्य जातत्वान्मैत्रावरुणस्य दण्डप्रदानं प्रतिपत्तिरेवेति प्रथमसूत्रार्थः । मैत्रावरुणस्य दण्ड-
प्रदानं प्रतिपत्तिर्न भवति किं तु अर्थकर्म प्रयोजकमेव कर्म दृष्टार्थमेव कर्मेति यावत् ।
अत्र हेतुमाह—कर्तृसंयोगादिति । स्थित्वा प्रैषानुवचनकर्त्रा प्रशास्त्रा संयोगात् ।
संयोगः संबन्धः । स्थित्वा प्रैषानुवचने कुर्वत आलम्बनं भवन्द्दृष्टार्थ एव दण्डो
भवति । प्राग्भूतसंयवनार्थत्ववत् । इदमपि मैत्रावरुणार्थदण्डदानं प्रयोजकं दण्डस्येति
द्वितीयसूत्रार्थः । कर्मयुक्तमालम्बनरूपं कर्म तद्युक्तं च दर्शनात्, दण्डो प्रैषानन्वाहेति
दर्शनात् । दृश्यते ज्ञायतेऽनेनेति दर्शनं विधिवाक्यं तस्मात् कर्मयुक्तं भवतीति
तृतीयसूत्रार्थः ।

अः सुत्यायां वा क्रियमाणायाम् ।

इदमपि यजमानकर्तृकमेव । अविशुर इत्यनेनैव प्रतिग्रहो मैत्रावरुणस्य । अग्नीषो-
मीयदिवससंबन्ध्यनुष्ठानमारभ्य मैत्रावरुणकार्यसमयात्प्राग्यत्र कुत्रचिद्दण्डदानं कर्तव्य-
मित्यनेन विधीयते ।

वयः सुपर्णा इति प्रत्यपोर्णुते शिरोऽग्रेऽनुपूर्वमितराण्यङ्गानि ।

प्रत्यपोर्णुत उद्धाटयति । अग्र इति क्रमार्थम् । अनुपूर्वमनुक्रमम् । तेन स्कन्ध-
प्रमृत्त्यवयवा ये वाससा संछादितास्ते क्रमेणोद्धाटनीया इत्यर्थः । अत्र शिरःशब्देन
मुख्यया वृत्त्या शिरस एव ग्रहणं तस्यैव च्छादनयोग्यत्वान्न तु गौण्या वृत्त्या मुरव-
नेत्रनासिकानामपि । छादनासंभवात्, अनुष्ठानविरुद्धत्वाच्च । नाहि मुखे नेत्रद्वये च
च्छादिते मन्त्रपठनमीक्षणं च कर्तुं शक्यं, नेत्रद्वयान्तर्गतत्वात्केवलनासिकाया अपि
च्छादनं कर्तुं न शक्यम् । पादयोरपि च्छादनं गमनविरुद्धत्वाच्च कर्तुं शक्यम् । तथा
चेतस्यतिरिक्तान्येवाङ्गानीतरशब्देन विवक्षितानि । यजमानोऽद्भिरभ्युक्ष्य कौत्साय वा
परिकर्मिणे वोष्णीषं प्रयच्छतीति बौधायनः । दण्डप्रदाने मन्त्र उक्त आपस्तम्बेन
दीक्षितदण्डं च मैत्रावरुणाय प्रयच्छति मित्रावरुणयोस्त्वा प्रशास्त्रोः प्रयच्छाम्यवक्रो
विधुरो भूयासमिति । बद्धानिति मन्त्रान्तः ।

यित्रो न एहि सुमित्रदा इत्यूरावासन्नः राजानमुपस्वजे उपैव गृहीते ।

अध्वर्युणेन्द्रस्योरुमाविशेत्यूरावासन्नः राजानमुपस्वजे वक्षस्येवोपगृहीत इत्यर्थः ।
स्वजघातुरालिङ्गने तच्चाऽऽलिङ्गनं वक्षसीति लोकप्रसिद्धमेव । उपस्वज इति सप्तम्यन्तं
पदं वक्षोवाचकम् । उपस्वज इत्यत्रोपेत्युपसर्गोऽतिशयार्थः । अतिशयेन स्वजनं वक्ष-
सैव । एवकार उपस्वज इत्यनन्तरमन्वेति । अत्राप्युपेत्युपसर्गः सम्यक्श्लेषणार्थः ।

ग्रहणं स्लेषणमत्र । उपसर्गक्रिययोर्मध्य एवशब्दस्य पाठादियं श्रुतिरेवानुदितेत्यनु-
मीयते । एतावानेव मन्त्रः । अध्वर्यवाशक्तवा इति अध्वर्युं प्रति प्रश्नः । आशकाभे-
त्यध्वर्युणोत्तरे दत्ते कथमाशकतेति पुनः प्रश्नः । एतौ द्वौ प्रश्नावध्वर्युसूत्रोपात्तौ गिरौ
ऋयणमिति पक्षे नान्यदा ।

उदायुषेत्युत्तिष्ठति ।

अमृताऽन्विति मन्त्रान्तः ।

उर्वन्तरिक्षमिति गच्छति ।

अन्विहीति मन्त्रान्तः ।

शकटं प्राप्याध्वर्यवे राजानं प्रददाति ।

शकटं प्राप्येतिवचनादिदं ज्ञायतेऽध्वर्युणा कृष्णाजिनास्तरणे कृते तत्रैव स्थितायाध्व-
र्यवे राज्ञः प्रदानं न तु तस्मात्स्वसमीपमागतायेति । उत्थानदेशात्किंचिद्देशमतिक्रम्य
गच्छति आस्तरणोत्तरं ततोऽपि तूष्णीमेव गच्छति यावच्छकटमिति च । साऽसि
सुब्रह्मण्य इत्यस्य मन्त्रस्य जपः सुब्रह्मण्याह्वाने । तथा चाऽऽपस्तम्बः—सर्वासु सुब्रह्म-
ण्यासु सुब्रह्मण्यमन्वारम्य यजमानो जपति साऽसि सुब्रह्मण्ये तस्यास्ते पृथिवी पादः
साऽसि सुब्रह्मण्ये तस्यास्तेऽन्तरिक्षं पादः साऽसि सुब्रह्मण्ये तस्यास्ते द्यौः पादः साऽसि
सुब्रह्मण्ये तस्यास्ते दिशः पादः परोरजास्ते पञ्चमः पादः सा न इषमूर्जं धुक्त्वा तेज
इन्द्रियं ब्रह्मवर्चसमन्नाद्यमिति । सर्वासु कालभेदाद्भिन्नासु सुब्रह्मण्योमित्याह याजमाने
साऽसि सुब्रह्मण्य इति यजमानो जपतीत्यर्थः । यथारूपमितर इत्यनेन सूत्रकृताऽपि
विनियोग उक्तोऽस्ति । प्रत्यगाशिषो मन्त्रानकर्मकरणाञ्जपतीतिदर्शपूर्णमासयाजमान-
सूत्राद्याजमानत्वमुक्तं भवति । लिङ्गात्सुब्रह्मण्याह्वाने विनियोगः सिध्यति ।

नमो मित्रस्य वरुणस्य चक्षस इति प्राग्वत्शमोह्यमानं प्रतीक्षते ।

प्राग्वंशं प्रति ओह्यमानं प्राप्यमाणं राजानमीक्षत आभिमुख्येन । प्रतिशब्दादाभि-
मुख्यं लभ्यते । सूर्याय शंसतेति मन्त्रान्तः ।

अनु मे दीक्षां दीक्षापतिर्मन्यतामिति तानूनमऽसमवष्टुशति ।

संशब्द ऋत्विग्भिः सहैवाभिमर्शार्थः । अवेत्युपसर्गः स्पर्शनकालेऽवनमनार्थः ।
मा धा इति मन्त्रान्तः ।

तन्निषु व्रतेषु प्रतिपन्नो भक्षयति यदध्वर्युर्नावजिघ्रति ।

त्रिषु औपसदेषु व्रतेषु प्रतिपन्नः प्रतिपत्तिं कुर्वाणो विमज्य विमज्य निक्षिप्य भक्ष-
यति यदि अध्वर्योरवजिघ्रणेच्छाया अभावः । अस्मिन्पक्षे प्रतिव्रतमावृत्तिर्मन्त्रस्य ।

उभयोः समुच्चयः । +अवजिघ्रणेच्छायां तु नैतद्भक्षणम् । अत्र कात्यायनो विशेषमाह तानूनपत्रं प्रकृत्य—अपिधायामृन्मयेनापराह्णे व्रतमिश्रं दीक्षिताय प्रयच्छति बहुषु गृहपतय इति । अमृन्मयेन कांस्याद्यन्यतमेन व्रतमिश्रं यथा भवति तथा कृत्वा दीक्षिताय प्रयच्छतीत्यर्थः । अत्र दीक्षितप्रह्णात्पत्न्या व्यावृत्तिः । सत्रे सर्वेषामपि दीक्षितत्वात्सर्वेभ्योऽपि दानप्राप्तावाह—बहुषु गृहपतय इति ।

अग्रे व्रतपत इत्यवान्तरदीक्षामुपैति ।

सह नौ व्रतपते व्रतिनोर्व्रतानीति मन्त्रान्तः । अप्सु दीक्षाप्रमृतिप्रायणीयादिवसप्रयाणात्प्राग्विहिता वर्तमाना धर्मा दीक्षाशब्दवाच्यास्तेषां विसर्गः । अवभृथे तन्मध्ये संतरां मेखलामित्यारभ्य येऽधिका धर्मास्ते मध्य उत्पन्नत्वादे(द)वान्तरदीक्षाशब्दवाच्यास्तानुपैति स्वी करोतीति सामान्यप्रतिज्ञेयम् ।

संतरां मेखला५ समायच्छते संतरां मुष्टी कुरुते
तप्तव्रतो भवति मदन्तीभिरुदकार्यान्कुरुते॥ १० ॥

संतरां संहततरां मेखलां गाढतरामिति तदर्थः । मदन्तीरुपसृश्य गाढतरं मुष्टिमेखलं कुरुत इति कात्यायनसूत्रात् । सभ्यक्, आयच्छत आश्लेषयति । संतरा मुष्टी कुरुत इत्यत्र संतरा संतरे इत्यर्थः । मुषां मुलुगिति सूत्रेण द्विवचनविभक्तेराकारः । संतरामिति पाठ एकवचनं छान्दसं द्रष्टव्यम् । संतरामित्यव्ययं वा । तप्तव्रतो भवतीत्यत्र वचनादैशेष्ये व्रतेषु किञ्चिच्छीतमेव व्रतं ग्राह्यमिति गम्यते । मदन्त्यस्तप्ता आपस्ताभिरेवोदकार्यानुदककार्याणि लौकिकानि शौचाचमनादीनि लौकिकीभिर्गार्हपत्ये तप्ताभिः कर्षान्तर्गतानि कुरुत इत्यर्थः । मदन्तीभिर्मार्जयत इतिश्रुतिगतो मदन्तीभिर्मार्जनस्य विधिरुपलक्षणमिति भावः । आत्मानमेव दीक्षया पाति प्रजामवान्तरदीक्षया संतरां मेखला५ समायच्छते प्रजा ह्यात्मनोऽन्तरतरा तप्तव्रतो भवति मदन्तीभिर्मार्जयत इति ब्राह्मणेऽवान्तरदीक्षायाः प्रजारक्षणं फलं ज्ञेयम् । संतरां मुष्टी कुरुत इति शाखान्तरीयो विधिः ।

व्याख्यातं पाणिप्रक्षालनमाप्यायनं निह्वनं च ।

मदन्तीभिः पाणीन्प्रक्षालयन्त इत्येतेन सूत्रेण पाणिप्रक्षालनं व्याख्यातमुक्तम् । अ०शुर०शुरिति त० सर्वे सहिरण्यैः पाणिभिराप्याययन्तीत्यनेनाऽऽप्यायनं व्याख्यातम् । प्रत्युपनद्धेऽप उपसृश्येष्टा राय इति प्रस्तरे निह्वते सव्यान्नीचः पाणीन्कृत्वा दक्षिणानुत्तानानित्यनेन निह्वनं व्याख्यातम् । उदकोपस्पर्शस्य निह्वनाङ्गत्वात्सोऽपि भवति ।

या ते अग्रे रुद्रिया तनूरिति व्रतयति ।

ये देवा मनोजाता इत्येतस्य स्थानेऽस्मिन्व्रतेऽयं मन्त्रो भवतीत्यर्थः । तस्यास्ते स्वाहेति मन्त्रान्तः ।

दैक्षमेतदहर्ब्रतपरिमाणं भवति ।

एतस्याहो यद्ब्रतं दिवससंबन्धिव्रतं तस्य परिमाणं दैक्षं दीक्षाया इदं दैक्षं वत्सस्यै-
कः स्तनमवशेष्येत्यनेन याद्विहितं तदेव भवत्युपसद्विवससंबन्धिव्रतेऽपि उपसत्प्रवृत्ति-
पूर्वकालभवत्वादिति भावः ।

औपसदोऽत ऊर्ध्वं व्रतकल्पः ।

उपसदोऽयमौपसदः । अतः सायंकालिकव्रतादूर्ध्वमारभ्य व्रतकल्पो व्रतप्रकारो
भवति । अत ऊर्ध्वमस्याहः सायंव्रतप्रमृत्यौपसदव्रतान्येतेनैव व्रतयति न पूर्वेण मन्त्रेण
सहाधिनिविशत इत्येवार्थः । यत्त्वद्यननमहर्ब्रतं तत्त्वद्यन्तरदीक्षोपायेनोत्तरकालमाव्यपि
दैक्षमेतदहर्ब्रतपरिमाणं भवतीति दैक्षव्रतत्वस्योक्तेर्दैक्षमेव भवति । मन्त्रस्तु दैक्षमेतदह-
र्ब्रतपरिमाणं भवतीत्येतस्मात्प्राग्या ते अग्रे रुद्रिया तनूरित्युपदेशादैक्षत्वेऽपि या ते
अग्न इत्ययमेव मन्त्रो व्रते । बौधायनेन संतरा मेखलां समायच्छस्व संतरा मुष्टी
कुरुष्व तस्यैव एधि मदन्तीभिर्माजयित्वात्पूर्वव्रतनः सृज या ते अग्रे रुद्रिया तनूस्तया
नः पाहि तस्यास्ते स्वाहेत्येतेनातोऽधि व्रतयेति सशापनवाक्ये स्पष्टमेवोक्तम् । पूर्व(र्व)-
व्रतार्थो मन्त्रः पूर्वव्रतनस्तमुत्सृजेत्यर्थः । तर्हि को मन्त्र इयाकाङ्क्षायामाह—या ते
अग्न इत्यादि । एतेनातोऽधि अत आरभ्य अतय व्रत स्वी कुरु इत्यर्थः । निह्वनोत्तरं
पाठादिदं व्रतं निह्वनोत्तरमेव भवति । यजमानश्चतुस्तनमेतां रात्रिं व्रतं व्रतयति ।
पत्नी च व्रतं व्रतयति चतुस्तनमेव । स्पष्टमयमर्थो मानवसूत्रे—चतुस्तने प्रथमेऽहनि
त्रिस्तने द्विस्तने मध्यमे एकस्तन उत्तमे इति । चतुस्तने इति द्विवचनात्प्रथम औप-
सदेऽहनि यजमानपत्न्योर्द्वे व्रते भवत इत्यर्थः । चत्वारश्चत्वारः स्तना यथोक्ते चतुः-
स्तने । संख्याशब्दानां वृत्तिविषये वीप्सार्थत्व सप्तपर्णादिवदिति कैयटः । तथा
चतुस्तनपरिमितं यजमानस्य व्रतमेतावदेव पत्न्याश्चेत्यर्थः । यजमानपत्न्योर्व्रतमित्ये-
तावन्मात्रविषय इदं सूत्रमुपयुज्यते संमतित्वेन ।

यजमानपत्न्योरौपसद्व्रतपरिमाणान्याह—

चतुस्तनमेतां रात्रिं व्रतं व्रतयति त्रिस्तनं

मध्यमेऽहनि द्विस्तनं रात्रावेकस्तनमुत्तमेऽहनि ।

एतां यस्मिन्दिने या ते अग्रे रुद्रिया तनूरित्येतेन प्रथमं व्रतं गृहीतं तां रात्रिं
मेतस्या रात्रावित्यर्थः । त्रिस्तनं मध्यमे औपसदेऽहनि, द्विस्तनं रात्रौ तस्या रात्रौ-
एकस्तनमुत्तमेऽहनि औपसदेऽहनीत्यर्थः । मन्वसोत्तपत्वमुपमत्कृतं द्रष्टव्यम् ।

आराग्रामवान्तरदीक्षामुपेयादिति ब्राह्मणव्याख्या-
तानि काम्यानि व्रतपरिमाणानि तेषां याथाकामी ।

आराग्रामवान्तरदीक्षामुपेयाद्यः कामयेतास्मिन्मे लोकेऽर्धुकं स्यादित्येकं काम्यं व्रतपरिमाणम् । परोवरीयसीमवान्तरदीक्षामुपेयाद्यः कामयेतामुष्मिन्मे लोकेऽर्धुकं स्यादित्येकम् । एकमग्रेऽथ द्वावथ त्रीनथ चतुर एषा वा आराग्रामवान्तरदीक्षाऽस्मिन्ने-वास्यै लोकेऽर्धुकं भवतीति, चतुरोऽग्रेऽथ त्रीनथ द्वावथैकमेषा वै परोवरीयस्यवान्तरदीक्षाऽमुष्मिन्नेवास्यै लोकेऽर्धुकं भवतीति क्रमेण तयोः स्वरूपं ब्राह्मणे प्रदर्शितम् । तत्राऽऽद्याऽऽराग्रामवान्तरदीक्षा द्वितीया परोवरीयसी । बञ्जीवर्द्धप्रतोदनं लौहमारं तद्वदल्पमग्रे मुखं यस्याः साऽऽराग्रा । परोवरीय इत्यत्र परःशब्देनात्र श्रेष्ठत्वादुपक्रमो विवक्षितः । उपक्रमे वरीयोऽधिकं यस्याः सा परोवरीयसी । अर्धुकं समृद्धिशीलम् । इदमेतयोः फलम् । एतद्दीक्षासंबन्धोपसद्व्रतपरिमाणद्वयं काम्यम् । वत्सस्यैकः स्तनो भागी हि सोऽथैकं स्तनं व्रतमुपैत्यथ द्वावथ त्रीनथ चतुर इति एकं व्रतम् । एतस्य संज्ञा फलं चोक्तं ब्राह्मण एव—एतद्वै क्षुरपवि नाम व्रतं येन प्रजातान्भ्रातृव्यान्नुदते प्रतिजनिष्यमाणानथो कनीयसैव भूय उपैतीति । चतुरोऽग्रे स्तनान् व्रतमुपैत्यथ त्रीनथ द्वावथैकमित्येतदेकम् । एतस्यापि संज्ञा फलं चोक्तं ब्राह्मण एव—एतद्वै सुजवन नाम व्रतं तपस्यं सुवर्ग्यमयो प्रैव जायते प्रजया पशुभिरिति । एतद्वयं चापि काम्यम् । एतानि चत्वारि ब्राह्मणेन व्याख्यातानि काम्यानि कामसंपादकानि व्रतस्य परिमाणानि क्रमभेदेन व्रतस्वरूपाणि तेषां यथाकामस्तद्व्रतपरिमाणमङ्गी कुर्यादित्यर्थः ।

अ तद्विष्णुः स्तवते वीर्यायेति संमिताद्विविधानात्प्रोगुप-

निष्क्रम्य तैरेव मन्त्रैर्यथान्युप्तं धिष्णिन्यानुपतिष्ठते ।

संमिताद्विमितात् । अनेन ल्यपेदं ज्ञायते—एतावत्पर्यन्तं हविर्धानं एवोपविष्टो भवेत्, औदुम्बर्यभिहोमसंबन्धित्यागस्तत्रैवोपविष्टेन कार्यं इति । यैर्मन्त्रैरध्वर्युणा निवपनं कृतं तैरेव मन्त्रैरित्यर्थः । यथान्युप्तं न्युप्तमनतिक्रम्य यथान्युप्तं धिष्णिन्यानाय-तनानि उपतिष्ठत इत्यर्थः । अनेनैच्छिकत्वं व्यावर्त्यते । यदध्वर्युणा न्युप्तं तत्तदनन्तरमेवोपतिष्ठत इत्येतादृशार्थप्रापणार्थं वा । उपतिष्ठत इत्येतावतैव समन्त्रकत्वं सिद्धमुपस्थानस्य विना मन्त्रैरसंभवात् । ते च मन्त्रा धिष्णिन्यप्रकरणोपस्थितत्वाद्विभूरसीत्याद्या एव । तथा चार्थादेव विभूरसीत्यादीनां पन्त्राणां प्राप्ताविदं वचनमेतानेवोपस्थानान्व्याघारणांश्चैकैः समामनन्तीत्यापस्तम्बोक्तं पाक्षिकत्वमुपस्थानस्य व्यावर्तयितुम् । एवमशब्दस्योपतिष्ठत इत्यनन्तरमन्वयः ।

सम्राडसि कृशानुरित्याहवनीयं परिषद्योऽसि पवमान
इति यत्र बहिष्पवमानेन स्तुवते प्रतकाऽसि नभस्वा-
निति चात्वालयसंमृष्टोऽसि हव्यसूद इति पशुश्र-
पणमृतधामासि सुवर्ज्योतिरित्याहुस्वरीं ब्रह्मज्योति-
रसि सुवर्धामेति ब्रह्मसदनमजोऽस्येकपादिति प्राजि-
हितं गार्हपत्यमहिरसि बुध्निय इति शालामुखीयं
कव्योऽसि कव्यवाहन इति दक्षिणाग्निः समू-
होऽसि विश्वव्यचा इत्युत्करः समुद्रोऽसि विश्व-
भरा इति सदः सदस्योऽसि मलिम्लुच इति
सदस्यायतनः रौद्रमनीकः सर्वत्रानुषजति ॥ ११ ॥
इति हिरण्यकेशिसूत्रे दशमप्रश्ने तृतीयः पटलः ।

आहवनीय औत्तरवेदिकः । शालामुखीयस्याग्ने पृथग्रहणात् । यत्र बहिष्पवमा-
नेन स्तुवत इत्यनन्तरं यत्तदोर्नित्यसंबन्धानुपतिष्ठत इतिसकर्मकधातुयोगाद्वितीयान्तो
देशविशेषणत्वात्पुंलिङ्गस्तच्छब्दोऽध्याहार्यः । ननु परिषद्योऽसि पवमान इत्यास्ताव-
मित्येव लाघवाद्ब्रूक्तव्यं नचैतावताऽऽस्तावशब्दार्थप्रसिद्धिः कथमिति चेत् । यत्र बहि-
ष्पवमानेन स्तुवत इत्याध्वर्यवमूत्रादेव सिद्धे व्यर्थमेतदिति चेत्सत्यम् । पूर्वोपात्तास्ताव-
शब्दार्थतोऽत्राऽऽस्तावशब्दार्थे किञ्चिदधिकं वैलक्षण्यमस्तीति ज्ञापनार्थत्वेनैतस्योपादा-
नस्य सार्थक्यात् । तथा हि पूर्वत्राऽऽस्तावशब्देनैक एव पदार्थः सर्वैकतुषु समानः ।
अग्निष्टोमाद्येकाहेषु चात्वालसमीपप्रदेशरूप एवाहीनेषु द्वादशाहादिषु प्रथमे सौत्येऽहनि
चात्वालसमीपप्रदेशरूपः, द्वितीयादिषु सौत्याहेषु सदोरूप इत्येकैक एव । उपस्थान-
विषयेभ्यतेनाऽऽस्तावशब्देन तु द्वादशाहाद्यहीनैकतुषु चात्वालसदआत्मकं देशद्वय-
मपि ग्राह्यं न तु चात्वाल एव । अन्यथोपस्थानजन्यसंस्कारश्चात्वालसमीपप्रदेश एव
स्यात्सदसि न स्यात् । इष्टश्च संस्कार उभयत्रापीतीष्टं वैलक्षण्यं ज्ञेयम् । देशभेदात्प-
रिषद्योऽसि पवमान इत्यस्याऽऽवृत्तिः । प्रथमे सौत्येऽहनि चात्वाले समीपप्रदेशे बहि-
ष्पवमानस्तवनमितरेष्वहःसु सदस्येवेति । अयमर्थो लाट्यानद्राह्यायणाम्या प्रदर्शितः—
अहीनबहिष्पवमानैः सदसि स्तुवीरन्प्रथमादह्नोऽन्यत्रेति । चात्वालः प्रसिद्धः । पशोः
श्रपणं यस्मिन्देशे स देशः पशुश्रपणः । प्राजिहितशब्दार्थो वसतीवरीपरिहरणसूत्रे
प्रदर्शितः । गार्हपत्यग्रहणं प्राजिहितशब्दः पुराणगार्हपत्यपर एवेति प्रदर्शयितुम् ।
अन्यथा कस्येयं संज्ञेति शङ्काया निराकरणं न स्यात् । तथा च यत्र यत्र प्राजिहि-
तशब्दस्तत्र तत्र पुराणगार्हपत्य एव ग्राह्य इति सिद्धं भवति । शाला प्राग्वेशाख्या

तस्या मुखेऽग्रभागे भवः शालामुखीयस्तम् । अन्यत्स्पष्टम् । रौद्रमनीकः सर्वत्रानुष-
जतीति पूर्ववद्भ्याख्येयम् ।

इत्योकोषाद्दशमदशिमदशिमयाजिसाहस्राग्रियुक्तवाजपेययाजिसर्वतोमुखया-
जिद्विसाहस्राग्रियुक्तपौण्डरीकयाजिगणेशदीक्षिततनूजगोपीनाथ-
दीक्षितविरचितायां श्रीपद्मगवत्सत्याषाढहिरण्यकेशिसू-
त्राम्बुधिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नाख्यायां वृत्तौ दशमप-
श्चस्य तृतीयः पटलः ॥ ३ ॥

अथ दशमप्रश्ने चतुर्थः पटलः ।

यत्र हविर्धाने ब्रह्मा राजानं प्रपादयति तस्मि-
न्काले पूर्वेण द्वारेण हविर्धाने प्रविश्यैष वो देव
सवितः सोम इति शकटे राजानमासन्नमभिमन्त्रयते ।

यत्र यस्मिन्काले तस्मिन्काले तस्मिन्नेव काले प्रपादनं, राजानं प्रत्यादाय सोमो
जिगाति गातुविदिति सौम्यर्चाऽपरेण द्वारेण हविर्धाने प्रविश्याध्वर्यवे राजानं प्रदा-
येतिब्रह्ममूत्रोक्तस्योपलक्षणम् । आसन्नमध्वर्युणा । अनासन्नस्य राज्ञोऽभिमन्त्रणं व्याव-
र्तयितुमासन्नमिति । शकटग्रहणं मण्डपव्यावृत्त्यर्थम् । शकटस्योत्तरतः प्राङ्मुखः सन्ने-
वाभिमन्त्रणं कुर्यात् । न चात्रोदङ्मुखताऽपि । प्राङ्मुखतयैव शास्त्राविरोधपूर्वकासन्ना-
भिमन्त्रणरूपकार्यनिर्वाह उदङ्मुखतायाः शास्त्रविरुद्धाया निर्युक्तिकत्वात् । राज्ञो
वामतः करणमेव शास्त्रविरोधोऽत्र । उपगा इति मन्त्रान्तः ।

इदमहं मनुष्यो मनुष्यानिति प्रदक्षिणमावर्तते ।

एतच्च शकटस्योत्तरत एव राज्ञः पृष्ठतः करणस्य परिहर्तुमशक्यत्वाच्च दोषः ।
सह रायस्पोषेणेति मन्त्रान्तः ।

नमो देवेभ्य इति प्राचीनमञ्जलिं
करोति स्वधा पितृभ्य इति दक्षिणा ।

प्राचीनं प्रागग्रमञ्जलिम् । अग्रेण जुहूपभृतौ देवेभ्यः प्राचीनमञ्जलिं करोतीति प्रकृतौ
जुहूपभृतावग्रेण देवेभ्यः करोतीति दर्शनात् । अत्रापि अग्रेण देवेभ्य इति अध्याहा-
र्यम् । अर्थात्सोममग्रेण स्वधा पितृभ्य इत्यनेन मन्त्रेण, दक्षिणा दक्षिणमित्यर्थः ।

दक्षिणादाच्, इत्याजन्तता । दक्षिणं दक्षिणाग्रमित्यर्थः । अञ्जलिं करोतीत्यनुवर्तते ।
न्यञ्चीति बौधायनः । शकटान्यञ्चीत्यर्थः ।

इदमहं निर्वरुणस्य पाशादित्युपनिष्क्रामति ।

हविर्धानाद्बहिरिति शेषोऽर्थात् ।

सुवरभिविरूपेणमिति सर्वं यज्ञमनुवीक्षते

वैश्वानरं ज्योतिरित्याहवनीयं परेक्षते ।

सर्वयज्ञानुवीक्षणाहवनीयपरेक्षणे दर्शपूर्णमासवादित्येतावतैव सिद्धे गुरुभूतमेवं वचनं
स्वशाखायोमेतयोर्ब्राह्मणाभावेऽपि शाखान्तर एतद्ब्राह्मणं स्पष्टमेवेतिज्ञापनार्थम् । फलं
ज्ञानावश्यकता । यज्ञशब्देन विहारोऽत्र ग्राह्यः । तथा चाऽऽपस्तम्बः—सर्वं विहारम-
नुवीक्षत इति । तत्रैव तिष्ठन्निति परेत्यस्यार्थः । तथा च तिष्ठता कर्तव्यं यदीक्षणं
तत्परेक्षणमित्यर्थो भवति ।

अग्रे व्रतपत इत्यवान्तरदीक्षां विसृजते ।

संतरा मेखलां समायच्छते संतरा मुष्टीं कुरुत इत्याद्या अवान्तरधर्माः पूर्वं ये
स्वीकृतास्तान्वक्ष्यमाणरीत्या परित्यजेदित्यर्थः । अयमेवावान्तरदीक्षाविसर्गो नाम ।
यथायथं नौ व्रतपते व्रतिनोर्व्रतानीति मन्त्रान्तः ।

तत्प्रकारमाह—

वितरां मेखलां समायच्छते वितरां मुष्टीं कुरुते ।

वितरा शिथिला यथा भवति तथा समायच्छते समाकर्षेन्मेखलामित्यर्थः । वितरां
शिथिले मुष्टीं कुरुते । संतरामितिवद्वितरामिति व्याख्येयम् ।

स्वाहा यज्ञं वाचि वाते विसृज इति मुष्टीं वाचं च

विसर्जयित्वा यथामुखमत ऊर्ध्वं हस्ताभ्यां चरति ।

स्वाहा यज्ञमित्यनन्तरमिति शब्दाध्याहारेण च्छेदः । वाचि वाते विसृज इति भिन्न
एव मन्त्रः । तथा च प्रथमेन तु मुष्टिविसर्गः । द्वितीयेन वाग्विसर्गः । चकारो मुष्टि-
विसर्गेण समुच्चयार्थः । स्वाहा यज्ञमिति मन्त्रः स्वाहा यज्ञं मनसेत्यारभ्य वातादारभ
इत्यन्तः । एतादृशमर्थमापस्तम्ब आह—वितरा मेखला विसृज्यते वितरा मुष्टीं कर्ष-
तेऽत्र दण्डप्रदानमेके समामनन्ति स्वाहा यज्ञं मनसा स्वाहा द्यावापृथिवीभ्यां
स्वाहोरोरन्तरिक्षात्स्वाहा यज्ञं वातादारभ इति मुष्टीं विसृजते स्वाहा वाचि वाते विसृज
इति वाचमिति । अथर्वकेतिकरणात्स्वाहा यज्ञं वाचि वाते विसृज इत्येक एव मन्त्रः ।
अस्मिन्पक्षे मुष्टिद्वयविसर्गे वाग्विसर्गे च मन्त्र आवर्तनीयः । द्रव्यपृथक्त्वात् । या
नित्यं मध्ययोर्निधयते वाकतामतः परं विसृजते । यथामुखं स्वेच्छम् । अत ऊर्ध्व-
मतोऽवान्तरदीक्षाविसर्गादूर्ध्वमारभ्येत्यर्थः । अन्यत्स्पष्टम् । इदं सूत्रमवान्तरदीक्षावि-

सर्गार्थमात्रमेतन्मुष्टिविसर्जनं तदनन्तरं तूष्णीमेव पुनर्मुष्टिकरणं यज्ञधारणार्थं कर्तव्यं तत्सहितैवान्या दीक्षितवृत्तिरिति कदाचित्स्यात्तद्वारयितुम् ।

वर्ततेऽन्या दीक्षितवृत्तिः ।

दीक्षणीयाप्रभृतीयं वृत्तिरिति सूत्रे यदि प्रमत्तो व्याहरेदित्यारभ्य यद्यदीक्षितवादं वदेन्मुष्टी वाचं च विसर्जयित्वेत्येतदन्ता धर्मा वृत्तिपदेनोच्यन्ते । सैव वृत्तिरत्रान्यशब्देन गृह्यते । साऽन्या दीक्षितवृत्तिर्वर्तत एव न त्ववान्तरदीक्षाविसर्गकाले दीक्षणीयेष्टिमारभ्य प्रवृत्ता या वृत्तिस्तस्या अपि विसर्ग इति ।

जागर्त्येताः रात्रिम् ।

एतच्छब्दस्य सर्वनामत्वात्सर्वनाम्नो याऽग्नीषोमीयपशुसंबन्धनूयाजवती रात्रिः सैतच्छब्देन गृह्यते । तेनैतस्यामेव रात्रौ जागरणं न द्वादशार्हाद्यहीनेषु द्वितीयादि-रात्रिषु अन्यथा प्रत्यहं जागरणे द्वितीयसौत्यदिवसाद्यनुष्ठानेऽतीव शरीरे वैकृष्यं स्यात् । नच राजसंरक्षणानुपपत्तिः । तस्यान्यद्वाराऽपि संभवात् । अस्मिन्नर्थे साधकं व्याख्यानं हविर्धाने यजमानो राजानं गोपायतीत्येतत्सूत्र एव प्रदर्शितमेव ।

न व्रतं भवति दैक्षोऽत ऊर्ध्वं व्रतकल्पः ।

एतां रात्रिमिति वचनविपरिणामेनानुवर्तते । तथा चैतस्यां रात्रौ व्रतं न भवतीत्यर्थो भवति । अत ऊर्ध्वं चेद्व्रतं प्रसक्तं तदा दैक्षो दीक्षाया अयं दैक्षो दीक्षासंबन्धी व्रतकल्पो दीक्षासंबन्धिव्रतप्रकारो भवतीत्यर्थः । एतच्च प्रतिबन्धवशेन यद्यवभृथं न जातं तदा द्रष्टव्यम् । एवमहीनेषु द्वितीयप्रभृतिषु सुत्यारात्रिषु च ।

सप्तहोत्रा ग्रावस्वासन्नः राजानमभिमृशति ।

ग्रावस्वासन्नमित्यत्राध्वर्युणेति शेषः । अध्वर्युरेवाऽऽसादनस्य विहितत्वात् । अहो-मार्थत्वादग्रहोऽत्र सप्तहोता । स च महाहविर्होतेति । अयास्य उद्गातेति होतृमन्त्रान्तः ।

यत्र हविर्धानमपः प्रपादयति ता अनु

प्रपद्यते यश एनमुपनामुकं भवति ।

यत्र यस्मिन्काले ताः प्रपादिता अपोऽनु पश्चात्प्रपद्यते हविर्धाने प्रविशतीत्यर्थः । पूर्वेण द्वारेणैव ता अन्वितिवचनात् । यत्रेति पूर्वोक्तेस्तदेत्यस्याध्याहार आर्थिकः । तथा चायमर्थो भवति—यस्मिन्काले हविर्धानमपः प्रपादयति तस्मिन्काले ता अनु प्रविशतीति । एनं यजमानं प्रति यश उपनामुकं भवति । उपशब्दः सामीप्यार्थकः संस्तद्वारा नैरन्तर्यं लक्षयति । नामुकमित्यत्र णम ग्रहत्वे शब्दे चेतिधातुसूत्रप्रदर्शित-ग्रहतार्थकाद्धातोरुक्तप्रत्ययः । जित्वादादिवृद्धिः । चकारेण रुधात्यर्थकत्वमपि समु-

चेतव्यं सर्वदा नामकं ख्यातं यशसो विशेषणम् । एनं यजमानं प्रति निरन्तरं ख्यातं यशो भवति प्राप्नोतीत्यर्थः । सत्तारूपार्थनिर्देशस्तूपलक्षणं यागात्स्वर्गो भवतीत्यादावुत्पद्यत इत्याद्यर्थदर्शनात् । प्रकृते द्वितीयायोगेन प्रापणार्थकत्वस्यैव कल्पनात् । यद्यप्युणादिमूत्रेषूकजप्रत्ययो नोपात्तस्तथाऽपि

संज्ञासु धातुरूपाणि प्रत्ययाश्च ततः परे ।

कार्याद्विद्यादनूबन्धमेतच्छास्त्रमुणादिषु ॥

इतिशास्त्रबलादविहितोऽप्युक्ञ ऊहितुं शक्यः । इयं शास्त्रान्तरीया श्रुतिरेवानुद्यते । अयमनुप्रपदनस्तावकोऽर्थवादः । अत्रार्थवादप्रदर्शनमर्थवादज्ञानावश्यकत्वं प्रदर्शयितुम् । तदज्ञाने यजुर्भेषप्रायश्चित्तं भुव इति दक्षिणाग्नौ होतव्यं भवति ।

द्वादश धेनूः पष्ठौहीर्वा गर्भिणीः कृत्त्यधी-

वासं चांशावध्वर्यवे ददात्येवमदाभ्ये ।

धेनवो नवप्रसूताः । पष्ठौह्यः पञ्चवर्षाः । गर्भिणीरिति पष्ठौहीनां विशेषणम् । प्रथमगर्भाः पष्ठौहीर्ददातीत्यापस्तम्बः । कृत्त्यधीवासः शय्यासनार्थश्चर्मपटः । गजचर्ममय एवायमिति केचित् । अंशावंग्रहणे । सूत्रान्तरे ब्रह्मणोऽपि दानदर्शनाद्ब्रह्मव्यावृत्तयेऽध्वर्युग्रहणम् । अंशावदाभ्ये च ददातीत्येतावतैव सिद्ध एवमित्यतिदेशवचनं द्वादशधेनुदानपष्ठौहीदानयोर्मध्ये यदंशौ दत्त तथैवादाभ्येऽपि देयं नानयोर्वैरूप्यामिति ज्ञापनार्थम् । चकारः परस्परसमुच्चयार्थः सूत्रान्तरोक्तहिरण्यसमुच्चयार्थो वा ।

ध्रुवे गृहीते न मूत्रं करोत्यावनयनात् ।

मूत्रावारोधस्य न कुर्याद्वेगधारणमिति स्मृतौ निषेवात्तस्यावर्जनीयत्वाच्च निषेधपरिपालनमत्यन्तदीर्घकालसाध्यमिति कृत्वा कर्तुमशक्यं तथा चाशक्यस्य किमर्थं निषेध इति चेत्सत्यं, मध्ये मूत्रकरणे प्रायश्चित्तप्रापणार्थत्वात् । तच्च व्रातपतीश्यात्मकं ऋणसमाप्तौ । एतेनान्यत्र कर्मसु मूत्रकरणे प्रायश्चित्तं नेत्यवेहि ।

वस्यै हि कुरु तस्यै प्रस्तुहि तस्यै मेऽवरुद्ध्या हति

पुरस्ताद्बहिष्पवमानाद्याहृतीर्दशहोतारं च जपति ।

व्याहृतीर्व्यस्ताः समस्ता वा । चित्तिः स्मृतिरिति दशहोता । अहोमार्थत्वादग्रहः । चकारः परस्परसमुच्चयार्थ एवात्र । अन्यस्यासंभवात् ।

श्येनोऽसि गायत्रछन्दा अनु त्वाऽऽरभे स्वस्तिमा

संपारयेति ॥ १२ ॥ स्तूयमानमन्वारभते ।

स्तूयमानं बहिष्पवमानमनुलक्षयन्नुद्गातृनारभत आलभते स्पृशति उद्गात्राञ्छ्रम एव ।

बहिष्पवमानालम्भरूपस्त्वमनुसंदधन्नुद्गात्रालम्भं करोतीति यावत् । स्तूयमानमिति वर्तमाननिर्देशगतस्तवनकर्तृनुद्गातृप्रस्तोतृप्रतिहर्तृनारमत इति गम्यते । तत्तद्भक्त्युच्चारणकाले तत्तद्भक्तिसमाप्तिपर्यन्तं तं तमन्वारमत इति । निधनात्मकभक्तौ तु सर्वानवश्यमेकदैव येन केनाप्युपायेनान्वारमते । सर्वैर्हस्ता एकत्र संयोज्या यजमानस्यैकदान्वारम्भसिद्धये । उत्तरत्र मध्यमाया वेति वैकल्पिकमध्यमस्तोत्रीयाग्रहणादत्रोपस्थितत्वेन प्रथमाया एव ग्रहणमिति गम्यते । स्तूयमानमिति बहिष्पवमानविशेषणम् । एतस्य मन्त्रस्यान्वारोह इति नाम । तथा चात्र श्रुतिः—यो वै पवमानानामन्वारोहानित्यादि ।

✽मध्यमायां स्तोत्रीयायां वा ।

स्तूयमानपदं लिङ्गविपरिणामेनानुवर्तते । एवमन्वारमत इति पदमपि । तथा चायमन्वयो भवति—मध्यमाया स्तोत्रीयायां बहिष्पवमानमनुलक्षयन्नुद्गातृनालमत इति । अन्वारोहं जपतीत्येवाऽऽपस्तम्बः ।

स्तुतस्य स्तुतमसीति सर्वाणि स्तोत्राणि स्तुत* स्तुतमनुमन्त्रयते ।

सर्वाणि स्तोत्राण्यनुमन्त्रयते स्तुतं स्तुतमित्यन्वयः । स्तुतं स्तुतमिति वचनं स्तूयमानशब्दाधिकारनिवृत्त्यर्थम् । सर्वाणि स्तोत्राणि स्तुतान्यनुमन्त्रयत इत्येवमुच्यमाने सर्वस्तोत्रसमाप्त्यनन्तरमनुमन्त्रणं सर्वस्तोत्राणां सकृदेवेत्यपि शङ्कितं स्यात्तद्वारणायैवमुक्तम् । स्तुत* स्तुत* स्तोत्रमनुमन्त्रयत इत्येतावदेव सेत्स्यति सत्येवंवचनस्यैवं व्याख्यानं तु पूर्वसूत्रव्याख्यावन्न स्तूयमानान्वारम्भाधिकारलभ्यार्थम् । तेन स्तुतस्य स्तुतमसीत्यनेन सर्वाणि स्तूयमानान्यनुलक्षयन्नुद्गातृनान्वारमत इति पूर्वोक्तमत्रापि सिद्धं भवति । स चान्वारम्भः प्रथमायां मध्यमायां वा न संभवति । पूर्वोणावरुद्धत्वात् । तत्र पवमानसंबन्धी श्येनोऽसि गायत्रछन्दा इत्यन्वारम्भः । प्रथमायामिति पक्षे प्रथमाया न संभवत्ययमन्वारम्भः । मध्यमायामिति पक्षे मध्यमायामपि न तदितरास्त्वृक्षु यस्यां कस्यांचिद्वच्यन्वारम्भ इति । स्तूयमानमिति वर्तमानशानच्प्रत्ययात्प्रतिस्तोत्रम् । स्तुतं स्तुतमनुमन्त्रयत इत्यत्रापि स्तुतस्य स्तुतमसीत्यस्यानुवृत्तिरर्थत एव सिद्धा । अनुमन्त्रणस्य मन्त्रोच्चारणप्रधानत्वादितरमन्त्रस्यात्रानुपदेशादिति । अथवा स्तोत्रेषु पवमानानां ग्रहणं भवतीति शङ्कानिराकरणार्थं वा ।

शस्त्रस्य शस्त्रमसीति सर्वाणि शस्त्राणि ।

शस्त्रं शस्त्रमनुमन्त्रयत इति योग्यतया शेषो ज्ञेयः ।

इन्द्रियावन्तो वनामह इति सर्वत्रानुषजति ।

सर्वेषु शस्त्रानुमन्त्रणेषु चेत्यर्थः । ननु अत्र स्तोत्रानुमन्त्रणमन्त्रस्यैकत्वात्तत्रानुषङ्गार्थं पूर्वत्रेत्येवं वक्तव्यं सर्वत्रेत्येवं तु न वक्तव्यम् । मन्त्रबाहुल्याभावात् । प्रथमस्तोत्रानुमन्त्रणवद्वितीयादिष्वपि अनुषङ्गो भविष्यति एवं शस्त्रानुमन्त्रणेष्वपि द्वितीयादिषु । तथा च किमर्थं सर्वत्रेत्येवं वचनमिति चेत्सत्यं, प्रथमद्वितीयादिष्वप्यनुषङ्ग इत्येतन्नियमामावज्ञापनार्थत्वेनैतादृशवचनवैयर्थ्याभावात् । कुत्रैतज्ज्ञापनस्य फलमिति चेत्प्रातःसव-मसंबन्धिधिष्ण्यविहरणव्याघारणयोरनुषङ्गस्वीकारेऽपि न माध्यंदिनसवनतृतीयसवनसंबन्धिधिष्ण्यविहरणव्याघारणयोरनुषङ्गस्वीकारावश्यकतेति । एवमन्यत्रापि द्रष्टव्यम् । एतेनैवेदमपि ज्ञायते यत्रानुषङ्गवचनं नास्ति तत्रानुषङ्गः कृताकृत इति ।

धूरसि श्रेष्ठो रश्मीनामित्यैन्द्रवायवे हूयमान आदित्यमुपतिष्ठते ।

हूयमान इति वर्तमानशान्प्रत्ययाद्धोमे वर्तमान आदित्योपस्थानम् । धूरसीत्यस्यापि ऐन्द्रवायवे एव विनियोगः । आचार्येणाऽऽपस्तम्बवैधायनाभ्यां मैत्रावरुणग्रहे विनियोगमि(इ)व विनियोगानुक्तेः । अपानं मे पाहीति मन्त्रान्तो भवति ।

यो न इन्द्रवायू इत्यैन्द्रवायवे हुतेऽङ्गुष्ठमववाधेत
यदि श्रेयसा स्पर्धेताङ्गुष्ठेनाङ्गुलीं यदि पापीयसा ।

यो न इन्द्रवायू इत्यत्र तावतोऽशस्य निराकाङ्क्षत्वासंभवादिमासतीत्यादिरनुषङ्ग आधिकः । अत एवावचनम् । एवं यो नो मित्रावरुणावित्यत्रापि । यो नोऽश्विनावित्यत्र पठित एव । पुनरैन्द्रवायवग्रहणं यो न इन्द्रवायू इत्यारभ्य यदि पापीयसेत्यन्तं नैमित्तिकं न तु यो न इन्द्रवायू इत्यैन्द्रवायवे हुत इत्येतदन्तं भिन्नमेव सूत्रं कृत्वाऽऽदित्यमुपतिष्ठत इति पूर्वसूत्रादनुवर्त्य क्रियानिराकाङ्क्षं कर्तव्यं, तथा च होमोत्तरं यो न इन्द्रवायू इत्यनेनाऽऽदित्योपस्थानं नित्यमेवाववाधनमात्रं नैमित्तिकं तच्च तृष्णीमेव मन्त्रानुपदेशादिति शङ्कां व्यावर्तयितुम् । अववाधनं निपीडनम् । अवशब्दोऽवनमनार्थः । यदीत्यनेन नैमित्तिकत्वं प्रदर्श्यते । श्रेयसा घनादिना श्रेष्ठेन । स्पर्धा संघर्षो द्वेष इति यावत् । पापीयसा दारिद्र्यादिनाऽल्पेन ।

यो नो मित्रावरुणाविति मैत्रावरुणे यो नोऽश्विनावित्याश्विने ।

हुतेऽङ्गुल्याऽङ्गुष्ठमववाधेत यदि श्रेयसा स्पर्धेताङ्गुष्ठेनाङ्गुलीं यदि पापीयसेति पूर्वसूत्रादनुवर्तते ।

* ट. संज्ञकसूत्रपुस्तकेऽमुषजतीति न विद्यते ।

अच्छिमस्य ते शपिते सुवीर्यस्येन्द्रेण
सयुजो वयमिति शुक्रं हूयमानमन्वारभते ।

शुक्रं शुक्रग्रहम् ।

यत्रास्मै चमसमाहरति तं भक्षयति ।

यत्रेतियच्छब्दादुत्तरत्र तच्छब्दाध्याहारोऽर्थात् । यत्रास्मै चमसमाहरति तदा तं भक्षयतीति । यत्र यस्मिन्काले । अस्मै, इति पञ्चम्यर्थे चतुर्थी । अस्माद्वषट्कर्तुः सकाशास्त्वसमीपं चमसं स्वचमसं चमसाध्वर्युर्मक्षणाथमाहरति यदा तदा तं चमसं भक्षयति भक्षेहीत्यादिविधिना हिन्व म इत्यन्तेन । वसुमद्गणस्य सोमदेवते मतिविदः प्रातःसवनस्य गायत्रच्छन्दस इन्द्रपीतस्य मधुमत उपहूतस्योपहूतो भक्षयामीति प्रातःसवने भक्षमन्त्रः । नराशंसपीतस्य सोमदेवते मतिविदः प्रातःसवनस्य गायत्रच्छन्दसः पितृपीतस्य मधुमत उपहूतस्योपहूतो भक्षयामीति प्रातःसवने नाराशंसभक्षणमन्त्रः । अन्तिमनाराशंसवर्जमाप्यायनं, समारूयानिभित्तक एव भक्षो नान्यः । यत्र प्रतिमक्षितुरभावस्तत्रोपाह्वानमध्वर्योः । रुद्रवद्गणस्य सोमदेवते मतिविदो माध्यंदिनस्य सवनस्य त्रिष्टुप्छन्दस इन्द्रपीतस्य मधुमत उपहूतस्योपहूतो भक्षयामीति माध्यंदिने सवने भक्षणमन्त्रः । नराशंसपीतस्य सोमदेवते मतिविदो माध्यंदिनस्य सवनस्य त्रिष्टुप्छन्दसः पितृपीतस्य मधुमत उपहूतस्योपहूतो भक्षयामीति माध्यंदिने सवने नाराशंसभक्षणमन्त्रः । आदित्यवद्गणस्य सोमदेवते मतिविदस्तृतीयस्य सवनस्य जगतीछन्दस इन्द्रपीतस्य मधुमत उपहूतस्योपहूतो भक्षयामीति तृतीयसवने भक्षणमन्त्रः । नराशंसपीतस्य सोमदेवते मतिविदस्तृतीयस्य सवनस्य जगतीछन्दसः पितृपीतस्य मधुमत उपहूतस्योपहूतो भक्षयामीति तृतीयसवने नाराशंसभक्षणमन्त्रः । इत्येवंप्रकारेण तं तं स्वचमसं भक्षयतीत्यर्थः । चमसे विद्यमानं सोममित्यर्थश्चमसशब्दस्य । तस्यैव तच्छब्देन परामर्शः । भक्षणसमभिव्याहारात् ।

यथेतरे चमसाः ।

इतरे चमसा ब्रह्मादिभिर्भक्षिता भवन्ति यथा येन प्रकारेण तथा तं चमसं भक्षयतीति पूर्वोणान्वयः ।

गृहपते यजेत्युच्यमाने होतरेतद्यजेति
संप्रेष्यति स्वयं वा निषद्य यजति ।

उच्यमान इतिवर्तमानप्रत्ययादेव तद्वचनकाल एव प्रैषोऽयं, स्वयमेव वा निषद्य स्वदेश एव निषद्य प्राङ्मुख उपविश्य यजति । निषदनमुपवेशनं, यजमानस्योपविष्ट-

त्वादेवोपवेशनसिद्धौ निषद्येतिवचनं समन्त्रकं निरसनं कृत्वा समन्त्रमेवोपविशतीत्येता-
दृशार्थलाभार्थम् । तौ च दर्शपूर्णमासयाजुषहौत्रसंबन्धिनावेव ग्राह्यौ । तयोरेवैव-
क्संबन्धित्वात् । अत एव यजतीतिपरस्मैपदनिर्देशः । प्राङ्मुखताऽत्र यागामिमुख-
त्वायार्थसिद्धा । याज्या चतुर्पैषात्मिकैवात्र ।

उपोतिषे हिं कुरु तस्यै प्रस्तुहि तस्यै मेऽवरु-

द्ध्या इति पुरस्तादाज्यानामेकैकस्य स्तोत्रस्य

व्याहृतीश्रुतुर्होतारं पञ्चहोतारं च जपति ।

प्रातःसवनसंबन्ध्यावर्तिस्तोत्राप्याज्यानि यैर्देवा अमुराञ्जेतुमाजिमीयुः । तथा च
च्छन्दोगश्रुतिः—यदाजिमीयुस्तदाज्यानामाज्यत्वमिति । आर्जि सङ्ग्रामं तेषामाज्यानां
मध्य एकमेकमित्येकैकं तस्यैकैकस्य । अत्राऽऽज्यशब्दस्य स्तोत्रपरत्वं दर्शयितुं
स्तोत्रस्येति । आज्यानां चतुर्णामेकैकस्य स्तोत्रस्य पुरस्तादित्यन्वयः । व्याहृतीर्व्यस्ताः
समस्ता वा । अहोमार्थत्वादग्रहावस्वाहाकारौ चतुर्होतृपञ्चहोतारौ । चकारः पूर्वेषु
समुच्चयार्थः । जपत्वान्नियतमेव चातुःस्वर्यम् ।

इडापै हिं कुरु तस्यै प्रस्तुहि तस्यै मेऽवरुद्ध्या इति पुरस्ता-

न्माध्यंदिनात्पवमानाद्याहृतीश्रुतुर्होतारं पञ्चहोतारं च जपति ।

पुरस्तान्माध्यंदिनात्पवमानादित्येतावत्युच्यमाने व्याहृत्यादीनां निवृत्तिः स्यात्सा मा
भूदित्येतदर्थं व्याहृतीरित्यादिवचनम् ।

सुपर्णोऽसि त्रिष्टुप्च्छन्दा अनु त्वा रभे स्वस्ति

मा संपारयेति स्तूयमानमन्वारभते ॥ १३ ॥

स्तूयमानमित्यनन्तरं वचनविपरिणामेन पवमानमित्यनुषज्यते । अन्यत्पूर्वव्या-
ख्येयम् ।

व्याख्यातः शुक्रस्यान्वारम्भणम् ।

अच्छिन्नस्य ते रयिपते सुवीर्यस्येन्द्रेण सयुजो वयमिति शुक्रः हूयमानमन्वारमत
इत्येतेन सूत्रेण व्याख्यातमुक्तमन्वारम्भणमित्यर्थः ।

सन्नेषु नाराशः सेषु दक्षिणेन वेदिमवस्थिता दक्षिणा ददाति ।

वेदिं महावेदिम् । दक्षिणेनेत्येनप्रा समीपेऽवस्थिता गा दक्षिणा ददाति ।

ता दक्षिणा आह—

गवाः सप्तैकविंशतिश्चतुर्विंशतिः षष्टिः शतं

सहस्रं द्वादशशतं सर्ववेदसमपारिमिता वा ।

द्वादशशतं द्वादशाधिकं शतं, वेद इति धननाम सान्तः शब्दः । सर्ववेदसं सर्वस्व-
मिति यावत् । तत्तु भूमिषुरुषवर्जमिति न्यायविदः । तत्र जैमिनिमूत्रद्वयं षष्ठाध्याये

सप्तमे पादे—स्वदाने सर्वमविशेषात्, यस्य वा प्रभुः स्यादितरस्याशक्यत्वादिति । न भूमिः स्यात्सर्वान्प्रत्यविशिष्टत्वादिति च । अग्निष्टोमेऽपि सर्वस्वदानं पक्षे विहितं तत्र पितापुत्रादिकं सर्वमपि देयमविशेषात्पितुरात्मीयत्वेन स्वशब्दवाच्यत्वात् । पुत्रादिषु तु सत्तयैव स्वत्वं, धनेऽपि स्वत्वस्य सत्त्वात्तदपि देयम् । एवं चैतेषु विशेषाभावात्सर्वं देयमिति पूर्वपक्षसूत्रार्थः । यस्य पदार्थस्य स्वत्वरूपपदार्थस्य षष्ठ्यर्थो निरूपितत्वं यन्निरूपितं प्रभुत्वं त्यागसामर्थ्यं स पदार्थोऽत्र स्वशब्देनोच्यते । तच्च धनमेव तस्यैव दानयोग्यत्वाद्धनेतरपदार्थस्याशक्यत्वादातुमशक्यत्वादिति सिद्धान्तसूत्रार्थः । स्वशब्देन भूमेरपि दानयोग्यत्वात्तस्या अपि दानप्रसक्तावाह—न भूमिर्देया सर्वास्वीयपुरुषान्प्रत्यविशिष्टत्वात् । न केवलं स्वस्यैवेति सार्वभौमस्य न महापृथ्वीस्वामित्वं किंतु देशपालनं करादानं च शासनं चेति राज्यतया संबन्धः । अतोऽसौ महापृथिवीमाण्डलिकोऽपि मण्डलं न दद्यादित्युत्तरसूत्रार्थः । वक्ष्यति च यदन्यद्वृत्तेः पुरुषेभ्यश्चेति । अत्राऽऽपस्तम्बो विशेषमाह—ज्येष्ठ वा पुत्रमपभज्य सर्ववेदसं ददातीति । अस्यार्थः—सर्ववेदसं ददज्ज्येष्ठाय पुत्राय भागं दत्त्वा शेषं ददातीति । अन्यश्च विशेषस्तेनोक्तः—अश्वतरं सहस्रे सर्ववेदसे च ददातीति । गर्दमाद्वड्यायां जातोऽश्वतरः सर्वत्र देयः । साहस्रसर्ववेदसयोस्तु नित्यम् । तथा च ब्राह्मणम्—तस्माद्बहिष्यनवकृतः सर्ववेदसे वा सहस्रे वाऽवकृत इति । अत्र सहस्रशतादिदक्षिणापक्षा एव मरुयाः सप्तादयोऽर्वाचीनसंख्याः पक्षा गौणा अनाढ्यपराः । शक्तस्य गौणपक्षाश्रयणे दोषः । तथा च बाधूलः—दशगुः सप्तगुना सोमेन यजेते शतगुः सप्तगुनेष्टा पापीयान्मवतीति । द्वादशशतं दक्षिणा नित्यः कल्पः प्रकृताविति सूत्रान्तरे । आथर्वणे वैतानसूत्रेऽपि—अल्पस्व एकगुना यजेतेति । अल्पस्वोऽल्पधनः । सप्त गा दत्त्वा शतसहस्रद्वादशशतान्यतमसंख्यापूर्त्यर्थं मौल्यं दद्यादिति केचित् । वस्तुतस्तु सप्तापि सर्वेभ्य ऋत्विग्भ्यः कालसंकेतव्यवस्थाकृतोपभोगमात्रमुद्दिश्य देयाः । ते तु हिंसां वर्जयित्वा परस्परकालसंकेतव्यवस्थाकृतोपभोगमात्रेण विभज्य गृह्णीयुः, इष्टिसंबन्धिगोप्रतिग्रहवत् । एवमेकविंशतिचतुर्विंशतिषष्टिपक्षेऽपि द्रष्टव्यम् । शतपक्षसहस्रदक्षिणापक्षसर्ववेदसपक्षपरिमितपक्षेषु विभागोपपत्तिः स्वरूपत एवोपपद्यते । अपरिमितशब्दार्थो यावता साम्यमुपपद्येत तावानेव कल्पनीयः । चन्द्रमसि मम भोगाय भवेति प्रतिग्रहमन्त्राद्धनयाचनमपि कर्तव्यमृत्विग्भ्यो दानार्थम् । अत्र विशेष उक्त आपस्तम्बेन—सन्नेषु नाराशक्तेषु दक्षिणा ददाति बह्वपरिमितमिति । बहु प्रभूतं तच्चापरिमितमनवधृतपरिमाणं धनमिति शेषः ।

मन्थौदनतिलमाषा हिरण्यं वासोऽवि-

रजा च नियुक्तान्येतानि भवन्ति ।

नियुक्तान्येतानि लब्धुं शक्यानि । मन्थौदनतिलमाषा इत्यत्र समासकरणाद्यद्येतेषां दानं तदा चतुर्णामेव दानं नैकस्येति सूच्यते । इदं मन्थौदनतिलमाषाणां दानं स्वरू-

पेण शतधा विमज्ज्य संभवात् । शक्तौ सत्यां हिरण्यवासोव्यजानां तावतामेव दानं विभागानुरोधेन । यदि तावतामलाभस्तदा यावल्लब्धं तावदेव देयम् । अवशिष्ट-संख्यापूरणार्थं मौल्यद्वारा विभजनोपमिति केचित् । पूर्ववदुपमेगमात्रेणेत्येव युक्तम् ।

अनो रथोऽधीवासोऽश्वः पुरुषो हस्ती वाऽनियुक्तानि ।

अनियुक्तानीति पदच्छेदः । अनः शकटं, रथः प्रसिद्धः । अधीवासः शयनास-
नार्थो बहुमूल्यश्वर्षपटः । पुरुषो दासः । इदमुपलक्षणं दास्याः । अत्र वाकारश्रवणे-
नैतेषां समुच्चयामावः सूच्यते । अत्र कन्यादानमपि यस्मै कस्मैचिद्विद्वत्विज उक्तं धर्म-
सूत्रे—दैवे यज्ञतन्त्र ऋत्विजे प्रतिपादयेदिति । अष्टौ विवाहा धर्मसूत्र उक्तास्तत्रायं
तृतीयो विवाहप्रकार उक्तः । देवैर्दृष्टे विवाहे यज्ञतन्त्रे वितत ऋत्विजे कर्म कुर्वते
यस्मै कस्मैचित्सपिण्डस्वस्रप्रवरत्वे परिहाप्य कन्यां दद्यात् । एष एव देवो विवाह
इत्यर्थः । दैवे यज्ञ ऋत्विजे प्रतिपादयेदित्येतावतैव सिद्धौ तन्त्रशब्दस्तावन्महताः
सौमिककर्मण एवात्र ग्रहणं नैष्टिकपाशुकयोरुपयोरिति सूचयति । प्रतिपादयेदिति
वचनात्, ऋत्विज इत्येकवचनेनैकस्मा एव प्रतिपादनाच्च नेयं तन्त्रसंबन्धदक्षिणा ।
एतच्च प्रतिपादनं प्रधानदक्षिणादानानन्तरम् । तथा च बौधायनः—दक्षिणासु नीय-
मानास्वन्तर्वेद्यत्विजे दद्यादिति । दद्यात्प्रतिपादयेदित्यर्थः । अत्र प्रतिग्रहे मन्त्रविशेष
उक्तस्तेनैव गृह्ये—अथ यदि दक्षिणाभिः सह दत्ता स्यात्तां प्रतिगृह्णीयात्प्रजापतिः
स्त्रियां यश इत्येताभिः षडभिरनुष्ठन्दसमिति । दक्षिणाभिः सह दत्तेतिवचनमपि
कन्याप्रतिपादनस्य यागदक्षिणात्वं नेत्यत्र लिङ्गम् । अयं च प्रतिग्रहमन्त्रोऽस्माकमप्य-
विरुद्धः । नच तान्त्रीणां दक्षिणानां दर्शयतीति सूत्रविरोध इति वाच्यम् । एतस्य
प्रतिग्रहमन्त्रविशेषस्य दक्षिणाप्रतिग्रहप्रकरणे सूत्रकारेणापठितस्य तान्त्रीणां दक्षिणानां
दर्शयतीति सूत्रविषयकत्वासंभवेन विरोधाभावात् । दीक्षितो न ददातीति निषेधो यज्ञत-
न्त्रान्तर्गतकन्याप्रतिपादने न प्रवर्तते वचनबलात् । प्रतिपादनं तु कृत्स्नकन्याप्रतिपाद-
नोक्तविधिना कार्यम् । कन्याप्रतिपादनाङ्गभूतहिरण्यादिदानस्य तु ददातिविहितत्वा-
न्निषेधोऽस्त्येव । पुण्याहवाचनादिकं कन्यावरणं वाग्दानं मधुपर्कश्च निवर्तते । एतस्य
विवाहविशेषस्य फलविशेषोऽप्याश्वलायनेनोक्तः—ऋत्विजे वितते कर्मणि दद्यादलं-
कृत्य स देवो दशावरान्दश परान्पुरुषान्पुनात्युभयत इति । इदं प्रसङ्गादागतमुक्तं
प्रकृतमनुसरामः । अव्यादिविषये विशेष आपस्तम्बोक्तः—अविमजां गामश्वं पुरुषं
हस्तिनं वासोऽनो रथमोदनं मन्यं माषांस्तिलान्त्रीहीन्यवान्गर्दममित्यधिकान्यनियता-
नीति । पूर्वाभिर्दक्षिणाभिः सह विकल्पशङ्कानिवृत्त्यर्थमुक्तमधिकानीति । नित्यवत्समु-
च्चयशङ्कानिवृत्त्यर्थमुक्तमनियतानीति । एतानि द्रव्याणि यथोक्तान्यो दक्षिणाम्योऽधि-
कानि शक्तौ सत्यां ददाति । एतावता दाने क्रतुर्गुणवत्तरो भवतीति भावः ।

ता रूपेण वो रूपमभ्यैमीति हिरण्यमोज्यं चाऽऽदायाभ्येति ।

ता दक्षिणा अभ्येति अभिमुखो भूत्वा ता दक्षिणा एतीत्यर्थः ।

तुथो वो विश्ववेदा विभजत्विति मध्यमवक्रम्य विभजति ।

तासां मध्यमवक्रम्य मध्ये प्रविश्य विभजति । कृष्णाजिनेन व्युत्रास्येत्यापस्तम्बः । पुच्छेनेति बौधायनः । यथा चतुर्धा विभक्ता भवेयुस्तथा कृष्णाजिनस्य पुच्छेन व्युत्रासयतीत्यर्थः ।

द्वादश द्वादश मध्यतःकारिभ्यः षट् षडर्धिभ्य-

श्वतस्तश्वतस्तस्तृतीयिभ्यस्तिस्रस्तिस्रः पादिभ्यः ।

मध्यतःकारिभ्योऽर्धो भागो येषामस्तीत्यर्धिनः । एवं द्वितीयपादिशब्दयोरपि द्रष्टव्यम् । अत्राऽऽपस्तम्बः—यावदध्वर्यवे ददाति तस्यार्धं प्रतिप्रस्थात्रे तृतीयं नेष्ट्रे चतुर्थमुन्नेत्र एतेनैवतरेषां दानमुक्तमिति ।

एव९ शेषम् ।

शेषशब्देन मन्थादिकमनआदिकं चोच्यते । इदं चैतेषां सत्त्वे द्रष्टव्यम् । अन्नादीनां विभागसंभवे गोवद्विभागः । असंभवे मौस्यद्वारेति केचित् । उपभोगमात्रेणेति युक्तम् ।

होताऽध्वर्युर्ब्रह्मोद्गाता च मध्यतःकारिणः ।

सदस्यव्यावृत्तय एतेषामुत्कीर्तनम् । ननु यथाश्रद्धं सदस्यायेतिवक्ष्यमाणपृथाग्निधानादेव सिद्ध एतत्परित्यागार्थकैतत्सूत्रप्रणयनं व्यर्थमिति चेत्सत्यं, यथाश्रद्धं सदस्यायेत्येतत्सूत्रस्य दक्षिणाधिक्यशङ्काव्यावृत्त्यर्थत्वेन सार्धक्यात् ।

मैत्रावरुणः प्रतिप्रस्थाता ब्राह्मणाच्छ९सीप्रस्तोता चार्धिनोऽच्छा-

त्राको नेष्टाऽऽधीधः प्रतिहर्ता च तृतीयिनः शेषाः पादिनः ।

के तेऽर्धिनस्तृतीयिनः पादिन इत्याकाङ्क्षायामिदं सूत्रम् । शेषशब्देन प्रावस्तो-
भुम्नेतृपोतृमुब्रह्मण्या उच्यन्ते । पादशब्देन चतुर्थोऽश उच्यते ।

एतच्चे अग्ने राध ऐति सोमच्युतमिति विभक्ता आनयति ।

विभक्ता दक्षिणाः । अन्यत्स्पष्टम् ।

आनयनप्रयोजनमाह—

अग्नेण प्राग्वत्क्षमपरेण सदो दक्षिणेनाधीधी-

व्यमन्तरेण चात्वालोत्कराबुदीचीरुत्सृजति ।

उत्सर्गोऽत्र प्रयोजनम् । उदीचीः, उदङ्मुखाः ।

ऋतस्य पथा भेत चन्द्रदक्षिणा इति गच्छन्तीरनुमन्त्रयते ।

गच्छन्तीर्गाः । अन्यत्स्पष्टम् ।

ब्राह्मणमद्य राध्यासमृषिमार्षेयमिति हिरण्यं
दक्षिणाभागं चाऽऽदायाऽऽग्नीध्रमभ्येति ।

आग्नीध्रामिमुखगमनार्थो मन्त्रः । ऋषिर्वेदस्तस्याध्येता । आर्षेयस्तदर्थवेत्ता । एष वै ब्राह्मण ऋषिरार्षेयो यः शुश्रुवानिति श्रुतेः ।

एतेनैव मन्त्रेण हिरण्यं दक्षिणाभागं चाऽऽग्नीध्रे ददाति ।

एतेनैव मन्त्रेण, आग्नीध्रामिमुखगमनार्थेनैव मन्त्रेण । अन्यत्स्पष्टम् । प्रतिप्रति-
ग्रहं मन्त्रावृत्तिराग्नीध्रस्य ।

वि सुवः पश्य व्यन्तरिक्षमिति सदः प्रेक्षते ।

सदस्यैरिति मन्त्रान्तः ।

अस्पृहात्रा देवत्रा गच्छतेति दक्षिणाः ।

प्रेक्षत इति पूर्वसूत्रादनुवर्तते । सस्मृतमिति मन्त्रान्तः ।

पूर्वेण द्वारेण सदः प्रविश्य ॥ १४ ॥ आत्रेयाय

हिरण्यमुत्तमं ददाति तेनैव मन्त्रेण येनाऽऽग्नीध्रे ।

आत्रेयोऽत्रिगोत्रोत्पन्नः । शुद्धात्रेयालाभे गविष्ठिरवाद्भुतकमुद्ग्रात्मकतदीयगण-
चतुष्टयोत्पन्नः । तस्मै हिरण्यमुत्तममुत्कृष्टमितरदत्तहिरण्यापेक्षया जातितो मानतश्चो-
त्कृष्टम् । तेनैव मन्त्रेण येन मन्त्रेणाऽऽग्नीध्रे दत्तं तेनैवेत्यर्थः ।

तस्मिन्नविद्यमाने य आर्षेयोऽनूचानोऽ-

नूचानपुत्रस्तस्मै तां दक्षिणां दद्यात् ।

तस्मिन्नत्रिगोत्रोत्पन्ने तदीयगणचतुष्टयोत्पन्ने चाविद्यमाने तदलाभे यः कश्चनाऽऽर्षे-
योऽनूचानोऽनूचानपुत्रश्च ऋषिर्वेदस्तं चार्थं च यो वेद स आर्षेयः । एष वै ब्राह्मण
ऋषिरार्षेयो यः शुश्रुवानिति श्रुतेः । अनूचानः, मार्गादनपगतोऽनूचान इति भारद्वाजः ।
यः स्वयमनूचानोऽनूचानपुत्रोऽपि यस्य लिङ्गं चात्र भवति पितृमन्तं पैतृमत्यमिति
तस्मै तामात्रेयार्थकल्पिता दक्षिणां दद्यादित्यर्थः । अत्राऽऽपस्तम्बो विशेषमाह—तद-
भावे य आर्षेयः संहितस्तस्मै दद्यादिति । संहितः पित्रादीनामार्षेयेण संतत इत्यर्थः ।

अथर्विगभ्यो दक्षिणाभागान्ब्रह्मन्मनस्ते

ददामि तदनेन निष्क्रीणामीति ब्रह्मणे

ब्रह्मसदन आसीनायेदं ददामीति

यदास्यन्भवति तदनुदिशति ब्रह्मणे ।

ब्रह्मन्मनस्ते ददामि तदनेन निष्क्रीणामीति मन्त्रेण ब्रह्मसदन आसीनाय ब्रह्मणे
मन एव दत्त्वा दत्तस्य मनसो ब्रह्मणः सकाशान्मोचनायेदं ददामीत्यनेन तस्य निष्क-

यणं यद्दास्यन्भवति गोरूपं द्रव्यं दास्यन्भवति तद्ब्रह्मणे मनोनिष्क्रयणत्वेनानुदिशति
संकल्पयतीत्यर्थः । इत्येवं ब्रह्मणे दानम् ।

एवमितरेभ्यः ।

तत्तदङ्गनिष्क्रयणानुदेश इत्यर्थः ।

होतर्वाचं ते ददामि तामनेन निष्क्रीणा-

मीति होत्रे होतृषद्वन आसीनाय ।

इदं ते ददामीत्येवमेव सर्वत्रानुदेशः । वक्ष्यति चेदं ददामीति सर्वत्रानुपजनीति ।

अध्वर्यो प्राणं ते ददामि तमनेन निष्क्री-

णामीत्यध्वर्यवे हविर्धान आसीनाय ।

स्पष्टम् ।

उद्गातश्चक्षुस्ते ददामि तदनेन निष्क्री-

णामीत्युद्गात्र औदुम्बर्यामासीनाय ।

स्पष्टम् ।

होत्रकाः श्रोत्रं वो ददामि तदनेन निष्क्रीणामीति

होत्रकेभ्योऽन्तःसदसं यथाधिष्णियमासीनेभ्यः ।

यथाधिष्णियमासीनेभ्य इत्येतावतैश्च सदस्यन्तरुपवेशने सिद्धेऽन्तःसदसमितिष-
चनं धिष्णियसमीप उपवेशनं सदस्यन्तरुपवेशनमात्रं वेतिषक्षद्वयसूचनार्थम् । इदमा-
ग्नीध्रस्य न भवत्यन्तःसदसमिति । तस्य तत्रोपवेशनस्थैषामावात् । होत्रका मैत्राव-
रुणब्राह्मणाच्छंसिपोतृनेष्टृच्छात्राकाग्नीध्राः । यथाधिष्णियमासीनेभ्य इति सूत्रात् ।
प्रतिप्रस्थात्रादीनां तु तत्तन्मुख्यत्विङ्नामसमारूयानात्स स एव तेषां मन्त्रो यो गण-
मुख्यस्य क्रमस्त्वेषामर्धितृतीयपादिक्रमाद्धोतृवर्गक्रमाच्च द्रष्टव्यः । तद्यथाऽध्वर्यो
प्राणं ते ददामि तमनेन निष्क्रीणामीति प्रतिप्रस्थात्रे । उद्गातश्चक्षुस्ते ददामि तदनेन
निष्क्रीणामीति प्रस्तोत्रे, होतर्वाचं ते ददामि तामनेन निष्क्रीणामीति ग्रावस्तुते,
अध्वर्यो प्राणं ते ददामि तमनेन निष्क्रीणामीत्युन्नेत्रे, उद्गातश्चक्षुस्ते ददामि तद-
नेन निष्क्रीणामीति सुब्रह्मण्याय, उद्गातश्चक्षुस्ते ददामि तदनेन निष्क्रीणामीत्यन्ततः
प्रतिहर्त्रे ।

मतिप्रस्थात्रे च हविर्धान आसीनाय ।

चकाराहुन्नेत्रेऽपि । सुब्रह्मण्यायोद्गातृसमीपे सदस्यन्तरेवाऽऽसीनाय । ग्रावस्तु-
तेऽपि होतृसमीपे सदस्यन्तरेवाऽऽसीनाय । प्रस्तोत्रादिभ्यः स्वस्वस्थान आसीनेभ्यः ।
अमुमर्थं स्पष्टमाहाऽऽपस्तम्बः—अन्तःसदस्यासीनेभ्य ऋत्विग्भ्यो दद्याद्धविर्धा-

नेऽध्वर्युभ्य इति । यद्यपि नेष्टाऽध्वर्युस्तथाऽपि तस्य होत्रकत्वाद्विष्णियसमीप आसी-
नाथैव दानम् ।

यथाश्रद्धा सदस्याय चमसाध्व-

र्युभ्यः प्रसर्पकेभ्यश्च ददाति ।

यथाश्रद्धमित्यनेन तन्त्रसंबन्धिदक्षिणाबहिर्भूतां दद्यादिति बोध्यते । स्पष्टममुमर्थ-
माहाऽऽपस्तम्बः—अन्यत्र दक्षिणाम्यश्चमसाध्वर्युप्रसर्पकतद्वत्त्वेभ्य इति । यथाश्र-
द्धमित्यनेन परिमाणानियमोऽपि बोध्यते ।

सदस्याऽऽत्मानं ते ददामि तमनेन निष्क्रीणा-

मीति सदस्यायान्तःसदसं दक्षिणार्ध आसीनाय ।

स्पष्टम् ।

चमसाध्वर्यवोऽङ्गामि वो ददामि तान्यनेन निष्क्री-

णामीति चमसाध्वर्युभ्यो हविर्भान आसीनेभ्यः ।

स्पष्टम् ।

प्रसर्पका स्त्रोमानि वो ददामि तान्यनेन निष्क्रीणा-

मीति प्रसर्पकेभ्योऽन्तःसदसं दक्षिणार्ध आसीनेभ्यः ।

स्पष्टम् । यद्यपि सदस्योऽप्यृत्विगेव सप्तदशस्तथाऽपि वचनात्तन्त्रसंबन्धिदक्षिणासु
न मागमागवति ।

इदं ददामीति सर्वत्रानुषजति ।

इदं वचनमनुदेशः संकल्पमात्रं तथा च मानसिकोऽपि संकल्पः सिध्यति न मन्त्र
इति स्यात्तन्मा भूत्किंतु मन्त्रमुच्चार्यैव संकल्पो यथा स्यादित्येतादृशार्थलाभार्थम् ।

न भीतो ददाति ।

अयशक्लथाऽपि नायोग्याय ददाति ।

न याचमानाय ।

याचमानाय प्रसर्पकायप्रसर्पकाय च न ददाति ।

न कण्वकाश्यपेभ्यः ।

निषिद्धं दानं गोत्रद्वये येषां कण्वकश्यपप्रवरस्तस्मै दानं निषिध्यते ।

हेतुर्निगमे—कण्वं तु बधिरं विद्याद्विद्यात्काणं तु कश्यपम् । इति ।

अस्तुतस्त्वयं हेतुश्चिन्त्यः । अङ्गहीनत्वेऽपि तेषामचिन्त्यप्रभावत्वाद्वचनमेव शरणमत्र ।

न वीणागाथिभ्यः ।

वीणागाथाभ्यामेव ये जीवन्ति तेभ्यो न देयम् ।

नानृत्विजे ।

योऽनृत्विक्सदः प्रसृतः स्यात्तस्मै न दद्याद्यादि शाखाध्ययनवान्न भवेत् । अमुमर्थं स्पष्टमाहाऽऽपस्तम्बः—नाब्राह्मणाय ब्राह्मणायाप्यविदुषे न देयमप्यब्राह्मणाय विद्याविदे दद्याद्यां स विद्यां वेद तां तथाऽवरुन्ध इति । त्रैवर्णिकेषु य एव कश्चित्सार्थवित्तस्मै दद्यान्नान्यस्मै यद्यसौ शाखां वेद तां तथा दक्षिणयाऽऽप्नोति तस्माद्धेदनमेव दानार्हत्वे निदानमिति भावः ।

न ज्ञातये ।

ज्ञातयः सजातीयाः संबन्धिनश्च । यां स विद्यां वेद तां तथाऽवरुन्ध इत्यापस्तम्बेनात्रापि सार्थवेदनं निदानमुक्तं न तु स्वरूपमात्रवेदनमिति विवेकः ।

नाप्रसृप्ताय ।

यः सदसि प्रविष्टो न भवति तस्मै च न दद्यात् । कर्मज्ञानोपयोगित्वेन यः सदसि न प्रवेष्टुं योग्यस्तस्मै न दद्यादिति तात्पर्यार्थः । यां स विद्यां वेद तां तथाऽवरुन्ध इत्ययं हेतुरापस्तम्बेन सर्वत्रैवोक्तः ।

नाश्रोत्रियाय ।

श्रोत्रियोऽधीतवेदः । न केवलं गान्धर्वादिविद्यावान्, यः केवलगन्धर्वादिविद्यावानेव नाधीतवेदस्तस्मै न दद्यादित्यर्थः ।

नाब्राह्मणाय ।

ब्राह्मणायैव देयं नान्यस्मै वर्णयेत्युत्तरार्गः ।

वेदविदे दद्यात् ।

यदि अन्यस्मै वर्णाय दद्यात्तदाऽधीतसार्थवेदायेत्यर्थः । अमुमर्थं स्पष्टमुक्तवानापस्तम्बः—नाब्राह्मणाय ब्राह्मणायाप्यविदुषे न देयमप्यब्राह्मणाय विद्याविदे दद्याद्यां स विद्यां वेद तां तथाऽवरुन्ध इति । आर्षेयाय विदुषे दानस्य फलविशेष उक्त आपस्तम्बेन—यामार्षेयार्थं च विदुषे स्वर्गे तथा लोकमवाप्नोतीति ।

यामन्यो दीयमानां प्रत्याचक्षीत यं द्विष्यात्तस्मै तां दक्षिणां दद्यात् ।

यां दक्षिणा दीयमानामन्यो यः कश्चन प्रत्याचक्षीतैव न कामयीत यदि नेच्छेद्ब्रहीतुं ता प्रत्यारूपातां दक्षिणा यः स्वस्य द्वेष्यस्तस्मै द्वेष्याय दद्यादित्यर्थः ।

स हान्यया प्रतिगृह्णीयात् ।

स प्रतिग्रहीता, हेति निश्चयार्थे, अन्यया दक्षिणया सहैव प्रतिगृह्णीयात् । प्रतिगृह्णीयादित्यत्रान्तर्भावितो णिच् । तेन तं प्रतिग्राहयेदित्यर्थो भवति । अयमर्थ आप-

स्तम्बसूत्रसंवादानुरोधेन । तच्च सूत्रमित्थम्—यामन्यो दीयमानां न कामयेत यं द्विष्यात्तस्मै दद्यात्सहान्येन धनेनेति । यदि सर्वैरपि प्रत्याख्यातां गां यदि गोभिः सह चारयेत्स्त्री कुर्याद्वा पृथक्चारयिष्यामीति साऽशिवा भूत्वैव दशेत्, अतस्तां द्वेष्यायैव दद्यात् । अमुमर्थमाहाऽऽपस्तम्बः—यद्यतिनुत्तां दक्षिणां गोषु चारयेत्प्रति वा गृह्णीयात्सालावृक्येव प्रतिनीयादिति ।

अन्ततः प्रतिहर्त्रे ददात्यात्रेयाय वा ।

प्रतिहर्त्रे दक्षिणामन्ततो दद्यात् । आत्रेयाय वाऽन्ततः । आत्रेयायान्ततो दानपक्षे तृतीयेषु चतुर्थस्थाने प्रतिहर्त्रे दानम् ।

न मरुत्वतीययोरनूक्ता दद्यात् ।

यदि मरुत्वतीययोर्ग्रहयोः पुरोनुवाक्याऽनूक्ता भवति ततः परं न देयं यस्मै कस्मैचिदागतायाधिकारिणेऽपि यजमानेन न देयमित्यर्थः । प्रतिग्रहीतृभिरपि न प्रतिग्राह्यम् । अत्र दानं प्रतिग्रहोपलक्षणम् । अमुमर्थं स्पष्टमाहाऽऽपस्तम्बः—यदा मरुत्वतेऽनूक्तमथ न देयं न प्रतिगृह्यमिति ।

यदि दद्यादनुबन्ध्यावपायां हुतायां

दद्यादुदवसानीयायां वेष्टौ ॥ १५ ॥

इति हिरण्यकेशिसूत्रे दशमप्रश्ने चतुर्थः पटलः ।

अनुबन्ध्यावपायां हुतायां सत्यां दद्यात्प्रतिगृह्णीयुश्च । अत्रापि दानं प्रतिग्रहोपलक्षणम् । अमुमर्थं स्पष्टमाहाऽऽपस्तम्बः—अनुबन्ध्यावपायां हुतायां दद्यात्प्रतिगृह्णीयुरिति । आभिक्षापक्षश्चेत्तद्यागोत्तरम् । उदवसानीयायामिष्टौ समासायां सत्यां वा दद्यादित्यर्थः । पूर्णाहुतिपक्ष इदम् । सोमप्रवाकायापि यथाश्रद्धं सर्वदक्षिणादानोत्तरं बहिर्भूता दक्षिणा देया प्रसर्पकदक्षिणादानोत्तरम् । छान्दोग्योपनिषदि उषस्तिब्राह्मणदर्शनात् । सदस्याय शक्तौ सत्यां सर्वस्विग्दक्षिणासममर्थं चतुर्भागं वा बहिर्भूतं द्रव्यं यथाश्रद्धं देयम् ।

नारदः—ऋत्विजो व्यसनेऽप्येवमन्यस्तत्कर्म निस्तरेत् ।

छमेत दक्षिणामागं स तस्मात्संप्रकल्पितम् ॥ इति ।

अन्य ऋत्विग्यतिरिक्तोऽन्यः ।

मनुः—ऋत्विग्यदि वृत्तो यज्ञे स्वकर्म परिहापयेत् ।

तस्य कर्मानुरूपेण देयोऽशः स हि कर्तृभिः ॥

दक्षिणासु प्रदत्तासु स्वकर्म परिहापयेत् ।
कृतस्यैव लभेतांशमन्येनैव च कारयेत् ॥ इति ।

अन्यच्च मनुः—ऋत्विजं यस्त्यजेद्याज्यो याज्यं चर्त्विक्त्व्यजेद्यादि ।
शक्तं कर्मण्यदुष्टं च तयोर्दण्डः शतं शतम् ॥ इति ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-
दीक्षितविरचितायां श्रीमद्भगवत्सत्याषाढहिरण्यकेशिसू-
त्राम्बुधिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नाख्यायां वृत्तौ दशमप्र-
श्नस्य चतुर्थः पटलः ॥ ४ ॥

अथ दशमप्रश्ने पञ्चमः पटलः ।

नीतासु दक्षिणासु हरिणस्य रघुष्यतोऽधिशी-
र्षाणि भेषजं सक्षेत्रियं विषाणया विषूची-
नमनीनशदित्युन्मुच्य कृष्णविषाणामनु त्वा
हरिणो मृगः पद्भिश्चतुर्भिरकर्मिन्माऽहि-
र्ब्रूया पृदाकुरिति चात्वाले प्रास्यति ।

नीतासु दक्षिणासु चात्वाले कृष्णविषाणां प्रास्यतीत्येतस्य ब्राह्मणस्य स्मरणमा-
वश्यकं प्रबोगकाल इतिबोधनार्थं कृष्णविषाणोन्मोचने हरिणस्य रघुष्यत इति मन्त्रः ।
चात्वाले प्रास्यतीत्यत्र पूर्वसूत्रात्कृष्णविषाणामित्यनुवर्तते ।

रथंतरे वरं ददाति ।

यदि रथंतरं पृष्ठं तदैवायं वरो न बृहदादिषु इत्येतदर्थम् । यदि सा(?)अत्राऽऽप-
स्तम्बेन विशेष उक्तः—ऋत्विग्भ्यो नमस्करोति । एवं दत्तासु नीतासु च दक्षिणा-
स्वृत्विग्भ्यो नमस्करोतीत्यर्थः । होतुः पृष्ठे वरं ददातीति सामान्यतो वक्तव्यम् ।
तेनैव सर्वेषु होतुः पृष्ठेषु वरदानसिद्धौ सामान्यतः सर्वेषु होतुः पृष्ठेषु वरदानमिष्टमम-
विष्यत्तदा होतुः पृष्ठे वरं ददातीति सामान्यत एवावक्ष्यत् । नच तथा कृतम् । अत
एतदर्थत्वमेव ।

वामदेव्ये वरं ददाति ।

“वामदेव्यग्रहणप्रयोजनं रथंतरग्रहणवत् । उद्गातृभ्य उद्गात्रे वेदं वरदानम् ।

निष्केवल्ये वरं ददाति ।

निष्केवल्यारूपे शस्त्रे । होत्र इति सामर्थ्यात् । पुनः पुनर्वरं ददातीति वचनं रथं-
तरपृष्ठस्याभावेऽप्येतयोर्वरदानं भवत्येव न तु संनियोगशिष्टशङ्का कार्येति बोधनार्थम् ।

आदित्यग्रहः हूयमानमन्वारभते ।

स्पष्टम् ।

आयुषे हि कुरु तस्यै प्रस्तुहि तस्यै मेऽवरुद्धया इति
पुरस्तादार्भवात्पवमानाभ्याहूतीः पञ्चहोतारं च जपति ।

गतार्थम् ।

सघाऽसि जगतीछन्दा अनु त्वाऽऽरभे
स्वास्ति मा संपारयेति स्तूयमानमन्वारभते ।

इदमपि कृतव्याख्यानम् ।

यत्रैवं स्वं चमसं न्यन्ते त्रीन्पुरोडाशशकलान्दक्षिणत उपास्यति ।

अत्र स्वः स्वमिति त्रीन्स्त्रीनिति चोभयत्र वीप्सासहितः पाठः प्रामादिक एव ।
अन्यथैतत्सूत्रप्रणयनमेव व्यर्थं स्यादिति ज्ञेयम् । तेन यजमानकर्तृकमात्रपरतयैवेदं
सूत्रमुपपन्नं भवति ।

तत्कृत्वा प्राचीनावीतं कृत्वा षड्होतारं व्याख्याय
दानप्रभृतीन्प्रत्यायनान्तान्पिण्डपितृयज्ञमन्त्राञ्जपति* ।

उपास्यन्तीति जपन्तीत्युभयत्र बहुवचनान्तपाठोऽपि प्रामादिक एवानन्तरोक्तहेतोः ।
नन्वाध्वर्यवसूत्रान्तर्गतवीप्सासहितपाठेन बहुवचनान्तपाठेन चैव सिद्धावत्र वचनमृत्वि-
गसाहित्यार्थम् । तेन पृथगेव त्विच्छर्तृकपिण्डदानानन्तरमेवैतस्य भवति ।

यज्ञायज्ञिये वरं ददाति ।

उद्गातृभ्य उद्गात्रे वा ।

पुरस्तादग्निष्टोमस्तोत्राभ्याहूतीः सप्तहोतारं च जपति ।

यज्ञायज्ञियस्याग्निष्टोमसंस्थास्तोत्रत्वादग्निष्टोमस्तोत्रादित्युक्तम् ।

सुभूरसि श्रेष्ठो रश्मीनां प्रियो देवानां सँसाधनीयः ।

तं स्वा सुभो देवा अभिसंविशन्तिवषोऽसि त्वेषोऽसि

* ज. झ. पुस्तकयोर्जपन्तीति पाठः ।

१ ड. च. ज. झ. म. °त्र स्वः स्व । २ ड. च. ज. झ. म. °न्ते त्रीन्स्त्रीन् । ३ ड. च.
ज. झ. म. उपास्यन्ति । ४ ड. ज. झ. म. सँसाध° । ५ ड. सुनो । च. सुभवो । ज. म.
सुतो । झ. सुवो ।

नृम्णोऽसि यद्गोऽसि व्रतोऽसि स्वोऽसि चारणोऽसि
 शूद्रोऽस्यार्योऽसि तस्य त इषस्य त्वेषस्य नृम्णस्य यद्गस्य
 व्रतरस्य स्वस्य चारणस्य शूद्रस्य चाऽऽर्यस्य च भुक्षिषीय
 यथा त्व२ सूर्योऽसि विश्वदर्शत एवमहं विश्वदर्शतो भूया-
 समित्याग्निष्टोमं निष्पाद्याऽऽदित्यमुपतिष्ठते यद्यस्तमितः
 स्यादाहवनीयमेवाऽऽदित्योपस्थानेनोपतिष्ठते ॥ १६ ॥

अग्निष्टोमं निष्पाद्येत्यनेन या या क्रतुसंस्था तां तां तत्तत्संस्थाप्रयुक्तसाम्ना निष्पाद्य
 समाप्यानन्तरमेवाऽऽदित्योपस्थानं कर्तव्यम् । यदि आदित्योऽस्तं गतो भवेदाहवनीय-
 मेवाऽऽदित्यभावनयोपतिष्ठते । यत्र यत्रेदं वचनं तत्रैवेदम्, अन्यत्र त्वादित्योपस्था-
 नलोप एवेति ज्ञेयम् ।

व्याख्यातो हारियोजनः ।

त२ सर्वे समशः प्रतिविभज्येत्यादिना रय्यै त्वा पोषाय त्वेत्यन्तेन सूत्रेण व्याख्यात
 उक्तः ।

दधिद्रप्सः ।

दधिक्राव्णो अकारिषमित्याग्नीध्रागारे दधिद्रप्सान्मक्षयन्तीत्यनेन सूत्रेण व्याख्यात
 उक्तः ।

अप्सुषोमः ।

अप्सुषोमो नाम चमसस्तत्प्रयुक्तं कर्माप्सुषोमः । उक्ता चेयं संज्ञा लाट्यायनद्रा-
 ह्यायणाभ्यामप्सुषोमा नाम चमसाश्चात्वालदेशेऽद्भिः पूर्णास्तेषु हरितानि तृणानि
 प्रास्तानि भवन्तीत्यादिना । एकधनपरिशेषानित्यारम्य चात्वालेऽन्नयन्तीत्येतदन्तं
 कर्माप्सुषोमशब्देनोच्यते ।

मिन्दयोपस्थानम् ।

यन्म आत्मनो मिन्दाऽभूदिति मिन्दयाऽऽहवनीयमुपतिष्ठन्त्य(न्त(?)) इत्यन्तेन सूत्रेण
 व्याख्यातमुक्तमित्यर्थः ।

शकलाभ्याधानम् ।

देवकृतस्यैनसोऽवयजनमसीत्यादिना प्रतिमन्त्रमाहवनीये शकलानभ्यादधतीत्यन्तेन
 सूत्रेण व्याख्यातमुक्तमित्यर्थः ।

सख्यविसर्जनं च ।

उमा कवीत्यादिना सख्यानि विसृजन्त इत्यन्तेन सूत्रेण व्याख्यातमुक्तमित्यर्थः ।
 चकारः पूर्वैः कर्मभिः सह समुच्चयार्थः ।

१ अ. ड. वारणोऽसि । २ अ. ड. वारणस्य । ३ ज. झ. अ. यदाऽस्त° । ४ ड. ज. झ.
 ड. *प्सुषोमः ।

हुतेषु समिष्टयजुःषु अग्निना देवेन पृतना
जयामीति जागतां विष्णुक्रमन्क्रामति ।

हुतेषु समिष्टयजुःष्विष्णवेनैतत्पूर्वतनं तावत्पर्यन्तं प्राकृतं पौरोडाशिकं पाशुकं च
कर्म सूच्यते । सौमिका एते विष्णुक्रमा जागतसंज्ञका ये विष्णवातिक्रमैर्मन्त्रैः क्रम्यन्ते ।

उपसृजन्धरुणं मात्रे मातरं धरुणो धयन् । रायस्पोषमि-
षमूर्जमस्मासु दीधरदित्युपनिष्क्रामन्नौदुम्बरीमुत्सिद्धदति ।

अवभृथार्थं निष्क्रामन्नौदुम्बरीं स्वस्थानादुत्पाटयतीत्यर्थः । निष्क्रामन्निति शतृप्र-
त्ययान्निष्क्रमणसमकालमेवौदुम्बर्या उत्खेदनम् ।

अव ते हेडो वरुणेत्युन्मुख्य कृष्णाजिनं चात्वाले प्रास्यति ।

औदुम्बर्युत्खेदनानन्तरं तूष्णीमेव स्वाङ्गाद्विसृज्य मन्त्रेण चात्वाले प्रक्षिपतीत्यर्थः ।

उडु त्यं चित्रमिति द्वाभ्यामादित्यमुपतिष्ठते यद्यस्त-
मितः स्यादाहवनीयमेवाऽऽदित्योपस्थानेनोपतिष्ठते ।

यत्र यत्रेदं वचनं तत्रैवेदम् । अन्यत्र त्वादित्योपस्थानलोप एवेत्युक्तमेव प्राक् ।
उडु त्यं जातवेदसं चित्रं देवानामुदगादनीकमिति द्वाभ्यामादित्योपस्थानम् । अन्य-
त्स्पष्टम् ।

व्याख्यातं निधनोपायनम् ।

सह पत्न्या त्रिः सर्वे साम्नो निधनमुपयन्ति मध्यदेशे द्वितीयः साम्नो निधनमुप-
यन्त्युदकान्ते तृतीयमित्येतैः सूत्रैर्व्याख्यातमुक्तमित्यर्थः ।

सुमित्रिया च मार्जनम् ।

सुमित्रियेतिस्त्रीलिङ्गनिर्देशादयं मन्त्र ऋक्त्वेन ज्ञेय इति गम्यते । सुमित्रा न आप
ओषधयः सन्तिवत्ययं मन्त्रः सुमित्रिया (त्रा) । सुमित्रिया मार्जनं चेत्यन्वयः । सुमित्रा न
आप इति मार्जयन्त इत्यनेन व्याख्यातमुक्तमित्यर्थः ।

इन्द्रियाय ज्यैष्ठ्याच्छैष्ठ्यान्मा योषमित्युन्मुख्य कृष्णा-

जिनमभ्युक्ष्य निदधाति यदि पुरस्तादप्रास्तं भवति ।

यदि पुरस्तादप्रास्तं भवतीत्यनेन चात्वाले यत्कृष्णाजिनप्रासनं तस्य पाक्षिकत्वं
सूच्यते । तेन यदि पुरस्तादप्रास्तं भवति तदैतन्निधानमिति अवगम्यते ।

सुमित्रा न इत्यभिप्रगाह्यानुपमज्जनतौ सहशिरस्कौ स्नातोऽ-
न्योन्यस्य पृष्ठं प्रक्षालयतः प्रतीपमाप्लवमानौ गाहेते ।

स्नानं द्विविधम्—आप्लवरूपमुपमज्जनरूपं चेति । तत्राऽऽप्लवरूपं स्नानं तु शरी-
रप्रक्षालनमात्ररूपम् । उपमज्जनरूपं तु अप्स्वन्तर्धानात्पकम् । तत्रोपमज्जनरूपस्नान-

स्यात्र निषेधः । तेन शरीर उदकोत्सेपणमात्रेण स्नानं सिद्धं भवति । गृहस्थपर्वेष्वपि वक्ष्यति—सन्निरोवमज्जनमप्सु वर्जयेदिति । लाट्यायनद्राह्यायणावत्रैवाऽऽहृतुः—अप उपस्पृश्य त्रिरभ्युक्षेरभिति । सूत्रस्वरसतोऽपि उपमज्जनरूपं स्नानं प्रतिषिद्धाऽऽहाऽऽप्लवमानौ गाहेते इति । यत्त्वत्र केचिदाहुः—अनुपमज्जन्तावशोधयन्तावक्कानि स्नात इति, तत्तुच्छम् । अन्योन्यस्य पृष्ठं प्रक्षालयत इत्युत्तरसूत्रेण विरोधात् । प्रक्षालनं शोधनं तस्य पृष्ठे स्वयं दुष्करत्वादन्येन कर्तव्ये कर्तृनियमार्थमिदं नतु धावनार्थं तस्येच्छाप्राप्तत्वात्, अनिच्छतोऽपि त्रिः पादौ प्रक्षालयेत्त्रिरात्मानमित्यादिस्मृतिप्राप्तत्वात्, नवनीतदीक्षादिजन्मनोऽङ्गमलस्य शोधयताया अत्रैव सर्वाणि दीक्षितव्यजनान्यपप्लावयन्त इति सूत्रेण भरद्वाजेन स्पष्टतथोक्तत्वात्, शुक्रादीक्षायै तपसो विमोचनीरिति मन्त्रलिङ्गाच्च । तस्माच्छोधयान्येव सर्वाण्यङ्कानित्येव युक्तम् । अत्राऽऽपस्तम्बेन यद्दिदीक्षे इति मन्त्रत्रयस्य विनियोग उक्तः—यद्दिदीक्षे मनसा ऋषयो येन प्राणा अज्यो लोका दधिरे तेज इन्द्रियं शुक्रादीक्षायै तपसो विमोचनीः, आपो विमोचनीर्मयि तेज इन्द्रियमिति त्रिरञ्जलिना विषिच्येति । शिरसीति शेषः । यथारूपमितर इत्यत्रेनाविनियुक्तमन्त्राणामपि यथालिङ्गं विनियोगकर्तव्यताया उक्तत्वादित्येऽयं विनियोगोऽस्माकमपि । उदकोत्सेपणमात्रेण सशिरस्कौ स्नात इति अभिप्रगाह्यानुपमज्जन्तौ सहशिरस्कौ स्नात इत्येतस्य सूत्रस्यार्थः । प्रतीपमुदकप्रवाहाभिमुखमाप्लवमानौ जलं विलोडयेते इत्यर्थः । अन्यत्स्पष्टम् ।

वि ते मुञ्चामि रशना इति मेखलां यजमानो विमृशसयते ।

अवभृथे विमृशसयते विमृशस्य त्यजतीत्यर्थः । देवतास्त्विति मन्त्रान्तः ।

इमं विष्ण्यामीति योक्त्रपाशं पत्नी ।

योक्त्रं पत्नीत्येव वक्तव्ये पाशशब्दाद्विस्त्रस्तपाशं योक्त्रं विमुञ्चति पत्नीत्यर्थः सिध्यति ।

मेखलां योक्त्रं जालं दीक्षितवसने च प्रप्लान्य सोमोप-

नहनं यजमानः परिधत्ते सोमपरिश्रयणं पत्नी ।

प्रप्लावनं(व्य) निमज्ज्य यजमान एवाधिकारात् । येन मितः सोम उपनह्यते तत्सोमोपनहनं, येनान्ततः पर्याणह्यते तत्सोमपरिश्रयणम् । अधिकारादुत्तरत्र पत्नीतिवचनाच्च पूर्वत्र यजमानस्य प्राप्ती यस्मिन्काले सोमपरिश्रयणवस्त्रपरिधानं पत्न्यास्तस्मिन्नेव काले सोमोपनहनवस्त्रपरिधानं यजमानस्यापीत्येतादृशार्थज्ञापनार्थम् ।

तावद्वत्वाससावुदितः ।

तौ यजमानपत्नी(तन्यौ), एताभ्यामेव वासोभ्यामहतवाससावुदकप्रान्तप्रदेशं प्रत्यागच्छत इत्यर्थः ।

ते उदयनीयायामध्वर्यवे दत्तः ॥ १७ ॥

ते वाससी । अन्यत्स्पष्टम् ।

व्याख्यातप्रश्नयनम् ।

उज्जैतर्षसीधो न उज्जयेत्थादिना होतृप्रथमान्यजमानप्रथमान्वोज्जयतीत्यन्तेन सूत्रेण व्याख्यातमुक्तम् ।

महीया ।

महीयाजप इत्यर्थः । प्रथमान्तः पाठ एव युक्तः । अयाम सोमममृता अपूमेत्यादिना महीयां जपन्त इत्यन्तेन सूत्रेण व्याख्यात उक्त इत्यर्थः । अत्राऽऽपस्तम्बेन यान्ययामित्यान्वप्रतीक्षान्यास्मि अनुणा अस्मिन्ननुणाः परस्मिन्नेत्येतयोर्मन्त्रयोरपि महीयाजपोत्तरं जपे विनियोग उक्तः सोऽप्यस्माकमिष्टः ।

समिदभ्याधानम् ।

औदुम्बरीः समिधो धारयन्त इत्यनेन सूत्रेणैधोऽस्येधिवीमहीत्याहवनीये समिधोऽभ्यादैधतीत्येतेन सूत्रेण च व्याख्यातमुक्तमित्यर्थः । प्रतियुतो वरुणस्य पाश इत्यादिनोदकान्तं प्रत्यस्येत्येतदन्त कर्मापि ल्यपा संबन्धबोधनादृश्यते । उज्जैतार पुरस्कृत्वा प्रतीक्षमावन्ति परोमोष्ठे मार्जयन्त इत्येतत्कर्मणाऽप्यत्र ग्रहण मध्यपातिष्वात् ।

उपस्थानं च ।

अपो अन्वचारिषमित्युपतिष्ठन्त इत्यनेन सूत्रेण व्याख्यातमुक्तमित्यर्थः ।

अपरेण शालामुखीयमुपविश्य जुह्वां पञ्चगृहीतं गृहीत्वा कृष्णाजिनमुपस्थ आधाय मयीन्द्र इन्द्रियं ज्यैष्ठ्यं श्रैष्ठ्यं दधात्विति जुहोति ।

चतुर्गृहीतेन सह शालामुखीये जुहोतीत्यर्थः । जुहोतित्रादितत्वाद्वा स्वाहाकारः । इन्द्रो देवता लिङ्गात् ।

कृष्णाजिनं प्र वाऽऽपयते ।

प्र वाऽऽपयत इत्यत्राऽऽपयत इति पदच्छेदः । व्यवहिनाश्चेति पाणिनिमूत्रेण मध्ये वाकारः । प्रापयते वेत्यन्वयः । शयनासनाद्यर्थं प्रापयते शयनासनाद्यर्थमुपयुज्यादित्यर्थः ।

सुगवधानं वा कुरुते ।

सुगवधानं स्थापनं तस्मिन्कृष्णाजिने कुर्याद्वेत्यर्थः ।

हविषो वाऽथ पेषणम् ।

कुरुत इति पूर्वमूत्रादनुवर्तते । तस्मिन्कृष्णाजिने हविष्येषणं वा कुरुते प्राकृतं कृष्णाजिनं परित्यज्य ।

पुनर्दीक्षाया एवैनन्निधत्ते ।

पुनःशब्दात्स्वार्थैक्यं(वेद्यं)दीक्षा । अन्यत्स्पष्टम् ।

पुत्राय वैनद्ब्रह्मचारिणे वा दद्यात् ।

पुत्राय दीक्षाद्यर्थम् । ब्रह्मचारिणे शयनासनार्थम् ।

यदि पुरस्तादप्राप्तं भवति ।

यदि पुरस्तादप्राप्तं भवति तदैवैता होमाद्याः प्रतिपत्तयः ।

उदयनीयायां व्रतमुपैति ।

स्पष्टम् ।

अनूबन्ध्यावपाया* हुतायां दक्षिणस्यां वेदि-

श्रोण्यां परिश्रिते यजमानस्य केशश्म-

भूणि वापयतेऽत्र ददाति यदास्यन्भवति ।

रात्रावपीदं क्षौरं श्रौतत्वात् । अत्र ददातीत्यनेन पशुसंबन्धिदक्षिणात्वेनैव गोदानं न वरत्वेन । यद्दास्यन्भवतीत्यनेन द्रव्यजात्यनियमः सूच्यते हिरण्यं गौर्वासो वेति ।

व्याख्यातः स्वरुद्धदयशूलो यूपोपस्थानं च ।

स्वरुशब्देन स्वरुसंबन्धि कर्म लक्षणयोच्यते । शृङ्गाणीवेच्छृङ्गिणामित्यादिना हुत* स्वरुमुपतिष्ठत इत्यन्तेन पाशुबन्धिकयाजमानमूत्रेण व्याख्यातमुक्तम् । हृदयशूल-शब्देनापि तत्संबन्धि कर्मोच्यते । हृदयशूलेन चरन्त्यस्पृशन्द्वा शुगसीत्यादिनाऽपो अन्वचारिषमित्युपतिष्ठन्त इत्यन्तेन पाशुबन्धिकाध्वर्यवमूत्रेण व्याख्यातमुक्तम् । यूपो-पस्थानमाशासानः सुवीर्यमिति संस्थिते यूपमिति पाशुबन्धिकयाजमानमूत्रेण व्याख्या-तमुक्तम् ।

मिथुनौ गावौ मैत्रावरुण्यामामिक्षायां ददाति ।

अत्र मिथुनगोरूपदक्षिणाया उक्तत्वान्मुखानूबन्ध्याया मिथुनगोद्रव्यतो यद्दास्य-न्भवतीत्यनेन मौल्याधिकं द्रव्यं देयमित्यार्थिकमिति लोकप्रसिद्धं च । स्पष्टः सूत्रस्यार्थः ।

सक्तुहोमे हूयमानेऽयं नो नभसा पुर इत्यग्निमुपतिष्ठते ।

हूयमान इति वर्तमाननिर्देशादध्वर्युणा सक्तुहोमे क्रियमाणे तस्मिन्नेव काञ्च इदमु-पस्थानम् । असन्निति मन्त्रान्तः ।

स त्वं नो नभसस्पत इति वायुं देवसस्फानेत्यादित्यम् ।

सक्तुहोमे हूयमान इत्यनुवर्तते । कृधीत्याद्यमन्त्रान्तः । स्वस्तिमित्यन्तिममन्त्रस्यान्तः ।

अनङ्वाहमनङ्हुहो वा हिरण्यमुदवसानीयायां ददाति ।

अनङ्वाहमनङ्हुहो वेत्यनेन संख्याविकल्पः । हिरण्यस्य समुच्चयः । उदवसानार्थे-
ष्टिरुदवसानीया तस्यामित्यर्थः ।

यथाशक्ति पूर्णाहुतौ ।

अनेन द्रव्यानियम उच्यते ।

अपवृत्ते षोडशिनः स्तोत्रे तमेवाश्वमश्वतरि वा दक्षिणां ददाति ॥१८॥

इति हिरण्यकेशिसूत्रे दशमप्रश्ने पञ्चमः पटलः ।

तमेवाश्वमित्यनेन यस्य स्तोत्रकाल उद्गातृणां पुरस्ताद्धारणं विहितं तस्य दानं
बोध्यते । गर्दभाद्वडवायां जाता स्रगश्वतरी तां वा दक्षिणां दद्यात् ।

इत्योकोपाङ्गश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिदिसाहस्राग्नियुक्तपौण्डरीकयाजिगणेशदीक्षिततनुजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्यायां वृत्तौ दशमप्र-

श्नस्य पञ्चमः पटलः ॥ ५ ॥

अथ दशमप्रश्ने षष्ठः पटलः ।

दक्षिणां प्रतिग्रहीष्यन्प्रतिगृह्य वा सप्तदशकृत्वोऽपानिति ।

प्रतिग्रहीष्यन्निति भविष्यनिर्देशादादेव सप्तदशकृत्वोऽपाननम् । प्रतिगृह्येत्यने-
नानन्तरम् । अयं शास्त्रान्तरीयः पक्षः । अधो वायोर्नयनमपाननम् ।

बर्हिषा प्रतीयाद्वा वाऽश्वं वा ।

बर्हिस्तृणमुष्टिः । गां दीयमानामश्वं वा दीयमानं ग्रासार्थेन तृणमुष्टिनां गामश्वं वा
प्रतिगच्छदित्यर्थः । बर्हिषा प्रतीयाद्वा वाऽश्वं वेतिब्राह्मणस्मरणार्थं वाकारद्वयम् ।

अन्नेन पुरुषम् ।

पुरुषो मनुष्यजातीयो दासो दासी वा । अत्राऽऽपस्तम्बेन हस्तिनं प्रत्यप्यन्नेनैव
प्रतिगमनमुक्तं तदप्यस्माकमिष्टम् । पुरुषग्रहणस्य हस्त्युपलक्षणत्वात् ।

गन्धेन च प्रियोद्येन च तल्पम् ।

गन्धः सुगन्धिद्रव्यं चन्दनमाल्यादि । प्रियोद्यं प्रियमाषणम् । चकारद्वयं गन्ध-
प्रियोद्ययोरेककालिकत्वं नतु क्रमिकसमुच्चयमात्रमितिज्ञापनार्थम् । तल्पशब्दः शास्त्रेषु
स्त्रियां प्रयुक्तो लक्षणया । स्त्रिया दानं वाजपेय एव । तत्र दासीना दक्षिणात्वेन विहि-
तत्वात्, न तु दैवविवाहविधिना दीयमानायाः कन्यायास्तस्या दक्षिणात्वेनादीयमान-
त्वात् । दक्षिणात्वेन दीयमानत्वं कन्याया नास्त्यत्र लिङ्गमृत्विजे प्रतिपादयेदिति-
धर्मसूत्रगतः प्रतिपादनशब्दः । अथ यदि दक्षिणाभिः सह दत्ता स्यातां प्रतिगृह्णी-
यात्प्रजापतिः स्त्रियां यश इत्येताभिः षड्भिरनुच्छन्दसमिति बौधायनसूत्रे दक्षिणाभिः
सह दत्ता स्वादिति प्रतिग्रहे मन्त्रान्तरविधानं च लिङ्गम् । एतेन वाजपेयसंकन्धिदा-
सीविषयक एकार्यं विधिर्नतु यज्ञतन्त्रान्तर्गतदैवविवाहप्रतिपाद्यकन्याप्रतिग्रहविषयकः ।
एतेन कन्याप्रतिग्रहमात्रविषयकत्वमेव कैश्चिदुक्तं तन्निरस्तं द्रष्टव्यम् ।

बर्हिः प्रत्युत्तिष्ठति बर्हिर्वै दक्षिणायाः प्रियं धाम

प्रियो दक्षिणाया भवत्येनं दक्षिणाऽऽगच्छति ।

बर्हिः प्रतिबर्हिर्दृष्टा प्रत्युत्तिष्ठति गौर्वाऽश्वो वा । अत्र हेतुभूतत्वेनार्थवादमाह—
बर्हिर्वै दक्षिणायाः प्रियं धामेत्यादिनेन दक्षिणाऽऽगच्छतीत्यन्तेन । वैशब्दे हेतुवा-
चकत्वार्थे । हि यस्मात्कारणाद्बर्हिर्गोरूपाया अश्वरूपाया वा दक्षिणायाः प्रियं धाम
प्रियं स्थानमतस्तास्मिन्प्रदत्ते दक्षिणाया गोरूपाया अश्वरूपाया वा प्रियो भवति ।
स्वस्मिन्प्रियत्वे संपन्न एनं प्रतिग्रहीतारं दक्षिणाऽऽगच्छति गोरूपा वाऽश्वरूपा वा
दक्षिणाऽनुकूला भवति न शृङ्गादिना गोरूपा दक्षिणा ताडितुं प्रवृत्ता भवति ।
अश्वो*लत्ताप्रहारदंशनादिना प्रकर्तुं प्रवृत्तो [न] भवतीत्यर्थवादार्थः । अत्रार्थवादप्रद-
र्शनं ज्ञानावश्यकत्वार्थम् । एतच्च गोरूपाश्वरूपदक्षिणाविषय एव नान्यत्र ।

देवा वै वरुणमयाजयन्स यस्यै यस्यै देवतायै दक्षि-
णामनयत्तापल्लीनात्तेऽब्रुवन्व्यावृत्य प्रतिगृह्णाम तथा
नो दक्षिणा न व्लेष्यतीति ते व्यावृत्य प्रत्यगृ-
ह्णन्ततो वै तान्दक्षिणा नाल्लीनाद्य एवं विद्वान्व्या-
वृत्य दक्षिणां प्रतिगृह्णाति नैनं दक्षिणा व्लीनातीति ।

एतदर्हस्तु देवा ऋत्विग्भूनाः सन्तो वै निश्चयेन वरुणमयाजयन्नीजितवन्त
आसन् । स वरुणो यस्मै यस्मा ऋत्विग्भूताय देवतापरपर्यायदेवाय दक्षिणं दत्त-
वांस्ता देवतां दक्षिणाऽव्लीनाद्धिसितवती । ततो देवाः परस्परं विचारं कृतवन्तो

व्यावृत्य प्रतिगृह्णामेति । आत्मनोऽन्यं प्रतिग्रहीतारमपदिश्य प्रतिग्रहो व्यावृत्य प्रतिग्रहः । एतदुक्तं भवति या या दक्षिणाद्रव्यस्य देवता तां तस्य प्रतिग्रहीत्रा वक्ष्यमाणैर्मन्त्रैरपदिश्य प्रतिग्रहः कर्तव्य इति तात्पर्यार्थः । तथा च ब्राह्मणम्—अग्नये हिरण्यमित्याह, आग्नेयं वै हिरण्यं स्वयैवैतदेवतया प्रतिगृह्णातीति । शेषार्थः सुगमः । एतस्यार्थवादस्य पाठोऽत्र ज्ञानावश्यकत्वार्थः ।

अर्थवादबोधितं व्यावृत्य प्रतिग्रहणं विधत्ते—

व्यावृत्य प्रतिग्रहणम् ।

व्यावृत्य प्रतिग्रहो व्याख्यातः प्रागेव ।

तान्त्रीणां दक्षिणानां दर्शयति ॥ १९ ॥

तान्त्रीणां यज्ञतन्त्रार्थानामेव दक्षिणानां देवा वै वरुणमयाजयन्त्रित्याद्युदाहृतश्रुतिः प्रतिग्रहप्रकारं व्यावृत्य प्रतिग्रहणं दर्शयतीत्यर्थः । अयाजयन्त्रिति श्रुतावुपक्रमान्निमित्तभूताया दक्षिणाया व्यावृत्य प्रतिग्रहणम् । मन्त्राश्च तदर्थं एवेत्यभिप्रायवानाह— तान्त्रीणामिति ।

प्रतिग्रहमन्त्रानाह—

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां प्रतिगृह्णामि राजा त्वा वरुणो नयतु देवि दक्षिणेऽग्नये हिरण्यं तेनामृतत्त्वमश्नां वयो दात्रे भूयान्मयो मल्लमस्तु प्रतिग्रहीत्रे क इदं कस्मा अदात्कामः कामाय कामो दाता कामः प्रतिग्रहीता कामः समुद्रमाविश कामेन त्वा प्रतिगृह्णामि कामैतत्त एषा ते काम दक्षिणोत्तानस्त्वाऽऽङ्गीरसः प्रतिगृह्णातु सोमाय वासो आस्त्वाऽकृन्तन्नपसोऽतन्वत वरूत्र योऽवयन्नवधियो अपृञ्चत रुद्राय गां वरुणायाश्वं प्रजापतये पुरुषं मनवे तल्पं त्वष्ट्रेऽजां पूष्णेऽर्धं निर्ऋत्या अश्वतरगर्दभौ द्विमवतो हस्तिनं गन्धर्वाप्सराभ्यः स्रगलंकरणे विश्वेभ्यो देवेभ्यो धान्यं वाचेऽन्नं ब्रह्मण ओदनं समुद्रायाप उत्तानायाऽऽङ्गीरसायानो वैश्वानराय रथं वैश्वानरः प्रत्नथा नाकमारुहद्विवः पृष्ठं भन्दमानः सुमन्माभिः स पूर्ववज्जनयज्जन्तवे धनं समानमज्जा परियाति जागृविरिति वैश्वानर्यर्चा रथं प्रतिगृह्णाति ।

वयो दात्र इत्यनन्तरं भूयानितिपदं सौत्रमधिकं, तद्रहितपाठोऽनेन विकल्पते । गृह्णात्वित्यन्तो हिरण्यस्य मन्त्रः । आस्त्वाऽकृन्तन्नपसोऽतन्वत वरूत्र योऽवयन्नवधियो

अपृच्छतेतिसौत्रमन्त्रान्ते तेनामृतत्वमश्यामित्यनुषज्यते । लिङ्गानुसारेणैतेषां मन्त्राणां प्रतिग्रहे विनियोगः । एतेष्वप्यनुषङ्गः साम्यात् । तत्र तेन तथेति यथार्थमूहः कार्यः । यद्यजो दीयते यस्मिन्कर्मणि तत्र त्वष्ट्रेऽनामित्यूहः कार्यः । गर्दभाश्वतरयोर्व्यत्यस्तयोर्दाने तु निर्ऋत्या अश्वतरं निर्ऋत्यै गर्दभमित्येवं मन्त्रः । स्रगलंकरणयोर्व्यत्यस्तयोर्दाने तु गन्धर्वेभ्यः स्रजमप्सरोभ्योऽलंकरणमिति भवति । धान्यं व्रीहियवादि । अन्नमदनीयं मध्वाज्यादि नत्वोदनः । तस्य पृथगुपादानात् । रथे वैश्वानर्यर्चा समुच्चयः । अप्राणद्रव्यस्योत्तानस्त्वाऽऽङ्गीरसः प्रतिगृह्णात्वित्येव मन्त्रः । तथा च श्रुतिः—तस्य वा उत्तानस्याऽऽङ्गीरसस्याप्राणत्प्रतिजग्रहृष इत्युपक्रम्य य एवं विद्वानप्राणत्प्रतिगृह्णाति अथ योऽविद्वान्प्रतिगृह्णाति अष्टमस्येन्द्रियस्यापक्रामतीत्युपसंहृत्य यद्वा इदं किंचेत्यारभ्यानयैवैनत्प्रतिगृह्णाति नैनं हिनस्तीत्यन्तथा श्रुत्या, उत्तानस्त्वाऽऽङ्गीरसः प्रतिगृह्णात्वित्यप्राणिद्रव्यप्रतिग्रहमन्त्रो विहितः । अत्राऽऽपस्तम्बोऽपि—यत्किंचाप्राणत्तत्सर्वमुत्तानस्त्वाऽऽङ्गीरसः प्रतिगृह्णीयाद्यद्वाऽनाम्नातमन्त्रमिति । अस्यार्थः—यत्किंचान्यदप्राणिद्रव्यं तदनेनैव प्रतिगृह्णीयात्, यदनाम्नातमन्त्रं वा स्यात्, आम्नातमन्त्रं हिरण्यादि तु तत्तन्मन्त्रेणैवेत्यर्थः ।

सर्वेषां सावित्रमेकैकस्याऽऽदितो दधाति

तेनामृतत्वमश्यामित्यनुषङ्गमन्ततः ॥ २० ॥

इति हिरण्यकेशिसूत्रे दशमप्रश्ने षष्ठः पटलः ।

सर्वत्र पुरस्तात्सावित्रः । देवस्य सवितुरित्यादिर्दक्षिण इत्यन्तः सावित्रो मन्त्रः । तं दधाति योजयति । तेनामृतत्वमश्यामित्यादिः(देः) प्रतिगृह्णात्वित्यन्तस्य मन्त्रस्यानुषङ्गमन्ततः । अग्नये हिरण्यं सोमाय वासो आस्त्वाऽकृन्तन्नपसोऽनन्वत वरूत्र योऽवयन्नावधियो अपृच्छत रुद्राय गां वरुणायाश्चं प्रजापतये पुरुषं मनवे तल्पं त्वष्ट्रेऽजां पूष्णेऽर्विं निर्ऋत्या अश्वतरगर्दभौ हिमवतो हस्तिनं गन्धर्वाप्सराभ्यः स्रगलंकरणे विश्वेभ्यो देवेभ्यो धान्यं वाचेऽन्नं ब्रह्मण ओदनं समुद्रायाप उत्तानायाऽऽङ्गीरसायानो वैश्वानराय रथं वैश्वानरः प्रतनथा नाकमारुहद्विवः पृष्ठं मन्दमानः सुमन्मभिः स पूर्ववज्जनयज्जन्तवे धनं समानमज्जमा परियाति जागृविरित्येते मुख्याः प्रतिग्रहमन्त्राशाः । एतेषां सर्वेषां पुरस्तात्सावित्रः । तेनामृतत्वमश्यामित्युत्तरानुषङ्गः । उपरिष्ठादनुषङ्गनीयस्य भागस्यान्वाधिरिति संज्ञा कृताऽऽपस्तम्बेन—सर्वत्र पुरस्तात्सावित्र उपरिष्ठादन्वाधिरिति । प्रथमवद्वितीयादिमन्त्रेष्वपि देवस्य त्वेत्यादिर्दक्षिण इत्यन्तः सावित्रो मन्त्रः पुरस्तादनुषज्यते । तेनामृतत्वमश्यामितिमन्त्रस्यानुषङ्गमन्तत उपरिष्ठादित्यर्थः

अनु पश्चान्मुख्यः प्रतिग्रहमन्त्रांश आधीयते योज्यत इत्यन्वाधिरिति । वाससि विशेष-
माहाऽऽपस्तम्बः—आस्त्वाऽकृन्तन्नपसस्त्वाऽतन्वत वरूत्र यस्त्वा वयमित्येतद्वासस्यनुष-
जति पुरस्ताद्दैवतादिति । वाससि परस्तात्सावित्रस्य पुरस्ताच्च सोमशब्दस्यैतदनुषज-
तीत्यर्थः । तेनापृच्छतेत्यनन्तरमनुषङ्गोऽस्मत्सूत्रेऽपि भवति । इदमुपलक्षणं, तेन जागृ-
विरित्यनन्तरं तेनामृतत्वमित्यनुषज्यते ।

इत्योकोपाह्वश्रीमदभिष्टोमयाजिसाहस्राभियुक्तवाजपेययाजिसर्वतोमुखया-

जिद्विसाहास्राभियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ दशमप्र-

श्नस्य षष्ठः पटलः ॥ ६ ॥

अथ दशमप्रश्ने सप्तमः पटलः ।

अथानन्तरपटलेन चतुर्होतृणा काम्यनैमित्तिकान्प्रयोगान्वक्ष्यंस्तदध्ययनमत्रापि प्रस-
ङ्गादाह—

संवत्सरं चतुर्णामेको नाश्रीयादिति

चतुर्होतृणामुपयोगव्रतं भवति ।

चतुर्णामेकपङ्क्तौ मुञ्जानानामन्यतमः संवत्सरं नाश्रीयादिति यद्व्रतं तच्चतुर्होतृणामु-
पयोगोऽध्ययनं तदर्थं भवति । उपयोगोऽध्ययनमेव । तथा चाऽऽपस्तम्बः—संवत्सरं
चतुर्णामेको नाश्रीयात्तद्व्रतमिति विज्ञायते चतुर्होतृणामनुव्रवाणस्येति । एतद्व्रतं चतु-
र्होतृननुव्रवाणस्याधीयमानस्य विज्ञायते । अत्र विशेषमाहाऽऽपस्तम्बः—एष वा
अनाहिताग्नेरिष्टिर्यच्चतुर्होतार इति । अस्यार्थः—इष्टिर्यज्ञः । एतदुक्तं भवति श्रौता
अप्येते चतुर्होतृप्रयोगा अनाहिताग्नेरपि भवन्तीति । तत्राऽऽहिताग्नेराहवनीयेऽनाहि-
ताग्नेरौपासने ।

यः कामयेत बहु स्यां प्रजायेतेति सोऽरण्यं परेत्य

दर्भस्तम्बे दशहोतारमूनया पूर्णया वा स्तुचा जुहुयात् ।

बहु सर्वेषां मध्ये बहु धनेन विद्यया वा यथा स्यामिति प्रजायेत बह्व्यः प्रजाश्च
जायेत जायेयुरिति च य एवं कामद्वयं कामयेत सोऽरण्यं परेत्य गत्वानया पूर्णया
वा स्तुचा जुहुयात् । आहवनीय आहिताग्नेरनाहिताग्नेरौपासने ।

कामान्तरमाह—

यः प्रजया पशुभिर्नैव प्रभवेद्दरासिं परिधाय
तप्तं पिबन्द्वादश रात्रीरधः शयीत द्वादश्यां
प्रातः प्राङ्मुखा उदेत्य प्राण्यापान्याप्राणन्दशहोतारं
व्याख्यायेन्द्रं गच्छ स्वाहेत्यपान्यात् ।

यः प्रजया पशुभिर्नैव प्रभवेत्समर्थो नैव मवेत्सः । प्रजापत्योः कामयोः समुच्चयोऽत्र ।
तस्येदं पुरश्चरणं, वरासिः स्थूडा शाटिः । तप्तमित्यत्रोदकमित्येव शेषः । स्पष्टमेवापठ-
दापस्तम्बः । अधो भूमावेव न मञ्जारी । असमाप्ते व्रते द्वादश्या रात्र्याः प्रातः साग्निः
प्राङ्मुख उदेत्य होमदेशं गत्वा प्राण्यापान्य, ऊर्ध्वं वायोर्नयनं प्राणनम् । अधो वायो-
र्नयनमपाननम् । पुनरप्राणञ्चासगत्यजन्द्शहोतारं व्याख्याय वाक्पशः पठित्वेन्द्राय
स्वाहेत्यनेन मन्त्रेणापान्याच्छासमुत्सृजेदित्यर्थः ।

देवानां पत्नीभिः पुत्रकामो यजेत संवत्सरम् ।

सेनेन्द्रस्येत्यनुश्रुतगतमन्त्रप्रतिपाद्या देवानां पत्न्यस्ताभिः संवत्सरं पुत्रकामो यजेत ।
एतैर्मन्त्रैः संवत्सरं प्रतिदिनं जुहुयादित्यर्थः ।

चतुर्भिर्यजुर्भिरन्तरा त्वष्टारं देवानां च पत्नीभिः पुत्रकामेण
होतव्यं संवत्सरं चेन्न जायेत तदनादृत्य चतुर्होत्रा याजयेत् ।

संवत्सरशब्दस्योभयत्रान्वयः । उभयत्र पुत्रकामपदोपादानात् । तेन चतुर्भिरित्या-
दिकं भिन्नमेव कर्म दर्शपूर्णमासयोः पत्नीसंयाजेषु । सेनेन्द्रस्येत्यादिभिश्चतुर्भिश्चतुर्भि-
रन्तरा त्वष्टारं त्वष्टरीष्टे पर्वणि पर्वणि चत्वारि चत्वारि यजुषि गणयित्वा जुहुयात् ।
वाक्यानां समाप्तौ पुनरादित आरभ्य प्रयोगः । पुत्रकामेणानेन प्रकारेण होतव्यम् ।
जुहोतिशब्द परित्यज्य यजतिशब्दप्रयोगः संकल्पवाक्ये यजिषातोः प्रयोगाय । तेन
संकल्पवाक्यं होष्यामीत्येवमेव(?)प्रयोज्यम् । यदि संवत्सरान्न जायेत पुत्रकामना ततः
परममुं विधिमनादृत्य चतुर्होत्रं वा याजयेत् । तत्प्रयोगपरिसमापनाय चतुर्होत्रा याजनम् ।

राजानमपरुद्धं सङ्ग्रामे संयत्ते खिलेऽच्छदिर्दर्शं
चतुर्गृहीतेनाऽऽज्येन चतुर्होत्रा पूर्वामाहुतिं जुहोति
ग्रहेणोत्तरामपि वा चतुर्होतारं मनसाऽनुव्रुत्य
पूर्वेण ग्रहेणार्धं जुहोत्यर्धमुत्तरेण यत्तत्र विन्देर-
स्ततो दक्षिणा स्याच्छतमेके समामनन्ति ।

अपरुद्धं शत्रुभिर्वेष्टितं सङ्ग्रामे संयत्ते पृवृत्ते सति खिल आवृत्तेऽच्छदिर्दर्शं यत्र
गृहच्छदीषि न दृश्यन्त एतादृशे देशे चतुर्होत्रा पूर्वामाहुतिं जुहोति ग्रहेणोत्तरामि-

त्येतद्विधिविषयेऽपि वेत्यनेन प्रकारान्तरं विधीयते । अत्र विशेष इयान्, चतुर्होतुर्मन-
साऽनुद्रवणं पूर्वेण ग्रहेण ग्रहभागेण वाचस्पते वाचो वीर्येण संभृततमेनाऽऽयक्ष्यते
यजमानाय वार्यमित्येतावान्ग्रहस्य पूर्वा मागः । आसुवस्करस्मै वाचस्पतिः सोमं
पिबति जजनदिन्द्रमिन्द्रियाय स्वाहेत्युत्तरो ग्रहस्य मागः । पूर्वभागान्तेऽपि जुहोतिचोदि-
तत्वात्स्वाहाकारः प्रयोज्यः । उत्तरत्र षष्ठित एव । अर्धमित्युभयत्राऽऽज्यस्येति शेषः ।
सङ्ग्रामं जित्वा यत्तत्र धनं लभेरस्ततोऽपकृष्य दक्षिणा देया । शतमेव देयमित्येक
आचार्या वदन्तीत्यर्थः ।

चतुर्होत्रा याजयेत्प्रजाकामम् ।

याजयेदित्यन्तर्भावितो णिच् । तेन प्रजाकामो यजेदित्यर्थो भवति । यजिषातुप्रयो-
जनं पूर्ववत् ।

तस्य स एव होमकल्पः ।

खिलेऽच्छदिर्दर्श इत्यारम्भार्धमुत्तरेणेत्यन्तः ।

अत्र विशेषमाह —

वरो दक्षिणा ।

यत्तत्र विन्देरस्ततो दक्षिणा स्याच्छतमेके समामनन्तीत्यस्य बाधः ।

पञ्चहोत्रा याजयेत्पशुकामम् ।

पूर्ववद्व्याख्यानम् ।

चतुर्गृहीतेनाऽऽज्येन पञ्चहोत्रा पूर्वामाहुतिं
जुहोति ग्रहेणोत्तरामपि वा पञ्चहोतारमनु-
द्रुत्य पूर्वेण ग्रहेणार्धं जुहोत्यर्धमुत्तरेण ।

पूर्ववदेव व्याख्या ।

दक्षिणायामत्र विशेषमाह —

तस्यैताश्चतस्रो दक्षिणा अश्वो हिरण्यं वासो गौः ।

तस्य पञ्चहोतृहोमस्य ।

अन्यमपि प्रकारमाह —

भ्रातृव्यवन्तं चादक्षिणेन होमग्रहाभ्यां सप्तहोत्रा याजयेत् ।

होमः सप्तहोतृहोमः । पूर्वेण ग्रहेणार्धं जुहोत्यर्धमुत्तरेणेत्येतौ विधौ होमग्रहशब्दे-
नोच्येते । अदक्षिणेनेति सप्तहोतृविशेषणम् ।

प्रकारान्तरमाह —

यो यज्ञस्यानुसंस्थां पापीयान्स्याच्चतुर्गृहीतेनाऽऽज्येन
सप्तहोत्रा पूर्वामाहुतिं जुहोति ग्रहेणोत्तराम् ॥ २१ ॥

यो यजमानो यज्ञस्य संस्थां समाप्तिमनु समाप्तौ सत्यामेव पापीयान्द्वेष्ट्यः स्यादिति
कामयेत स चतुर्गृहीतेनाऽऽज्येनेत्यादि ।

व्यारूपाताः क्रतुसंयुक्ताः ।

अग्निमादधानो दशहोत्रारणिमवदध्यात् । तेनैवोद्द्रुत्याग्निहोत्रं जुहुयात्, हवि-
निर्वप्यन्दशहोतारं व्याचक्षीत, सामिधेनीरनुवक्ष्यन्दशहोतारं व्याचक्षीत, दशहोतारं
पुरस्तात्सामिधेनीनां व्याचक्षीत, बहिष्पवमाने दशहोतारं व्याचक्षीत, माध्यादिने
पवमाने चतुर्होतारम् । आर्भवे पवमाने पञ्चहोतारं पितृयज्ञे षड्होतारं यज्ञायज्ञियस्य
स्तोत्रे सप्तहोतारमित्येवमादिभिर्विधिभिस्तत्तत्प्रकरणे उक्तास्ते तत्तत्प्रकरणे व्यारूपाता
उक्ता इत्यर्थः ।

अभिचरन्दशहोतारं जुहुयात्स्वकृत इरिणे प्रदरे वा फडिति वषट्-
करोति यं ब्राह्मणं विद्यां विद्वाश्च यशो न छेतोऽरण्यं परेत्य
दर्भस्तम्बमुद्गृह्य ब्राह्मणं दक्षिणतो निषाद्योच्चैश्चतुर्होतृन्व्याच-
क्षीत सग्रहान्सस्वाहाकारान्ससंभारयजुष्कान्सपत्नीकान्सप्रतिग्र-
हणमन्त्रानपि वा चतुर्होतृनेव यो ब्राह्मणो दक्षिणत आस्ते वरं तस्मै
दद्याद्यदेवैनं तत्र यश ऋच्छति तद्वरुणोऽवरुन्ध इति विज्ञायते ।

अभिचारः शत्रुमारणार्थकं कर्मोच्यते । इरिणमुखरो देशस्तत्स्वयं कृतं भवति न
पुरुषप्रयत्नकृतम् । प्रदरो भूमिच्छिद्रम् । फडिति वषट्करोति । फडित्येव पाठो न
तु वडिति । यद्वाचः क्रूरं तेन वषट्करोतीति श्रुतेः । वाचः क्रूराण्यारण्यकश्रुत्या
प्रदर्शितानि-खट्फट्, जहि च्छिन्धि भिन्धि हन्धि कट्, इति वाचः क्रूराणीति ।
फडिति सर्ववाचः क्रूराणामुपलक्षणम् । एतेषामन्यतमेन वषट्करोति स्वाहाकारस्थाने
खडाद्यन्यतमेन शब्देन जुहोतीत्यर्थः । अमुमर्थं स्पष्टमाहाऽऽपस्तम्बः—यद्वाचः क्रूरं
तेन वषट्करोति वाच एवैनं क्रूरेण प्रवृश्चति ताजगार्तिमार्छतीति विज्ञायत इति । ब्राह्मण-
ग्रहणात्क्षत्रियवैश्ययोर्नायं विधिः । विद्या वेदः । यशः श्रोत्रियत्वरूपातिः । एते उभे
विद्वाश्च प्रति न ऋच्छेन्न प्रामुन इत्यर्थः । स विद्वानुद्गृह्य बद्ध्वा दक्षिणतो दर्भस्त-
म्बस्य यं कंचन ब्राह्मणं निषाद्योपवेश्य, उच्चैः, यजुर्वेदेनोपाश्रितिप्राप्तस्योपांशुत्वस्या-
नेन बाधः । अत्रोच्चैरिति विधानादन्यत्र नेदम् । चतुर्होतृन्दशहोतृसप्तहोतृषड्होतृपञ्च-
होतृचतुर्होतृन्व्याचक्षीत वाक्यशः पठेत् । यदेवैषु चतुर्धा होतारस्तेन चतुर्होतारः, तस्मा-

चतुर्होतार उच्यन्ते तच्चतुर्होतृणां चतुर्होतृत्वमित्यादिषु बह्वोषु श्रुतिषु सर्वेषां चतुर्हो-
तृपदप्रवृत्तिः प्रदर्शिता । कथंभूतांश्चतुर्होतृन्, वाचस्पते विधे नामन्, सोमः सोमस्य
पुरोगाः, वाचस्पते वाचो वीर्येण, वाचस्पतेऽच्छिद्रया वाचा, वाचस्पते हृद्विधे नामन्,
इत्येवमादयो ग्रहास्तत्पहितान् । व्याख्याने स्वाहाकाराप्राप्तौ सस्वाहाकारानिति ।
अग्निर्यजुर्भिरित्यनुवाकोपात्ता मन्त्राः संभारयजूंषि तत्सहितान् । सेनेन्द्रस्येत्यनुवाको-
पात्ताः पत्न्यस्तत्सहितान्देवस्य त्वेत्यनुवाकोपात्ता मन्त्राः प्रतिग्रहणसंज्ञका मन्त्रास्तत्स-
हितान् । प्रतिग्रहणमन्त्राः सानुषङ्गा द्रष्टव्याः । अपि वा चतुर्होतृनेव नैते ग्रहस्वाहा-
कारसंभारयजुःपत्नीप्रतिग्रहणमन्त्रा इत्यर्थः । यो ब्राह्मणो दक्षिणत आस्ते वरं तस्मै
दद्यात् । चतुर्वर्षा गौर्वरः । यदेवैनं तत्र यश ऋच्छति यदभीप्सितं यश ऋच्छती-
च्छति तद्यशो वरुणो ददातीत्यर्थः । विज्ञायते श्रुतिरिति शेषः ।

यद्येनमार्त्विज्यावृत्तं सन्तं निर्हरेरन्नाग्नीध्रे जुहुयाद्-
शहोतारं चतुर्गृहीतेनाऽऽज्येन नवगृहीतेनेत्येकेषां पुर-
स्तात्पत्यकृतिष्ठन्प्रतिलोमं विग्राहं प्राणानेवास्योपदा-
सयति यद्येनं पुनरुपशिक्षेयुराग्नीध्र एव जुहुयाद्दश-
होतारं चतुर्गृहीतेनाऽऽज्येन नवगृहीतेनेत्येकेषां पश्चा-
त्प्राङ्वासीनोऽनुलोममविग्राहं प्राणानेवास्मै कल्पयति ।

यद्येनं पुरुषमार्त्विज्ये वृत्तं सन्तमसति दोषे ततो भ्रंशयेयुर्यजमानकिंकरास्तदाऽसौ
तं जिघांसुमाग्नीध्रे दशहोतारमेव जुहुयात् । उत्तमादारम्य प्रतिपदं यजुषामनुद्रवणं
प्रतिलोमता, यजूंषि यजुष्यवसायानुद्रवणं विग्राहः । उपदांसः क्षपणं, पुनरार्त्विज्ये
स्थापनमुपशिक्षणम् । यथाधीतो दशहोताऽनुलोममविग्राहं च भवति ।

प्रायश्चित्ती वाग्घोतेत्यृतुमुख ऋतुमुखे षड्होतारं जुहुयात् ।

प्रायश्चित्तशब्देन शुद्धिरत्रोपलक्ष्यते । शुद्धीच्छावान्पुरुषो वाग्घोतेति षड्होतारमृतु-
मुख ऋत्वाद्गौ । वीप्सया यावत्संवत्सरं सामर्थ्यात् ।

यः कामयेत बहोर्भूयान्स्यामिति स दशहोतारं प्रयुञ्जीत ।

बहोर्भूयान्प्रजापश्चादिबहोर्बहुतरः प्रयुञ्जीत जुहुयात् । प्रयोगोऽत्र होम एव चतु-
र्गृहीतेनाऽऽज्येन ।

यः कामयेत वीरो य आजयेतेति स चतुर्होतारम् ।

वीरः सत्पुत्रः ।

यः कामयेत पशुमान्स्यामिति स पञ्चहोतारम् ।

पशवो गवाश्चादयः ।

यः कामयेतर्तवो मे कल्पेरन्निति स षड्होतारम् ।

ऋतवो मे कल्पेरन्त्वं स्वं गुणं पोषयन्तः शिवा गच्छन्तिवत्पर्यः ।

यः कामयेत सोमपः सोमयाजी स्यामा मे

सोमपः सोमयाजी जायेतेति स सप्तहोतारम् ।

सोमयाजी जायेतेति धातुसंबन्धे प्रत्यया इति भविष्यदर्धे भूतवत्प्रत्ययः । सोमे-
न्यावत्सोमपानस्यापि पुरुषार्थत्वात्पृथक्सोमपवचनम् । अत एवोक्तं शास्त्रेषु तावेवास्मै
सोमपीथं प्रयच्छत इति । स सोमं पातुमर्हतीत्यादि ।

यः कामयेत प्रियः स्यामिति यं वा कामयेत प्रियः स्यादिति

तस्मा एत* स्थागरमलंकारं कल्पयित्वा दशहोतारं दक्षिणतः

पञ्चहोतारं पश्चात्षड्होतारमुत्तरतः सप्तहोतारमुपरिष्ठात्संभारैश्च

पत्निभिश्च मुखेऽलंकृत्यास्यार्धं व्रजेत्प्रियो हैव भवति ।

स्वयमन्यं प्रति प्रियः स्यामिति मन्येत, अन्यं वा पुरुषं प्रति यः कामयेत स मह्यं
प्रियः स्यादिति तस्मै, एतं स्थागरं स्थागरारूपेण द्रव्येण कृतमनुलेपनाद्यर्थमलंकारं
स्थापयित्वा तस्य प्रागादिदिक्षु तदभिमुखं स्थितो दशहोत्रादीन्वाक्यशः पठित्वा,
एतादृशेन विधिना तेन संस्कृतेन संस्कृतेनाग्निर्यजुर्मिरित्येतैः संभारैः संभारसंज्ञकैर्मन्त्रैः
सेनेन्द्रस्येत्येतैः पत्नीसंज्ञकैर्मन्त्रैश्च मुखे पुण्ड्रकादिरूपमलंकारं कृत्वाऽस्य वशीयस्यार्धं
स्थानमाब्रजेत् । स्वयं परो वा यः पर इष्यते स्थानं गतस्य प्रियो भवति । उहशब्दो
निश्चयार्थे ।

तेषां ये होमार्थे श्रूयन्ते सग्रहाः सस्वाहाकारास्ते

प्रयुज्येरन्ये त्वहोमार्थेऽग्रहा अस्वाहाकारास्ते ।

अथ प्रकृताप्रकृतविषयाणां चतुर्होतॄणां सामान्यव्याख्या क्रियते सूत्रकृतैव । तेषां
चतुर्होतॄणां मध्ये ये चतुर्होतारो यत्र चतुर्होतारो होमार्थे होमनिमित्तत्वेन श्रूयन्ते सस्वा-
हाकारास्ते तत्र प्रयुज्येरन् । अहोमार्थे ये श्रूयन्ते तेऽग्रहा अस्वाहाकारा ग्रहरहिताः
स्वाहाकाररहिताश्च ते तत्र प्रयुज्येरन् । अहोमार्थत्वेनास्वाहाकारत्वे सिद्धेऽपि वचनं
चातुर्होत्रीयेपधाने विनियोगे मन्त्रान्ते स्वाहाकारपाठेऽपि चातुर्होत्रचयनेऽपि चतुर्हो-
तॄणां मुख्यतयैव विनियोगात्स्वाहाकारपाठोऽपि मा शङ्कीति वचनम् ।

ये जैपा ये याजमानास्तेऽपि क्रतुसंयुक्ताः ।

जपा जपार्था याजमाना यजमानप्रयोज्या जपानामध्वर्वादिप्रयोज्यत्वं यजमानप्र-
योज्यत्वं चेति । याजमानानां तु यजमानप्रयोज्यत्वमेवेति धर्मभेदं प्रदर्शयितुं यच्छब्द-
द्वयम् ।

त आहिताग्नेरुभयोरक्तुसंयुक्ता भवन्ति ॥ २२ ॥

इति हिरण्यकेशिसूत्रे दशमप्रश्ने सप्तमः पटलः ।

तेषां चतुर्होतॄणां मध्ये ये विद्वारसंयुक्तास्त आहिताग्नेर्यथा दर्शपूर्णमासावालभमान-
श्चतुर्होतारमित्यादिषु । ये त्वक्तुसंयुक्ता यः कामयेत प्रजायेयेति यं ब्राह्मणं विद्यां
विद्वांसं यशो नर्छेदित्यादिषु दशहोत्रादयस्त उभयोराहिताग्नेरनाहिताग्नेश्च भवन्ति ।
तत्राऽऽहिताग्नेराहवनीय औपासने वा कर्मव्यवस्थया होमः । अनाहिताग्नेरौपासन
एव सर्वाणि । आपस्तम्बेनान्योऽपि विज्ञेय उक्तः—सप्तहोत्रा यज्ञविभ्रष्टं याजयेच्च-
तुर्गृहीतेनाऽऽन्येनार्धं वा पूर्वेण ग्रहेणार्धमुत्तरेणेति । तत्र यज्ञविभ्रष्टं विध्यपराधप्रश्ने
वक्ष्यति—उपक्रम्याशक्नुवन्त्यज्ञविभ्रष्ट इति । तत्रेष्टिपशुविभ्रष्टस्येष्टिरेव प्रायश्चित्तं यो
यज्ञविभ्रष्टः स्यादिति । सोमविभ्रष्टस्य तु सोम एव । वक्ष्यति च सप्तदशप्रश्ने सप्तद-
शेनाग्निष्टुता यज्ञविभ्रष्ट इति । अयं तु दर्विहोमत्वसामान्यादग्निहोत्रविभ्रष्टस्य भवति ।
अर्वाक्चतुरहविर्भेषात् । ततः परं तु तन्तुमत्युक्ता । पिण्डपितृयज्ञभेषपार्वणपाक-
यज्ञभेषे चायमेव विधिर्द्रष्टव्यः ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिमृदार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ दशमप्र-

श्नस्य सप्तमः पटलः ॥ ७ ॥

अथ दशमप्रश्नेऽष्टमः पटलः ।

वासिष्ठो ब्रह्मा ज्योतिष्टोमे ।

वासिष्ठो वासिष्ठगोत्रोत्पन्नो ज्योतिष्टोमे ब्रह्मा भवति । एतेनाऽऽधानेष्टिपशु-
बन्धेषु वासिष्ठत्वस्यानियमः । देवभूतपितृभूतत्विक्स्वीकारेऽपि आधानादाववासिष्ठ-
ब्रह्मस्वीकारे ज्योतिष्टोमाद्यर्थमन्यो वासिष्ठः स्वीकार्य इति । य आधानादौ स्वीकृतः
स स एव ज्योतिष्टोमादिष्विति नियमो न । श्रुतिरपि सोमप्रकरणे—तस्माद्वासिष्ठो ब्रह्मा
कार्य इति । तत्रैकार्षेया वासिष्ठा अन्यत्रोपमन्युपराशरकुण्डिनेभ्य इतिप्रवरसूत्रोपात्तो
मुख्यो वासिष्ठस्तदपत्यभूता उपमन्युपराशरकुण्डिनाश्चात्र गृह्यन्ते । तदपत्यत्वात्तत्संज्ञया

प्रवरैक्याश्च तेऽपि वासिष्ठा एव । ब्रह्मिष्ठो ब्रह्मेति दर्शपूर्णमासयोर्विहितं तत्प्रकृतीना-
मिष्टिपशुबन्धानां च तथैव । ब्रह्मिष्ठ एव वासिष्ठो भवतीति केषित् । वस्तुतो ज्योति-
ष्टोम इति वचनाज्ज्योतिष्टोम एव वासिष्ठत्वनियमः, अन्यत्रानियम इति यदुक्तं
तदेव समीचीनम् ।

यो वा ऋत्विजस्तोमभागानधीयात् ।

यः कश्चनान्योऽपि स्तोमभागान्निमिरसि क्षयाय त्वा क्षयं जिन्वेत्यादीनि यजुंषि
सार्थं सविनियोगं च यो वेद स ब्रह्मा स्यादित्यर्थः । अत एवाऽऽपस्तम्बेन विद्यादि-
स्युक्तम् ।

अन्योन्यस्मै वा ऋत्विजो यज्ञसंप्रदायं चरन्ति ।

अन्योन्यस्मा अन्योन्यं परस्परमृत्विजो यस्य यस्य यच्छास्त्रं होतृणां याजुषहोत्र-
प्रतिपादकशास्त्रमनुक्तस्थलप्रवृत्ताश्वलायनशास्त्रं चाध्वर्यूणामाध्वर्यवप्रतिपादकं शास्त्रमुद्गा-
तृणामौद्गात्रप्रतिपादकं शास्त्रमनुसृत्य परस्परं विरोधं न्यायतः परिहृत्य यज्ञस्य यः
संप्रदायो यज्ञसंबन्धी यः संप्रदायोऽनुष्ठानमर्यादा तां यथा चरन्ति ऋत्विजस्तथा
प्रवर्तको वा ब्रह्मा भवेत्तत्त्वसूत्रपरिज्ञाता वा ब्रह्मा भवेदित्यर्थः ।

यावत्तत्त्वाऽऽर्त्विज्यं क्रियते होतृष्वेव तावद्यज्ञो भवति ।

यावदित्यनेन होतृविषयकं कात्स्न्यमुच्यते । ऋचा, ऋन्वेदेन ऋग्वेदशेषेण च
होतृविषयकं कृत्स्नं यावत्कर्म तावता कर्मणा होतृविषयको यज्ञः संपन्नो भवति ।
अथवा यावत्पर्यन्तमृग्वेदेन जायमानमार्त्विज्यकर्म तावत्पर्यन्तं होतृष्वेव यज्ञो भवति
स्थितो भवतीत्यर्थः । तदीयकर्मणि न्यूनतायां यज्ञस्थितिस्तत्र न भवति न्यूनो यज्ञो
भवति तदीयदोषो ब्रह्मणि ब्रह्मिष्ठत्वादियथोक्तलक्षणसंपन्नत्वाभाव आगच्छतीति भावः ।

यावद्यजुषाऽध्वर्युष्वेव तावत् ।

स्पष्टम् ।

यावत्साम्नोद्गातृष्वेव तावत् ।

इदमपि स्पष्टम् । एवं च त्रय्या विद्यया यज्ञः संपन्नो भवतीत्यर्थः । परिभाषाया-
मप्युक्तं स त्रिभिर्वैदैर्विधीयत इति ।

यत्र क च यज्ञस्य विरतं ब्रह्मण्येव तावद्यज्ञो भवति ।

यत्र क चेत्यनेन त्रयी विद्या गृह्यते । त्रयीविद्याविहितयज्ञस्य त्रयीविद्याविहित-
यज्ञे विरतं मौनमनेन मौनेनैव ब्रह्मणेव तावद्यज्ञः संपन्नो भवति । इदं च मौनमेव
ब्रह्मणो मुरुयं कर्मेत्यर्थः । इदं च दृष्टार्थप्रवृत्तकर्मण्येकाग्रचित्तत्वाय । अत एवाऽऽ-
श्वलायनः—अबहुमाषी यज्ञमना इति यज्ञमनस्त्वमाह ।

तस्मादेतस्मिन्नन्तर्धौ ब्रह्मा वाच्यमः स्यात् ।

अन्तर्धौ, इत्यनन्तरं चकारोऽध्याहार्यः । तस्माद्धेतोस्त्रयीसाध्यतत्तत्कर्मरूपे यज्ञे ।
अन्तर्धिशब्देन कर्मविरामकाल उच्यते । तत्रापि वाच्यमनं वा भवतीत्यर्थः । तथा च
ऋग्वेदोक्तम्—ब्रह्मण्येव तावद्यज्ञो यत्रोपरतस्तस्मिन्नन्तर्धौ ब्रह्मा वाच्यमो बुभूषेदिति ।

यदि प्रमत्तो व्याहरेद्वैष्णवीमृचं जपि-
त्वा व्याहृतीश्च पुनर्वाचं यच्छति ।

प्रमत्तः प्रमादतो व्याहरेत् , वाचमुच्चारयेत् । वैष्णवी, इदं विष्णुरिति । एतामृचं
जपित्वा व्याहृतीर्व्यस्ताः समस्ता वा जपित्वा पुनर्वाचं नियमयेदित्यर्थः । चकारो
वैष्णव्युक्तसमुच्चयार्थः ।

राजनि मीयमानेऽग्नौ क्रियमाणे महावेद्यामु-
त्तरवेद्यां च क्रियमाणायाः राजनि हिय-
माणेऽभिषूयमाणे बहिष्पवमाने स्तूयमाने ।

अग्नौ शील्वेन विधिनाऽग्निक्षेत्रे क्रियमाणे । अन्यत्स्पष्टम् ।

उखायाः संश्रियमाणायामुखाकर्मसु च क्रियमाणेषु ।

उखामंरणं नामोखार्थं मृदः संमरणम् । उखाकरणार्थानि संसर्जनादीनि
कर्माणि तेषु ।

प्रवृज्यमानायां च ।

प्रवृज्यमानायामुखायाम् । चकारः पूर्वेण समुच्चयार्थः ।

अग्नौ मीयमाने ।

अग्नावग्निक्षेत्रेऽदृष्टार्थं दण्डेन मीयमाने ।

कृष्यमाणे ।

अग्निक्षेत्रे लाङ्गलेन कृष्यमाणे ।

ओष्यमाने ।

अग्निक्षेत्रे ओषधीनां निवपने क्रियमाणे ।

चितेरूपधीयमानायाः ।

सर्वासु चितिषूपधीयमानासु ।

संचितकर्मसु च ।

यावन्ति संचितकर्माणि संचितमभिमृशतीत्यादीनि ।

एतेषु कर्मसु यथाकालं क्रियमाणेषु दक्षिणत आस्ते ।

उक्तान्येव विशिनष्टि यथाकालं क्रियमाणेषु स्वस्वकाले क्रियमाणेषु दक्षिणत
आस्त उपविष्टो भवतीत्यर्थः ।

राजन्योह्यमानेऽग्नौ प्रणीयमाने हविर्धानयोः प्रोह्यमाणयोः ।

राजनि अनसोह्यमानेऽग्नावौत्तरवेदिके प्रणीयमाने । अन्यत्स्पष्टम् ।

उखायाः संभरिष्यमाणायाम् ।

उखायाः संभरिष्यमाणायामिति मविष्यप्रत्ययादुखार्थं मृदं प्रति गमनं गृह्यते । स्पष्टमिदमुक्तमापस्तम्बेन—उखामच्छ गच्छतामिति । अच्छ मृत्खनाभिमुख्येन गच्छतामित्यर्थः ।

ओह्यमानायां च ।

यजमानेन कण्ठे प्रतियुक्ता सती विष्णुक्रममन्त्रैस्तस्यामुखायामोह्यमानायाम् ।

नैर्ऋतीरुपधास्यताम् ।

नैर्ऋतीरिष्टका उपधास्यताम् । अध्वर्युप्रतिप्रस्थातृब्रह्मयजमानाभिप्रायं बहुवचनम् । यद्यप्युपधाने साक्षात्प्रतिप्रस्थातृब्रह्मयजमानानां संबन्धो नास्ति तथाऽपि अग्निचयनसंबन्धमात्रमाश्रित्यैवात्र बहुवचनम् ।

चित्यग्नीनां प्रणीयमानानाम् ।

चित्यर्था इष्टकाश्चित्यग्नयः । चित्यग्नीनामित्यत्राग्निशब्दश्चित्तिसाधनपरः । चित्यग्निभ्यः प्रणीयमानेभ्योऽनुब्रूहीत्यादिना यद्विहितं चित्यग्नीनां प्रणयनं तत्रापि दक्षिणत आस्ते ।

वसतीवरीः सवनीयाश्च गच्छताम् ।

सवनीयाशब्देनैकधना गृह्यन्ते । सवने सवने तत्प्रयोजनसत्त्वात् । गच्छतां गच्छतां प्रतिगच्छताम् ।

आह्रियमाणामु च ।

वसतीवरीः सवनीयाश्च यथाकालमाह्रियमाणामु । तत्र वसतीवरीणामाहरणकालोऽग्नीषोमीयवपाहोमोत्तरम् । सवनीयाहरणकालः प्रातरनुवाकोत्तरम् ।

अवभृथं चाभ्यवैष्यताम् ।

अवभृथं प्रति उरुः हि राजेत्यनेनाभ्यवैष्यतामवभृथदेशाभिमुख प्रत्यवैष्यतां गमनक्रियायां करिष्यमाणायाम् ।

उद्यत्सु च ।

उद्यत्सु आगच्छत्सु ।

एतेषु कर्मसु यथाकालं क्रियमाणेषु दक्षिणत एति ।

अध्वर्यादीनां गच्छता दक्षिणतो गच्छति । नित्यः सर्वकर्मणां दक्षिणतो भ्रुवाणां व्रजतां वेत्याश्चलायनः । अग्निसंबन्धिकर्माणि अव्यवधानेन पठितुं युक्तानि कर्मक्रमेण वा पठितुं युक्तानि व्यत्यस्तपाठे हेतुश्चिन्त्यः ।

सदोहविधानेषु संमीयमानेष्वन्तरेण चात्वालो-
त्करावन्वेत्यापरेणोत्तरवेदिमतिक्रम्य दक्षिणत उप-
विशति ॥ २३ ॥ अवैसर्जनकालादन्वास्ते ।

अर्वाक्समपित्रताह्वानादत्रैवाऽऽस्ते ।

होष्यमाणेषु वैसर्जनेषु यथेतं प्रत्येत्योत्तरेणाऽऽग्नीध्रीयं
धिष्णियं परीत्य पूर्वेण द्वारेण प्राग्वंशं प्रविश्या-
परेण शालामुखीयमतिक्रम्य दक्षिणत उपविशति ।

स्पष्टम् ।

एवावन्दस्वेत्युपस्थे राजानं कुरुते ।

उपस्थोऽङ्कः ।

अवैसर्जनहोमादन्वास्ते ।

स्पष्टम् ।

हुते वैसर्जनेऽन्वगग्नेर्गच्छति ।

पूर्वो निष्क्रम्येत्यापस्तम्बः । हुते गार्हपत्यहोमे सर्वेभ्यः पूर्वो निष्क्रम्य प्राग्वंशा-
त्परमध्वानमग्नेर्गच्छति सोमप्रथमकल्पे ।

पूर्वो वा ।

यदा ह्यग्निप्रथमास्तदाऽन्वाज्यमेवाग्निं निष्क्रम्य गच्छति । अन्यथाऽग्निप्रथमाः
सोमप्रथमा वा प्राञ्चो गच्छन्तीत्यनेन विरोधात् ।

आग्नीध्रीयं प्राप्य दक्षिणत उपविशत्यावैसर्जनहोमाद-
न्वास्ते हुते वैसर्जनेऽन्यस्मै राजानं प्रदायोत्तरेणाऽऽग्नी-
ध्रीयं धिष्णियं परीत्य राजानं प्रत्यादाय सोमो
जिगाति गातुविदिति सौम्यर्चाऽपरेण द्वारेण
हविधाने प्रविश्याध्वर्यवे राजानं प्रदाय यथेतं
प्रत्येत्यापरेणोत्तरवेदिमतिक्रम्य दक्षिणत उपविशति ।

अन्यस्मै प्रतिप्रस्थात्रे । स्पष्टमेवापठदापस्तम्बः—आग्नीध्रीयं प्राप्य प्रतिप्रस्थात्रे
राजानं प्रदायेति । अन्यत्स्पष्टम् ।

अग्नीषोमीयस्याऽऽ वपाया होमादन्वास्ते ।

अत्राऽऽङ्गभिविधौ तेन वपाहोमपर्यन्तमित्यर्थः ।

हुतायां वपायां मार्जयते ।

चात्वाले सर्वैः सह । सन्नह्यकाश्चात्वाले मार्जयन्त इत्याश्वलायनः ।

वसतीवरीषु परिगृह्यमाणासु वाचं यच्छत्या सुब्रह्मण्यायाः ।

सुब्रह्मण्या ह्वानपर्यन्तमित्यर्थः । अत्राप्याङ्गभिविधौ ।

महारात्रे बुध्यमानेषु बुध्यते ।

प्रथममिति शेषः । बोधनस्यार्थादेव भिद्वेः प्राथम्यविधानेनैव सार्थकम् । प्रथम-
मित्यध्याहारं विना वैयर्थ्यमेव सूत्रस्य स्यात् ।

उपाकृते प्रातरनुवाके वाचं यच्छत्या परिधानीयायाः ।

अत्राप्याङ्गभिविधौ तेन परिधानीयापर्यन्तमित्यर्थो भवति ।

सवनीयासु प्रपाद्यमानासु पूर्वेण द्वारेण हवि-
र्धाने प्रविश्याग्नेण स्वरं परीत्य दक्षिणत
उपविशति ॥ २४ ॥ आग्रहकालादन्वास्ते ।

ग्रहकालो दधिग्रहेण प्रचरतीत्यत आरभ्य ।

ग्रहेषु गृह्यमाणेषु वाचं यच्छत्याऽऽग्रयणस्य ग्रहणात् ।

आ, आग्रयणस्य ग्रहणादिति पदच्छेदः । आग्रयणग्रहणपर्यन्तम् । आङ्ग-
भिविधौ ।

वहिष्णवमानः सर्पत्सु समन्वारभ्य सर्पति ।

वैप्रुषहोममसहोतृहोमौ ब्रह्माणं यजमानो यजमानं ब्रह्मेत्येकेषामित्ययं विकल्प-
श्चाऽऽध्वर्यवसूत्रोक्तोऽत्रापि द्रष्टव्यः । एनादृशेन विधिना समन्वारभ्य सर्पति
ब्रह्माऽपि ।

ब्रह्मन्स्तोष्याभीत्युच्यमाने देवसवितरेतत्ते प्राह तत्प्र च सुव प्र
च यज बृहस्पतिर्ब्रह्माऽऽयुष्मत्या ऋचो मा गात तनूपात्साम्नः
सत्या व आशिपः सन्तु सत्या आकूतय ऋनं च सत्यं च
वदत स्तुत देवस्य सवितुः प्रसव ओः स्तुतेति प्रसौति ।

संहितामन्त्रस्य कृत्स्नः पाठः स्तोमभागमन्त्रेण संधानार्थः । तेन सह, ओः
स्तुतेति अभ्यनुज्ञावाक्येन संधानम् । प्रसवोऽभ्यनुज्ञावाक्यम् ।

सर्वस्तोत्राणामेष कल्पः ।

स्पष्टम् ।

रश्मिरसि क्षयाय त्वा क्षयं जिन्वेत्येकत्रिंशतः

स्तोमभागाः स्तोत्रे स्तोत्र उत्तरपुत्तरमादधाति ।

एकत्रिंशदेव स्तोमभागा भवन्ति । तेनातोऽर्यामेऽन्यस्याऽऽवृत्तिः । एवं च संख्या-
नियमः । एवं च सत्यपि सोमातिरेकनिमित्ते स्तोत्राधिक्ये तस्य तस्य कनोस्तत एव

स्तोमभागाः । अत्र सवनान्त्यस्याऽऽवृत्तिः पूर्वयोः सवनयोः । तृतीयसवने त्वधिका एव निविशन्ते । क्रतोरेवोत्तरक्रतुमावित्वात् । बहिष्पवमानार्थमुद्धातृभिः प्रस्तोत्रा वा ब्रह्मन्स्तोप्यामीत्युच्यमाने देवसवितरेतत्त इति मन्त्रम् । उच्यमान इति वर्तमाननिर्देशादेतदामन्त्रणवाक्यसमकालमिमं मन्त्रं पूर्वमेव वाऽऽमन्त्रणान्मन्त्रमुक्त्वा, ओ३ स्तुतेति तस्मिन्काले प्रसौति । देवस्य सवितुः प्रमव इत्येतदनन्तरमो३ स्तुतेत्येतस्मात्पूर्वं स्तोमभागमन्त्रं संदधातीत्यादधातिशब्दार्थः । वीप्सा क्रमेण प्रनिस्तोत्रमेकैको मन्त्रो योज्य इत्येतदर्थम् ।

संख्यामाह—

द्वादशभिष्टोमे त्रयोदशत्यभिष्टोमे पञ्चदशोक्त्ये षोडश षोडशिनि
सप्तदश वाजपेय एकात्रिंशत्तमतिरात्रे त्रयस्त्रिंशत्तमसौर्यामे ।

अप्यभिष्टोमे राजन्यस्य गृह्णीयादिति षोडशिग्रहणमाचार्येणोक्तं तदर्थमेवाऽऽचार्येण स्तोमभाग उक्तः । त्रयोदशत्यभिष्टोम इति । अयमेवात्यभिष्टोमनामकः क्रतुरनुमितः । स राजन्यस्य गृह्णीयादित्यनेन राजकर्तृको यज्ञ उक्तः । गौतमेन चत्वारिंशत्तमंस्कारेषु नित्यत्वेन परिगणनाद्ब्राह्मणस्यापि नित्य इति ज्ञेयम् । अर्थः स्पष्टः ।

स्तुते बहिष्पवमाने यथेतं प्रत्येत्यापरेणोत्तरवेदिमतिक्रम्य
दक्षिणत उपविशति सवनीयस्याऽऽ वपाया होमादन्वास्ते ।

यथेतं यथागतम् । अत्राप्याडभिविधौ । तेन वपाहोमपर्यन्तमित्यर्थो भवति ।

हुतायां वपायां मार्जयित्वा पूर्वेण द्वारेण
सदः प्रविश्याग्रेण प्रशास्त्रीयं धिष्णिगं
परीत्य दक्षिणत उपविशत्यासंस्थानादन्वास्ते ।

संस्थानशब्देन सवनसमाप्तिरुच्यते ।

यत्रास्मै चमसमाहरति तं भक्षयति यथेते चमसान् ।

याजमानसूत्र एतत्समानार्थके कृतव्याख्यानम् ।

स्तुतशस्त्रयोर्वाचं यच्छति ।

समाप्तिपर्यन्तं, शस्त्रस्य समाप्तिर्याज्यान्ते ।

संस्थिते सवने यथेतं प्रतिनिष्क्रामति ।

येन पथा सदः प्रविष्टस्तेनैव पथेत्यर्थः ।

एवं विहित उत्तरयोः सवनयोः संचरो ब्रह्मत्वं च ।

संचरो मार्गः । इतरद्ब्रह्मत्वं च । गोवशीवर्दन्यायेनोभयोर्ग्रहणम् ।

आध्वर्यव एवातोऽन्यानि कर्माणि ब्राह्मण आम्नातानि भवन्ति ।

अत उक्तकर्मतोऽन्यानि वरणाङ्गजपादीनि तानूनप्त्रादीनि उपस्थानादीनि चाऽऽ-
ध्वर्यव एवाऽऽम्नातानि भवन्ति तान्यध्वर्यवत्कुर्यादित्यर्थः ।

एवं विहितं संस्थानां ब्रह्मत्वं ब्रह्मत्वम् ॥ २५ ॥

इति हिरण्यकेशिसूत्रे दशमप्रश्नस्याष्टमः पटलः ।

एवंप्रकारेण विहितं सर्वासां संस्थानां ब्रह्मत्वं भवति । द्विरुक्तिः प्रश्नसमाप्तिद्यो-
तनार्था ।

इत्योकोपाद्वश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-
दीक्षितविरचितायां श्रीमद्भगवत्सत्याषाढहिरण्यकेशिसू-
त्राम्बुधिगतनिगूढार्थरत्नालाभकृतविद्वज्जनसंताप-
शामिकायां ज्योत्स्नाख्यायां वृत्तौ दशमप्र-
श्नस्याष्टमः पटलः ॥ ८ ॥

समाप्तो दशमः प्रश्नः ।

